


GOVERNMENT OF INDIA  
ARCHAEOLOGICAL SURVEY OF INDIA

CENTRAL  
ARCHAEOLOGICAL  
LIBRARY

ACCESSION NO. 9006

CALL No. Sa8Km/Vya/K.v





23206  
63

# (SRIMANMAHĀBHĀRATAM

A NEW EDITION

MAINLY BASED ON

THE SOUTH INDIAN TEXTS,

With footnotes and Readings.



BHĪSHMAPARVA VI.

9006

EDITED BY

T. R. KRISHNACHARYA & T. R. VYASACHARYA,

Proprietors, Madhva Vilas Book Depot, Kumbakonam.

Sa. & Km

PRINTED AT THE

Vya/K.V. Javaji Dadaji's "Nirnaya-sagar" Press,

BOMBAY.



*[Handwritten signature]*

**CENTRAL ANTHROPOLOGICAL**

**LIBRARY, NEW DELHI.**

Acc. No. 906

Date. 23-7-57

Call No. SA 8 K 2

*Vya/K.V*

*(Registered according to the Act XXV of 1867.)*

[ All rights reserved by the publisher. ]

॥ श्रीः ॥

# श्रीमन्महाभारतम् ।

सटिप्पणम् ।



भीष्मपर्व ६.

एतच्च

कुम्भघोणस्थेन श्रीमन्मध्वविलासपुस्तकालयाधिपतिना

टी. आर्. कृष्णाचार्येण टी. आर्. व्यासाचार्येण च

अनेकेषां विदुषां साहाय्येन दाक्षिणात्यबहुकोशानुसारेण

संशोध्य

मुंबापुर्यां

जावजी दादाजी इत्येतेषां निर्णयसागरमुद्रणयन्त्रे मुद्रयित्वा प्रकाशितम् ।

शके १८२८ पराभवनामसंवत्सरे ।



इदं पुस्तकं १८६७ संख्याकराजनियमस्य २५ संख्याकविभागानुसारतो लेखारूढं  
कृत्वास्य सर्वेऽधिकाराः प्रसिद्धिकर्त्रो स्वाधीना रक्षिताः ।





भीष्मपर्व.



श्रीः ।

# श्रीमन्महाभारतम् ।

भीष्मपर्व ६ ।

( अथ जम्बूखण्डविनिर्माणपर्व ॥ १ ॥ )

प्रथमोऽध्यायः ॥ १ ॥

कुरुक्षेत्रे कुरुपाण्डवसेनयोः परस्परसमागमः ॥ १ ॥ उभयपक्षीयैः परस्परं समयकरणम् ॥ २ ॥

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।  
देवीं सरस्वतीं चैव ततो जयमुदीरयेत् ॥ १  
जनमेजय उवाच ।  
कथं युयुधिरे वीराः कुरुपाण्डवसोमकाः ।  
पार्थिवाश्च महात्मानो नानादेशसमागताः ॥ १  
वैशंपायन उवाच ।  
यथा युयुधिरे वीराः कुरुपाण्डवसोमकाः ।  
कुरुक्षेत्रे तपःक्षेत्रे शृणु त्वं पृथिवीपते ॥ २  
तेऽवतीर्य कुरुक्षेत्रं पाण्डवाः सहसोमकाः ।  
कौरवानभ्यवर्तन्त जिगीषन्तो महाबलाः ॥ ३  
वेदाध्ययनसंपन्नाः सर्वे युद्धाभिनन्दिनः ।  
आशंसन्तो जयं युद्धे बलेनाभिमुखा रणे ॥ ४  
अभियाय च दुर्धर्षा धार्तराष्ट्रस्य वाहिनीम् ।  
प्राञ्जुखाः पश्चिमे भागे न्यविशन्त ससैनिकाः ५  
स्यमन्तपञ्चकाद्बालं शिविराणि सहस्रशः ।  
कारयामास विधिवत्कुन्तीपुत्रो युधिष्ठिरः ॥ ६  
शून्येव पृथिवी सर्वा बालवृद्धावशेषिता ।  
निरश्वपुरुषेवासीद्रथकुञ्जरवर्जिता ॥ ७  
यावत्तपति सूर्यो हि जम्बूद्वीपस्य मण्डलम् ।  
तावदेव समावृत्तं बलं पार्थिवसत्तम ॥ ८

एकस्थाः सर्ववर्णास्ते मण्डलं बहुयोजनम् ।  
पर्याक्रामन्त देशांश्च नदीः शैलान्वनानि च ॥ ९  
तेषां युधिष्ठिरो राजा सर्वेषां पुरुषर्षभ ।  
व्यादिदेश सवाहानां भक्ष्यभोज्यमनुत्तमम् ॥ १०  
संज्ञाश्च विविधास्तात तेषां चक्रे युधिष्ठिरः ।  
एवंवादी वेदितव्यः पाण्डवेयोऽयमित्युत ॥ ११  
अभिज्ञानानि सर्वेषां संज्ञाश्चाभरणानि च ।  
योजयामास कौरव्यो युद्धकाल उपस्थिते ॥ १२  
दृष्ट्वा ध्वजाग्रं पार्थस्य धार्तराष्ट्रो महामनाः ।  
सह सर्वैर्महीपालैः प्रत्यव्यूहत पाण्डवम् ॥ १३  
पाण्डुरेणातपत्रेण प्रियमाणेन मूर्धनि ।  
मध्ये नागसहस्रस्य भ्रातृभिः परिवारितः ॥ १४  
दृष्ट्वा दुर्योधनं हृष्टाः पाञ्चाला युद्धनन्दिनः ।  
दध्मुः प्रीता महाशङ्खान्भेरीर्जघ्नुः सहस्रशः ॥ १५  
ततः प्रहृष्टां स्वां सेनामभिबीक्ष्याथ पाण्डवाः ।  
वभूवुर्हृष्टमनसो वासुदेवश्च वीर्यवान् ॥ १६  
स्वयोधान्दर्पयन्तौ च वासुदेवधनञ्जयौ ।  
दध्मतुः पुरुषव्याघ्रौ दिव्यौ शङ्खौ रथे स्थितौ ॥ १७  
पाञ्चजन्यस्य शङ्खस्य देवदत्तस्य चोभयोः ।  
श्रुत्वा तु निनर्द योधाः शकृन्मूत्रं प्रसुशुबुः ॥ १८  
यथा सिंहस्य नदतः स्वनं श्रुत्वेतरे मृगाः ।

अभियाय अभ्येस्य न्यविशन्त । पाण्डवीया इति शेषः ॥ ५ ॥  
बालं बहिः ॥ ६ ॥ शय्याश्च विविधास्तात—एवंवेदी वेदि-  
भीष्म० १

तव्यः इति झ. पाठः तत्पाठे एवमिति । एवंवेदी विद्वान् इति  
अन्यैः पाण्डवेयो ज्ञातव्य इत्येतदर्थमित्यर्थः ॥ ११ ॥

त्रसेयुर्निनदं श्रुत्वा तथाऽसीदत तद्बलम् ॥ १९  
 उदतिष्ठद्रजो भौमं न प्राज्ञायत किंचन ।  
 अस्तं गत इवादित्यः सैन्येन रजसा वृतः ॥ २०  
 वर्षं तत्र पर्जन्यो मांसशोणितवृष्टिमान् ।  
 व्युक्षन्सर्वाणि सैन्यानि तदद्भुतमिवाभवत् ॥ २१  
 वायुस्ततः प्रादुरभून्नीचैः शर्करकर्षणः ।  
 विनिघ्नंस्तान्यनीकानि शतशोऽथ सहस्रशः ॥ २२  
 उभे सैन्ये च राजेन्द्र युद्धाय मुदिते भृशम् ।  
 कुरुक्षेत्रे स्थिते यत्ते सागरक्षुभितोपमे ॥ २३  
 तयोस्तु सेनयोरासीदद्भुतः स तु संगमः ।  
 युगान्ते समनुप्राप्ते द्वयोः सागरयोरिव ॥ २४  
 शून्याऽऽसीत्पृथिवी सर्वा वृद्धवालावशेषिता ।  
 निरश्वपुरुषेवासीद्रथकुञ्जरवर्जिता ।  
 तेन सेनासमूहेन समानीतेन कौरवैः ॥ २५  
 ततस्ते समर्थं चक्रुः कुरुपाण्डवसोमकाः ।  
 धर्मान्संस्थापयामासुर्गुद्धानां भरतर्षभ ॥ २६

निवृत्ते विहिते युद्धे स्यात्प्रीतिर्नः परस्परम् ।  
 यथापरं यथायोगं न च स्यात्कस्यचित्पुनः ॥ २७  
 वाचा युद्धे प्रवृत्तानां वाचैव प्रतियोधनम् ।  
 निष्क्रान्ताः पृतनामध्यान्न हन्तव्याः कदाचन २८  
 रथी च रथिना योध्यो गजेन गजधूर्गतः ।  
 अश्वेनाश्वी पदातिश्च पादातेनैव भारत ॥ २९  
 यथायोगं यथाकामं यथोत्साहं यथाबलम् ।  
 समाभाष्य प्रहर्तव्यं न विश्वस्ते न विद्वले ॥ ३०  
 परेण सह संयुक्तः प्रमत्तो विमुखस्तथा ।  
 क्षीणशस्त्रो विवर्मा च न हन्तव्यः कदाचन ॥ ३१  
 न सूतेषु न धुर्येषु न च शस्त्रोपनायिषु ।  
 न भेरीशङ्खवादेषु प्रहर्तव्यं कथंचन ॥ ३२  
 एवं ते समर्थं कृत्वा कुरुपाण्डवसोमकाः ।  
 विस्मयं परमं जग्मुः प्रेक्षमाणाः परस्परम् ॥ ३३  
 निविश्य च महात्मानस्ततस्ते पुरुषर्षभाः ।  
 हृष्टरूपाः सुमनसो बभूवुः सहसैनिकाः ॥ ३४

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि प्रथमोऽध्यायः ॥ १ ॥

### द्वितीयोऽध्यायः ॥ २ ॥

श्रीव्यासेन धृतराष्ट्रं प्रति युद्धदर्शनाय चक्षुर्दानकथनम् ॥ १ ॥ धृतराष्ट्रेण युद्धश्रवणमात्रे प्रार्थिते व्यासेन सञ्जयं प्रति युद्धविषये सार्वज्ञदानपूर्वकं युद्धप्रकारकथननियोगः ॥ २ ॥ व्यासेन धृतराष्ट्रं प्रति दुर्निमित्तप्रादुर्भावकथनम् ॥ ३ ॥

वैशंपायन उवाच ।  
 ततः पूर्वापरे सैन्ये समीक्ष्य भगवानृषिः ।  
 सर्ववेदविदां श्रेष्ठो व्यासः सत्यवतीमुतः ॥ १  
 भविष्यति रणे घोरे भरतानां पितामहः ।  
 प्रत्यक्षदर्शी भगवान्भूतभव्यभविष्यवित् ॥ २  
 वैचित्रवीर्यं राजानं रहस्यमिदमब्रवीत् ।  
 शोचन्तमार्तं ध्यायन्तं पुत्राणामनयं तदा ॥ ३  
 व्यास उवाच ।  
 राजन्परीतकालास्ते पुत्राश्चान्ये च पार्थिवाः ।

ते हिंसन्तीव सङ्ग्रामे समासाद्येतरैतरम् ॥ ४  
 तेषु कालपरीतेषु विनश्यत्स्वेव भारत ।  
 कालपर्यायमाज्ञाय मा स्म शोके मनः कृथाः ॥ ५  
 यदि चेच्छसि संग्रामं द्रष्टुमेनं विशंपते ।  
 चक्षुर्ददानि ते पुत्र युद्धमेतन्निशामय ॥ ६  
 धृतराष्ट्र उवाच ।  
 न रोचये ज्ञातिवधं द्रष्टुं ब्रह्मर्षिसत्तम ।  
 युद्धमेतत्त्वशेषेण शृणुयां तव तेजसा ॥ ७  
 वैशंपायन उवाच ।

असीदत अवसन्नमभूत् ॥ १९ ॥ सागरक्षुभितोपमे क्षुभितसागरोपमे ॥ २३ ॥ धर्मसंस्थापनमेवाह यथापरमिति । यथायोगं तुल्ययोर्योगस्थानतिक्रमणम् । यथा येन प्रकारेण अपरं अनुत्कृष्टं अन्यायमित्यर्थः । तथा न कस्यचित्तुल्ययोगातिक्रमः

स्यादिति भावः ॥ २७ ॥ गजधूर्गतः गजस्कन्धगतः ॥ २९ ॥ प्रथमोऽध्यायः ॥ १ ॥

भविष्यति भाविनि ॥ २ ॥ हिंसन्तीव नाशयिष्यन्त्येव ॥ ४ ॥ पर्यायं वैपरीत्यम् ॥ ५ ॥ निशामय पश्य ॥ ६ ॥

तस्मिन्ननिच्छति द्रष्टुं संग्रामं श्रोतुमिच्छति ।  
वराणामीश्वरो व्यासः संजयाय वरं ददौ ॥ ८  
व्यास उवाच ।

एष ते संजयो राजन्युद्धमेतद्वदिष्यति ।  
एतस्य सर्वं संग्रामे न परोक्षं भविष्यति ॥ ९  
चक्षुषा संजयो राजन्दिव्येनैव समन्वितः ।  
कथयिष्यति ते युद्धं सर्वज्ञश्च भविष्यति ॥ १०  
प्रकाशं वाऽप्रकाशं वा दिवा वा यदि वा निशि ।  
मनसा चिन्तितमपि सर्वं वेत्स्यति संजयः ॥ ११  
नैनं शस्त्राणि भेत्स्यन्ति नैनं वाधिष्यते श्रमः ।  
गावल्गणिरयं जीवन्त्युद्धादस्माद्विमोक्ष्यते ॥ १२  
अहं तु कीर्तिमेतेषां करुणां भरतर्षभ ।  
पाण्डवानां च सर्वेषां प्रथयिष्यामि मा शुचः ॥ १३  
दिष्टमेतन्नरव्याघ्र नाभिशोचितुमर्हसि ।  
न चैव शक्यं संयन्तुं यतो धर्मस्ततो जयः ॥ १४  
वैशंपायन उवाच ।

एवमुक्त्वा स भगवान्कुरूणां प्रपितामहः ।  
पुनरेव महाभागो धृतराष्ट्रमुवाच ह ॥ १५  
इह युद्धे महाराज भविष्यति महान्क्षयः ।  
तथेह च निमित्तानि भयदान्युपलक्ष्ये ॥ १६  
श्येना गृध्राश्च काकाश्च कङ्काश्च सहिता वकैः ।  
संपतन्ति ध्वजाग्रेषु समवायांश्च कुर्वते ॥ १७  
अभ्यग्रं च प्रपश्यन्ति युद्धमानन्दिनो द्विजाः ।  
ऋव्यादा भक्षयिष्यन्ति मांसानि गजवाजिनां १८  
कटाकटेति वाशन्तो भैरवा भयवेदिनः ।  
कङ्काः क्रोशन्ति मध्याङ्गे दक्षिणामभितो दिशं १९

समवायान् संघान् ॥ १७ ॥ अभ्यग्रं समीपम् । ऋव्यादा  
मांसभक्षकाः ॥ १८ ॥ वाशन्तः शब्दं कुर्वन्तः ॥ १९ ॥  
परिघाः परिवेषाः कृष्णप्रीवाः मध्ये कृष्णाः श्वेतलोहितपर्यन्ताश्च  
संघौ संघायाम् आवारयन्ति वेष्टयन्ति ॥ २१ ॥ निर्विशेषदि-  
नक्षयं इति झ. पाठे निर्विशेषदिनक्षयं अहोरात्रम् । निश्चयेन  
विगतः शेषो यस्य तस्य दिनस्य तिथेः क्षयो यस्मिन् । मूर्धो-  
दयद्वयास्पर्शनी क्षयतिथिर्यस्मिन् अहोरात्रे तन्मया दृष्टम् ।  
तदेव विशिनष्टि ज्वलितेति । अर्केन्दोर्नक्षत्रममावास्यायामुभा-

उभे पूर्वापरे सन्ध्ये नित्यं पश्यामि भारत ।  
उदयास्तमने सूर्यं कवन्धैः परिवारितम् ॥ २०  
श्वेतलोहितपर्यन्ताः कृष्णप्रीवाः सविद्युतः ।  
त्रिवर्णाः परिघाः सन्धौ भानुमावारयन्त्युत ॥ २१  
ज्वलितार्केन्दुनक्षत्रं निर्विशेषदिनक्षपम् ।  
अहोरात्रं मया दृष्टं तद्भयाय भविष्यति ॥ २२  
आलक्षे प्रभया हीनां पौर्णमासीं च कार्तिकीम् ।  
चन्द्रोऽभूदग्निवर्णश्च पद्मवर्णे नभस्तले ॥ २३  
स्वप्स्यन्ति निहता वीरा भूमिमावृत्य पार्थिवाः ।  
राजानो राजपुत्राश्च शूराः परिघवाहवः ॥ २४  
अन्तरिक्षे वराहस्य पृषदंशस्य चोभयोः ।  
प्रणादं युध्यतो रात्रौ रौद्रं नित्यं प्रलक्ष्ये ॥ २५  
देवताप्रतिमाश्चैव कम्पन्ति च हसन्ति च ।  
वमन्ति रुधिरं चास्यैः स्विद्यन्ति प्रपतन्ति च ॥ २६  
अनाहता दुन्दुभयः प्रणदन्ति विशांपते ।  
अयुक्ताश्च प्रवर्तन्ते क्षत्रियाणां महारथाः ॥ २७  
कोकिलाः शतपत्राश्च चाषा भासाः शुकास्तथा ।  
सारसाश्च मयूराश्च वाचो मुञ्चन्ति दारुणाः ॥ २८  
गृहीतशस्त्राः क्रोशन्ति चर्मिणो वाजिपृष्ठगाः ।  
अरुणोदये प्रदृश्यन्ते शतशः शलभत्रजाः ॥ २९  
उभे सन्ध्ये प्रकाशन्ते दिशो दाहसमन्विते ।  
पर्जन्यः पांसुवर्षी च मांसवर्षी च भारत ॥ ३०  
या चैषा विश्रुता राज्ञैर्लोक्ये साधुसंमता ।  
अरुन्धती तयाप्येष वसिष्ठः पृष्ठतः कृतः ॥ ३१  
रोहिणीं पीडयन्नेष स्थितो राजञ्शनैश्चरः ।  
व्यावृत्तं लक्ष्म सोमस्य भविष्यति महद्भयम् ॥ ३२

भ्यानाक्रान्तं नक्षत्रं तदेव ज्वलितं पापप्रहाक्रान्तं यस्मिन् ।  
दर्शं क्षयतिथिः तन्नक्षत्रे च पापग्रह इत्ययं महान् दुर्योग इत्यर्थः  
॥ २२ ॥ पद्मवर्णे रक्तपद्मवर्णे ॥ २३ ॥ अयुक्ताः अश्वैर्योजिता अपि  
प्रवर्तन्ते चलन्ति । महान्तो रथाः महारथाः । मनोरथा इति क.  
पाठः ॥ २७ ॥ गृहीतशस्त्राः आतलोहाः लोहतुण्डा इति यावत् ।  
शस्त्रमायुधलोहयोरित्यमरः । चर्मिणो वृद्धरितिसंज्ञाः कृष्णशलभ-  
विशेषाः ॥ २९ ॥ द्वितीयोऽध्यायः ॥ २ ॥

अनभ्रे च महाघोरस्तनितं श्रूयते भृशम् ।

वाहनानां च रुदतां निपतन्त्यश्रुविन्दवः ॥ ३३

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि द्वितीयोऽध्यायः ॥ २ ॥

### तृतीयोऽध्यायः ॥ ३ ॥

व्यासेन धृतराष्ट्रं प्रति दुर्निमित्तप्रादुर्भावकथनम् ॥ १ ॥ तथा जेष्यतां जयसूचकलिङ्गकथनम् ॥ २ ॥

व्यास उवाच ।

खरा गोषु प्रजायन्ते रमन्ते मातृभिः सुताः ।  
 अनार्तवं पुष्पफलं दर्शयन्ति वनद्रुमाः ॥ १  
 गर्भिण्योऽजातपुत्राश्च जनयन्ति विभीषणान् ।  
 ऋव्यादाः पक्षिभिश्चापि सहाश्रन्ति परस्परम् ॥ २  
 त्रिविषाणाश्चतुर्नेत्राः पञ्चपादा द्विमेहनाः ।  
 द्विशीर्षाश्च द्विपुच्छाश्च दंष्ट्रिणः पशवोऽशिवाः ॥ ३  
 जायन्ते विवृतास्याश्च व्याहरन्तोऽशिवा गिरः ।  
 त्रिपदाः शिखिनस्तार्क्ष्याश्चतुर्दंष्ट्रा विषाणिनः ॥ ४  
 तथैवान्याश्च दृश्यन्ते स्त्रियो वै ब्रह्मवादिनाम् ।  
 वैनतेयान्मयूरांश्च जनयन्ति पुरे तव ॥ ५  
 गोवत्सं वडवा सूते श्वा सृगालं महीपते ।  
 कुकुरान्करभाश्चैव शुकाश्चाशुभवादिनः ॥ ६  
 स्त्रियः काश्चित्प्रजायन्ते चतस्रः पञ्च कन्यकाः ।  
 जातमात्राश्च नृत्यन्ति गायन्ति च हसन्ति च ॥ ७  
 पृथग्जनस्य सर्वस्य क्षुद्रकाः प्रहसन्ति च ।  
 नृत्यन्ति परिगायन्ति वेदयन्तो महद्भयम् ॥ ८  
 प्रतिमाश्चालिखन्त्येताः सशस्त्राः कालचोदिताः ।  
 अन्योन्यमभिधावन्ति शिशवो दण्डपाणयः ॥ ९

अन्योन्यमभिमृद्दन्ति नगराणि युयुत्सवः ।  
 पन्नोत्पलानि वृक्षेषु जायन्ते कुमुदानि च ॥ १०  
 विष्वग्वाताश्च वान्त्युग्रा रजो नाप्युपशाम्यति ।  
 अभीक्ष्णं कम्पते भूमिरर्कं राहुरूपैति च ॥ ११  
 श्वेतो ग्रहस्तथा चित्रां समतिक्रम्य तिष्ठति ।  
 अभावं हि विशेषेण कुरूणां तत्र पश्यति ॥ १२  
 धूमकेतुर्मेहाघोरः पुष्यं चाक्रम्य तिष्ठति ।  
 सेनयोरशिवं घोरं करिष्यति महाग्रहः ॥ १३  
 मघास्वङ्गारको वक्रः श्रवणे च बृहस्पतिः ।  
 भगं नक्षत्रमाक्रम्य सूर्यपुत्रेण पीड्यते ॥ १४  
 शुक्रः प्रोष्ठपदे पूर्वं समारूढ्य विरोचते ।  
 उत्तरे तु परिक्रम्य सहितः समुदीक्षते ॥ १५  
 श्यामो ग्रहः प्रज्वलितः सधूम इव पावकः ।  
 ऐन्द्रं तेजस्वि नक्षत्रं ज्येष्ठामाक्रम्य तिष्ठति ॥ १६  
 ध्रुवं प्रज्वलितो घोरमपसव्यं प्रवर्तते ।  
 रोहिणीं पीडयत्येवमुभौ च शशिभास्करौ ।  
 चित्रास्वात्यन्तरे चैव विष्टितः परुषग्रहः ॥ १७  
 वक्रानुवक्रं कृत्वा च श्रवणं पावकप्रभः ।  
 ब्रह्मराशिं समावृत्य लोहिताङ्गो व्यवस्थितः ॥ १८

वडवा अश्वा । श्वा शुनी । करभो मृगविशेषः ॥ ६ ॥  
 प्रजायन्ते जनयन्ति ॥ ७ ॥ पृथग्जनस्य नीचजनस्य संबन्धिनः क्षुद्रकाः व्यज्ञाः चण्डालादिषु जाताः काणकुञ्जादय इत्यर्थः । क्षुद्रा व्यज्ञानटीत्यादिमेदिनी ॥ ८ ॥ नगराणि कृत्रिमाणि शिशव एवावमृद्दन्ति ॥ १० ॥ कार्तिक्याः परं हि संग्रामारम्भस्तत्र तुलास्थमर्कं राहुरूपैति ॥ ११ ॥ तदैव श्वेतो ग्रहः केतुश्चित्रामतिक्रामति स्वात्यादौ वर्तते । नित्यं समसप्तकस्थौ राहुकेतू इदानीमेकराशिगता महानिष्ठसूचकाविति भावः ॥ १२ ॥ धूमकेतुरुपग्रहविशेषः स पुष्यं क्षत्रियनक्षत्रमाक्रम्य तिष्ठति । तथा वक्ष्यमाणरीत्या ज्येष्ठस्थेनापि केतुना पुष्यो विद्वस्तथा च खनक्षत्रे कुराकान्ते कुरविदे च सत्यवदयं क्षत्रियाणां नाशो

भवतीत्यर्थः । यथोक्तम् । कृत्तिकायां तथा पुष्ये रेवत्यां च पुनर्वसौ । वेधे सति क्रमाद्बेधो वर्णेषु ब्राह्मणादिष्विति नरपतिविजये ॥ १३ ॥ भगं नक्षत्रं पूर्वाफलगुनी । ध्रुवमते तृतराफलगुनी ॥ १४ ॥ पूर्वेप्रोष्ठपदे पूर्वाभाद्रपदानक्षत्रं समारूढ्य परिक्रम्य परिघाद्य उपग्रहस्तेन सहितः उत्तरे उत्तराभाद्रपदानक्षत्रं उदीक्षते आकान्तुमिच्छति ॥ १५ ॥ श्यामो द्वितीय उपग्रहः केतुसंज्ञः ऐन्द्रं ज्येष्ठं नक्षत्रमिति योज्यम् ॥ १६ ॥ परुषग्रहो राहुरेकनक्षत्रस्थौ शशिभास्करौ पीडयति । अपसव्यं प्रवर्तते सर्वदा वकी सन् । सर्वतोभद्रचके वेधेन स्वातीस्थः सन् रोहिणीनक्षत्रं च पीडयतीत्यर्थः ॥ १७ ॥ तत्रैव सर्वतोभद्रचके मघास्थो लोहिताङ्गोऽङ्गारको वक्रानुवक्रं कृत्वा पुनःपुनर्वकीभूय ब्रह्मणा

सर्वसस्यपरिच्छन्ना पृथिवी सस्यमालिनी ।  
 पञ्चशीर्षा यवाश्चापि शतशीर्षाश्च शालयः ॥ १९  
 प्रधानाः सर्वलोकस्य यास्वायत्तमिदं जगत् ।  
 ता गावः प्रकृता वत्सैः शोणितं प्रक्षरन्त्युत ॥ २०  
 निश्चेरुरचिषश्चापात्खड्गाश्च ज्वलिता भृशम् ।  
 व्यक्तं पश्यन्ति शस्त्राणि संग्रामं समुपस्थितम् ॥ २१  
 अग्निवर्णा यथा भासः शस्त्राणामुदकस्य च ।  
 कवचानां ध्वजानां च भविष्यति महाक्षयः ॥ २२  
 पृथिवी शोणितावर्ता ध्वजोडुपसमाकुला ।  
 कुरूणां वैशसे राजन्पाण्डवैः सह भारत ॥ २३  
 दिक्षु प्रज्वलितास्याश्च व्याहरन्ति मृगद्विजाः ।  
 अत्याहितं दर्शयन्तः क्षत्रियाणां महद्भयम् ॥ २४  
 एकपक्षाक्षिचरणाः शकुन्ताः खेचरा निशि ।  
 रौद्रं वदन्ति संरब्धाः शोणितं छर्दयन्ति च ॥ २५  
 ग्रहौ ताम्राण्यनिभौ प्रज्वलन्ताविव स्थितौ ।  
 सप्तर्षीणामुदारणां समवच्छाद्य वै प्रभाम् ॥ २६  
 संवत्सरस्थायिनौ च ग्रहौ प्रज्वलितावुभौ ।  
 विशाखयोः समीपस्थौ बृहस्पतिश्चनैश्चरौ ॥ २७  
 चन्द्रादित्यावुभौ ग्रस्तावेकाह्वा हि त्रयोदशीम् ।  
 अपर्वणि ग्रहं यातौ प्रजासंक्षयमिच्छतः ॥ २८  
 अशोभिता दिशः सर्वाः पांसुवर्षैः समन्ततः ।  
 उत्पातमेघा रौद्राश्च रात्रौ वर्षन्ति शोणितम् ॥ २९

बृहस्पतिनाक्रान्तं राशिं नक्षत्रं ध्रुवणं समावृत्त्य सम्यक् पूर्णदृष्ट्या  
 विद्म तिष्ठति ॥ १८ ॥ परिच्छन्ना आच्छादिता । पञ्चशी-  
 र्षाणि शिम्बीसदृशानि येषां ते पञ्चशीर्षाः ॥ १९ ॥ पूर्वं ध्रुवणस्थो  
 बृहस्पतिर्भग्नक्षत्रस्थः सूर्यपुत्र इत्युक्तं तावुभौ विशाखासमीपे  
 तिर्यग्बन्धेन शतपदे चक्रे विशाखानक्षत्रं विध्यत इत्यर्थः ॥ २० ॥  
 अपर्वणि पर्वं दर्शाख्यं पञ्चदशेहि भवति एकतिथिबृद्धौ  
 षोडशे वा एकतिथिक्षये चतुर्दशे वाहि भवति । तिथिद्वयक्ष-  
 यस्तु लोकेऽत्यन्तमप्रसिद्ध इति अपर्वणीत्युक्तं । ग्रहं यातौ  
 राहुणा ग्रहणं प्रातौ । एतदेव प्रजासंक्षयहेतुत्वेन शास्त्रे दृष्टमि-  
 त्याह प्रजेति । अयं श्लोकोत्र दाक्षिणाल्यकोशेषु नास्ति । श्र-  
 पुस्तक एवास्ति ॥ २८ ॥ चित्रास्वान्यतरस्थः पश्यो ग्रहो  
 रोहिणीं पीडयतीत्युक्तं तत्र चित्रांशे स्थित्वा रोहिणीं अष्टादश-  
 त्वेन सामुदायिकनक्षत्रं पीडयति । स्वाख्यंशे स्थित्वा कृत्तिकां  
 षोडशकत्वेन सांघातिकनक्षत्रं पीडयति । सर्वतोभद्रचक्रे तथा  
 दर्शनात् । तत्रेनदाह कृत्तिकामित्यर्थेन । तीक्ष्णैः कूरैः कर्मभि-

कृत्तिकां पीडयंस्तीक्ष्णैर्नक्षत्रं पृथिवीपते ।  
 अभीक्ष्णवाता वायन्ते धूमकेतुमवस्थिताः ॥ ३०  
 विषमं जनयन्त्येत आक्रन्दजननं महत् ।  
 त्रिषु पूर्वेषु सर्वेषु नक्षत्रेषु विशांपते ।  
 बुधः संपततेऽभीक्ष्णं जनयन्प्राणिनां भयम् ॥ ३१  
 चतुर्दशीं पञ्चदशीं भूतपूर्वां च षोडशीम् ।  
 इमां तु नाभिजानामि अमावास्यां त्रयोदशीम् ।  
 चन्द्रसूर्यावुभौ ग्रस्तावेकान्हा हि त्रयोदशीम् ॥ ३२  
 अपर्वणि ग्रहेणैतौ प्रजाः संक्षपयिष्यतः ।  
 मांसवर्षं पुनस्तीव्रमासीत्कृष्णचतुर्दशीम् ।  
 शोणितैर्वक्रसंपूर्णा अतृप्तास्तत्र राक्षसाः ॥ ३३  
 प्रतिस्त्रोतोवहा नद्यः सरितः शोणितोदकाः ।  
 फेनायमानाः कृपाश्च कूर्दन्ति वृषभा इव ॥ ३४  
 पतन्त्युल्काः सनिर्घाताः शक्राशनिसमप्रभाः ।  
 अद्य चैव निशां व्युष्टामनयं समवाप्स्यथ ॥ ३५  
 विनिःसृत्य महोल्काभिस्तिमिरं सर्वतो दिशम् ।  
 अन्योन्यमुपतिष्ठन्निस्तत्र चोक्तं महर्षिभिः ।  
 भूमिपालसहस्राणां भूमिः पात्यति शोणितम् ॥ ३६  
 कैलासमन्दराभ्यां तु तथा हिमवतो विभो ।  
 सहस्रशो महाशब्दं शिखराणि पतन्ति च ॥ ३७  
 महाभूता भूमिकम्पे चत्वारः सागराः पृथक् ।  
 वेलासुद्धर्तयन्तीव क्षोभयन्तो वसुन्धराम् ॥ ३८

रुपलक्षितो राहुरित्यर्थः । धूमकेतुं उत्पातविशेषमनुलक्ष्यावस्थिताः  
 ॥ ३० ॥ त्रिष्विति । त्रिषु सर्वेषु नक्षत्रनक्षत्रेषु विशांपते । एध्रः  
 संपतते शीर्षं जनयन्भयमुत्तमम् इति श्र. पाठः ॥ ३१ ॥  
 प्रस्तावेकमासीं त्रयोदशीम् इति श्र. पाठः । तत्पक्षे चन्द्रादित्यावुभौ  
 प्रस्तावित्येतेन श्लोकेनोक्तमर्थे विशदयति द्वाभ्याम् । चतुर्दशी-  
 मिति । त्रयोदशीं त्रयोदशानामहो पूर्णां अमावास्यां भूतपूर्वां  
 नाभिजानामि । अतिभूयसा कालेन अयं दुर्भोग आगत इति  
 भावः । एकमासीं एकस्मिन्नेव मासे भवाम् । पूर्वं त्रयोदश्यां  
 रात्रौ पक्षसमाप्त्वा सूर्यग्रहणमेवोक्तम् । इदानीं तु एकस्मिन्नासे  
 चन्द्रः पूर्णमास्यां राहुणा ग्रहेण प्रस्तः सूर्योऽमावास्यायाम् ।  
 यदा सूर्यो प्रस्तस्तदा चन्द्रोपि प्रस्त एव दर्शं तयोः संहतत्वात्  
 ॥ ३२ ॥ अपर्वणीति । लोकाप्रसिद्धपर्वणीति पूर्ववत् ज्ञेयम् ॥ ३३ ॥  
 कृपाः कूर्दन्ति क्रीडन्ति वातैः क्षुभ्यन्त इत्यर्थः ॥ ३४ ॥  
 अनयं अनातिफलम् ॥ ३५ ॥ महाभूता वृद्धाभूताः ॥ ३८ ॥

वृक्षानुन्मथ्य वान्त्युग्रा वाताः शर्करकर्षिणः ।  
 आभग्नाः सुमहावातैरशनीभिः समाहताः ॥ ३९  
 वृक्षाः पतन्ति चैत्याश्च ग्रामेषु नगरेषु च ।  
 नीललोहितपीतश्च भवत्यग्निर्हुतो द्विजैः ॥ ४०  
 वामार्चिर्दुष्टगन्धश्च मुञ्चन्वै दारुणं खनम् ।  
 स्पर्शा गन्धा रसाश्चैव विपरीता महीपते ॥ ४१  
 धूमं ध्वजाः प्रमुञ्चन्ति कम्पमाना मुहुर्मुहुः ।  
 मुञ्चन्त्यङ्गारवर्षं च भेर्यश्च पटहास्तथा ॥ ४२  
 शिखराणां समृद्धानामुपरिष्ठात्समन्ततः ।  
 वायसाश्च रुन्त्युग्रं वामं मण्डलमाश्रिताः ॥ ४३  
 पक्वापकेऽतिसुभृशं वावाश्यन्ते वयांसि च ।  
 निलीयन्ते ध्वजाग्रेषु क्षयाय पृथिवीक्षिताम् ॥ ४४  
 ध्यायन्तः प्रकिरन्तश्च व्याला वेपथुसंयुताः ।  
 दीनास्तुरंगमाः सर्वे वारणाः सलिलाश्रयाः ॥ ४५  
 'एवंविधं दुर्निमित्तं क्षयाय पृथिवीक्षिताम् ।  
 भौमं दिव्यं चान्तरिक्षं त्रिविधं जायतेऽनिशम्' ॥ ४६  
 एतच्छ्रुत्वा भवानत्र प्राप्तकालं व्यवस्यताम् ।  
 यथा लोकः समुच्छेदं नायं गच्छेत भारत ॥ ४७  
 वैशंपायन उवाच ।  
 पितुर्वचो निशम्यैतद्धृतराष्ट्रोऽब्रवीदिदम् ।  
 दिष्टमेतत्पुरा मन्ये भविष्यति नरक्षयः ॥ ४८  
 राजानः क्षत्रधर्मेण यदि बध्यन्ति संयुगे ।  
 वीरलोकं समासाद्य सुखं प्राप्स्यन्ति केवलम् ॥ ४९  
 इह कीर्तिं परे लोके दीर्घकालं महत्सुखम् ।  
 प्राप्स्यन्ति पुरुषव्याघ्राः प्राणांस्त्यक्त्वा महाहवे ॥  
 वैशंपायन उवाच ।  
 एवं मुनिस्तथेत्युक्त्वा कवीन्द्रो राजसत्तम ।  
 धृतराष्ट्रेण पुत्रेण ध्यानमन्वगमत्परम् ॥ ५१  
 स मुहूर्तं तथा ध्यात्वा पुनरेवाब्रवीद्वचः ।  
 असंशयं पार्थिवेन्द्र कालः संक्षयते जगत् ॥ ५२

शिखराणां हुमाग्राणाम् ॥ ४३ ॥ पक्वापकेति पक्षिरुतानु-  
 करणम् । वावाश्यन्ते अतिशयेन शब्दं कुर्वन्ति ॥ ४४ ॥  
 प्रकिरन्तः शकृन्मूत्रमिति शेषः । व्यालाः बुष्टहस्तिनः ।  
 सलिलाश्रयाः अत्यन्तं प्रस्वेदयुक्ताः ॥ ४५ ॥ मुनिः एवं  
 तथेत्युक्त्वेति संबन्धः । धृतराष्ट्रेण हेतुना । तदर्थमि-

सृजते च पुनर्लोकान्नेह विद्यति शाश्वतम् ।  
 ज्ञातीनां वै कुरूणां च संबन्धिसुहृदां तथा ॥ ५३  
 धर्म्यं दर्शय पन्थानं समर्थो ह्यसि वारणे ।  
 क्षुद्रं जातिवधं प्राहुर्मा कुरुष्व ममाप्रियम् ॥ ५४  
 कालोऽयं पुत्ररूपेण तव जातो विशांपते ।  
 न बधः पूज्यते वेदे हितं नैव कथंचन ॥ ५५  
 हन्यात्स एनं यो हन्यात्कुलधर्मं स्विकां तनुम् ।  
 कालेनोत्पथगन्तासि शक्ये सति यथाऽऽपदि ५६  
 कुलस्वास्थ्य विनाशाय तथैव च महीक्षिताम् ।  
 अनर्थो राज्यरूपेण तव जातो विशांपते ॥ ५७  
 लुप्तधर्मा परेणासि धर्मं दर्शय वै सुतान् ।  
 किं ते राज्येन दुर्धर्षयेन प्राप्तोऽसि किल्बिषम् ॥ ५८  
 यशो धर्मं च कीर्तिं च पालयन्स्वर्गमाप्स्यसि ।  
 लभन्तां पाण्डवा राज्यं शमं गच्छन्तु कौरवाः ॥ ५९  
 वैशंपायन उवाच ।  
 एवं ब्रुवति विप्रेन्द्रे धृतराष्ट्रोऽम्बिकामुतः ।  
 प्रशस्य वाक्यं वाक्यज्ञो वाक्यं चैवाब्रवीत्पुनः ६०  
 धृतराष्ट्र उवाच ।  
 यथा भवान्वेत्ति तथैव वेत्ता  
 भावाभावौ विदितौ मे यथार्थौ ।  
 स्वार्थे हि संमुह्यति तात लोको  
 मां चापि लोकात्मकमेव विद्धि ॥ ६१  
 प्रसादये त्वामतुलप्रभावं  
 त्वं नो गतिर्दर्शयिता च धीरः ।  
 न चापि ते वशगा मे सुताश्च  
 न चाधर्मं कर्तुमर्हा हि मे मतिः ॥ ६२  
 त्वं हि धर्मः पवित्रं च यशः कीर्तिर्धृतिः स्मृतिः ।  
 कुरूणां पाण्डवानां च मान्यश्चापि पितामहः ॥ ६३  
 व्यास उवाच ।  
 वैचित्रवीर्यं नृपते यत्ते मनसि वर्तते ।

स्वर्थः । ध्यानं चिन्ताम् ॥ ५९ ॥ अयं दुर्योधनः ॥ ५५ ॥  
 सः धर्मः एनं धर्महन्तारं शक्येऽनापदि सखां किमर्थमापदीव  
 उन्मार्गगामी भवसीत्यर्थः ॥ ५६ ॥ परेण अतिशयेन ॥ ५८ ॥  
 भावाभावौ स्थितिविनाशौ ॥ ६१ ॥ त्वं हि धर्मादौ हेतु-  
 रित्यर्थः ॥ ६३ ॥

अभिधत्स्व यथाकामं छेत्ताऽस्मि तव संशयम् ॥६४  
धृतराष्ट्र उवाच ।  
यानि लिङ्गानि संग्रामे भवन्ति विजयिष्यताम् ।  
तानि सर्वाणि भगवञ्छ्रोतुमिच्छामि तत्त्वतः ॥६५  
व्यास उवाच ।

प्रसन्नभाः पावक ऊर्ध्वरश्मिः  
प्रदक्षिणावर्तशिखो विधूमः ।  
पुण्या गन्धाश्चाहुतीनां प्रवान्ति  
जयस्यैतद्भाविनो रूपमाहुः ॥ ६६  
गम्भीरघोषाश्च महास्वनाश्च  
शङ्खा मृदङ्गाश्च नदन्ति यत्र ।  
विशुद्धरश्मिस्तपनः शशी च  
जयस्यैतद्भाविनो रूपमाहुः ॥ ६७  
इष्टा वाचः प्रसृता वायसानां  
संप्रस्थितानां च गमिष्यतां च ।  
ये पृष्ठतस्ते त्वरयन्ति राज-  
न्ये चाग्रतस्ते प्रतिषेधयन्ति ॥ ६८  
कल्याणवाचः शकुना राजहंसाः  
शुकाः क्रौञ्चाः शतपत्राश्च यत्र ।  
प्रदक्षिणाश्चैव भवन्ति सङ्घे  
ध्रुवं जयस्तत्र वदन्ति विप्राः ॥ ६९  
अलंकारैः कवचैः केतुभिश्च  
सुखप्रणादैर्हेपितैर्वा हयानाम् ।  
भ्राजिष्मती दुष्प्रतिवीक्षणीया  
येषां चमूस्ते विजयन्ति शत्रून् ॥ ७०  
दृष्ट्वा वाचस्तथा सत्त्वं योधानां यत्र भारत ।  
न म्लायन्ति स्रजश्चैव ते तरन्ति रणोदधिम् ॥ ७१  
'प्रयाणे वायसो वामे दक्षिणे प्रविविक्षताम् ।  
पश्चात्संसाधयत्यर्थं पुरस्तात्प्रतिषेधति ॥' ७२  
शब्दरूपरसस्पर्शगन्धाश्चाविकृताः शुभाः ।

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि तृतीयोऽध्यायः ॥ ३ ॥

सदा हर्षश्च योधानां जयतामिह लक्षणम् ॥ ७३  
अनुगा वायवो वान्ति तथाऽभ्राणि वयांसि च ।  
अनुप्लवन्ति मेघाश्च तथैवेन्द्रधनुंषि च ॥ ७४  
एतानि जयमानानां लक्षणानि विशांपते ।  
भवन्ति विपरीतानि मुमूर्षूणां जनाधिप ॥ ७५  
अल्पायां वा महत्यां वा सेनायामिति निश्चयः ।  
हर्षो योधगणस्यैको जयलक्षणमुच्यते ॥ ७६  
एको दीर्णो दारयति सेनां सुमहतीमपि ।  
तां दीर्णामनुदीर्यन्ते योधाः शूरतरा अपि ॥ ७७  
दुर्निवर्त्या तदा चैव प्रभग्ना महती चमूः ।  
अपामिव महावेगा त्रस्ता मृगगणा इव ॥ ७८  
नैव शक्या समाधातुं सन्निपाते महाचमूः ।  
दीर्ण इत्येव दीर्यन्ते सुविद्वांसोऽपि भारत ॥ ७९  
भीतान्भग्नांश्च संप्रेक्ष्य भयं भूयोऽभिवर्धते ।  
प्रभग्ना सहसा राजन्दिशो विद्रवते चमूः ।  
नैव स्थापयितुं शक्या शूरैरपि महाचमूः ॥ ८०  
सत्कृत्य महतीं सेनां चतुरङ्गां महीपतिः ।  
उपायपूर्वं मेघावी यतेत सततोत्थितः ॥ ८१  
उपायविजयं श्रेष्ठमाहुर्भेदेन मध्यमम् ।  
जघन्य एष विजयो यो युद्धेन विशांपते ॥ ८२  
महान्दोषः सन्निपातस्तस्याद्यः क्षय उच्यते ।  
परस्परङ्गाः संहृष्टा व्यवधृताः सुनिश्चिताः ॥ ८३  
अपि पञ्चाशतं शूरा मृदन्ति महतीं चमूम् ।  
अपि वा पञ्च षट् सप्त विजयन्त्यनिवर्तिनः ॥ ८४  
न वैनतेयो गरुडः प्रशंसति महाजनम् ।  
दृष्ट्वा सुपर्णोऽपचितिं महत्या अपि भारत ॥ ८५  
न बाहुल्येन सेनाया जयो भवति नित्यशः ।  
अध्रुवो हि जयो नाम दैवं चात्र परायणम् ।  
जयवन्तो हि संग्रामे कृतकृत्या भवन्ति हि ॥ ८६

रूपं गमकं चिह्नम् ॥ ६७ ॥ ये पृष्ठतो भाषमाणा वायसास्ते  
गन्तारं त्वरयन्ति सिद्धिमूचका इत्यर्थः । ये पुरतो भाष-  
माणास्ते गमनं निषेधन्तीत्यर्थः ॥ ६८ ॥ सन्निपातो यो-  
धानां संघर्षः । व्यवधृताः दारादिध्वनासक्ताः ॥ ८३ ॥  
शूराणां सहायसंपत्तिर्नापेक्षितेत्यत्र दृष्टान्तमाह न वैनतेय इति ।

महत्या अपि सेनाया अपचितिं प्रतिकारं नाशं वा एकेन-  
वात्मना कर्तुं शक्यं दृष्ट्वा सुपर्णः शोभनपतत्रः गरुडो नामतः  
वैनतेयो विनतायाः पुत्रो महाजनं बहुजनसमूहं न प्रशंसति  
॥ ८५ ॥ तृतीयोऽध्यायः ॥ ३ ॥



## चतुर्थोऽध्यायः ॥ ४ ॥

व्यासे गते संजयेन धृतराष्ट्रं प्रति भूमिगुणानुवर्णनम् ॥ १ ॥

वैशंपायन उवाच ।  
 एवमुक्त्वा ययौ व्यासो धृतराष्ट्राय धीमते ।  
 धृतराष्ट्रोऽपि तच्छ्रुत्वा ध्यानमेवान्वपद्यत ॥ १  
 स मुहूर्तमिव ध्यात्वा विनिःश्वस्य मुहुर्मुहुः ।  
 संजयं संशितात्मानमपृच्छद्भरतर्षभ ॥ २  
 संजयेमे महीपालाः शूरा युद्धाभिनन्दिनः ।  
 अन्योन्यमभिनिघ्नन्ति शस्त्रैरुच्चावचैरिह ॥ ३  
 पार्थिवाः पृथिवीहेतोः समभित्यज्य जीवितम् ।  
 न वा शाम्यन्ति निघ्नन्तो वर्धयन्ति यमक्षयम् ॥ ४  
 भौममैश्वर्यमिच्छन्तो न मृष्यन्ते परस्परम् ।  
 मन्ये बहुगुणा भूमिस्तन्ममाचक्ष्व संजय ॥ ५  
 बहूनि च सहस्राणि प्रयुतान्यर्बुदानि च ।  
 कोट्यश्च लोकवीराणां समेताः कुरुजाङ्गले ॥ ६  
 देशानां च परीमाणं नगराणां च संजय ।  
 श्रोतुमिच्छामि तत्त्वेन यत एते समागताः ॥ ७  
 दिव्यबुद्धिप्रदीपेन युक्तस्त्वं ज्ञानचक्षुषा ।  
 प्रभावात्तस्य विप्रर्षेर्व्यासस्यामिततेजसः ॥ ८  
 संजय उवाच ।  
 यथाप्रज्ञं महाप्राज्ञं भौमान्वक्ष्यामि ते गुणान् ।  
 शास्त्रचक्षुरवेक्षस्व नमस्ते भरतर्षभ ॥ ९  
 द्विविधानीह भूतानि चराणि स्थावराणि च ।  
 त्रसानां त्रिविधा योनिरण्डस्वेदजरायुजाः ॥ १०

त्रसानां खलु सर्वेषां श्रेष्ठा राजञ्जरायुजाः ।  
 जरायुजानां प्रवरा मानवाः पशवश्च ये ॥ ११  
 नानारूपधरा राजंस्तेषां भेदाश्चतुर्दश ।  
 वेदोक्ताः पृथिवीपाल येषु यज्ञाः प्रतिष्ठिताः ॥ १२  
 ग्राम्याणां पुरुषाः श्रेष्ठाः सिंहाश्चारण्यवासिनाम् ।  
 सर्वेषामेव भूतानामन्योन्येनोपजीवनम् ॥ १३  
 उद्भिजाः स्थावराः प्रोक्तास्तेषां पञ्चैव जातयः ।  
 वृक्षगुल्मलतावलयस्त्वक्सारस्तृणजातयः ॥ १४  
 तेषां विंशतिरेकोना महाभूतेषु पञ्चसु ।  
 चतुर्विंशतिरुद्दिष्टा गायत्री लोकसंमता ॥ १५  
 य एतां वेद गायत्रीं पुण्यां सर्वगुणान्विताम् ।  
 तत्त्वेन भरतश्रेष्ठ स लोके न प्रणश्यति ॥ १६  
 अरण्यवासिनः सप्त सप्तैषां ग्रामवासिनः ।  
 सिंहा व्याघ्रा वराहाश्च महिषा वारणास्तथा ॥ १७  
 ऋक्षाश्च वानराश्चैव सप्तारण्याः स्मृता नृप ।  
 गौरजाविमनुष्याश्च अश्वाश्चतरगर्दभाः ॥ १८  
 एते ग्राम्याः समाख्याताः पशवः सप्त साधुभिः ।  
 एते वै पशवो राजन्याम्यारण्याश्चतुर्दश ॥ १९  
 भूमौ च जायते सर्वे भूमौ सर्वे विनश्यति ।  
 भूमिः प्रतिष्ठा भूतानां भूमिरेव सनातनम् ॥ २०  
 यस्य भूमिस्तस्य सर्वे जगत्स्थावरजङ्गमम् ।  
 तत्रातिगृद्धा राजानो विनिघ्नन्तीतरेतरम् ॥ २१

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि चतुर्थोऽध्यायः ॥ ४ ॥

## पञ्चमोऽध्यायः ॥ ५ ॥

संजयेन धृतराष्ट्रं प्रति भूतपञ्चकगुणवर्णनपूर्वकं संक्षेपेण जम्बूद्वीपवर्णनम् ॥ १ ॥

धृतराष्ट्र उवाच ।  
 नदीनां पर्वतानां च नामधेयानि संजय ।  
 तथा जनपदानां च ये चान्ये भूमिमाश्रिताः ॥ १  
 प्रमाणं च प्रमाणज्ञं पृथिव्या मम सर्वतः ।

नवा नैव । यमक्षयं यमलोकम् ॥ ४ ॥ त्रसानां जंगमानां

निखिलेन समाचक्ष्व काननानि च संजय ॥ २  
 संजय उवाच ।  
 पञ्चेमानि महाराज महाभूतानि संग्रहात् ।  
 जगतीस्थानि सर्वाणि समान्याहुर्मनीषिणः ॥ ३  
 योनिरुपत्तिस्थानम् ॥ १० ॥ चतुर्थोऽध्यायः ॥ ४ ॥

भूमिरापस्तथा वायुरग्निराकाशमेव च ।  
 गुणोत्तराणि सर्वाणि तेषां भूमिः प्रधानतः ॥ ४  
 शब्दः स्पर्शश्च रूपं च रसो गन्धश्च पञ्चमः ।  
 भूमेरेते गुणाः प्रोक्ता ऋषिभिस्तत्त्ववेदिभिः ॥ ५  
 चत्वारोऽप्सु गुणा राजन्गन्धस्त्र न विद्यते ।  
 शब्दः स्पर्शश्च रूपं च तजसोऽथ गुणास्त्रयः ।  
 शब्दः स्पर्शश्च वायौ द्वौ अकाशे शब्द एव तु ॥ ६  
 एते पञ्च गुणा राजन्महाभूतेषु पञ्चसु ।  
 वर्तन्ते सर्वलोकेषु येषु भूताः प्रतिष्ठिताः ॥ ७  
 अन्योन्यं नाभिवर्तन्ते साम्यं भवति वै यदा ॥ ८  
 यदा तु विषमीभावमाविशन्ति परस्परम् ।  
 तदा देहैर्देहवन्तो व्यतिरोहन्ति नान्यथा ॥ ९  
 आनुपूर्व्यां विनश्यन्ति जायन्ते चानुपूर्वशः ।  
 सर्वाण्यपरिमेयाणि तदेषां रूपमैश्वरम् ॥ १०  
 तत्रतत्र हि दृश्यन्ते धातवः पाञ्चभौतिकाः ।  
 तेषां मनुष्यास्तेर्केण प्रमाणानि प्रचक्षते ॥ ११

अचिन्त्याः खलु ये भावा न तांस्तेर्केण साधयेत् ।  
 प्रकृतिभ्यः परं यत्तु तदचिन्त्यस्य लक्षणम् ॥ १२  
 सुदर्शनं प्रवक्ष्यामि द्वीपं तु कुरुनन्दन ।  
 परिमण्डलो महाराज द्वीपोऽसौ चक्रसंस्थितः ॥ १३  
 नदीजालप्रतिच्छन्नः पर्वतैश्चाभ्रसन्निभैः ।  
 पुरैश्च विविधाकारै रम्यैर्जनपदैस्तथा ॥ १४  
 वृक्षैः पुष्पफलोपेतैः संपन्नधनधान्यवान् ।  
 लवणेन समुद्रेण समन्तात्परिवारितः ॥ १५  
 यथा हि पुरुषः पश्येदादर्शं मुखमात्मनः ।  
 एवं सुदर्शनद्वीपो दृश्यते चन्द्रमण्डले ॥ १६  
 द्विरंशस्तु ततः पृथो द्विरंशः शाल्मलिर्महान् ।  
 द्विरंशः पिप्पलस्तस्य द्विरंशश्च कुशो महान् ।  
 सर्वौषधिसमापन्नः पर्वतैः परिवारितः ॥ १७  
 आपस्ततोऽन्या विज्ञेयाः शेषः संक्षेप उच्यते ।  
 ततोऽन्य उच्यते चायमेनं संक्षेपतः शृणु ॥ १८

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि पञ्चमोऽध्यायः ॥ ५ ॥

### षष्ठोऽध्यायः ॥ ६ ॥

संजयेन भारतादिनवखण्डानां तत्तत्सीमापर्वतानां मेरोश्च वर्णनम् ॥ १ ॥

धृतराष्ट्र उवाच ।  
 उक्तो द्वीपस्य संक्षेपो विधिवद्द्विमंस्त्वया ।  
 तत्त्वज्ञश्चासि सर्वस्य विस्तारं ब्रूहि सञ्जय ॥ १  
 यावान्भूम्यवकाशोऽयं दृश्यते शशलक्षणे ।  
 तस्य प्रमाणं प्रब्रूहि ततो वक्ष्यसि पिप्पलम् ॥ २  
 वैशंपायन उवाच ।  
 एवं राज्ञा स पृष्टस्तु संजयो वाक्यमब्रवीत् ।  
 संजय उवाच ।  
 प्रागायता महाराज षडेते वर्षपर्वताः ।

अवगाढा ह्युभयतः समुद्रौ पूर्वपश्चिमौ ॥ ३  
 हिमवान्हेमकूटश्च निपधश्च नगोत्तमः ।  
 नीलश्च वैदूर्यमयः श्वेतश्च शशिसन्निभः ॥ ४  
 सर्वधातुविचित्रश्च शृङ्गवान्नाम पर्वतः ।  
 एते वै पर्वता राजन्सिद्धचारणसेविताः ॥ ५  
 एषामन्तरविष्कम्भा योजनानि सहस्रशः ।  
 तत्र पुण्या जनपदास्तानि वर्षाणि भारत ॥ ६  
 वसन्ति तेषु सत्वानि नानाजातीनि सर्वशः ।  
 इदं तु भारतं वर्षं ततो हैमवतं परम् ॥ ७

किमस्य प्रमाणं का वा आकृतिस्तवाभिमतेश्चाशङ्क्याह  
 सुदर्शनमिति । सुदर्शनो नाम जम्बूवृक्षविशेषस्तन्नामाङ्कितोऽयं  
 द्वीपः सुदर्शनद्वीपः तं प्रमाणत आकृतितश्च प्रकर्षेण वक्ष्यामि ।  
 तुशब्दः पक्षान्तरव्यावृत्त्यर्थः । चक्रसंस्थितः चक्रवत् संस्थितं  
 संस्थानमाकारो यस्य सः ॥ १३ ॥ नन्वेवविधस्य कथमतिगु-  
 भां० २

क्षमलमुच्यतेऽत आह यथा हीति ॥ १६ ॥ पञ्चमोऽध्यायः ॥ ५ ॥  
 एवं दक्षिणां दिशमारभ्य यावदुत्तरसमाप्ति षट्प्राक्पश्चिमा-  
 यताः पर्वतास्तैश्च सप्तवर्षाणि । भवन्ति माथ्येमध्ये वासयोग्यानि  
 स्थानानि भवन्ति । तेषां स्थानानां वर्षाण्युक्तानामन्तरमाह एषा-  
 मिति । विष्कम्भो विस्तारः ॥ ६ ॥ वरान्त्येषु तानि वर्षाणांति ।

'ततः किंपुरुषावासं वर्षं हिमवतः परम् ।'  
 हेमकूटात्परं चैव हरिवर्षं प्रचक्षते ॥ ८  
 दक्षिणेन तु नीलस्य निषधस्योत्तरेण तु ।  
 प्रागायतो महाभाग माल्यवान्नाम पर्वतः ॥ ९  
 ततः परं माल्यवतः पर्वतो गन्धमादनः ।  
 परिमण्डलस्तयोर्मध्ये मेरुः कनकपर्वतः ।  
 तरुणादित्यसंकाशो विभूम इव पावकः ॥ १०  
 योजनानां सहस्राणि षोडशधः किल स्मृतः ।  
 ऊर्ध्वं च चतुरशीतिर्द्वात्रिंशन्मूर्ध्नि विस्तृतः ।  
 अधस्ताच्चतुरशीतियोजनानां महीपते ॥ ११  
 ऊर्ध्वमधश्च तिर्यक् मेरुरावृत्य तिष्ठति ।  
 तस्य पार्श्वेष्वमी द्वीपाश्चत्वारः संस्थिता विभो ॥ १२  
 भद्राश्चः केतुमालश्च जम्बूद्वीपश्च भारत ।  
 उत्तराश्चैव कुरवः कृतपुण्यप्रतिश्रयाः ॥ १३  
 विहगः सुमुखो यस्तु सुपर्णस्यात्मजः किल ।  
 स वै विचिन्तयामास सौवर्णांन्वीक्ष्य वायसान् ॥ १४  
 मेरुरुत्तममध्यानामधमानां च पक्षिणाम् ।  
 अविशेषकरो यस्मात्तस्मादेनं त्यजाम्यहम् ॥ १५  
 तमादित्योऽनुपर्येति सततं ज्योतिषां वरः ।  
 चन्द्रमाश्च सनक्षत्रो वायुश्चैव प्रदक्षिणः ॥ १६  
 सपर्वतो महाराज दिव्यपुष्पफलान्वितः ।  
 भवनैरावृतः सर्वैर्जाम्बूनदपरिष्कृतैः ॥ १७  
 तत्र देवगणा राजन्गन्धर्वासुरराक्षसाः ।  
 अप्सरोगणसंयुक्ताः शैले क्रीडन्ति सर्वदा ॥ १८  
 तत्र ब्रह्मा च रुद्रश्च शक्रश्चापि सुरेश्वरः ।  
 समेत्य विविधैर्यज्ञैर्यजन्तेऽनेकदक्षिणैः ॥ १९  
 तुम्बुरुर्नारदश्चैव विश्वावसुर्हहाहुहूः ।

योगान्तरमाह वसन्तीति । हिमवतो दक्षिणे भारतं वर्षं उत्तरतो  
 हेमवतं वर्षं द्वितीयम् । अस्यैव नामान्तरं किंपुरुषावासमिति  
 ॥ ७ ॥ हेमकूटनिषधयोर्मध्ये हरिवर्षम् । निषधनीलयोर्मध्ये  
 वर्षविभागमाह दक्षिणेनेति । दक्षिणेन दक्षिणतः समीप इत्यर्थः ।  
 एवमुत्तरेणेत्यादौ ज्ञेयम् ॥ ८ ॥ नीलनिषधयोर्मध्ये मेरुस्तस्य  
 प्राक् माल्यवान् पूर्वसमुद्रावधिः । पश्चिमसमुद्रावधिर्गन्धमादन  
 इत्यर्थः ॥ ९ ॥ तस्य पार्श्वेष्विति । पार्श्वेषु चतुर्दिक्षु । द्वीपा इव  
 द्वीपाः नद्यन्तरत्वाद्वर्षाणि ॥ १२ ॥ भद्राश्चादिसाहचर्याजम्बूद्वी-  
 पशब्दोऽत्र भरतवपैपरस्तस्य तत्सारत्वज्ञापनार्थः । तानेव स्तौति

अभिगम्यामरश्रेष्ठांस्तुष्टुर्विविधैः स्तवैः ॥ २०  
 सप्तर्षयो महात्मानः कश्यपश्च प्रजापतिः ।  
 तत्र गच्छन्ति भद्रं ते सदा पर्वणि पर्वणि ॥ २१  
 तस्यैव मूर्धन्युशनाः काव्यो दैत्यैर्महीपते ।  
 इमानि तस्य रत्नानि तस्येमे रत्नपर्वताः ॥ २२  
 तस्मात्कुबेरो भगवांश्चतुर्थं भागमश्नुते ।  
 ततः कलांशं वित्तस्य मनुष्येभ्यः प्रयच्छति ॥ २३  
 पार्श्वे तस्योत्तरे दिव्यं सर्वतुङ्गसुमैश्वितम् ।  
 कर्णिकारवनं रम्यं शिलाजालसमुद्रतम् ॥ २४  
 तत्र साक्षात्पशुपतिर्दिव्यैर्भूतैः समावृतः ।  
 उमासहायो भगवान् रमते भूतभावनः ॥ २५  
 कर्णिकारमयीं मालां विभ्रत्पादावलम्बिनीम् ।  
 त्रिभिर्नेत्रैः कृतोद्योतस्त्रिभिः सूर्यैरिवोदितैः ॥ २६  
 तमुग्रतपसः सिद्धाः सुव्रताः सत्यवादिनः ।  
 पश्यन्ति नहि दुर्बुद्धैः शक्यो द्रष्टुं महेश्वरः ॥ २७  
 तस्य शैलस्य शिखरात्क्षीरधारा नरेश्वर ।  
 विश्वरूपाऽपरिमिता भीमनिर्घातनिःखना ॥ २८  
 पुण्या पुण्यतमैर्जुष्टा गङ्गा भागीरथी शुभा ।  
 पुवन्तीव प्रवेगेन हृदे चन्द्रमसः शुभे ॥ २९  
 तथा ह्युत्पादितः पुण्यः स हृदः सागरोपमः ।  
 तां धारयामास तदा दुर्धरां पर्वतैरपि ॥ ३०  
 शतं वर्षसहस्राणां शिरसैव महेश्वरः ।  
 मेरोस्तु पश्चिमे पार्श्वे केतुमालो महीपते ॥ ३१  
 जम्बूखण्डे तु तत्रैव महाजनपदो नृप ।  
 आयुर्दशसहस्राणि वर्षाणां तत्र भारत ॥ ३२  
 सुवर्णवर्णाश्च नराः स्त्रियश्चाप्सरसोपमाः ।  
 अनामया वीतशोका नित्यं मुदितमानसाः ॥ ३३

कृतपुण्यप्रतिश्रया इत्यादिना । कृता विहिताः पुण्यैः पुण्यवद्विः  
 प्रतिश्रया आश्रमा येषु ते ॥ १३ ॥ तं मेरुमादित्योऽनुपर्येति  
 प्रदक्षिणीकरोति ॥ १६ ॥ काव्यः कविश्रेष्ठः शुक्रो रमत इति  
 शेषः । तस्य काव्यस्य ॥ २२ ॥ तस्मात् काव्यात् । ततः  
 कुबेरात् । कलांशं षोडशभागस्यापि लेशम् ॥ २३ ॥ क्षीरवत्  
 श्वेता धारा यस्याः सा गङ्गा । विश्वरूपा विश्वो विष्णुस्तद्रूपा ।  
 तथाच स्मरन्ति—योसौ सर्वगतो विष्णुश्चित्स्वरूपी निरञ्जनः ।  
 स एव द्रवरूपेण गङ्गाम्भो नात्र संशय इति ॥ २८ ॥ तस्यैव  
 प्रवेगेन मेरुप्राकारात् पतनजनितवलेन खनन्त्या स हृद

जायन्ते मानवास्तत्र निष्टप्तकनकप्रभाः ।  
 गन्धमादनशृङ्गेषु कुबेरः सह राक्षसैः ॥ ३४  
 संवृतोऽप्सरसां सङ्घैर्मोदते गुह्यकाधिपः ।  
 गन्धमादनपार्श्वे तु परे त्वपरगण्डिकाः ॥ ३५  
 एकादशसहस्राणि वर्षाणां परमायुषः ।  
 तत्र कृष्णा नरा राजस्तेजोयुक्ता महाबलाः ।  
 स्त्रियश्चोत्पलवर्णाभाः सर्वाः सुप्रियदर्शनाः ॥ ३६  
 नीलात्परतरं श्वेतं श्वेताद्वैरप्यकं परम् ।  
 वर्षमैरावतं राजन्नाजनाजनपदावृतम् ॥ ३७  
 धनुःसंस्थे महाराज द्वे वर्षे दक्षिणोत्तरे ।  
 इलावृतं मध्यमं तु पञ्च दीर्घाणि चैव हि ॥ ३८  
 उत्तरोत्तरमेतेभ्यो वर्षमुद्रिच्यते गुणैः ।  
 आयुःप्रमाणमारोग्यं धर्मतः कामतोऽर्थतः ॥ ३९  
 समन्वितानि भूतानि तेषु वर्षेषु भारत ।  
 एवमेषा महाराज पर्वतैः पृथिवी चिता ॥ ४०  
 हेमकूटस्तु सुमहान्कैलासो नाम पर्वतः ।  
 यत्र वैश्रवणो राजन्गुह्यकैः सह मोदते ॥ ४१  
 'तत्र देवो महादेवो नित्यमास्ते सहोमया ।  
 शीते शिलातले रम्ये देवर्षिगणपूजितः ॥' ४२  
 अस्त्युत्तरेण कैलासं मैनाकं पर्वतं प्रति ।  
 हिरण्यशृङ्गः सुमहान्दिव्यो मणिमयो गिरिः ॥ ४३  
 तस्य पार्श्वे महदिव्यं शुभ्रं काञ्चनवालुकम् ।  
 रम्यं विन्दुसरो नाम यत्र राजा भगीरथः ॥ ४४  
 दृष्ट्वा भागीरथीं गङ्गासुवास बहुलाः समाः ।  
 यूपा मणिमयास्तत्र चैत्याश्चापि हिरण्मयाः ॥ ४५

तत्रेष्ट्वा तु गतः सिद्धिं सहस्राक्षो महायशः ।  
 स्रष्टा भूतपतिर्यत्र सर्वलोकान्सनातनान् ॥ ४६  
 उपास्यते तिग्मतेजा यत्र भूतैः समन्ततः ।  
 नरनारायणौ ब्रह्मा मनुः स्थाणुश्च पञ्चमः ॥ ४७  
 तत्र दिव्या त्रिपथगा प्रथमं तु प्रतिष्ठिता ।  
 ब्रह्मलोकादपक्रान्ता सप्तधा प्रतिपद्यते ॥ ४८  
 वस्त्रौकसारा नलिनी पावनी च सरस्वती ।  
 जम्बूनदी च सीता च गङ्गा सिंधुश्च सप्तमी ॥ ४९  
 अचिन्त्या दिव्यसंकाशा प्रभोरेषैव संविधिः ।  
 उपासते यत्र सत्रं सहस्रयुगपर्यये ॥ ५०  
 दृश्याऽदृश्या च भवति तत्र तत्र सरस्वती ।  
 एता दिव्याः सप्त गङ्गास्त्रिषु लोकेषु विश्रुताः ५१  
 रक्षांसि वै हिमवति हेमकूटे तु गुह्यकाः ।  
 सर्पा नागाश्च निषधे शोकर्णं च तपोवनम् ॥ ५२  
 देवासुराणां सर्वेषां श्वेतपर्वत उच्यते ।  
 गन्धर्वा निषधे नित्यं नीले ब्रह्मर्षयस्तथा ।  
 शृङ्गवांस्तु महाराज देवानां प्रतिसंचरः ॥ ५३  
 इत्येतानि महाराज सप्त वर्षाणि भागशः ।  
 भूतान्युपनिविष्टानि गतिमन्ति ध्रुवाणि च ॥ ५४  
 तेषामृद्धिर्बहुविधा दृश्यते दैवमानुषी ।  
 अशक्या परिसंख्यातुं श्रद्धेया तु बुभूषता ॥ ५५  
 यां तु पृच्छसि मां राजन्दिव्यामेतां शशाकृतिम् ।  
 पार्श्वे शशस्य द्वे वर्षे उक्ते ये दक्षिणोत्तरे ।  
 कर्णौ तु शाकद्वीपश्च काश्यपद्वीप एव च ॥ ५६

उत्पादित इति संबन्धः ॥ ३० ॥ अपरगण्डिकाः अन्ये  
 गन्धमादनस्यैवावयवभूता बुद्धदोषमाः सुप्रसूलाः । गण्डो भूषण-  
 बुद्धे इति मेदिनी । स्वार्थिकः कः ॥ ३५ ॥ उत्पलवर्णेन  
 आभान्ति ताः उत्पलवर्णाभाः ॥ ३६ ॥ एवं हिमवतो दक्षिणे  
 भरतवर्षे । तदुत्तरे हैमवतं वर्षं । हेमकूटादुत्तरे हरिवर्षं । निष-  
 धादुत्तरे नीलाच दक्षिणे मेरोः परित इलावृतमेकमेव चतुर्थं  
 वर्षं । अत्रैव केचिद्भद्राश्वकेतुमालयोर्वर्षान्तरत्वं प्रकल्प्य नवव-  
 र्षाणीत्याचक्षते । ततो नीलात्पर्वतात् उत्तरतः श्वेतं पञ्चमं वर्षं ।  
 श्वेतात्पर्वतादुत्तरतो हिरण्यकं वर्षं षष्ठम् । ततः शृङ्गवत्पर्वतात्  
 ऐरावतं सप्तमं वर्षम् ॥ ३७ ॥ धनुःसंस्थे धनुराकारे । एवमा-  
 कारं दक्षिणे भरतवर्षे उत्तरे ऐरावतं च मध्ये पश्येति सप्त

वर्षाणि ॥ ३८ ॥ हेमेति हेमकूटएव कैलासः तस्योत्तरे मैनाकः  
 तस्योत्तरतो हिरण्यशृङ्गः एतद्योरन्तराले विन्दुसरोऽस्तीति  
 श्लोकत्रयार्थः ॥ ४१ ॥ प्रभोरीश्वरस्य एष सप्तनद्यात्मकः  
 संविधिः समीचीनं लोकोपकारार्थं विधानम् । एषैवेति संधिरार्थः  
 ॥ ५० ॥ श्वेतपर्वतः स्थानमिति शेषः । गन्धर्वा वसन्तीति शेषः ।  
 प्रतिसंचरः व्यवहारस्थानम् ॥ ५३ ॥ इतीति । वर्षाणि तत्र  
 उपनिविष्टानि गतिमन्ति जज्ञमानि ध्रुवाणि स्थावराणि च  
 सर्वाणि भूतान्येव । सर्वे दृश्यं आश्रयाभितरूपं पाञ्चभौतिकमे-  
 वेत्यर्थः ॥ ५४ ॥ बुभूषता श्रेयःप्राप्तुमिच्छता श्रद्धेया ॥ ५५ ॥  
 षष्ठोऽध्यायः ॥ ६ ॥

ताम्रपर्णीशिरो राजञ्ज्रीमान्मलयपर्वतः ।

एतद्वितीयं द्वीपस्य दृश्यते शशसंस्थितम् ॥ ५७

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि षष्ठोऽध्यायः ॥ ६ ॥

### सप्तमोऽध्यायः ॥ ७ ॥

मेरोरुत्तरभागस्योत्तरकुरुवर्णनम् ॥ १ ॥ तथा मेरोः पूर्वभागस्यभद्राश्वखण्डवर्णनम् ॥ २ ॥

धृतराष्ट्र उवाच ।

मेरोरथोत्तरं पार्श्वं पूर्वं चाचक्ष्व संजय ।  
निखिलेन महाबुद्धे माल्यवन्तं च पर्वतम् ॥ १  
संजय उवाच ।  
दक्षिणेन तु नीलस्य मेरोः पार्श्वं तथोत्तरे ।  
उत्तराः कुरवो राजन्पुण्याः सिद्धनिषेविताः ॥ २  
तत्र वृक्षा मधुफला नित्यपुष्पफलोपगाः ।  
पुष्पाणि च सुगन्धीनि रसवन्ति फलानि च ॥ ३  
सर्वकामफलास्तत्र केचिद्वृक्षा जनाधिप ।  
अपरे क्षीरिणो नाम वृक्षास्तत्र नराधिप ॥ ४  
ये क्षरन्ति सदा क्षीरं षड्रसं चामृतोपमम् ।  
वस्त्राणि च प्रसूयन्ते फलेष्वाभरणानि च ॥ ५  
सर्वा मणिमयी भूमिः सूक्ष्मकाञ्चनवालुका ।  
सर्वर्तुमुखसंस्पर्शा निष्पङ्का च जनाधिप ।  
पुष्करिण्यः शुभास्तत्र सुखस्पर्शा मनोरमाः ॥ ६  
देवलोक्च्युताः सर्वे जायन्ते तत्र मानवाः ।  
शुक्लाभिजनसंपन्नाः सर्वे सुप्रियदर्शनाः ॥ ७  
मिथुनानि च जायन्ते स्त्रियश्चाप्सरसोपमाः ।  
तेषां ते क्षीरिणां क्षीरं पिबन्त्यमृतसन्निभम् ॥ ८  
मिथुनं जायते काले समं तच्च प्रवर्धते ।  
तुल्यरूपगुणोपेतं समवेपं तथैव च ॥ ९  
एवमेवानुरूपं च चक्रवाकसमं विभो ।  
निरामयाश्च ते लोका नित्यं मुदितमानसाः ॥ १०  
दशवर्षसहस्राणि दशवर्षशतानि च ।  
जीवन्ति ते महाराज न चान्योन्यं जहत्युत ॥ ११  
भारुण्डा नाम शकुनास्तीक्ष्णतुण्डा महाबलाः ।  
तान्निर्हरन्तीह मृतान्दरीषु प्रक्षिपन्ति च ॥ १२

उत्तराः कुरवो राजन्व्याख्यातास्ते समासतः ।  
मेरोः पार्श्वमहं पूर्वं वक्ष्याम्यथ यथातथम् ॥ १३  
तस्य मूर्धाभिषेकस्तु भद्राश्वस्य विशांपते ।  
भद्रसालवनं यत्र कालाग्रश्च महाद्रुमः ॥ १४  
कालाग्रस्तु महाराज नित्यपुष्पफलः शुभः ।  
द्रुमश्च योजनोत्सेधः सिद्धचारणसेवितः ॥ १५  
तत्र ते पुरुषाः श्वेतास्तेजोयुक्ता महाबलाः ।  
स्त्रियः कुमुदवर्णाश्च सुन्दर्यः प्रियदर्शनाः ॥ १६  
चन्द्रप्रभाश्चन्द्रवर्णाः पूर्णचन्द्रनिभाननाः ।  
चन्द्रशीतलगात्र्यश्च नृत्तगीतविशारदाः ॥ १७  
दशवर्षसहस्राणि तत्रायुर्भरतर्षभ ।  
कालाग्ररसपीतास्ते नित्यं संस्थितयौवनाः ॥ १८  
दक्षिणेन तु नीलस्य निषधस्योत्तरेण तु ।  
सुदर्शनो नाम महाञ्जम्बूवृक्षः सनातनः ॥ १९  
सर्वकामफलः पुण्यः सिद्धचारणसेवितः ।  
तस्य नाम्ना समाख्यातो जम्बूद्वीपः सनातनः २०  
योजनानां सहस्रं च शतं च भरतर्षभ ।  
उत्सेधो वृक्षराजस्य दिवस्पृञ्चानुजेश्वर ॥ २१  
अरत्नीनां सहस्रं च शतानि दश पञ्च च ।  
परिणाहस्तु वृक्षस्य फलानां रसभेदिनाम् ॥ २२  
पतमानानि तान्युर्वी कुर्वन्ति विपुलं खनम् ।  
मुञ्चन्ति च रसं राजंस्तस्मिन्जतसन्निभम् ॥ २३  
तस्या जम्वाः फलरसो नदी भूत्वा जनाधिप ।  
मेरुं प्रदक्षिणं कृत्वा संप्रयात्युत्तरान्कुरून् ॥ २४  
तत्र तेषां मनःशान्तिर्न पिपासा जनाधिप ।  
तस्मिन्फलरसे पीते न जरा बाधते च तान् ॥ २५  
तत्र जाम्बूनदं नाम कनकं देवभूषणम् ।

मधुफलाः स्वादुफलाः ॥ ३ ॥ शुक्लाभिजनो विष्णुमक्तजन-  
स्तेन संपन्नास्तस्मिन्नः ॥ ७ ॥ चक्रवाकौ सहचरौ पक्षिद-

म्पती ॥ १० ॥ मूर्धाभिषेको मूर्धाभिषिक्तम् । मुख्यमिति या-  
वत् ॥ १४ ॥

इन्द्रगोपकसंकाशं जायते भास्वरं तु तत् ॥ २६  
तरुणादित्यवर्णाश्च जायन्ते तत्र मानवाः ।  
तथा माल्यवतः शृङ्गे दृश्यते हव्यवाद् सदा २७  
नाम्ना संवर्तको नाम कालाग्निर्भरतर्षभ ।  
तथा माल्यवतः शृङ्गे पूर्वपूर्वानुगण्डिका ॥ २८  
योजनानां सहस्राणि पञ्चषण्माल्यवानथ ।  
महारजतसंकाशा जायन्ते तत्र मानवाः ॥ २९

ब्रह्मलोकच्युताः सर्वे सर्वे सर्वेषु साधवः ।  
तपस्तप्यन्ति ते तीव्रं भवन्ति ह्यूर्ध्वरेतसः ।  
रक्षणार्थं तु भूतानां प्रविशन्ते दिवाकरम् ॥ ३०  
षष्टिस्तानि सहस्राणि षष्टिरेव शतानि च ।  
अरुणस्याग्रतो यान्ति परिवार्य दिवाकरम् ॥ ३१  
षष्टिं वर्षसहस्राणि षष्टिमेव शतानि च ।  
आदित्यतापतप्तास्ते विशन्ति शशिमण्डलम् ॥ ३२

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि सप्तमोऽध्यायः ॥ ७ ॥

### अष्टमोऽध्यायः ॥ ८ ॥

मेरोरुत्तरभागस्थखण्डत्रयवर्णनम् ॥ १ ॥

धृतराष्ट्र उवाच ।  
वर्षाणां चैव नामानि पर्वतानां च संजय ।  
आचक्ष्व मे यथातत्त्वं ये च पर्वतवासिनः ॥ १  
संजय उवाच ।  
दक्षिणेन तु श्वेतस्य नीलस्यैवोत्तरेण तु ।  
वर्षं रमणकं नाम जायन्ते तत्र मानवाः ॥ २  
शुक्लाभिजनसंपन्नाः सर्वे सुप्रियदर्शनाः ।  
निःसपत्नाश्च ते सर्वे जायन्ते तत्र मानवाः ॥ ३  
दशवर्षसहस्राणि शतानि दश पञ्च च ।  
जीवन्ति ते महाराज नित्यं मुदितमानसाः ॥ ४  
दक्षिणे शृङ्गिणश्चैव श्वेतस्याथोत्तरेण तु ।  
वर्षं हिरण्मयं नाम यत्र हैरण्वती नदी ॥ ५  
यत्र चायं महाराज पक्षिराद् पतगोत्तमः ।  
यक्षानुगा महाराज धनिनः प्रियदर्शनाः ॥ ६  
महाबलास्तत्र जना राजन्मुदितमानसाः ।  
एकादशसहस्राणि वर्षाणां ते जनाधिप ॥ ७  
आयुःप्रमाणं जीवन्ति शतानि दश पञ्च च ।  
शृङ्गाणि वै शृङ्गवतस्त्रीण्येव मनुजाधिप ॥ ८  
एकं मणिमयं तत्र तथैकं रौक्ममद्भुतम् ।

सर्वरत्नमयं चैकं भवनैरुपशोभितम् ।  
तत्र स्वयंप्रभा देवी नित्यं वसति शाण्डिली ॥ ९  
उत्तरेण तु शृङ्गस्य समुद्रान्ते जनाधिप ।  
वर्षमैरावतं नाम तस्माच्छृङ्गवतः परम् ॥ १०  
न तत्र सूर्यस्तपति न जीर्यन्ते च मानवाः ।  
चन्द्रमाश्च सनक्षत्रो ज्योतिर्भूत इवावृतः ॥ ११  
पद्मप्रभाः पद्मवर्णाः पद्मपत्रनिभेक्षणाः ।  
पद्मपत्रसुगन्धाश्च जायन्ते तत्र मानवाः ॥ १२  
अनिष्पन्दा इष्टगन्धा निराहारा जितेन्द्रियाः ।  
देवलोकच्युताः सर्वे तथा विरजसो नृप ॥ १३  
त्रयोदशसहस्राणि वर्षाणां ते जनाधिप ।  
आयुःप्रमाणं जीवन्ति नरा भरतसत्तम ॥ १४  
क्षीरोदस्य समुद्रस्य तथैवोत्तरतः प्रभुः ।  
हरिर्वसति वैकुण्ठः शकटे कनकोज्ज्वले ॥ १५  
अष्टचक्रं हि तद्यानं भूतयुक्तं मनोजवम् ।  
अग्निवर्णं महातेजो जाम्बूनदविभूषितम् ॥ १६  
स प्रभुः सर्वभूतानां विश्वश्च भरतर्षभ ।  
संक्षेपो विस्तरश्चैव कर्ता कारयिता तथा ॥ १७  
पृथिव्यापस्तथाऽऽकाशं वायुस्तेजश्च पार्थिव ।

गण्डिका क्षुद्रपर्वतः ॥ २८ ॥ पद्मषट् पद्माधिकाः षट् एका-  
दशैत्यर्थः । महाराजतं काञ्चनं तत्संकाशाः ॥ २९ ॥ ब्रह्मलो-  
केति । ये इतः कर्मणा ब्रह्मलोकं गतास्ते ततश्च्युताः सन्तो  
माल्यवति पर्वते जन्म लब्ध्वा भूतानां रक्षणार्थं तपस्तप्त्वा दि-

वाकरं प्रविशन्ते तत्समीपं प्राप्नुवन्ति ॥ ३० ॥ सप्तमोऽध्यायः ॥ ७ ॥  
यत्पूर्वं श्वेतवर्षमित्युक्तं तस्यैव रमणकमिति संज्ञान्तरम् ॥ २ ॥  
शृङ्गवतः षष्टस्य वर्षपर्वतस्य ॥ ८ ॥ शृङ्गस्य शृङ्गवतः ॥ १० ॥  
अनिष्पन्दा अस्त्रेदाः । देवतुल्या इत्यर्थः ॥ १३ ॥ अष्टमोऽध्यायः ॥ ८ ॥

स यज्ञः सर्वभूतानामास्यं तस्य हुताशनः ॥ १८  
 वैशंपायन उवाच ।  
 एवमुक्तः संजयेन धृतराष्ट्रो महामनाः ।  
 ध्यानमन्वगमद्राजा पुत्रान्प्रति जनाधिप ॥ १९  
 स विचिन्त्य महातेजाः पुनरेवात्रवीद्वचः ।

असंशयं सूतपुत्र कालः संक्षिपते जगत् ॥ २०  
 सृजते च पुनः सर्वं नेह विद्यति शाश्वतम् ।  
 नरो नारायणश्चैव सर्वज्ञः सर्वभूतहृत् ॥ २१  
 देवा वैकुण्ठ इत्याहुर्वेदा विष्णुरिति प्रथम् ॥ २२

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि अष्टमोऽध्यायः ॥ ८ ॥

### नवमोऽध्यायः ॥ ९ ॥

भारतवर्षस्थनदीपर्वतदेशानां विस्तरेण कथनम् ॥ ९ ॥

धृतराष्ट्र उवाच ।  
 यदिदं भारतं वर्षं यत्रेदं मूर्च्छितं बलम् ।  
 यत्रातिमात्रलुब्धोऽयं पुत्रो दुर्योधनो मम ॥ १  
 यत्र गृद्धाः पाण्डुपुत्रा यत्र मे सृजते मनः ।  
 एतन्मे तत्त्वमाचक्ष्व त्वं हि मे बुद्धिमान्मतः ॥ २  
 संजय उवाच ।  
 न तत्र पाण्डवा गृद्धाः शृणु राजन्वचो मम ।  
 गृद्धो दुर्योधनस्तत्र शकुनिश्चापि सौबलः ॥ ३  
 अपरे क्षत्रियाश्चैव नानाजनपदेश्वराः ।  
 ये गृद्धा भारते वर्षे न मृष्यन्ति परस्परम् ॥ ४  
 अत्र ते कीर्तयिष्यामि वर्षं भारत भारतम् ।  
 प्रियमिन्द्रस्य देवस्य मनोवैवस्वतस्य च ॥ ५  
 पृथोस्तु राजन्वैन्यस्य तथेक्ष्वाकोर्महात्मनः ।  
 ययातेरम्बरीपस्य मान्धातुर्नहुषस्य च ॥ ६  
 तथैव मुचुकुन्दस्य शिवेरोशीनरस्य च ।  
 ऋषभस्य तथैलस्य नृगस्य नृपतेस्तथा ॥ ७  
 कुशिकस्य च दुर्धर्ष गाधेश्चैव महात्मनः ।  
 सोमकस्य च दुर्धर्ष दिलीपस्य तथैव च ॥ ८  
 अन्येषां च महाराज क्षत्रियाणां बलीयसाम् ।  
 सर्वेषामेव राजेन्द्र प्रियं भारत भारतम् ॥ ९  
 तत्ते वर्षं प्रवक्ष्यामि यथायथमरिन्दम ।  
 शृणु मे गदतो राजन्यन्मां त्वं परिपृच्छसि ॥ १०  
 महेन्द्रो मलयः सद्यः शुक्तिमानृक्षवानपि ।  
 विन्ध्यश्च पारियात्रश्च सप्तैते कुलपर्वताः ॥ ११

तेषां सहस्रशो राजन्पर्वतास्ते समीपतः ।  
 अविज्ञाताः सारवन्तो विपुलाश्चित्रसानवः ॥ १२  
 अन्ये ततोऽपरिज्ञाता ह्रस्वा ह्रस्वोपजीविनः ।  
 आर्या म्लेच्छाश्च कौरव्य तैर्मिश्राः पुरुषा विभो ॥  
 नदीं पिबन्ति विपुलां गङ्गां सिन्धुं सरस्वतीम् ।  
 गोदावरीं नर्मदां च बाहुदां च महानदीम् ॥ १४  
 शतद्रूं चन्द्रभागां च यमुनां च महानदीम् ।  
 दृषद्वतीं विपाशां च विपापां स्थूलवालुकाम् १५  
 नदीं वेत्रवतीं चैव कृष्णवेणीं च निम्नगाम् ।  
 इरावतीं वितस्तां च पयोष्णीं देविकामपि ॥ १६  
 वेदस्मृतां वेदवतीं त्रिदिवामिधुलां कृमिम् ।  
 करीषिणीं चित्रवाहां चित्रसेनां च निम्नगाम् १७  
 गोमतीं धृतपापां च वन्दनां च महानदीम् ।  
 कौशिकीं त्रिदिवां कृत्यां निचितां लोहितारणीं १८  
 रहस्यां शतकुम्भां च सरयूं च तथैव च ।  
 चर्मण्वतीं वेत्रवतीं हस्तिसोमां दिशं तथा ॥ १९  
 शरावतीं पयोष्णीं च वेणां भीमरथीमपि ।  
 कावेरीं चुलुकां चापि वाणीं शतबलामपि ॥ २०  
 नीवारामहितां चापि सुप्रयोगां जनाधिप ।  
 पवित्रां कुण्डलीं सिन्धुं राजनीं पुरमालिनीम् ॥ २१  
 पूर्वाभिरामां वीरां च भीमामोघवतीं तथा ।  
 पाशाशिनीं पापहरां महेन्द्रां पाटलावतीम् ॥ २२  
 करीषिणीमसिक्रीं च कुशचीरां महानदीम् ।  
 मकरीं प्रवरां मेनां हेमां धृतवतीं तथा ॥ २३

गृद्धाः लोभयुक्ताः । एतत् एतस्य । मे मद्यम् । तत्त्वं याथा-

र्थम् ॥ २ ॥ प्रियमिति । कर्मभूमिवादिन्द्रादीनामिदं प्रियं ॥ ५

पुरावतीमनुष्णां च शैब्यां कार्पीं च भारत ।  
 सदानीरामधृष्यां च कुशधारां महानदीम् ॥ २४  
 सदाकान्तां शिवां चैव तथा वीरवतीमपि ।  
 वस्त्रां सुवस्त्रां गौरीं च कम्पनां सहिरण्वतीम् ॥ २५  
 वरां वीरकरां चापि पञ्चमीं च महानदीम् ।  
 रथचित्रां ज्योतिरथां विश्वामित्रां कपिञ्जलाम् २६  
 उपेन्द्रां बहुलां चैव कुवीरामम्बुवाहिनीम् ।  
 विनदीं पिञ्जलां वेणां तुङ्गवेणां महानदीम् ॥ २७  
 विदिशां कृष्णवेणां च ताम्रां च कपिलामपि ।  
 खलुं सुवामां वेदाश्वां हरिश्रवां महापगाम् ॥ २८  
 शीघ्रां च पिच्छिलां चैव भारद्वाजीं च निम्नगाम् ।  
 कौशिकीं निम्नगां शोणां बाहुदामथ चन्द्रमाम् २९  
 दुर्गां चित्रशिलां चैव ब्रह्मवेध्यां बृहद्वतीम् ।  
 यवक्षामथ रोहीं च तथा जाम्बूनदीमपि ॥ ३०  
 सुनसां तमसां दासीं वसामन्यां वराणसीम् ।  
 नीलां धृतवतीं चैव पर्णाशां च महानदीम् ॥ ३१  
 मानवीं वृषभां चैव ब्रह्ममेध्यां बृहद्वनीम् ।  
 एताश्चान्याश्च बहुधा महानद्यो जनाधिप ॥ ३२  
 सदानिरामयां कृष्णां मन्दगां मन्दवाहिनीम् ।  
 ब्राह्मणीं च महागौरीं दुर्गामपि च भारत ॥ ३३  
 चित्रोपलां चित्ररथां मञ्जुलां वाहिनीं तथा ।  
 मन्दाकिनीं वैतरणीं कोषां चापि महानदीम् ॥ ३४  
 शुक्तिमतीमनङ्गां च तथैव वृषसाह्वयाम् ।  
 लोहित्यां करतोयां च तथैव वृषकाह्वयाम् ॥ ३५  
 कुमारीमृषिकुल्यां च मारिषां च सरस्वतीम् ।  
 मन्दाकिनीं सुपुण्यां च सर्वां गङ्गां च भारत ॥ ३६  
 विश्वस्य मातरः सर्वाः सर्वाश्चैव महाफलाः ।  
 तथा नद्यस्त्वप्रकाशाः शतशोऽथ सहस्रशः ॥ ३७  
 इत्येताः सरितो राजन्समाख्याता यथास्मृति ।  
 अत ऊर्ध्वं जनपदान्निबोध गदतो मम ॥ ३८  
 तत्रेमे कुरुपाञ्चालाः शाल्वा माद्रेयजाङ्गलाः ।  
 शूरसेनाः पुलिन्दाश्च बोधा मालास्तथैव च ॥ ३९  
 मत्स्याः कुशल्यः सौशल्यः कुंतयः कांतिकोसलाः  
 चेदिमत्स्यकरुशाश्च भोजाः सिन्धुपुलिन्दकाः ४०

उत्तमाश्च दशार्णाश्च मेकलाश्चोत्कलैः सह ।  
 पञ्चालाः कोसलाश्चैव नैकपृष्ठा धुरन्धराः ॥ ४१  
 गोधा मद्रकलिङ्गाश्च काशयोऽपरकाशयः ।  
 जठराः कुकुराश्चैव सदशार्णाश्च भारत ॥ ४२  
 कुन्तयोऽवन्तयश्चैव तथैवापरकुन्तयः ।  
 गोमन्ता मन्दकाः सण्डा विदर्भा रूपवाहिकाः ४३  
 अश्मकाः पाण्डुराष्ट्राश्च गोपराष्ट्राः करीतयः ।  
 अधिराज्यकुशाद्यश्च मल्लराष्ट्रं च केवलम् ॥ ४४  
 वारवास्यायवाहाश्च चक्राश्चक्रातयः शकाः ।  
 विदेहा मगधाः स्वक्षा मलजा विजयास्तथा ॥ ४५  
 अङ्गा वङ्गाः कलिङ्गाश्च यकृल्लोमान एव च ।  
 मल्लाः सुदेष्णाः प्रह्लादा माहिकाः शशिकास्तथा ॥ ४६  
 बाह्लीका वाटधानाश्च आभीराः कालतोयकाः ।  
 अपरान्ताः परान्ताश्च पञ्चालाश्चर्ममण्डलाः ॥ ४७  
 अटवीशिखराश्चैव मेरुभूताश्च मारिष ।  
 उपावृत्तानुपावृत्ताः खराष्ट्राः केकयास्तथा ॥ ४८  
 कुन्दापरान्ता माहेयाः कक्षाः सामुद्रनिष्कुटाः ।  
 अन्ध्राश्च बहवो राजन्नन्तर्गिर्यास्तथैव च ॥ ४९  
 बहिर्गिर्याङ्गमलजा मगधा मानवर्जकाः ।  
 समन्तराः प्रावृषेया भार्गवाश्च जनाधिप ॥ ५०  
 पुण्ड्रा भर्गाः किराताश्च सुहृष्टा यामुनास्तथा ।  
 शका निषादा निषधास्तथैवानर्तनैर्ऋताः ॥ ५१  
 दुर्गालाः प्रतिमत्स्याश्च कुन्तलाः कोसलास्तथा ।  
 तीरग्रहाः शूरसेना ईजिकाः कन्यका गुणाः ॥ ५२  
 तिलभारा मसीराश्च मधुमन्तः सकुन्दकाः ।  
 काश्मीराः सिन्धुसौवीरा गान्धारा दर्शकास्तथा ॥  
 अभीसारा उल्लताश्च शैवला बाह्लिकास्तथा ।  
 दार्वी च वानवा दर्वा वातजामरथोरगाः ॥ ५४  
 बहुवाद्याश्च कौरव्य सुदामानः सुमल्लिकाः ।  
 वध्राः करीषकाश्चापि कुलिन्दोपत्यकास्तथा ॥ ५५  
 वनायवो दशापार्श्वरोमाणः कुशविन्दवः ।  
 कच्छा गोपालकक्षाश्च जाङ्गलाः कुरुवर्णकाः ॥ ५६  
 किराता वर्वराः सिद्धा वैदेहास्ताम्रलित्तकाः ।  
 ओण्डा म्लेच्छाः सैमिरिध्राः पार्वतीयाश्च मारिष ॥



अथापरे जनपदा दक्षिणा भरतर्षभ ।  
 द्रविडाः केरलाः प्राच्या भूपिका वनवासिकाः ५८  
 कर्णाटका महिषका विकल्पा मूषकास्तथा ।  
 झिल्लिकाः कुन्तलाश्चैव सौहृदानभकाननाः ५९  
 कौकुट्टकास्तथा चोलाः कोङ्कणा मालवा नराः ।  
 समङ्गाः करकाश्चैव कुकुराङ्गारमारिषाः ॥ ६०  
 ध्वजिन्युत्सवसंकेतास्त्रिगर्ताः साल्वसेनयः ।  
 व्युकाः कोकवकाः प्रोष्ठाः समवेगवशास्तथा ६१  
 तथैव विन्ध्यचुलिकाः पुलिन्दा वल्कलैः सह ।  
 मालवा बलुवाश्चैव तथैवापरबलुवाः ॥ ६२  
 कुलिन्दाः कालदाश्चैव कुण्डलाः करटास्तथा ।  
 मूषकास्तनबालाश्च सनीपा घटसृञ्जयाः ॥ ६३  
 अठिदाः पाशिवाटाश्च तनयाः मुनयास्तथा ।  
 ऋषिका विदभाः काकास्तङ्गणाः परतङ्गणाः ॥ ६४  
 उत्तराश्वापरे म्लेच्छाः क्रूरा भरतसत्तम ।  
 यवनाश्चीनकाम्भोजा दारुणा म्लेच्छजातयः ॥ ६५  
 सकृद्गहाः कुलत्थाश्च हूणाः पारसिकैः सह ।  
 तथैव रमणाश्चीनास्तथैव दशमालिकाः ॥ ६६  
 क्षत्रियोपनिवेशाश्च वैश्यशूद्रकुलानि च ।

शूद्राभीराश्च दरदाः काश्मीराः पशुभिः सह ॥ ६७  
 खाशीराश्चान्तचाराश्च पहवा गिरिगह्वराः ।  
 आत्रेयाः सभरद्वाजास्तथैव स्तनपोषिकाः ॥ ६८  
 प्रोषकाश्च कलिङ्गाश्च किरातानां च जातयः ।  
 तोमरा हन्यमानाश्च तथैव करभञ्जकाः ॥ ६९  
 एते चान्ये जनपदाः प्राच्योदीच्यास्तथैव च ।  
 उद्देशमात्रेण मया देशाः संकीर्तिता विभो ॥ ७०  
 यथागुणबलं चापि त्रिवर्गस्य महाफलम् ।  
 दुह्याद्वेनुः कामधुक भूमिः सम्यगनुष्ठिता ॥ ७१  
 तस्यां गृह्यन्ति राजानः शूरा धर्मार्थकोविदाः ।  
 ते त्यजन्त्याहवे प्राणान्वसृग्द्वास्तरस्त्रिनः ॥ ७२  
 देवमानुषकायानां कामं भूमिः परायणम् ।  
 अन्योन्यस्वावलुम्पन्ति सारमेया यथाऽऽमिषम् ॥  
 राजानो भरतश्रेष्ठ भोक्तुकामा वसुन्धराम् ।  
 न चापि तृप्तिः कामानां विद्यतेऽद्यापि कस्यचित् ॥  
 तस्मात्परिग्रहे भूमेर्यतन्ते कुरुपाण्डवाः ।  
 साम्ना भेदेन दानेन दण्डेनैव च भारत ॥ ७५  
 पिता भ्राता च पुत्राश्च खं द्यौश्च नरपुङ्गव ।  
 भूमिर्भवति भूतानां सम्यगच्छिद्रदर्शना ॥ ७६

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि नवमोऽध्यायः ॥ ९ ॥

### दशमोऽध्यायः ॥ १० ॥

चतुर्युगवर्णनम् ॥ १ ॥

धृतराष्ट्र उवाच ।  
 भारतस्यास्य वर्षस्य तथा हैमवतस्य च ।  
 प्रमाणमायुषः सूत बलं चापि शुभाशुभम् ॥ १  
 अनागतमतिक्रान्तं वर्तमानं च संजय ।  
 आचक्ष्व मे विस्तरेण हरिवर्षं तथैव च ॥ २  
 संजय उवाच ।  
 चत्वारि भारते वर्षे युगानि भरतर्षभ ।

यथागुणबलमिति । यथागुणं सत्त्वादिगुणान् अनतिक्रम्य ।  
 तद्वत् यथाबलं शौर्यं चानतिक्रम्य । त्रिवर्गस्य धर्मा-  
 र्थकामात्मकस्य महाफलं उत्कृष्टफलं हैरण्यगर्भपदप्राप्त्यन्तं  
 सम्यगनुष्ठिता सम्यक् पालिता भूमिर्दुह्यात् पूरयेत् । धेनुर्वि-  
 कामान् अन्यांश्च दुग्धे इति कामधुक ॥ ७१ ॥ देवकायानां

कृतं त्रेता द्वापरं च तिष्यं च कुरुवर्धन ॥ ३  
 पूर्वं कृतयुगं नाम ततस्त्रेतायुगं प्रभो ।  
 संक्षेपाद्वापरस्याथ ततस्तिष्यं प्रवर्तते ॥ ४  
 चत्वारि तु सहस्राणि वर्षाणां कुरुसत्तम ।  
 आयुःसंख्या कृतयुगे संख्याता राजसत्तम ॥ ५  
 तथा त्रीणि सहस्राणि त्रेतायां मनुजाधिप ।  
 द्वे सहस्रे द्वापरे तु भुवि तिष्ठन्ति सांप्रतम् ॥ ६

यज्ञेन मानुषकायानामन्नप्रसवेन भूमिः परायणं शरणम् ॥ ७३ ॥  
 अच्छिद्रं संपूर्णं दर्शनं यस्याः सा भूमिः ॥ ७६ ॥ नवमो-  
 ऽध्यायः ॥ ९ ॥

तिष्यं कलियुगम् ॥ ३ ॥

न प्रमाणस्थितिर्हस्ति तिष्येऽस्मिन्भरतर्षभ ।  
 गर्भस्थाश्च प्रियन्तेऽत्र तथा जाता प्रियन्ति च ॥ ७  
 महाबला महासत्वाः प्रज्ञागुणसमन्विताः ।  
 प्रजायन्ते च जाताश्च शतशोऽथ सहस्रशः ॥ ८  
 जाताः कृतयुगे राजन्धनिनः प्रियदर्शनाः ।  
 प्रजायन्ते च जाताश्च मुनयो वै तपोधनाः ॥ ९  
 महोत्साहा महात्मानो धार्मिकाः सत्यवादिनः ।  
 प्रियदर्शना वपुष्मन्तो महावीर्या धनुर्धराः ॥ १०  
 वरार्हा युधि जायन्ते क्षत्रियाः शूरसत्तमाः ।

त्रेतायां क्षत्रिया राजन्सर्वे वै चक्रवर्तिनः ॥ ११  
 सर्ववर्णाश्च जायन्ते सदा चैव च द्वापरे ।  
 महोत्साहा वीर्यवन्तः परस्परजयैषिणः ॥ १२  
 तेजसाल्पेन संयुक्ताः क्रोधनाः पुरुषा नृप ।  
 लुब्धा अनृतकाश्चैव तिष्ये जायन्ति भारत ॥ १३  
 ईर्ष्या मानस्तथा क्रोधो मायाऽमूया तथैव च ।  
 तिष्ये भवति भूतानां रागो लोभश्च भारत ॥ १४  
 संक्षेपो वर्तते राजन्द्वापरेऽस्मिन्नराधिप ।  
 गुणोत्तरं हैमवतं हरिवर्षं ततः परम् ॥ १५

॥ इति श्रीमन्महाभारते भीष्मपर्वणि जम्बूखण्डविनिर्माणपर्वणि दशमोऽध्यायः ॥ १० ॥

॥ समाप्तं च जम्बूखण्डविनिर्माणपर्वं ॥

( अथ भूमिपर्व ॥ २ ॥ )

एकादशोऽध्यायः ॥ ११ ॥

शाकद्वीपवर्णनम् ॥ १ ॥

धृतराष्ट्र उवाच ।  
 जम्बूखण्डस्त्वया प्रोक्तो यथावदिह सञ्जय ।  
 विष्कम्भस्य ब्रूहि परिमाणं तु तत्त्वतः ॥ १  
 समुद्रस्य प्रमाणं च सम्यगच्छिद्रदर्शनम् ।  
 शाकद्वीपं च मे ब्रूहि कुशद्वीपं च सञ्जय ॥ २  
 शाल्मलिं चैव तत्त्वेन क्रौञ्चद्वीपं तथैव च ।  
 ब्रूहि गावल्गणे सर्वं राहोः सोमार्कयोस्तथा ॥ ३  
 सञ्जय उवाच ।  
 राजन्सुबहवो द्वीपा यैरिदं सन्ततं जगत् ।  
 सप्त द्वीपान्प्रवक्ष्यामि चन्द्रादित्यौ ग्रहं तथा ॥ ४  
 अष्टादश सहस्राणि योजनानि विशांपते ।

पद् शतानि च पूर्णानि विष्कम्भो जम्बुपर्वतः ५  
 लावणस्य समुद्रस्य विष्कम्भो द्विगुणः स्मृतः ।  
 नानाजनपदाकीर्णो मणिविद्रुमचित्रितः ॥ ६  
 नैकधातुविचित्रैश्च पर्वतैरुपशोभितः ।  
 सिद्धचारणसंकीर्णः सागरः परिमण्डलः ॥ ७  
 शाकद्वीपं च वक्ष्यामि यथावदिह पार्थिव ।  
 शृणु मे त्वं यथान्यायं ब्रुवतः कुरुनन्दन ॥ ८  
 जम्बूद्वीपप्रमाणेन द्विगुणः स नराधिप ।  
 विष्कम्भेण महाराज सागरोऽपि विभागशः ॥ ९  
 क्षीरोदो भरतश्रेष्ठ येन संपरिवारितः ।  
 तत्र पुण्या जनपदास्तत्र न प्रियते जनः ।

प्रजायन्ते प्रजां जनयन्ति ॥ ८ ॥ वपुष्मन्तः प्रशस्तदेहाः  
 ॥ १० ॥ सर्वे वर्णाः परस्परजयैषिणो जायन्त इति संबन्धः  
 ॥ १२ ॥ ईर्ष्या परोत्कर्षासहिष्णुत्वम् । मानः स्वस्मिन्पूज्यता-  
 बुद्धिः । क्रोधोऽभिज्वलनम् । माया कपटम् । असूया परगुणेषु  
 दोषाविष्करणम् । रागो विषयेषु प्रीतिः । लोभस्तल्लिप्सा ॥ १४ ॥  
 संक्षेपो गुणानामिति शेषः ॥ १५ ॥ दशमोऽध्यायः ॥ १० ॥

ग्रहं राहुम् ॥ ४ ॥ पर्वताकृतिलाजम्बुपर्वत इत्युच्यते  
 भीष्म० ३

॥ ५ ॥ क्षेत्रफलतः पञ्चसहस्रायामलाजम्बूद्वीपस्य तदुभयगाः  
 पञ्चपञ्चभिः सहस्रैः समुद्रस्य विष्कम्भो विस्तारः तेन समुद्रस्य  
 द्वीपस्य पञ्चदशसहस्रयोजनो व्यासः । द्विगुणः दशसहस्रयोजनः  
 परिमण्डलश्चेदुभयतः समुद्रवेष्टनेन सह चत्वारिंशत्सहस्रः ।  
 एवं तृतीयोऽशीतिसहस्रः । चतुर्थः षष्टिसहस्राधिकं लक्षम् ।  
 पञ्चमो लक्षत्रयं विंशतिसहस्राणि । षष्ठो लक्षषट्कं चत्वारिंशत्सह-  
 स्राणि । सप्तमो द्वादशलक्षान्पञ्चाशीतिसहस्राणि । एतेषां संकलने

कुत एव हि दुर्भिक्षं क्षमातेजोयुता हि ते ॥ १०  
 शाकद्वीपस्य संक्षेपो यथावद्भरतर्षभ ।  
 उक्त एष महाराज किमन्यत्कथयामि ते ॥ ११  
 धृतराष्ट्र उवाच ।  
 शाकद्वीपस्य संक्षेपो यथावदिह सञ्जय ।  
 उक्तस्त्वया महाप्राज्ञ विस्तरं श्रूहि तत्त्वतः ॥ १२  
 सञ्जय उवाच ।  
 तथैव पर्वता राजन्सप्तात्र मणिभूषिताः ।  
 रत्नाकरास्तथा नद्यस्तेषां नामानि मे शृणु ॥ १३  
 अतीव गुणवत्सर्वं तत्र पुण्यं जनाधिप ॥ १४  
 देवर्षिगन्धर्वयुतः प्रथमो मेरुरुच्यते ।  
 प्रागायतो महाराज मलयो नाम पर्वतः ॥ १५  
 ततो मेघाः प्रवर्तन्ते प्रभवन्ति च सर्वशः ।  
 ततः परेण कौरव्य जलधारो महागिरिः ॥ १६  
 ततो नित्यमुपादत्ते वासवः परमं जलम् ।  
 ततो वर्षं प्रभवति वर्षकाले जनेश्वर ॥ १७  
 उच्चैर्गिरी रैवतको यत्र नित्यं प्रतिष्ठिता ।  
 रेवती दिवि नक्षत्रं पितामहकृतो विधिः ॥ १८  
 उत्तरेण तु राजेन्द्र श्यामो नाम महागिरिः ।  
 नवमेघप्रभः प्रांशुः श्रीमानुज्वलविग्रहः ।  
 यतः श्यामत्वमापन्नाः प्रजा जनपदेश्वर ॥ १९  
 धृतराष्ट्र उवाच ।  
 सुमहान्संशयो मेऽद्य प्रोक्तोऽयं सञ्जय त्वया ।  
 प्रजाः कथं सूतपुत्र संग्राप्ताः श्यामतामिह ॥ २०  
 सञ्जय उवाच ।  
 सर्वेष्वेव महाराज द्वीपेषु कुरुनन्दन ।  
 गौरः कृष्णश्च पतगस्तयोर्वर्णान्तरे नृप ॥ २१  
 श्यामो यस्मात्प्रवृत्तो वै तस्माच्छ्यामो गिरिःस्मृतः  
 ततः परं कौरवेन्द्र दुर्गशैलो महोदयः ।  
 केसरः केसरयुतो यतो वातः प्रवर्तते ॥ २३

तेषां योजनविष्कम्भो द्विगुणः प्रविभागशः ।  
 वर्षाणि तेषु कौरव्य सप्तोक्तानि मनीषिभिः २४  
 महामेरुर्महाकाशो जलदः कुमुदोत्तरः ।  
 जलधारो महाराज मुकुमार इति स्मृतः ॥ २५  
 रेवतस्य तु कौमारः श्यामस्य मणिकाञ्चनः ।  
 केसरस्याथ मौदाकी परेण तु महापुमान् ॥ २६  
 परिवार्य तु कौरव्य दैर्घ्यं ह्रस्वत्वमेव च ।  
 जम्बूद्वीपेन संख्यातस्तस्य मध्ये महाद्रुमः ॥ २७  
 शाको नाम महाराज प्रजा तस्य सदानुगा ।  
 तत्र पुण्या जनपदाः पूज्यते तत्र शंकरः ॥ २८  
 तत्र गच्छन्ति सिद्धाश्च चारणा दैवतानि च ।  
 धार्मिकाश्च प्रजा राजंश्चत्वारोऽतीव भारत ॥ २९  
 वर्णाः स्वकर्मनिरता न च स्तेनोऽत्र दृश्यते ।  
 दीर्घायुषो महाराज जरामृत्युविवर्जिताः ॥ ३०  
 प्रजास्तत्र विवर्धन्ते वर्षास्त्रिव समुद्रगाः ।  
 नद्यः पुण्यजलास्तत्र गङ्गा च बहुधा गता ॥ ३१  
 सुकुमारी कुमारी च शीताशी वेणिका तथा ।  
 महानदी च कौरव्य तथा मणिजला नदी ॥ ३२  
 चक्षुर्वर्धनिका चैव नदी भरतसत्तम ।  
 तत्र प्रवृत्ताः पुण्योदा नद्यः कुरुकुलोद्बह ॥ ३३  
 सहस्राणां शतान्येव यतो वर्षति वासवः ।  
 न तासां नामधेयानि परिमाणं तथैव च ॥ ३४  
 शक्यन्ते परिसंख्यातुं पुण्यास्ता हि सरिद्वराः ।  
 तत्र पुण्या जनपदाश्चत्वारो लोकसंमताः ॥ ३५  
 मङ्गाश्च मशकाश्चैव मानसा मन्दगास्तथा ।  
 मङ्गा ब्राह्मणभूयिष्ठाः स्वकर्मनिरता नृप ॥ ३६  
 मशकेषु च राजन्या धार्मिकाः सर्वकामदाः ।  
 मानसाश्च महाराज वैश्यधर्मोपजीविनः ॥ ३७  
 सर्वकामसमायुक्ताः शूरा धर्मार्थनिश्चिताः ।  
 शूद्रास्तु मन्दगा नित्यं पुरुषा धर्मशीलिनः ॥ ३८  
 न तत्र राजा राजेन्द्र न दण्डो न च दण्डिकाः ।  
 स्वधर्मेणैव धर्मज्ञास्ते रक्षन्ति परस्परम् ॥ ३९

पञ्चविंशतिलक्षाणि पञ्चत्रिंशत्सहस्राणि योजनानि सप्तानां  
 द्वीपानां समुद्राणां विस्तारः ॥ ६ ॥ रेवती ज्योतिर्मण्डलरूपेण  
 दिवि वित्रम्यमाणापि दिव्येन रूपेणात्रापि वर्तते एव । विधिर्म-

यांदा पितामहेन कृता ॥ १८ ॥ पतगवर्णं व्याचष्टे तयोरिति । मिथो  
 वर्णः पतग इत्यर्थः ॥ २१ ॥ यस्मात् श्यामो गिरिस्तस्मात्तस्थानां  
 श्यामो वर्णः प्रवृत्त इत्यर्थः ॥ २२ ॥ एकादशोऽध्यायः ॥ ११ ॥

एतावदेव शक्यं तु तत्र द्वीपे प्रभाषितुम् ।

एतदेव च श्रोतव्यं शाकद्वीपे महौजसि ॥ ४०

॥ इति श्रीमन्महाभारते भीष्मपर्वणि भूमिपर्वणि एकादशोऽध्यायः ॥ ११ ॥

### द्वादशोऽध्यायः ॥ १२ ॥

क्रौञ्चादिद्वीपवर्णनम् ॥ १ ॥

सञ्जय उवाच ।

उत्तरेषु च कौरव्य द्वीपेषु श्रूयते कथा ।  
 एवं तत्र महाराज ब्रुवतश्च निबोध मे ॥ १  
 घृततोयः समुद्रोऽत्र दधिमण्डोदकोऽपरः ।  
 सुरोदः सागरश्चैव तथान्यो जलसागरः ॥ २  
 परस्परेण द्विगुणाः सर्वे द्वीपा नराधिप ।  
 पर्वताश्च महाराज समुद्रैः परिवारिताः ॥ ३  
 गौरस्तु मध्यमे द्वीपे गिरिर्मानःशिलो महान् ।  
 पर्वतः पश्चिमे कृष्णो नारायणसखो नृप ॥ ४  
 तत्र रत्नानि दिव्यानि स्वयं रक्षति केशवः ।  
 प्रसन्नश्चाभवत्तत्र प्रजानां व्यदधत्सुखम् ॥ ५  
 कुशस्तम्बः कुशद्वीपे मध्ये जनपदैः सह ।  
 संपूज्यते शाल्मलिश्च द्वीपे शाल्मलिके नृप ॥ ६  
 क्रौञ्चद्वीपे महाक्रौञ्चो गिरी रत्नचयाकरः ।  
 संपूज्यते महाराज चातुर्वर्ण्येन नित्यदा ॥ ७  
 गोमन्तः पर्वतो राजन्सुमहान्सर्वधातुमान् ।  
 यत्र नित्यं निवसति श्रीमान्कमललोचनः ॥ ८  
 मोक्षिभिः संस्तुतो नित्यं प्रभुर्नारायणो हरिः ।  
 कुशद्वीपे तु राजेन्द्र पर्वतो विद्रुमैश्चितः ॥ ९  
 सुनामा नाम दुर्धर्षो द्वितीयो हेमपर्वतः ।  
 द्युतिमान्नाम कौरव्य तृतीयः कुमुदो गिरिः ॥ १०  
 चतुर्थः पुष्पवान्नाम पञ्चमस्तु कुशेशयः ।  
 षष्ठो हरिगिरिर्नाम षडेते पर्वतोत्तमाः ॥ ११  
 तेषामन्तरविष्कम्भो द्विगुणः सर्वभागशः ।  
 औद्भिदं प्रथमं वर्षं द्वितीयं वेणुमण्डलम् ॥ १२  
 तृतीयं सुरथाकारं चतुर्थं कम्बलं स्मृतम् ।  
 धृतिमत्पञ्चमं वर्षं षष्ठं वर्षं प्रभाकरम् ॥ १३

सप्तमं कापिलं वर्षं सप्तैते वर्षलम्भकाः ।  
 एतेषु देवगन्धर्वाः प्रजाश्च जगतीश्वर ॥ १४  
 विहरन्ते रमन्ते च न तेषु म्रियते जनः ।  
 न तेषु दस्यवः सन्ति म्लेच्छजात्योपि वा नृप ॥ १५  
 गौरप्रायो जनः सर्वः सुकुमारश्च पार्थिव ।  
 अवशिष्टेषु सर्वेषु वक्ष्यामि मनुजेश्वर ॥ १६  
 यथाश्रुतं महाराज तदव्यग्रमनाः शृणु ।  
 क्रौञ्चद्वीपे महाराज क्रौञ्चो नाम महागिरिः ॥ १७  
 क्रौञ्चात्परो वामनको वामनादन्धकारकः ।  
 अन्धकारात्परो राजन्मैनाकः पर्वतोत्तमः ॥ १८  
 मैनाकात्परो राजन्गोविन्दो गिरिरुत्तमः ।  
 गोविन्दात्परो राजन्निबिडो नाम पर्वतः ॥ १९  
 परस्तु द्विगुणस्तेषां विष्कम्भो वंशवर्धन ।  
 देशास्तत्र प्रवक्ष्यामि तन्मे निगदतः शृणु ॥ २०  
 क्रौञ्चस्य कुशलो देशो वामनस्य मनोनुगः ।  
 मनोनुगात्परोऽप्यो देशः कुरुकुलोद्बह ॥ २१  
 उष्णात्परः प्रावरकः प्रावारादन्धकारकः ।  
 अन्धकारकदेशात्तु मुनिदेशः परः स्मृतः ॥ २२  
 मुनिदेशात्परश्चैव प्रोच्यते दुन्दुभिस्वनः ।  
 सिद्धचारणसंकीर्णो गौरप्रायो जनाधिप ॥ २३  
 एते देशा महाराज देवगन्धर्वसेविताः ।  
 पुष्करे पुष्करो नाम पर्वतो मणिरत्नवान् ॥ २४  
 तत्र नित्यं प्रभवति स्वयं देवः प्रजापतिः ।  
 तं पर्युपासते नित्यं देवाः सर्वे महर्षयः ॥ २५  
 वाग्भिर्मनोनुकूलाभिः पूजयन्तो जनाधिप ।  
 जम्बूद्वीपात्प्रवर्तन्ते रत्नानि विविधान्युत ॥ २६  
 द्वीपेषु तेषु सर्वेषु प्रजानां कुरुसत्तम ।  
 ब्रह्मचर्येण सत्येन प्रजानां हि दमेन च ॥ २७

आरोग्यायुःप्रमाणाभ्यां द्विगुणं द्विगुणं ततः ।  
 एको जनपदो राजन्द्दीपेष्वेतेषु भारत ।  
 उक्ता जनपदा येषु धर्मश्चैकः प्रदृश्यते ॥ २८  
 ईश्वरो दण्डमुद्यम्य स्वयमेव प्रजापतिः ।  
 द्वीपानेतान्महाराज रक्षंस्तिष्ठति नित्यदा ॥ २९  
 स राजा स शिवो राजन्स पिता प्रपितामहः ।  
 गोपायति नरश्रेष्ठ प्रजाः सजडपण्डिताः ॥ ३०  
 भोजनं चात्र कौरव्य प्रजाः स्वयमुपस्थितम् ।  
 सिद्धमेव महाबाहो तद्धि भुञ्जन्ति नित्यदा ॥ ३१  
 ततः परं समा नाम दृश्यते लोकसंस्थितिः ।  
 चतुरश्रं महाराज त्रयस्त्रिंशत्तु मण्डलम् ॥ ३२  
 तत्र तिष्ठन्ति कौरव्य चत्वारो लोकसंमताः ।  
 दिग्गजा भरतश्रेष्ठ वामनैरावतादयः ॥ ३३  
 सुप्रतीकस्तदा राजन्प्रभिन्नकरटामुखः ।  
 तस्याहं परिमाणं तु न संख्यातुमिहोत्सहे ॥ ३४  
 असंख्यातः स नित्यं हि तिर्यगूर्ध्वमधस्तथा ।  
 तत्र वै वायवो वान्ति दिग्भ्यः सर्वाभ्य एव हि ३५  
 असंबद्धा महाराज तान्निगृह्णन्ति ते गजाः ।  
 पुष्करैः पद्मसंकाशैर्विकसद्भिर्महाप्रभैः ॥ ३६  
 शतधा पुनरेवाशु ते तान्मुञ्चन्ति नित्यशः ।  
 श्वसद्भिर्मुच्यमानास्तु दिग्गजैरिह मारुताः ।  
 आगच्छन्ति महाराज ततस्तिष्ठन्ति वै प्रजाः ॥ ३७  
 धृतराष्ट्र उवाच ।  
 परो वै विस्त्रोऽप्यर्थं त्वया सज्जय कीर्तितः ।  
 दर्शितं द्वीपसंस्थानमुत्तरं ब्रूहि सज्जय ॥ ३८  
 सज्जय उवाच ।  
 उक्ता द्वीपा महाराज ग्रहं वै शृणु तत्त्वतः ।

स्वर्मानोः कौरवश्रेष्ठ यावदेव प्रमाणतः ॥ ३९  
 परिमण्डलो महाराज स्वर्मानुः श्रूयते ग्रहः ।  
 योजनानां सहस्राणि विष्कम्भो द्वादशस्य वै ४०  
 परिणाहेन षट्त्रिंशद्विपुलत्वेन चानघ ।  
 षष्टिमाहुः शतान्यस्य बुधाः पौराणिकास्तथा ४१  
 चन्द्रमास्तु सहस्राणि राजन्नेकादश स्मृतः ।  
 विष्कम्भेण कुरुश्रेष्ठ त्रयस्त्रिंशत्तु मण्डलम् ॥ ४२  
 एकोनषष्टिविष्कम्भं शीतरश्मेर्महात्मनः ॥ ४३  
 सूर्यस्त्वष्टौ सहस्राणि द्वे चान्ये कुरुनन्दन ।  
 विष्कम्भेण ततो राजन्मण्डलं त्रिंशता समम् ४४  
 अष्टपञ्चाशतं राजन्विपुलत्वेन चानघ ।  
 श्रूयते परमोदारः पतगोऽसौ विभावसुः ॥ ४५  
 एतत्प्रमाणमर्कस्य निर्दिष्टमिह भारत ।  
 स राहुश्छादयत्येतौ यथाकालं महत्तया ॥ ४६  
 चन्द्रादित्यौ महाराज संक्षेपोऽयमुदाहृतः ।  
 इत्येतत्ते महाराज पृच्छतः शास्त्रचक्षुषा ॥ ४७  
 सर्वमुक्तं यथातत्त्वं तस्माच्छममवाप्नुहि ।  
 यथोद्दिष्टं मया प्रोक्तं सनिर्माणमिदं जगत् ॥ ४८  
 तस्मादाश्वस कौरव्य पुत्रं दुर्योधनं प्रति ।  
 श्रुत्वेदं भरतश्रेष्ठ भूमिपर्व मनोनुगम् ॥ ४९  
 श्रीमान्भवति राजन्यः सिद्धार्थः साधुसंमतः ।  
 आयुर्वलं च कीर्तिश्च तस्य तेजश्च वर्धते ॥ ५०  
 यः शृणोति महीपाल पर्वणीदं यतत्रतः ।  
 प्रीयन्ते पितरस्तस्य तथैव च पितामहाः ॥ ५१  
 इदं तु भारतं वर्षं यत्र वर्तामहे वयम् ।  
 पूर्वं प्रवर्तितं पुण्यं तत्सर्वं श्रुतवानसि ॥ ५२

॥ इति श्रीमन्महाभारते भीष्मपर्वणि भूमिपर्वणि द्वादशोऽध्यायः ॥ १२ ॥

### ॥ समाप्तमिदं भूमिपर्व ॥

तस्य गजचतुष्टयस्य पृथिव्या आश्रयभूतस्य । तत्कस्योपरि  
 वर्तते इति दुर्वचम् । तेन ईश्वरशक्त्यैव दिग्गजा ध्रियन्त  
 इति भावः ॥ ३४ ॥ पुष्करैः शुण्डाभिः ॥ ३६ ॥ उत्तरं सूर्येन्दु-  
 राहुप्रमाणम् ॥ ३९ ॥ परिणाहेन परिधिना षट्त्रिंशत्सहस्राणि ।

विपुलत्वेन ततोऽप्याधिक्येन ॥ ४१ ॥ षष्टिर्योजनानि परिणाह  
 एवेत्यर्थः ॥ ४२ ॥ पतगः शीघ्रगः । विभावसुः सूर्यः ॥ ४५ ॥  
 द्वादशोऽध्यायः ॥ १२ ॥

## (अथ भगवद्गीतापर्व ॥ ३ ॥)

## त्रयोदशोऽध्यायः ॥ १३ ॥

सञ्जयेन धृतराष्ट्रं प्रति भीष्महृत्तनकथनम् ॥ १ ॥

वैशंपायन उवाच ।  
 अथ गावल्गणिविद्वान्संयुगादेत्य भारत ।  
 प्रत्यक्षदर्शी सर्वस्य भूतभव्यभविष्यवित् ॥ १  
 ध्यायते धृतराष्ट्राय सहस्रोत्पत्य दुःखितः ।  
 आचष्ट निहतं भीष्मं भरतानां पितामहम् ॥ २  
 सञ्जय उवाच ।  
 सञ्जयोऽहं महाराज नमस्ते भरतर्षभ ।  
 हतो भीष्मः शान्तनवो भरतानां पितामहः ॥ ३  
 ककुदं सर्वयोधानां धाम सर्वधनुष्मताम् ।  
 शरतल्पगतः सोऽद्य शेते कुरुपितामहः ॥ ४  
 यस्य वीर्यं समाश्रित्य द्यूतं पुत्रस्तवाकरोत् ।  
 स शेते निहतो राजन्संख्ये भीष्मः शिखण्डिना ५  
 यः सर्वान्पृथिवीपालान्समवेतान्महामृधे ।  
 जिगायैकरथेनैव काशिपुर्या महारथः ॥ ६

जामदग्न्यं रणे रामं योऽप्युध्यदपसंभ्रमः ।  
 न हतो जामदग्न्येन स हतोऽद्य शिखण्डिना ॥ ७  
 महेन्द्रसदृशः शौर्ये स्थैर्ये च हिमवानिव ।  
 समुद्र इव गाम्भीर्ये सहिष्णुत्वे धरासमः ॥ ८  
 शरदंष्ट्रो धनुर्वक्रः खड्गजिह्वो दुरासदः ।  
 नरसिंहः पिता तेऽद्य पाञ्चाल्येन निपातितः ॥ ९  
 पाण्डवानां महासैन्यं यं दृष्टोद्यतमाहवे ।  
 प्रावेपत भयोद्विग्नं सिंहं दृष्ट्वेव गोगणः ॥ १०  
 परिरक्ष्य स सेनां ते दशरात्रमनीकहा ।  
 जगामास्तमिवादित्यः कृत्वा कर्म सुदुष्करम् ११  
 यः स शक्र इवाक्षोभ्यो वर्षन्वाणान्सहस्रशः ।  
 जघान युधि योधानामर्बुदं दशभिर्दिनैः ॥ १२  
 स शेते निहतो भूमौ वातभग्न इव द्रुमः ।  
 तव दुर्मन्त्रिते राजन्यथा नार्हः स भारत ॥ १३

॥ इति श्रीमन्महाभारते भीष्मपर्वणि भगवद्गीतापर्वणि त्रयोदशोऽध्यायः ॥ १३ ॥

## चतुर्दशोऽध्यायः ॥ १४ ॥

धृतराष्ट्रेण भीष्महृत्तनश्रवणात्परिशोचनपूर्वकं संजयं प्रति विस्तरेण भीष्मादियुद्धवर्णनचोदना ॥ १ ॥

धृतराष्ट्र उवाच ।  
 कथं कुरूणामृषभो हतो भीष्मः शिखण्डिना ।  
 कथं रथात्स न्यपतत्पिता मे वासवोपमः ॥ १  
 कथमाचक्ष्व मे योधा हीना भीष्मेण संजय ।  
 बलिना देवकल्पेन गुर्वर्थे ब्रह्मचारिणा ॥ २  
 तस्मिन्हते महाप्राज्ञे महेष्वासे महाबले ।  
 महासत्त्वे नरव्याघ्रे किमु आसीन्मनस्तव ॥ ३  
 आर्तिं परामाविशति मनः शंससि मे हतम् ।  
 कुरूणामृषभं वीरमकम्पं पुरुषर्षभम् ॥ ४

के तं यान्तमनुप्राप्ताः के वास्यासन्पुरोगमाः ।  
 केऽतिष्ठन्के न्यवर्तन्त केऽन्ववर्तन्त सञ्जय ॥ ५  
 के शूरा रथशार्दूलमद्भुतं क्षत्रियर्षभम् ।  
 तथाऽनीकं गाहमानं सहसा पृष्ठतोऽन्वयुः ॥ ६  
 यस्तमोर्के इवापोहन्परसैन्यमभित्रहा ।  
 सहस्ररश्मिप्रतिमः परेषां भयमादधत् ॥ ७  
 अकरोदुष्करं कर्म रणे पाण्डुसुतेषु यः ।  
 ग्रसमानमनीकानि य एनं पर्यवारयन् ॥ ८  
 कृतिनं तं दुराधर्षं सञ्जयास्य त्वमन्तिके ।

ककुदं राज्ञां मध्ये ध्वजतुल्यम् । धाम तेजः ॥ ४ ॥  
 अपसंभ्रमो निर्भयः ॥ ७ ॥ त्रयोदशोऽध्यायः ॥ १३ ॥

अस्य त्वमन्तिके स्थित्वा सर्वं दृष्टवानसीति शेषः ॥ ९ ॥

कथं शान्तनवं युद्धे पाण्डवाः प्रत्यवारयन् ॥ ९  
 निकृन्तन्तमनीकानि शरदंष्ट्रं मनस्विनम् ।  
 चापव्यात्ताननं घोरमसिजिह्वं दुरासदम् ॥ १०  
 अनर्हं पुरुषव्याघ्रं हीमन्तमपराजितम् ।  
 पातयामास कौन्तेयः कथं तमजितं युधि ॥ ११  
 उग्रधन्वानमुग्रेषु वर्तमानं रथोत्तमे ।  
 परेषामुत्तमाङ्गानि प्रचिन्वन्तमथेषुभिः ॥ १२  
 पाण्डवानां महत्सैन्यं यं दृष्टोद्यतमाहवे ।  
 कालाग्निमिव दुर्धर्षं समचेष्टत नित्यशः ॥ १३  
 परिकृष्य स सेनां तु दशरात्रमनीकहा ।  
 जगामास्तमिवादित्यः कृत्वा कर्म सुदुष्करम् ॥ १४  
 यः स शक्र इवाक्षय्यं वर्षं शरमयं क्षिपन् ।  
 जघान युधि योधानामर्बुदं दशभिर्दिनैः ॥ १५  
 स शेते निहतो भूमौ वातभृश इव द्रुमः ।  
 मम दुर्मन्त्रितेनाजौ यथा नार्हति भारतः ॥ १६  
 कथं शान्तनवं दृष्ट्वा पाण्डवानामनीकिनी ।  
 प्रहर्तुमशक्तत्र भीष्मं भीमपराक्रमम् ॥ १७  
 कथं भीष्मेण संग्रामं प्राकुर्वन्पाण्डुनन्दनाः ।  
 कथं च नाजयद्भीष्मो द्रोणे जीवति सञ्जय ॥ १८  
 कृपे सन्निहिते तत्र भरद्वाजात्मजे तथा ।  
 भीष्मः प्रहरतां श्रेष्ठः कथं स निधनं गतः ॥ १९  
 कथं चातिरथस्तेन पाञ्चाल्येन शिखण्डिना ।  
 भीष्मो विनिहतो युद्धे देवैरपि दुरासदः ॥ २०  
 यः स्पर्धते रणे नित्यं जामदग्न्यं महाबलम् ।  
 अजितं जामदग्न्येन शक्रतुल्यपराक्रमम् ॥ २१  
 तं हतं समरे भीष्मं महारथकुलोदितम् ।  
 सञ्जयाचक्ष्व मे वीरं येन शर्म न विब्रहे ॥ २२  
 मामकाः के महेष्वासा नाजहुः सञ्जयाच्युतम् ।  
 दुर्योधनसमादिष्टाः के वीराः पर्यवारयन् ॥ २३  
 यच्छिखण्डिमुखाः सर्वे पाण्डवा भीष्ममभ्ययुः ।  
 कश्चित्ते कुरवः सर्वे नाजहुः सञ्जयाच्युतम् ॥ २४  
 अश्मसारमयं नूनं हृदयं सुदृढं मम ।

यच्छ्रुत्वा पुरुषव्याघ्रं हतं भीष्मं न दीर्यते ॥ २५  
 यस्मिन्सत्यं च मेधा च नीतिश्च भरतर्षभे ।  
 अप्रमेयाणि दुर्धर्षे कथं स निहतो युधि ॥ २६  
 मौर्वीघोषस्तनयिलुः पृषत्कपृषतो महान् ।  
 धनुर्हादमहाशब्दो महामेघ इवोन्नतः ॥ २७  
 योऽभ्यवर्षत कौन्तेयान्सपाञ्चालान्ससृञ्जयान् ।  
 निम्नपररथान्वीरो दानवानिव वज्रभृत् ॥ २८  
 इष्वस्त्रसागरं घोरं बाणग्राहं दुरासदम् ।  
 कार्मुकोर्मिणमक्षय्यमद्वीपं चलमप्लवम् ॥ २९  
 गदासिमकरावासं हयावर्त्तं गजाकुलम् ।  
 पदातिमत्स्यकलिलं शङ्खदुन्दुभिनिःस्वनम् ॥ ३०  
 हयान्गजपदातींश्च रथांश्च तरसा बहून् ।  
 निमज्जयन्तं समरे परवीरापहारिणम् ॥ ३१  
 विदह्यमानं कोपेन तेजसा च परंतपम् ।  
 वेलेव मकरावासं के वीराः पर्यवारयन् ॥ ३२  
 भीष्मो यदकरोत्कर्म समरे सञ्जयारिहा ।  
 दुर्योधनहितार्थाय के तस्यास्य पुरोऽभवन् ॥ ३३  
 के रक्षन्दक्षिणं चक्रं भीष्मस्यामिततेजसः ।  
 पृष्ठतः के परान्वीरानपासेधन्यतत्रताः ॥ ३४  
 के पुरस्तादवर्तन्त रक्षन्तो भीष्ममन्तिके ।  
 के रक्षन्नुत्तरं चक्रं वीरा वीरस्य युध्यतः ॥ ३५  
 वामे चक्रे वर्तमानाः केऽग्रन्सञ्जय सञ्जयान् ।  
 अग्रतोऽध्यमनीकेषु केऽभ्यरक्षन्दुरासदम् ॥ ३६  
 पार्श्वतः केऽभ्यरक्षन्त गच्छन्तो दुर्गमां गतिम् ।  
 समूहे के परान्वीरान्प्रत्ययुध्यन्त सञ्जय ॥ ३७  
 रक्ष्यमाणः कथं वीरैर्गोप्यमानाश्च तेन ते ।  
 दुर्जयानामनीकानि नाजयंस्तरसा युधि ॥ ३८  
 सर्वलोकेश्वरस्येव परमस्य प्रजापतेः ।  
 कथं प्रहर्तुमपि ते शेकुः सञ्जय पाण्डवाः ॥ ३९  
 यस्मिन्द्वीपे समाश्वस्य युध्यन्ते कुरवः परैः ।  
 तं निमग्नं नरव्याघ्रं भीष्मं शंससि सञ्जय ॥ ४०  
 यस्य वीर्यं समाश्रित्य मम पुत्रो बृहद्बलः ।

प्रचिन्वन्तं पुष्पवदादानम् ॥ १२ ॥ समचेष्टत म्रियमाणप-  
 शुवद्दस्तपादविक्षेपं कृतवत् ॥ १३ ॥ अजहुस्त्यक्तवन्तः

॥ २३ ॥ मौर्वीघोषेण स्तनयिलुर्गर्जनेमेघश्च । पृषत्कपृषतो  
 बाणविन्दुः ॥ २७ ॥ अपासेधन् न्यवारयन् ॥ ३४ ॥

न पाण्डवानगणयत्कथं स निहतः परैः ॥ ४१  
 यः पुरा विबुधैः सर्वैः सहाये युद्धदुर्मदः ।  
 काङ्क्षितो दानवान्घ्नद्भिः पिता मम महाव्रतः ॥ ४२  
 यस्मिञ्जाते महावीर्यं शान्तनुर्लोकविश्रुतः ।  
 शोकं दैन्यं च दुःखं च प्राजहात्स च तत्क्षणे ॥ ४३  
 प्रोक्तं परायणं प्राज्ञं स्वधर्मनिरतं शुचिम् ।  
 वेदवेदाङ्गतत्त्वज्ञं कथं शंससि मे हतम् ॥ ४४  
 सर्वास्त्रविनयोपेतं शान्तं दान्तं मनस्विनम् ।  
 हतं शान्तनवं श्रुत्वा मन्ये शेषं हतं बलम् ॥ ४५  
 धर्मादधर्मो बलवान्संप्राप्त इति मे मतिः ।  
 यत्र बृद्धं गुरुं हत्वा राज्यमिच्छन्ति पाण्डवाः ॥ ४६  
 जामदग्न्यः पुरा रामः सर्वास्त्रविदनुत्तमः ।  
 अम्बार्थमुद्यतः सङ्गो भीष्मेण युधि निर्जितः ॥ ४७  
 तमिन्द्रसमकर्माणं ककुदं सर्वधन्विनाम् ।  
 हतं शंससि मे भीष्मं किं नु दुःखमतः परम् ॥ ४८  
 असकृत्क्षत्रियव्राताः सङ्गो येन विनिर्जिताः ।  
 जामदग्न्येन वीरेण परवीरनिघातिना ।  
 न हतो यो महाबुद्धिः स हतोऽद्य शिखण्डिना ४९  
 तस्मान्नूनं महावीर्याङ्गार्गवाद्युद्धदुर्मदात् ।  
 तेजोवीर्यबलैर्भूयाञ्छिखण्डी द्रुपदात्मजः ॥ ५०  
 यः शूरं कृतिनं युद्धे सर्वशस्त्रविशारदम् ।  
 परमास्त्रविदं वीरं जघान भरतर्षभम् ॥ ५१  
 के वीरास्तममित्रघ्नमन्वयुः शस्त्रसंसदि ।  
 शंस मे तद्यथा चासीद्युद्धं भीष्मस्य पाण्डवैः ॥ ५२  
 योषेव हतवीरा मे सेना पुत्रस्य सञ्जय ।  
 अगोपमिव चोद्धान्तं गोकुलं तद्रुलं मम ॥ ५३  
 पौरुषं सर्वलोकस्य परं यस्मिन्महाहवे ।  
 परासक्ते च वस्तस्मिन्कथमासीन्मनस्तदा ॥ ५४  
 जीवितेऽप्यद्य सामर्थ्यं किमिवास्मासु सञ्जय ।  
 घातयित्वा महावीर्यं पितरं लोकधार्मिकम् ॥ ५५  
 अगाधे सलिले मग्नं नावं दृष्ट्वेव पारगाः ।  
 भीष्मे हते भृशं दुःखान्मन्ये शोचन्ति पुत्रकाः ५६  
 अद्रिसारमयं नूनं हृदयं मम सञ्जय ।

यच्छ्रुत्वा पुरुषच्याग्रं हतं भीष्मं न दीर्यते ॥ ५७  
 यस्मिन्नस्त्राणि मेधा च नीतिश्च पुरुषर्षभे ।  
 अप्रमेयाणि दुर्धर्षे कथं स निहतो युधि ॥ ५८  
 न चास्त्रेण न शौर्येण तपसा मेधया न च ।  
 न धृत्या न पुनस्त्यागान्मृत्योः कश्चिद्विमुच्यते ५९  
 कालो नूनं महावीर्यः सर्वलोकदुरत्ययः ।  
 यत्र शान्तनवं भीष्मं हतं शंससि सञ्जय ॥ ६०  
 पुत्रशोकाभिसंतप्तो महद्दुःखमचिन्तयन् ।  
 आशंसेऽहं परं व्राणं भीष्माच्छान्तनुन्दनात् ६१  
 यदादित्यमिवापश्यत्पतितं भुवि सञ्जय ।  
 दुर्योधनः शान्तनवं किं तदा प्रत्यपद्यत ॥ ६२  
 नाहं स्वेषां परेषां वा बुद्ध्या सञ्जय चिन्तयन् ।  
 शेषं किञ्चित्प्रपश्यामि प्रत्यनीके महीक्षिताम् ६३  
 दारुणः क्षत्रधर्मोऽयमृषिभिः संप्रदर्शितः ।  
 यत्र शान्तनवं हत्वा राज्यमिच्छन्ति पाण्डवाः ६४  
 वयं वा राज्यमिच्छामो घातयित्वा महाव्रतम् ।  
 क्षत्रधर्मे स्थिताः पार्था नापराध्यन्ति पुत्रकाः ६५  
 एतदार्येण कर्तव्यं कृच्छ्रास्वापत्सु सञ्जय ।  
 पराक्रमः पराशक्तिस्तु तस्मिन्प्रतिष्ठितम् ॥ ६६  
 अनीकानि विनिघ्नन्तं ह्रीमन्तमपराजितम् ।  
 कथं शान्तनवं तातं पाण्डुपुत्रा न्यवारयन् ॥ ६७  
 यथायुक्तान्यनीकानि कथं युद्धं महात्मभिः ।  
 कथं वा निहतो भीष्मः पिता सञ्जय मे परैः ६८  
 दुर्योधनश्च कर्णश्च शकुनिश्चापि सौबलः ।  
 दुःशासनश्च कितवो हते भीष्मे किमब्रुवन् ॥ ६९  
 यच्छरीरैरुपास्तीर्णां नरवारणवाजिनाम् ।  
 शरशक्तिमहाखड्गतोमराक्षां महाभयाम् ।  
 प्राविशन्कितवा मन्दाः सभां युद्धदुरासदाम् ७०  
 प्राणघृते प्रतिभये केऽदीव्यन्त नरर्षभाः ।  
 के जीयन्ते जितास्तत्र कृतलक्ष्या निपातिताः ।  
 अन्ये भीष्माच्छान्तनवात्तन्ममाचक्ष्व सञ्जय ॥ ७१  
 न हि मे शान्तिरस्तीह श्रुत्वा देवव्रतं हतम् ।  
 पितरं भीमकर्माणं भीष्ममाहवशोभिनम् ॥ ७२



आर्तिं मे हृदये रूढां महतीं पुत्रहानिजाम् ।  
 त्वं हि मे सर्पिषेवाग्निमुदीपयसि सञ्जय ॥ ७३  
 महान्तं भारमुद्यम्य विश्रुतं सार्वलौकिकम् ।  
 दृष्ट्वा विनिहतं भीष्मं मन्ये शोचन्ति पुत्रकाः ॥ ७४  
 श्रोष्यामि तानि दुःखानि दुर्योधनकृतान्यहम् ।  
 तस्मान्मे सर्वमाचक्ष्व यद्वृत्तं तत्र सञ्जय ॥ ७५

यद्वृत्तं तत्र संग्रामे मन्दस्याबुद्धिसंभवम् ।  
 अपनीतं सुनीतं यत्तन्ममाचक्ष्व सञ्जय ॥ ७६  
 यत्कृतं तत्र संग्रामे भीष्मेण जयमिच्छता ।  
 तेजोयुक्तं कृतास्त्रेण शंस तच्चाप्यशेषतः ॥ ७७  
 यथा तदभवद्युद्धं कुरुपाण्डवसेनयोः ।  
 क्रमेण येन यस्मिंश्च काले यच्च यथाऽभवत् ॥ ७८

॥ इति श्रीमन्महाभारते भीष्मपर्वणि भगवद्गीतापर्वणि चतुर्दशोऽध्यायः ॥ १४ ॥

### पञ्चदशोऽध्यायः ॥ १५ ॥

दुर्योधनेन दुःशासनप्रति भीष्मरक्षणाज्ञापनम् ॥ १ ॥

सञ्जय उवाच ।  
 त्वद्युक्तोऽयमनुप्रश्नो महाराज यथार्हसि ।  
 न तु दुर्योधने दोषमिममासङ्गुमर्हसि ॥ १  
 य आत्मनो दुश्चरितादशुभं प्राप्नुयान्नरः ।  
 एनसा तेन नान्यं स उपाशङ्कितुमर्हति ॥ २  
 महाराज मनुष्येषु निन्द्यं यः सर्वमाचरेत् ।  
 स वध्यः सर्वलोकस्य निन्दितानि समाचरन् ॥ ३  
 निकारो निकृतिप्रज्ञैः पाण्डवैस्त्वत्प्रतीक्षया ।  
 अनुभूतः सहामाल्यैः क्षान्तश्च सुचिरं वने ॥ ४  
 हयानां च गजानां च राज्ञां चामिततेजसाम् ।  
 प्रत्यक्षं यन्मया दृष्टं दृष्टं योगवलेन च ॥ ५  
 शृणु तत्पृथिवीपाल मा च शोके मनः कृथाः ।  
 दिष्टमेतत्पुरा नूनमिदमेव नराधिप ॥ ६  
 नमस्कृत्वा प्रवक्ष्यामि पाराशर्याय धीमते ।  
 यस्य प्रसादादिव्यं तत्प्राप्तं ज्ञानमनुत्तमम् ॥ ७  
 दृष्टिश्चातीन्द्रिया राजन्दूराच्छ्रवणमेव च ।  
 परचित्तस्य विज्ञानमतीतानागतस्य च ॥ ८  
 व्युत्थितोत्पत्तिविज्ञानमाकाशे च गतिः शुभा ।  
 अस्त्रैरसङ्गो युद्धेषु वरदानान्महात्मनः ॥ ९  
 शृणु मे विस्तरेणेदं विचित्रं परमाद्भुतम् ।  
 भरतानामभूद्युद्धं यथा तद्रोमहर्षणम् ॥ १०

तेष्वनीकेषु यत्तेषु व्यूढेषु च विधानतः ।  
 दुर्योधनो महाराज दुःशासनमथाब्रवीत् ॥ ११  
 दुःशासन रथास्तूर्णं युज्यन्तां भीष्मरक्षिणः ।  
 अनीकानि च सर्वाणि शीघ्रं त्वमनुचोदय ॥ १२  
 अयं स मामभिप्राप्तो वर्षपूर्वाभिचिन्तितः ।  
 पाण्डवानां ससैन्यानां कुरूणां च समागमः १३  
 नातः कार्यतमं मन्ये रणे भीष्मस्य रक्षणात् ।  
 हन्याद्गुप्तो ह्यसौ पार्थान्सोमकांश्च ससञ्जयान् १४  
 अब्रवीच्च विशुद्धात्मा नाहं हन्यां शिखण्डिनम् ।  
 श्रूयते स्त्री ह्यसौ पूर्वं तस्माद्दुर्योधो रणे मम ॥ १५  
 तस्माद्भीष्मो रक्षितव्यो विशेषेणेति मे मतिः ।  
 शिखण्डिनो वधे यत्ताः सर्वे तिष्ठन्तु मामकाः १६  
 तथा प्राच्याः प्रतीच्याश्च दाक्षिणात्योत्तरापथाः ।  
 सर्वथाऽस्त्रेषु कुशलस्ते रक्षन्तु पितामहम् ॥ १७  
 अरक्ष्यमाणं हि वृको हन्यात्सिंहं महाबलम् ।  
 मा सिंहं जम्बुकेनेव घातयामः शिखण्डिना १८  
 वामं चक्रं युधामन्युरुत्तमौजाश्च दक्षिणम् ।  
 गोप्तारौ फाल्गुनं प्राप्तौ फाल्गुनोपि शिखण्डिनः ॥  
 संरक्ष्यमाणः पार्थेन भीष्मेण च विवर्जितः ।  
 यथा न हन्याद्वाङ्मेयं दुःशासन तथा कुरु ॥ २०

॥ इति श्रीमन्महाभारते भीष्मपर्वणि भगवद्गीतापर्वणि पञ्चदशोऽध्यायः ॥ १५ ॥

## षोडशोऽध्यायः ॥ १६ ॥

कुरुपाण्डवसेनावर्णनम् ॥ १ ॥

सञ्जय उवाच ।

ततो रजन्यां व्युष्टायां शब्दः समभवन्महान् ।  
 क्रोशतां भूमिपालानां युज्यतां युज्यतामिति ॥ १ ॥  
 शङ्खदुन्दुभिघोषैश्च सिंहनादैश्च भारत ।  
 हयहपितनादैश्च रथनेमिस्वनैस्तथा ॥ २ ॥  
 गजानां वृंहतां चैव योधानां चापि गर्जताम् ।  
 क्ष्वेलितास्फोटितोत्कुष्ठैस्तुमुलं सर्वतोऽभवत् ॥ ३ ॥  
 उदतिष्ठन्महाराज सर्वं युक्तमशेषतः ।  
 सूर्योदये महत्सैन्यं कुरुपाण्डवसेनयोः ॥ ४ ॥  
 राजेन्द्र तव पुत्राणां पाण्डवानां तथैव च ।  
 दुष्प्रभृष्याणि चास्त्राणि सशस्त्रकवचानि च ॥ ५ ॥  
 ततः प्रकाशे सैन्यानि समदृश्यन्त भारत ।  
 त्वदीयानां परेषां च शस्त्रवन्ति महान्ति च ॥ ६ ॥  
 तत्र नागा रथाश्चैव जाम्बूनदपरिष्कृताः ।  
 विभ्राजमाना दृग्मन्ते मेघा इव सविद्युतः ॥ ७ ॥  
 रथानीकान्यदृश्यन्त नगराणीव भूरिशः ।  
 अतीव शुशुभे तत्र पिता ते पूर्णचन्द्रवत् ॥ ८ ॥  
 धनुर्भिर्ऋष्टिभिः खड्गैर्गदाभिः शक्तितोमरैः ।  
 योधाः प्रहरणैः शुभ्रैस्तेष्वनीकेष्ववस्थिताः ॥ ९ ॥  
 गजाः पदाता रथिनस्तुरगाश्च विशांपते ।  
 व्यतिष्ठन्वागुराकाराः शतशोऽथ सहस्रशः ॥ १० ॥  
 ध्वजा बहुविधाकारा व्यदृश्यन्त समुच्छ्रिताः ।  
 खेषां चैव परेषां च द्युतिमन्तः सहस्रशः ॥ ११ ॥  
 काञ्चना मणिचित्राङ्गा ज्वलन्त इव पावकाः ।  
 अर्चिष्मन्तो व्यरोचन्त गजारोहाः सहस्रशः ॥ १२ ॥  
 महेन्द्रकेतवः शुभ्रा महेन्द्रसदनेष्विव ।  
 सन्नद्धास्ते प्रवीराश्च ददृशुर्बुद्धकाङ्क्षिणः ॥ १३ ॥  
 उद्यतैरायुधैश्चित्रास्तलवद्धाः कलापिनः ।  
 ऋषभाक्षा मनुष्येन्द्राश्चमूमुखगता बभूवुः ॥ १४ ॥

शकुनिः सौबलः शल्य आवन्त्योऽथ जयद्रथः ।  
 विन्दानुविन्दौ कैकेयाः काम्भोजश्च सुदक्षिणः ॥ १५ ॥  
 श्रुतायुधश्च कालिङ्गो जयत्सेनश्च पार्थिवः ।  
 बृहद्बलश्च कौशल्यः कृतवर्मा च सात्वतः ॥ १६ ॥  
 दशैते पुरुषव्याघ्राः शूराः परिघवाहवः ।  
 अक्षौहिणीनां पतयो यज्वानो भूरिदक्षिणाः ॥ १७ ॥  
 एते चान्ये च बहवो दुर्योधनवशानुगाः ।  
 राजानो राजपुत्राश्च नीतिमन्तो महारथाः ॥ १८ ॥  
 सन्नद्धाः समदृश्यन्त स्वेष्वनीकेष्ववस्थिताः ।  
 बद्धकृष्णाजिनाः सर्वे बलिनो युद्धशालिनः ॥ १९ ॥  
 हृष्टा दुर्योधनस्यार्थे ब्रह्मलोकाय दीक्षिताः ।  
 समर्था दश वाहिन्यः परिगृह्य व्यवस्थिताः ॥ २० ॥  
 एकादशी धार्तराष्ट्री कौरवाणां महाचमूः ।  
 अग्रतः सर्वसैन्यानां यत्र शान्तनवोऽग्रणीः ॥ २१ ॥  
 श्वेतोष्णीपं श्वेतहयं श्वेतवर्माणमच्युतम् ।  
 अपश्याम महाराज भीष्मं चन्द्रमिवोदितम् ॥ २२ ॥  
 हेमतालध्वजं भीष्मं राजते सन्दने स्थितम् ।  
 श्वेताभ्र इव तीक्ष्णांशुं ददृशुः कुरुपाण्डवाः ॥ २३ ॥  
 दृष्ट्वा चमूमुखे भीष्मं समकम्पन्त पाण्डवाः ।  
 सञ्जयाश्च महेष्वासा धृष्टद्युम्नपुरोगमाः ।  
 जृम्भमाणं महासिंहं दृष्ट्वा क्षुद्रमृगा यथा ॥ २४ ॥  
 धृष्टद्युम्नमुखाः सर्वे समुद्रिविजिरे मुहुः ।  
 एकादशैताः श्रीजुष्टा वाहिन्यस्तव पार्थिव ॥ २५ ॥  
 पाण्डवानां तथा सप्त महापुरुषपालिताः ।  
 उन्मत्तमकरावर्तौ महाग्राहसमाकुलौ ॥ २६ ॥  
 युगान्ते समवेतौ द्वौ दृश्येते सागराविव ।  
 नैव नस्तादृशो राजन्दृष्टपूर्वो न च श्रुतः ।  
 अनीकानां समेतानां कौरवाणां तथाविधः ॥ २७ ॥

॥ इति श्रीमन्महाभारते भीष्मपर्वणि भगवद्गीतापर्वणि षोडशोऽध्यायः ॥ १६ ॥

युक्तं सन्नद्धम् । अशेषतः सर्वप्रकारैः ॥ ४ ॥ वागुराकाराः  
 परेषां बन्धनार्थमित्यर्थः ॥ १० ॥ तलवद्धाः तलं ज्याघातत्राणं  
 भीष्म ४

बद्धं यैस्ते । कलापिनः तृणवन्तः ॥ १४ ॥ तथाविधः समर्थ  
 इति शेषः ॥ २७ ॥ षोडशोऽध्यायः ॥ १६ ॥

## सप्तदशोऽध्यायः ॥ १७ ॥

युद्धाय कुरुसेनानिर्याणम् ॥ १ ॥

सञ्जय उवाच ।

यथा स भगवान्व्यासः कृष्णद्वैपायनोऽब्रवीत् ।  
 तथैव सहिताः सर्वे समाजग्मुर्महीक्षितः ॥ १  
 मघाविषयगः सोमस्तद्दिनं प्रत्यपद्यत ।  
 दीप्यमानाश्च संपेतुर्दिवि सप्त महाग्रहाः ॥ २  
 द्विधाभूत इवादित्य उदये प्रत्यदृश्यत ।  
 ब्वलन्त्या शिखया भूयो भानुमानुदितोरविः ॥ ३  
 ववाशिरे च दीप्तायां दिशि गोमायुवायसाः ।  
 लिप्समानाः शरीराणि मांसशोणितभोजनाः ॥ ४  
 अहन्यहनि पार्थानां वृद्धः कुरुपितामहः ।

मघाविषयगः सोमस्तद्दिनं प्रत्यपद्यतेति । मघा पित्र्यं नक्षत्रं तस्य विषयो देशः पितृलोकस्तद्व्रतः सोमः । कुरुपाण्डवयुद्धारम्भ-दिनमुक्तं भारतसावित्र्याम्-हेमन्ते प्रथमे मासि शुक्रपक्षे त्रयोदशीम् । प्रवृत्तं भारतं युद्धं नक्षत्रे यमदैवते । प्रथमे मार्गशीर्षे । अत्र त्रयोदशीशब्देन तद्युक्ता चतुर्दशैव ग्राह्या । अर्जुनेन हतो भीष्मो माघमासेऽसिताष्टमीति । त्रयोदश्यां तु मध्याह्ने भारद्वाजो निपातित इति । तत्रैव युद्धस्य दशमे पञ्चदशे चाह्नि हतयोर्भीष्मद्रोणयोरष्टमीत्रयोदशीसंयोगदर्शनात् । अत्र पौषेति माघशब्दो मकरायनाभिप्रायेण । तदानीं तत्संभवात् असिताष्टमीति छेदः । अन्यथा सप्तमीद्वादशयोरेव तयोर्हननं प्राप्नोति । यत्तु अमावास्यायां दुर्योधनहननं तत्रैवोक्तं तत्राप्यमावास्याशब्द इष्टिदिने प्रतिपद्येव प्रयुक्तो वेदितव्यः । यमदैवते इति भरणी न ग्राह्या किंतु युष्मदैवतं मृगशीर्षमेव ग्राह्यम् । तस्य हि पूर्वदलं शुक्रदैवललादासुरं उत्तरार्धं बुधदैवललादैव्यम् । तेन तत्रासुराणामुपरमो देवानामभ्युदयश्च सिद्ध्यति । किंच-चलारिंशद्दशान्यथ द्वे च मे निःश्वतस्य वै । पुष्येण संप्रयातोऽसि श्रवणे पुनरागतइति युद्धारम्भादष्टादशोऽहि तीर्थयात्रात् आगतस्य बलदेवस्य वचनात् श्रवणे युद्धसमाप्तिर्दृश्यते । ततः प्राचीने-ऽष्टादशक्षेपे मृगशीर्षे एव युद्धारम्भः संभवति नत्वेकविंशे भर-ण्याम् । अष्टादशदिनमध्ये नक्षत्रत्रयक्षयस्य कल्पयितुमयुक्तत्वात् कार्तिकी कृत्तिकायोगानुपातेन चतुर्दश्यां मृगस्यैव संभावनाच्च । एतेन युद्धारम्भं प्रकृत्य-मघाविषयगः सोमस्तद्दिनं प्रत्यपद्यतेति भीष्मपर्वणि सञ्जयवाक्यान्मघायां युद्धारम्भ इत्यपि निरस्तम् । बलदेववाक्यविरुद्धत्वात् । शब्दार्थस्तु मघापदेन तत्सहचराः पितरो लक्ष्यन्ते । तेन युद्धे मृतानां उत्तमदेहप्रदानार्थं चन्द्रस्तदा पितृलोके सन्निहितोऽभूदिति । स्वर्गिणां दिव्यदेहला-भ्यन्वन्नाधीन इति शास्त्रप्रसिद्धेः । तथा द्वादश्यां रात्रियुद्धे

भरद्वाजात्मजश्चैव प्रातरुत्थाय संयतौ ॥ ५  
 जयोऽस्तु पाण्डुपुत्राणामित्यूचतुररिन्दमौ ।  
 युयुधाते तवार्थाय यथा स समयः कृतः ॥ ६  
 सर्वधर्मविशेषज्ञः पिता देवव्रतस्तव ।  
 समानीय महीपालानिदं वचनमब्रवीत् ॥ ७  
 इदं वः क्षत्रिया द्वारं स्वर्गायापावृतं महत् ।  
 गच्छध्वं तेन शक्रस्य ब्रह्मणः सहलोकताम् ॥ ८  
 एष वः शाश्वतः पन्थाः पूर्वैः पूर्वतरैः कृतः ।  
 संभावयध्वमात्मानमव्यग्रमनसो युधि ॥ ९  
 नाभागोऽथ ययातिश्च मान्धाता नहुषो नृगः ।

चन्द्रोदयकाले-त्रिभागमात्रशेषायां रात्रौ युद्धमवर्ततेत्युक्तम् । तत्र त्रिभागस्य त्रिमुहूर्तशेषायामित्यर्थः । तथा-अष्टपञ्चाशत् रात्र्यः शयानस्याद्य मे गताः इति भीष्मवचनं तु-माघोऽयं समनु-प्राप्तः-त्रिभागमात्रः पक्षोऽयं इति वाक्यशेषानुसारात् । अद्यत् शतहीनं यथा स्यात्तथा अष्टपञ्च अष्टपञ्चाशद्वात्रयो व्यतीता इति व्याख्येयम् । विलोमशोधनात् अष्टपञ्चाशद्वत् शतं रात्रयो द्वाचत्वारिंशद्वात्रयो व्यतीता इत्यर्थः । तथाच पौषकृष्णाष्टमीतो माघ-शुक्रपञ्चम्यां तावती दिनसंख्या पूर्यते पक्षस्य च तृतीयो भागो गतो भवति । तत्राप्येकतिथिक्षयात् पञ्चम्याः द्विचत्वारिंशत्तमलं ज्ञेयम् । शेषो भवितुमर्हतीत्यत्र कार्यशेषो देहत्यागादिरेव शेषो नतु पक्षशेष इति व्याख्या ज्ञेया । तत्रायं निष्कर्षः । कार्तिक-शुक्रद्वादश्यां रेवत्यां कृष्णप्रयाणम् । ततो मार्गशीर्षकृष्णपञ्चम्यां पुष्ये सेनयोर्निर्याणम् । ततः पञ्चम्यां उपरि षष्ठीमारभ्य सप्तदि-नानि गणयित्वा तदुपर्यष्टमेऽहि अमावास्या भविष्यतीत्यनेन त्रयोदशदिनात्मकोऽयं कृष्णपक्षो महोत्पातजनक इति सूचितम् । क्षीणयोश्च तिथ्योः पक्षान्तरे पुनर्दृष्ट्या संख्यापूरणं भवतीति मार्ग-शीर्षकृष्णपञ्चमीमारभ्य पौषशुक्रप्रतिपत् द्विचत्वारिंशी तिथिर्भव-तीति बलदेववाक्योक्ता दिनसंख्या नक्षत्रसंख्या चानुगृहीता भवति । यत्तु-सप्तमात्रापि दिवसादमावास्या भविष्यति । संप्रामं योज्येत्तत्र तां ह्याहुः शकदैवताम् । प्रयाध्वं वै कुरुक्षेत्रं पुष्यो-थेति पुनःपुनरिति दुर्योधनवाक्यम् तत्र संप्राममित्यनेन संप्रामे जयसाधनं धाराबन्धादिकं तस्यां योजयेदित्युक्तम् । शकदैवता-मित्यनेन तस्यां ज्येष्ठानक्षत्रयोग उच्यते । सच तिथिद्वयक्षया-त्तत्रासंभवन्नपि तत्र तिथिवदेव नक्षत्रक्षयाद्वा तिथिनक्षत्रयो-राद्यन्तयोगाद्वा ज्ञेय इति सर्वं समञ्जसम् । महाग्रहाः राहुकेतो-रुपहृत्वात्सप्तैव ॥ २ ॥ ववाशिरे शब्दं कृतवन्तः ॥ ४ ॥

संसिद्धाः परमं स्थानं गताः कर्मभिरिदृशैः ॥ १०  
 अधर्मः क्षत्रियस्यैष यद्वाधिमरणं गृहे ।  
 यदयोनिधनं याति सोऽस्य धर्मः सनातनः ॥ ११  
 एवमुक्त्वा महीपाला भीष्मेण भरतर्षभ ।  
 निर्ययुः खान्यनीकानि शोभयन्तो रथोत्तमैः ॥ १२  
 स तु वैकर्तनः कर्णः सामात्यः सह बन्धुभिः ।  
 न्यासितः समरे शस्त्रं भीष्मेण भरतर्षभ ॥ १३  
 अपेतकर्णाः पुत्रास्ते राजानश्चैव तावकाः ।  
 निर्ययुः सिंहनादेन नादयन्तो दिशो दश ॥ १४  
 श्वेतैश्छत्रैः पताकाभिर्ध्वजवारणवाजिभिः ।  
 तान्यनीकानि शोभन्ते गजैरथ पदातिभिः ॥ १५  
 भेरीपणवशब्दैश्च दुन्दुभीनां च निःस्वनैः ।  
 रथनेमिनिनादैश्च बभूवाकुलिता मही ॥ १६  
 काञ्चनाङ्गदकेयूरैः कार्मुकैश्च महारथाः ।  
 भ्राजमाना व्यराजन्त सान्नयः पर्वता इव ॥ १७  
 तालेन महता भीष्मः पञ्चतारेण केतुना ।  
 विमलादित्यसंकाशस्तस्यौ कुरुचमूपरि ॥ १८  
 ये त्वदीया महेष्वासा राजानो भरतर्षभ ।  
 अवर्तन्त यथादेशं राजञ्शान्तनवस्य ते ॥ १९  
 स तु गोवासनः शैव्यः सहितः सर्वराजभिः ।  
 ययौ मातङ्गराजेन राजार्हेण पताकिना ।  
 पद्मवर्णस्त्वनीकानां सर्वेषामग्रतः स्थितः ॥ २०  
 अश्वत्थामा ययौ यत्तः सिंहलाङ्गुलकेतुना ।  
 श्रुतायुधश्चित्रसेनः पुरुमित्रो विविंशतिः ॥ २१  
 शल्यो भूरिश्रवाश्चैव विकर्णश्च महारथः ।  
 एते सप्त महेष्वासा द्रोणपुत्रपुरोगमाः ॥ २२  
 स्यन्दनैर्वरवर्माणो भीष्मस्यासन्पुरोगमाः ।  
 तेषामपि महोत्सेधाः शोभयन्तो रथोत्तमान् ॥ २३  
 भ्राजमाना व्यरोचन्त जाम्बूनदमया ध्वजाः ।  
 जाम्बूनदमयी वेदी कमण्डलुविभूषिता ॥ २४  
 केतुराचार्यमुख्यस्य द्रोणस्य धनुषा सह ।

अनेकशतसाहस्रमनीकमनुर्कषतः ॥ २५  
 महान्दुर्योधनस्यासीन्नागो मणिमयो ध्वजः ।  
 तस्य पौरवकालिङ्गकाम्भोजाः ससुदक्षिणाः ॥ २६  
 क्षेमधन्वा च शल्यश्च तस्थुः प्रमुखतो रथाः ।  
 स्यन्दनेन महार्हेण केतुना वृषभेण च ।  
 प्रकर्षन्नेव सेनाग्रं मागधस्य कृपो ययौ ॥ २७  
 तदङ्गपतिना गुप्तं कृपेण च मनस्विना ।  
 शारदाम्बुधरग्रख्यं प्राच्यानां सुमहद्बलम् ॥ २८  
 अनीकप्रमुखे तिष्ठन्वराहेण महायशाः ।  
 शुशुभे केतुमुख्येन राजतेन जयद्रथः ॥ २९  
 शतं रथसहस्राणां तस्यासन्वशवर्तिनः ।  
 अष्टौ नागसहस्राणि सादिनामयुतानि षट् ॥ ३०  
 तत्सिन्धुपतिना राज्ञा पालितं ध्वजिनीमुखम् ।  
 अनन्तरथनागाश्वमशोभत महद्बलम् ॥ ३१  
 पथ्या रथसहस्रैस्तु नागानामयुतेन च ।  
 पतिः सर्वकलिङ्गानां ययौ केतुमता सह ॥ ३२  
 तस्य पर्वतसंकाशां व्यरोचन्त महागजाः ।  
 यन्नतोमरतूणीरैः पताकाभिः मुशोभिताः ॥ ३३  
 शुशुभे केतुमुख्येन पावकेन कलिङ्गकः ।  
 श्वेतच्छत्रेण निष्केण चामरव्यजनेन च ॥ ३४  
 केतुमानपि मातङ्गं विचित्रपरमाङ्कुशम् ।  
 आस्थितः समरे राजन्मेघस्य इव भानुमान् ॥ ३५  
 तेजसा दीप्यमानस्तु वारणोत्तममास्थितः ।  
 भगदत्तो ययौ राजा यथा वज्रधरस्तथा ॥ ३६  
 गजस्कन्धगतावास्तां भगदत्तेन संमितौ ।  
 विन्दानुविन्दावावन्त्यौ केतुमन्तमनुव्रतौ ॥ ३७  
 स रथानीकवान्व्यूहो हस्त्यङ्गो नृपशीर्षवान् ।  
 वाजिपक्षः पतत्पुत्रः प्रहसन्सर्वतोमुखः ॥ ३८  
 द्रोणेन विहितो राजन्नाज्ञा शान्तनवेन च ।  
 तथैवाचार्यपुत्रेण बाहीकेन कृपेण च ॥ ३९

॥ इति श्रीमन्महाभारते भीष्मपर्वणि भगवद्गीतापर्वणि सप्तदशोऽध्यायः ॥ १७ ॥

## अष्टादशोऽध्यायः ॥ १८ ॥

कुरुसेनावर्णनम् ॥ १ ॥

सञ्जय उवाच ।	ऋषभाक्षा महेश्वासाश्चमूमुखगता बभुः ।
ततो मुहूर्तात्तुमुलः शब्दो हृदयकम्पनः ।	पृष्ठगोपास्तु भीष्मस्य पुत्रास्तव नराधिप ।
अश्रूयत महाराज योधानां प्रयुयुत्सताम् ॥ १	दुःशासनो दुर्विषहो दुर्मुखो दुःसहस्तथा ॥ १०
शङ्खदुन्दुभिघोषैश्च वारणानां च वृंहितैः ।	विविंशतिश्चित्रसेनो विकर्णश्च महारथः ।
नेमिघोषै रथानां च दीर्यतीव वसुन्धरा ॥ २	सत्यव्रतः पुरुमित्रो जयो भूरिश्रवाः शलः ॥ ११
हयानां हेषमाणानां योधानां चैव गर्जताम् ।	रथा विंशतिसाहस्रास्तथैषामनुयायिनः ।
क्षणैव नभो भूमिः शब्देनापूरितं तदा ॥ ३	अभीषाहाः शूरसेनाः शिवयोऽथ वसातयः ॥ १२
पुत्राणां तव दुर्घर्ष पाण्डवानां तथैव च ।	शाल्वा मत्स्यास्तथाम्बुष्ठास्त्रैर्गताः केकयास्तथा ।
समकम्पन्त सैन्यानि परस्परसमागमे ॥ ४	सौवीराः कैतवाः प्राच्याः प्रतीच्योदीच्यवासिनः
तत्र नागा रथाश्चैव जाम्बूनदविभूषिताः ।	द्वादशैते जनपदाः सर्वे शूरास्तनुत्यजः ।
भ्राजमाना व्यदृश्यन्त मेघा इव सविद्युतः ॥ ५	महता रथवंशेन ते ररक्षुः पितामहम् ॥ १४
ध्वजा बहुविधाकारास्तावकानां नराधिप ।	अनीकं दशसाहस्रं कुञ्जराणां तरस्विनाम् ।
काञ्चनाङ्गदिनो रेजुर्ज्वलिता इव पावकाः ॥ ६	मागधो यत्र नृपतिस्तद्रथानीकमन्वयात् ॥ १५
स्वेषां चैव परेषां च समदृश्यन्त भारत ।	रथानां चक्ररक्षाश्च पादरक्षाश्च दन्तिनाम् ।
महेन्द्रकेतवः शुभ्रा महेन्द्रसदनेष्विव ॥ ७	अभवन्वाहिनीमध्ये शतानामयुतानि षट् ॥ १६
काञ्चनैः कवचैर्वारा ज्वलनार्कसमप्रभैः ।	पादाताश्चाप्रतो गच्छन्धनुश्चर्मासिपाणयः ।
सन्नद्धाः समदृश्यन्त ज्वलनार्कसमप्रभाः ॥ ८	अनेकशतसाहस्रा नखरप्रासयोधिनः ॥ १७
कुरुयोधवरा राजन्विचित्रायुधकार्मुकाः ।	अक्षौहिण्यो दशैका च तव पुत्रस्य भारत ।
उद्यतैरायुधैश्चित्रैस्तलबद्धाः पताकिनः ॥ ९	अदृश्यत महाराज गङ्गेव यमुनान्तरा ॥ १८

॥ इति श्रीमन्महाभारते भीष्मपर्वणि भगवद्गीतापर्वणि अष्टादशोऽध्यायः ॥ १८ ॥

## एकोनविंशोऽध्यायः ॥ १९ ॥

युद्धाय पाण्डवसेनानियोगम् ॥ १ ॥

धृतराष्ट्र उवाच ।	धार्तराष्ट्राण्यनीकानि दृष्ट्वा व्यूढानि पाण्डवः ।
अक्षौहिणीं दशैकां च व्यूढां दृष्ट्वा युधिष्ठिरः ।	अभ्यभाषत धर्मात्मा धर्मराजो धनञ्जयम् ॥ ३
कथमल्पेन सैन्येन प्रत्यव्यूहत पाण्डवः ॥ १	महर्षेर्वचनात्तात वेदयन्ति बृहस्पतेः ।
यो वेद मानुषं व्यूहं दैवं गान्धर्वमासुरम् ।	संहतान्योधयेदल्पान्कामं विस्तारयेद्बहून् ॥ ४
कथं भीष्मं स कौन्तेयः प्रत्यव्यूहत सञ्जय ॥ २	सूचीमुखमनीकं स्यादल्पानां बहुभिः सह ।
सञ्जय उवाच ।	अस्माकं च तथा सैन्यमल्पीयः सुतरां परैः ॥ ५

शतानामयुतानि षट् षट्शतान्ययुतयुगानि । षष्टिलक्षाणीति यावत् ॥ १९ ॥ अष्टादशोऽध्यायः ॥ १८ ॥

संहतानिति । धल्पैः संहत्यैव योद्धव्यम् । बहुभिस्तु विशकलितैरपि योद्धुं शक्यमित्यर्थः ॥ ४ ॥

एतद्वचनमाज्ञाय महर्षेर्व्यूह पाण्डव ।  
 एतच्छ्रुत्वा धर्मराजं प्रत्यभाषत पाण्डवः ॥ ६  
 एष व्यूहामि ते व्यूहं राजसत्तम दुर्जयम् ।  
 अचलं नाम वज्राख्यं विहितं वज्रपाणिना ॥ ७  
 यः स वात इवोद्भूतः समरे दुःसहः परैः ।  
 स नः पुरो योत्स्यते वै भीमः प्रहरतां वरः ॥ ८  
 तेजांसि रिपुसैन्यानां मृद्रनपुरुषसत्तमः ।  
 अग्रेऽग्रणीर्योत्स्यति नो युद्धोपायविचक्षणः ॥ ९  
 यं दृष्ट्वा कुरवः सर्वे दुर्योधनपुरोगमाः ।  
 निवर्तिष्यन्ति संत्रस्ताः सिंहं क्षुद्रमृगा यथा ॥ १०  
 तं सर्वे संश्रयिष्यामः प्राकारमकुतोभयाः ।  
 भीमं प्रहरतां श्रेष्ठं देवराजमिवामराः ॥ ११  
 न हि सोऽस्ति पुमाँल्लोके यः संकुर्वं वृकोदरम् ।  
 द्रष्टुमत्युग्रकर्माणं विषहेत नरर्षभम् ॥ १२  
 भीमसेनो गदां विभ्रद्रजसारमयीं दृढाम् ।  
 चरन्वेगेन महता समुद्रमपि शोषयेत् ॥ १३  
 भीमसेनं तदा राजन्दर्शयस्व महाबलम् ।  
 केकया धृष्टकेतुश्च चेकितानश्च वीर्यवान् ॥ १४  
 एते गच्छन्तु सामात्याः प्रकर्षन्तो जनाधिप ।  
 धृतराष्ट्रस्य दायादानिति वीभत्सुरब्रवीत् ॥ १५  
 भ्रुवाणां तु तथा पार्थ सर्वसैन्यानि भारत ।  
 अपूजयंस्तदा वाग्भिरनुकूलाभिराहवे ॥ १६  
 एवमुक्त्वा महाबाहुस्तथा चक्रे धनञ्जयः ।  
 व्यूह तानि बलान्याशु प्रययौ फल्गुनस्तथा ॥ १७  
 संप्रयातान्कुरुदृष्ट्वा पाण्डवानां महाचमूः ।  
 गङ्गेव पूर्णा स्तिमिता स्पन्दमाना व्यदृश्यत ॥ १८  
 भीमसेनोऽग्रणीस्तेषां धृष्टद्युम्नश्च वीर्यवान् ।  
 नकुलः सहदेवश्च धृष्टकेतुश्च पार्थिवः ॥ १९  
 विराटश्च ततः पश्चाद्राजाथाक्षौहिणीवृतः ।  
 भ्रातृभिः सह पुत्रैश्च सोऽभ्यरक्षत पृष्ठतः ॥ २०  
 चक्ररक्षौ तु भीमस्य माद्रीपुत्रौ महाद्युती ।  
 द्रौपदेयाः ससौभद्राः पृष्ठगोपास्तरस्त्रिनः ॥ २१

धृष्टद्युम्नश्च पाञ्चाल्यस्तेषां गोप्ता महारथः ।  
 सहितः पृतनाशूरै रथमुख्यैः प्रभद्रकैः ॥ २२  
 शिखण्डी तु ततः पश्चादर्जुनेनाभिरक्षितः ।  
 यत्तो भीष्मविनाशाय प्रययौ भरतर्षभ ॥ २३  
 पृष्ठतोऽप्यर्जुनस्यासीद्युधुधानो महाबलः ।  
 चक्ररक्षौ तु पाञ्चाल्यौ युधामन्युचमोजसौ ॥ २४  
 राजा तु मध्यमानीके कुन्तीपुत्रो युधिष्ठिरः ।  
 बृहद्भिः कुञ्जरैर्मत्तैश्चलद्भिरचलैरिव ॥ २५  
 अक्षौहिण्याथ पाञ्चाल्यो यज्ञसेनो महामनाः ।  
 विराटमन्वयात्पश्चात्पाण्डवार्थं पराक्रमी ॥ २६  
 तेषामादित्यचन्द्राभाः कनकोत्तमभूषणाः ।  
 नानाचिह्नधरा राजत्रथेष्वासन्महाध्वजाः ॥ २७  
 समुत्सार्य ततः पश्चाद्दृष्टद्युम्नो महारथः ।  
 भ्रातृभिः सहपुत्रैश्च सोऽभ्यरक्षद्युधिष्ठिरम् ॥ २८  
 त्वदीयानां परेषां च रथेषु विपुलान्ध्वजान् ।  
 अभिभूयार्जुनस्यैको रथे तस्यौ महाकपिः ॥ २९  
 पदातास्त्वग्रतोऽगच्छन्नसिञ्चत्पृष्टिपाणयः ।  
 अनेकशतसाहस्रा भीमसेनस्य रक्षिणः ॥ ३०  
 वारणा दशसाहस्राः प्रभिन्नकरटामुखाः ।  
 शूरा हेममयैर्जालैर्दीप्यमाना इवाचलाः ॥ ३१  
 क्षरन्त इव जीमूता महार्हाः पद्मगन्धिनः ।  
 राजानमन्वयुः पश्चाज्जीमूता इव वार्षिकाः ॥ ३२  
 भीमसेनो गदां भीमां प्रकर्षन्परिघोषमाम् ।  
 प्रचकर्ष महासैन्यं दुराघर्षो महामनाः ॥ ३३  
 तमर्कमिव दुष्प्रेक्ष्यं तपन्तमिव वाहिनीम् ।  
 न शेकुः सर्वयोधास्ते प्रतिवीक्षितुमन्तिके ॥ ३४  
 वज्रो नामैष स व्यूहो निर्भयः सर्वतोमुखः ।  
 चापविद्युद्धजो घोरो गुप्तो गाण्डीवघन्वना ॥ ३५  
 यं प्रतिव्यूह्य तिष्ठन्ति पाण्डवास्तव वाहिनीम् ।  
 अजेयो मानुषे लोके पाण्डवैरभिरक्षितः ॥ ३६  
 संध्यां तिष्ठत्सु सैन्येषु सूर्यस्वोदयनं प्रति ।  
 प्रववौ पृष्ठतो वायुर्निरत्रे स्तनयिन्नुमान् ॥ ३७

विष्वक्वाताश्च विववुनीचैः शर्करकर्षिणः ।  
 रजश्रोद्धृत महत्तम आच्छादयज्जगत् ॥ ३८  
 पपात महती चोल्का प्राञ्चुखी भरतर्षभ ।  
 उद्यन्तं सूर्यमाहत्य व्यशीर्यत महाखना ॥ ३९  
 अथ संनह्यमानेषु सैन्येषु भरतर्षभ ।  
 निष्प्रभोऽभ्युद्ययौ सूर्यः सघोषं भूश्चाल च ॥४०  
 व्यशीर्यत सनादा च भूस्तदा भरतर्षभ ।  
 निर्घाता बहवो राजन्दिक्षु सर्वास्तु चाभवन् ।  
 प्रादुरासीद्रजस्तीव्रं न प्राज्ञायत किञ्चन ॥ ४१

ध्वजानां धूममानानां सहसा मातरिश्चना ।  
 किङ्किणीजालवद्धानां काञ्चनस्रग्वराम्बरैः ॥ ४२  
 महतां सपताकानामादित्यसमतेजसाम् ।  
 सर्वे झणझणीभूतमासीत्तालवनेष्विव ॥ ४३  
 एवं ते पुरुषव्याघ्राः पाण्डवा युद्धनन्दिनः ।  
 व्यवस्थिताः प्रतिव्यूह्य तव पुत्रस्य वाहिनीम् ॥४४  
 प्रसन्त इव मज्जानो योधानां भरतर्षभ ।  
 दृष्ट्वाग्रतो भीमसेनं गदापाणिमवस्थितम् ॥ ४५

॥ इति श्रीमन्महाभारते भीष्मपर्वणि भगवद्गीतापर्वणि एकोनविंशोऽध्यायः ॥ १९ ॥

### विंशोऽध्यायः ॥ २० ॥

कुरुतेनागमनप्रकारवर्णनम् ॥ १ ॥

धृतराष्ट्र उवाच ।  
 सूर्योदये सञ्जय के तु पूर्वं  
 युयुत्सवो हृष्यमाणा इवासन् ।  
 मामका वा भीष्मनेत्राः समीपे  
 पाण्डवा वा भीमनेत्रास्तदानीम् ॥ १  
 केषां जघन्यौ सोमसूर्यौ सवायू  
 केषां सेनां श्वापदाश्चाभयन्त ।  
 केषां युनां मुखवर्णाः प्रसन्नाः  
 सर्वे हेतद्गृहि तत्त्वं यथावत् ॥ २  
 सञ्जय उवाच ।  
 उभे सेने तुल्यमिवोपयाते  
 उभे व्यूहे हृष्टरूपे नरेन्द्र ।  
 उभे चित्रे वनराजिप्रकाशे  
 तथैवोभे नागरथाश्चपूर्णं ॥ ३  
 उभे सेने बृहत्स्यौ भीमरूपे  
 तथैवोभे भारत दुर्विषह्ये ।  
 तथैवोभे स्वर्गजयाय सृष्टे  
 तथैवोभे सत्पुरुषोपजुष्टे ॥ ४  
 पश्चान्मुखाः कुरवो धार्तराष्ट्राः  
 स्थिताः पार्थाः प्राञ्चुखा योत्स्यमानाः ।

दैत्येन्द्रसेनेव च कौरवाणां  
 देवेन्द्रसेनेव च पाण्डवानाम् ॥ ५  
 शीतो वायुः पृष्ठतः पाण्डवानां  
 धार्तराष्ट्राञ्श्वापदा व्याहरन्त ।  
 गजेन्द्राणां मदगन्धांश्च तीव्रा-  
 न्न सेहिरे तव पुत्रस्य नागाः ॥ ६  
 दुर्योधनो हस्तिनं पद्मवर्णं  
 सुवर्णकक्षं जालवन्तं प्रभिन्नम् ।  
 समास्थितो मध्यगतः कुरूणां  
 संस्तूयमानो बन्दिभिर्मागधैश्च ॥ ७  
 चन्द्रप्रभं श्वेतमथातपत्रं  
 सौवर्णस्रग्भ्राजति चोत्तमाङ्गे ।  
 तं सर्वतः शकुनिः पार्वतीयैः  
 सार्धं गान्धारैर्याति गान्धारराजः ॥ ८  
 भीष्मोऽग्रतः सर्वसैन्यस्य बृद्धः  
 श्वेतच्छत्रः श्वेतधनुः सखङ्गः ।  
 श्वेतोष्णीपः पाण्डुरेण ध्वजेन  
 श्वेतैरश्वैः श्वेतशैलप्रकाशैः ॥ ९  
 तस्य सैन्ये धार्तराष्ट्राश्च सर्वे  
 बाह्यीकानामेकदेशः शलश्च ।

आहत्य आस्फाल्य ॥ ३९ ॥ मज्जान इति । नोऽस्माकं योधानां  
 मज्जाः धातुविशेषान् प्रसन्त इवेति योज्यम् । भीमसेनं दृष्ट्वा व्य-

वस्थिता इति संबन्धः ॥ ४५ ॥ एकोनविंशोऽध्यायः ॥ १९ ॥  
 भीष्मो नेत्रः नेता केषां ते भीष्मनेत्राः ॥ १ ॥

ये चाम्बुष्ठाः क्षत्रिया ये च सिन्धो-  
 स्तथा सौवीराः पञ्चनदाश्च शूराः ॥ १०  
 शोणैर्हयै रुक्मरथो महात्मा  
 द्रोणो धनुष्पाणिरदीनसत्वः ।  
 आप्तो गुरुः प्रथितः सर्वराज्ञां  
 पश्चाच्चमूमिन्द्र इवाभियाति ॥ ११  
 वार्धक्षत्रिः सर्वसैन्यस्य मध्ये  
 भूरिश्रवाः पुरुमित्रो जयश्च ।  
 साल्वा मत्स्याः केकयाश्चेति सर्वे  
 गजानीकैर्भ्रातरो योत्स्यमानाः ॥ १२  
 शारद्वतश्चोत्तरधूर्महात्मा  
 महेष्वासो गौतमश्चित्रयोधी ।  
 शकैः किरातैर्यवनैः पल्लवैश्च  
 सार्धं चमूमुत्तरतोऽभियाति ॥ १३  
 महारथैर्वृष्णिभोजैः सुगुप्तं  
 सुराष्ट्रकैर्विदितैरात्तशस्त्रैः ।  
 बृहद्बलं कृतवर्माभिगुप्तं  
 बलं त्वदीयं दक्षिणेनाभियाति ॥ १४

संशप्तकानामयुतं रथानां  
 मृत्युर्जयो वार्जुनस्येति सृष्टाः ।  
 येनार्जुनस्तेन राजन्कृतास्त्राः  
 प्रयातारस्ते त्रिगर्ताश्च शूराः ॥ १५  
 साग्रं शतसहस्रं तु नागानां तव भारत ।  
 नागेनागे रथशतं शतमश्वा रथेरथे ॥ १६  
 अश्वेऽश्वे दश धानुष्का धानुष्के शत चर्मिणः ।  
 एवं व्यूढान्यनीकानि भीष्मेण तव भारत ॥ १७  
 संव्यूह्य मानुषं व्यूहं दैवं गान्धर्वमासुरम् ।  
 दिवसेदिवसे प्राप्ते भीष्मः शान्तनवोऽग्रणीः ॥ १८  
 महारथौघविपुलः समुद्र इव घोषवान् ।  
 भीष्मेण धार्तराष्ट्राणां व्यूहः प्रत्यञ्चुखो युधि ॥ १९  
 अनन्तरूपा ध्वजिनी नरेन्द्र  
 भीमा त्वदीया न तु पाण्डवानाम् ।  
 तां चैव मन्ये बृहतीं दुष्प्रघर्षा  
 यस्या नेता केशवश्चार्जुनश्च ॥ २०

॥ इति श्रीमन्महाभारते भीष्मपर्वणि भगवद्गीतापर्वणि विंशोऽध्यायः ॥ २० ॥

### एकविंशोऽध्यायः ॥ २१ ॥

परसेनावर्शनचकितं युधिष्ठिरं प्रत्यर्जुनेन सयुक्तिनिरूपणं समाश्वासनम् ॥ १ ॥

सञ्जय उवाच ।  
 बृहतीं धार्तराष्ट्रस्य सेनां दृष्ट्वा समुद्यताम् ।  
 विषादमगमद्राजा कुन्तीपुत्रो युधिष्ठिरः ॥ १  
 व्यूहं भीष्मेण चाभेद्यं कल्पितं प्रेक्ष्य पाण्डवः ।  
 अभेद्यमिव संप्रेक्ष्य विवर्णोऽर्जुनमब्रवीत् ॥ २  
 धनञ्जय कथं शक्यमस्माभिर्योद्धुमाहवे ।  
 धार्तराष्ट्रैर्महाबाहो येषां योद्धा पितामहः ॥ ३  
 अक्षोभ्योऽयमभेद्यश्च भीष्मेणामित्रकर्षिणा ।  
 कल्पितः शास्त्रदृष्टेन विधिना भूरिवर्चसा ॥ ४  
 ते वयं संशयं प्राप्ताः ससैन्याः शत्रुकर्षण ।

कथमस्मान्महाव्यूहादुत्थानं नो भविष्यति ॥ ५  
 अथार्जुनोऽब्रवीत्पार्थ युधिष्ठिरममित्रहा ।  
 विषण्णमिव संप्रेक्ष्य तव राजन्ननीकिनीम् ॥ ६  
 प्रज्ञयाभ्यधिकाञ्छरान्गुणयुक्तान्बहूनापि ।  
 जयन्त्यल्पतरा येन तन्निबोध विशांपते ॥ ७  
 तत्र ते कारणं राजन्प्रवक्ष्याम्यनसूयवे ।  
 नारदस्तमृषिर्वेद भीष्मद्रोणौ च पाण्डव ॥ ८  
 एनमेवार्थमाश्रित्य युद्धे देवासुरेऽब्रवीत् ।  
 पितामहः किल पुरा महेन्द्रादीन्दिवाकसः ॥ ९  
 न तथा बलवीर्याभ्यां जयन्ति विजिगीषवः ।

येन यत्र । तेन तत्र ॥ १५ ॥ अनन्तरूपा बह्वी त्वदीया न तु पाण्डवानां सेना बह्वी । तथापि तां बृहतीमेव मन्ये इति संबन्धः

॥ २० ॥ विंशोऽध्यायः ॥ २० ॥



यथा सत्सानृशंखाभ्यां धर्मेणैवोद्यमेन च ॥ १०  
 त्यक्त्वाऽधर्मं तथा सर्वे धर्मं चोत्तममास्थिताः ।  
 युध्यध्वमनहंकारा यतो धर्मस्ततो जयः ॥ ११  
 एवं राजन्विजानीहि ध्रुवोऽस्माकं रणे जयः ।  
 यथा तु नारदः प्राह यतः कृष्णस्ततो जयः ॥ १२  
 गुणभूतो जयः कृष्णे पृष्ठतोऽभ्येति माधवम् ।  
 तद्यथा विजयश्चास्य सन्नतिश्चापरो गुणः ॥ १३  
 अनन्ततेजा गोविन्दः शत्रुपूगेषु निर्व्यथः ।

पुरुषः सनातनमयो यतः कृष्णस्ततो जयः ॥ १४  
 पुरा ह्येष हरिर्भूत्वा विकुण्ठोऽकुण्ठसायकः ।  
 सुरासुरानवस्फूर्जन्नब्रवीत्के जयन्त्विति ॥ १५  
 अनु कृष्णं जयेमेति यैरुक्तं तत्र तैर्जितम् ।  
 तत्प्रसादाद्धि त्रैलोक्यं प्राप्तं शक्रादिभिः सुरैः ॥ १६  
 तस्य ते न व्यथां कांचिदिह पश्यामि भारत ।  
 यस्य ते जयमाशास्ते विश्वशुक् त्रिदिवेश्वरः ॥ १७

॥ इति श्रीमन्महाभारते भीष्मपर्वणि भगवद्गीतापर्वणि एकविंशोऽध्यायः ॥ २१ ॥

### द्वाविंशोऽध्यायः ॥ २२ ॥

युधिष्ठिरादीनां युद्धाय निर्गमः ॥ १ ॥

सञ्जय उवाच ।  
 ततो युधिष्ठिरो राजा स्वां सेनां समचोदयत् ।  
 प्रतिव्यूहबन्नीकानि भीष्मस्य भरतर्षभ ॥ १  
 यथोद्दिष्टान्यनीकानि प्रत्यव्यूहन्त पाण्डवाः ।  
 स्वर्गं परममिच्छन्तः सुयुद्धेन कुरूद्वहाः ॥ २  
 मध्ये शिखण्डिनोऽनीकं रक्षितं सव्यसाचिना ।  
 धृष्टद्युम्नश्चरन्नग्रे भीमसेनेन पालितः ॥ ३  
 अनीकं दक्षिणं राजन्युयुधानेन पालितम् ।  
 श्रीमता सात्वताभ्येण शक्रेणैव धनुष्मता ॥ ४

महेन्द्रयानप्रतिमं रथं तु  
 सोपस्करं हाटकरत्नचित्रम् ।  
 युधिष्ठिरः काञ्चनभाण्डयोक्तं  
 समास्थितो नागबलस्य मध्ये ॥ ५  
 समुच्छ्रितं दन्तशलाकमस्य  
 सुपाण्डुरं छत्रमतीव भाति ।  
 प्रदक्षिणं चैनमुपाचरन्त  
 महर्षयः संस्तुतिभिर्महेन्द्रम् ॥ ६  
 पुरोहिताः शत्रुवधं वदन्तो  
 ब्रह्मर्षिसिद्धाः श्रुतवन्त एनम् ।

जप्यैश्च मन्त्रैश्च महौषधीभिः  
 समन्ततः स्वस्त्ययनं ब्रुवन्तः ॥ ७  
 ततः स वस्त्राणि तथैव गाश्च  
 फलानि पुष्पाणि तथैव निष्कान् ।  
 कुरुत्तमो ब्राह्मणसान्महात्मा  
 कुर्वन्त्ययौ शक्र इवामरेशः ॥ ८  
 सहस्रसूर्यः शतकिङ्किणीकः  
 परार्ध्यजाम्बूनदहेमचित्रः ।  
 रथोऽर्जुनस्याग्निरिवाचिर्माली  
 विभ्राजते श्वेतहयः सुचक्रः ॥ ९  
 तमास्थितः केशवसंगृहीतं  
 कपिध्वजो गाण्डिववाणपाणिः ।  
 धनुर्धरो यस्य समः पृथिव्यां  
 न विद्यते नो भविता कदाचित् ॥ १०  
 उद्धर्तयिष्यंस्तव पुत्रसेना-  
 मतीव रौद्रं स विभर्ति रूपम् ।  
 अनायुधो यः सुभ्रुजो भ्रुजाभ्यां  
 नराश्वनागान्युधि भस्म कुर्यात् ॥ ११  
 स भीमसेनः सहितो यमाभ्यां  
 वृकोदरो वीररथस्य गोप्ता ।

गुणभूतो दासभूतः ॥ १३ ॥ अकुण्ठसायकः अप्रतिहतयुधः  
 ॥ १५ ॥ एकविंशोऽध्यायः ॥ २१ ॥

सहस्रं सूर्यतुल्यान्यादशैचक्राणि यस्मिन्सं सहस्रसूर्यः ॥ ९ ॥

तं तत्र सिंहर्षभमत्तखेलं  
लोके महेन्द्रप्रतिमानकल्पम् ॥ १२  
समीक्ष्य सेनाग्रगतं दुरासदं  
संविन्यथुः पङ्कगता यथा द्विपाः ।  
बृकोदरं वारणराजदर्पं  
योधास्त्वदीया भयविशसत्त्वाः ॥ १३  
अनीकमध्ये तिष्ठन्तं राजपुत्रं दुरासदम् ।  
अब्रवीद्भरतश्रेष्ठं गुडाकेशं जनार्दनः ॥ १४

वासुदेव उवाच ।  
य एष रोपात्प्रतपन्बलस्थो  
यो नः सेनां सिंह इवेक्षते च ।  
स एष भीष्मः कुरुवंशकेतु-  
र्येनाहूतास्त्रिशतं वाजिमेधाः ॥ १५  
एतान्यनीकानि महानुभावं  
गूहन्ति मेधा इव रश्मिमन्तम् ।  
एतानि हत्वा पुरुषप्रवीर  
काङ्क्षस्व युद्धं भरतर्षभेण ॥ १६

॥ इति श्रीमन्महाभारते भीष्मपर्वणि भगवद्गीतापर्वणि द्वाविंशोऽध्यायः ॥ २२ ॥

### त्रयोविंशोऽध्यायः ॥ २३ ॥

अर्जुनेन दुर्गास्तोत्रपठनम् ॥ १ ॥

सञ्जय उवाच ।  
धार्तराष्ट्रबलं दृष्ट्वा युद्धाय समुपस्थितम् ।  
अर्जुनस्य हितार्थाय कृष्णो वचनमब्रवीत् ॥ १  
श्रीभगवानुवाच ।  
शुचिर्भूत्वा महाबाहो संग्रामाभिमुखे स्थितः ।  
पराजयाय शत्रूणां दुर्गास्तोत्रमुदीरय ॥ २  
सञ्जय उवाच ।  
एवमुक्तोऽर्जुनः सङ्घे वासुदेवेन धीमता ।  
अवतीर्य रथात्पार्थः स्तोत्रमाह कृताञ्जलिः ॥ ३  
अर्जुन उवाच ।  
नमस्ते सिद्धसेनानि आर्ये मन्दरवासिनि ।  
कुमारि कालि कापालि कपिले कृष्णपिङ्गले ॥ ४  
भद्रकालि नमस्तुभ्यं महाकालि नमोऽस्तु ते ।

चण्डि चण्डे नमस्तुभ्यं तारिणि वरवर्णिनि ॥ ५  
कात्यायनि महाभागे करालि विजये जये ।  
शिखिपिच्छध्वजधरे नानाभरणभूषिते ॥ ६  
अट्टशूलप्रहरणे खड्गखेटकधारिणि ।  
गोपेन्द्रस्यानुजे ज्येष्ठे नन्दगोपकुलोद्भवे ॥ ७  
महिषासृक्प्रिये नित्यं कौशिकि पीतवासिनि ।  
अट्टहासे कोकमुखे नमस्तेऽस्तु रणप्रिये ॥ ८  
उमे शाकम्भरि श्वेते कृष्णे कैटभनाशिनि ।  
हिरण्याक्षि विरूपाक्षि सुधूम्राक्षि नमोऽस्तु ते ॥ ९  
वेदश्रुति महापुण्ये ब्रह्मण्ये जातवेदसि ।  
जम्बूकटकचैत्येषु नित्यं सन्निहितालये ॥ १०  
त्वं ब्रह्मविद्या विद्यानां महानिद्रा च देहिनाम् ।  
स्कन्दमातर्भगवति दुर्गे कान्तारवासिनि ॥ ११

गूहन्ति परिवारयन्ति ॥ १६ ॥ द्वाविंशोऽध्यायः ॥ २२ ॥

हितार्थाय हितश्चासावर्थश्च हितार्थो जयस्वदर्थम् ॥ १ ॥ सङ्घे सङ्गामे ॥ ३ ॥ इदं स्तोत्रं झ. पुस्तक एव दृश्यते न दाक्षिणा-  
त्यकोशेषु कापि । हे सिद्धसेनानि सिद्धानां सेनाया नेत्रि । मन्दरे  
मन्दरवने वसतीति तथा । कुमारि अविद्युतब्रह्मचर्ये जरादिहीने  
इति वा । कालि कालशक्ते । कापालि कपालस्यायं पतिः कापालो  
रुद्रस्वत्पत्नि । कपिलः कृष्णपिङ्गलश्च वर्णविशेषौ तद्वति ॥ ४ ॥  
भद्रं कल्याणं कालयति भक्तान् प्रति आनयति सा भद्रकाली ।  
महती चासौ काली च कालयित्री संहर्त्री कालरूपा महाकाली ।  
चण्डि चण्डस्य कालान्तकस्य भार्ये । चण्डे प्रगल्भे । तारिणि  
भीष्म० ५

संकटोत्तरणकर्त्रि । वरवर्णिनी सर्वसौभाग्यलक्षणोपेता स्त्री तद्रूपे  
॥ ५ ॥ कात्यायनि कतगोत्रोद्भवे । महाभागे अतिपूज्ये ।  
करालि क्रूरे । विजये विशिष्टो जयो यथा सा । जयप्रदे  
इत्यर्थः । जये जयस्वरूपे ॥ ६ ॥ अष्टं अत्युत्कटं शूलं तदेव  
प्रहरणमायुधं यस्याः । खेटकं चर्म ॥ ७ ॥ कौशिकि कुशिक-  
कुलोत्पन्ने । अट्टहासे प्रशस्तस्मिते । कोकं चक्रवत् वृत्तं वा  
रक्तबीजवधेऽमुरादानशीलं वा मुखं यस्याः सा कोकमुखा  
॥ ८ ॥ हिरण्याक्षि पीतनेत्रे । विरूपाक्षि विविधरूपयुक्तनेत्रे  
॥ ९ ॥ ब्रह्मण्ये यज्ञकर्मविप्रादिषु साध्वी ब्रह्मण्या । जातवेदसि  
अतीतज्ञे अतीतैर्ज्ञाते वा । जम्बूकटकेषु जम्बूद्वीपराजधानीषु

खाहाकारः स्वधा चैव कला काष्ठा सरस्वती ।  
 सावित्री वेदमाता च तथा वेदान्त उच्यते ॥ १२  
 स्तुतासि त्वं महादेवि विशुद्धेनान्तरात्मना ।  
 जयो भवतु मे नित्यं त्वत्प्रसादाद्रणाजिरे ॥ १३  
 कान्तारभयदुर्गेषु भक्तानां चालयेषु च ।  
 नित्यं वससि पाताले युद्धे जयसि दानवान् ॥ १४  
 त्वं जम्भनी मोहिनी च माया ह्रीः श्रीस्तथैव च ।  
 संध्या प्रभावती चैव सावित्री जननी तथा ॥ १५  
 तुष्टिः पुष्टिर्धृतिर्दीप्तिश्चन्द्रादित्यविवर्धिनी ।  
 भूतिर्भूतिमतां सङ्क्षेपे वीक्ष्यसे सिद्धचारणैः ॥ १६  
 सञ्जय उवाच ।  
 ततः पार्थस्य विज्ञाय भक्तिं मानववत्सला ।  
 अन्तरिक्षगतोवाच गोविन्दस्याग्रतः स्थिता ॥ १७  
 देव्युवाच ।  
 स्वल्पेनैव तु कालेन शत्रूञ्जेयसि पाण्डव ।  
 नरस्त्वमसि दुर्धर्ष नारायणसहायवान् ॥ १८  
 अजेयस्त्वं रणेऽरीणामपि वज्रभृतः स्वयम् ।  
 इत्येवमुक्त्वा वरदा क्षणेनान्तरधीयत ॥ १९

॥ इति श्रीमन्महाभारते भीष्मपर्वणि भगवद्गीतापर्वणि त्रयोविंशोऽध्यायः ॥ २३ ॥

### चतुर्विंशोऽध्यायः ॥ २४ ॥

सञ्जयेनोभयसेनयोरभ्युदयवर्णनम् ॥ १ ॥

धृतराष्ट्र उवाच ।  
 केषां प्रहृष्टास्तत्राग्रे योधा युध्यन्ति सञ्जय ।  
 उदग्रमनसः के वा के वा दीना विचेतसः ॥ १  
 के पूर्वं प्राहरंस्तत्र युद्धे हृदयकम्पने ।  
 मामकाः पाण्डवेया वा तन्ममाचक्ष्व सञ्जय ॥ २  
 कस्य सेनासमुदये गन्धो माल्यसमुद्भवः ।  
 वायुः प्रदक्षिणश्चैव योधानामभिगर्जताम् ॥ ३  
 सञ्जय उवाच ।  
 उभयोः सेनयोस्तत्र योधा जहृषिरे तदा ।

स्रजः समाः सुगन्धानामुभयत्र समुद्भवः ॥ ४  
 संहतानामनीकानां व्यूढानां भरतर्षभ ।  
 संसर्गात्समुदीर्णानां विमर्दः सुमहानभूत् ॥ ५  
 वादित्रशब्दस्तुमुलः शङ्खभेरीविमिश्रितः ।  
 शूराणां रणशूराणां गर्जतामितरेतरम् ॥ ६  
 उभयोः सेनयो राजन्महान्व्यतिकरोऽभवत् ।  
 अन्योन्यं वीक्षमाणानां योधानां भरतर्षभ ।  
 कुञ्जराणां च नदतां सैन्यानां च प्रहृष्यताम् ॥ ७

॥ इति श्रीमन्महाभारते भीष्मपर्वणि भगवद्गीतापर्वणि चतुर्विंशोऽध्यायः ॥ २४ ॥

चैत्येषु देवतालयेषु नित्यं सन्निहित आलयः स्थानं यस्याः सा  
 तथा ॥ १० ॥ रणाजिरे युद्धाङ्गणे ॥ १३ ॥ जम्भनी तन्द्रा ।

मोहिनी निद्रा । श्रीलक्ष्मीः विद्यातपोधनादिसमृद्धिरूपा ॥ १५ ॥  
 त्रयोविंशोऽध्यायः ॥ २३ ॥

श्रीः ।

# श्रीमद्भगवद्गीता ।

पञ्चविंशोऽध्यायः ॥ २५ ॥

भगवद्गीताध्यायः ॥ १ ॥

धृतराष्ट्र उवाच ।  
धर्मक्षेत्रे कुरुक्षेत्रे समवेता युयुत्सवः ।  
मामकाः पाण्डवाश्चैव किमकुर्वत सञ्जय ॥ १  
सञ्जय उवाच ।  
दृष्ट्वा तु पाण्डवानीकं व्यूढं दुर्योधनस्तदा ।  
आचार्यमुपसंगम्य राजा वचनमब्रवीत् ॥ २  
पश्यैतां पाण्डुपुत्राणामाचार्य महतीं चमूम् ।  
व्यूढां द्रुपदपुत्रेण तव शिष्येण धीमता ॥ ३  
अत्र शूरा महेष्वासा भीमार्जुनसमा युधि ।  
युधामन्यु विराटश्च द्रुपदश्च महारथः ॥ ४  
धृष्टकेतुश्चेकितानः काशिराजश्च वीर्यवान् ।  
पुरुजित्कुन्तिभोजश्च शैब्यश्च नरपुङ्गवः ॥ ५  
युधामन्युश्च विक्रान्त उत्तमौजाश्च वीर्यवान् ।  
सौभद्रो द्रौपदेयाश्च सर्व एव महारथाः ॥ ६  
अस्माकं तु विशिष्टा ये तान्निबोध द्विजोत्तम ।  
नायका मम सैन्यस्य संज्ञार्थं तान्ब्रवीमि ते ॥ ७  
भवान्भीष्मश्च कर्णश्च कृपश्च समितिंजयः ।  
अश्वत्थामा विकर्णश्च सौमदत्तिर्जयद्रथः ॥ ८  
अन्ये च बहवः शूरा मदर्थे त्यक्तजीविताः ।  
नानाशस्त्रप्रहरणाः सर्वे युद्धविशारदाः ॥ ९  
अपर्याप्तं तदस्माकं बलं भीष्माभिरक्षितम् ।  
पर्याप्तं त्विदमेतेषां बलं भीमाभिरक्षितम् ॥ १०  
अयनेषु च सर्वेषु यथाभागमवस्थिताः ।  
भीष्ममेवाभिरक्षन्तु भवन्तः सर्व एव हि ॥ ११  
तस्य संजनयन्दर्शं कुरुबुद्धः पितामहः ।

सिंहनादं विनद्योच्चैः शङ्खं दध्मौ प्रतापवान् ॥ १२  
ततः शङ्खाश्च भेर्यश्च पणवानकगोमुखाः ।  
सहसैवाभ्यहन्यन्त स शब्दस्तुमुलोऽभवत् ॥ १३  
ततः श्वेतैर्हयैर्युक्ते महति स्यन्दने स्थितौ ।  
माधवः पाण्डवश्चैव दिव्यौ शङ्खौ प्रदध्मतुः ॥ १४  
पाञ्चजन्यं हृषीकेशो देवदत्तं धनंजयः ।  
पौण्ड्रं दध्मौ महाशङ्खं भीमकर्मा वृकोदरः ॥ १५  
अनन्तविजयं राजा कुन्तीपुत्रो युधिष्ठिरः ।  
नकुलः सहदेवश्च सुघोषमणिपुष्पकौ ॥ १६  
काश्यश्च परमेष्वासः शिखण्डी च महारथः ।  
धृष्टद्युम्नो विराटश्च सात्यकिश्चापराजितः ॥ १७  
द्रुपदो द्रौपदेयाश्च सर्वशः पृथिवीपते ।  
सौभद्रश्च महाबाहुः शङ्खान्दध्मुः पृथक्पृथक् ॥ १८  
स घोषो धार्तराष्ट्राणां हृदयानि व्यदारयत् ।  
नभश्च पृथिवीं चैव तुमुलो व्यनुनादयन् ॥ १९  
अथ व्यवस्थितान्दृष्ट्वा धार्तराष्ट्रान्कपिध्वजः ।  
प्रवृत्ते शस्त्रसंपाते धनुरुद्यम्य पाण्डवः ॥ २०  
हृषीकेशं तदा वाक्यमिदमाह महीपते ।  
अर्जुन उवाच ।  
सेनयोरुभयोर्मध्ये रथं स्थापय मेऽच्युत ॥ २१  
यावदेतान्निरीक्षेऽहं योद्धुकामानवस्थितान् ।  
कैमेया सह योद्धव्यमस्मिन्रणसमुद्यमे ॥ २२  
योत्स्यमानानवेक्षेऽहं य एतेऽत्र समागताः ।  
धार्तराष्ट्रस्य दुर्बुद्धेर्युद्धे प्रियचिकीर्षवः ॥ २३  
सञ्जय उवाच ।

एवमुक्तो हृषीकेशो गुडाकेशेन भारत ।  
 सेनयोरुभयोर्मध्ये स्थापयित्वा रथोत्तमम् ॥ २४ ॥  
 भीष्मद्रोणप्रमुखतः सर्वेषां च महीक्षिताम् ।  
 उवाच पार्थ पश्यैतान्समवेतान्कुरुनिति ॥ २५ ॥  
 तत्रापश्यत्स्थितान्पार्थः पितृनथ पितामहान् ।  
 आचार्यान्मातुलान्भ्रातृन्पुत्रान्पौत्रान्सखींस्तथा ॥  
 श्वशुरान्सुहृदश्चैव सेनयोरुभयोरपि ।  
 तान्समीक्ष्य स कौन्तेयः सर्वान्वन्धून्ववस्थितान् ॥  
 कृपया परयाऽविष्टो विषीदन्निदमब्रवीत् ।  
 अर्जुन उवाच ।  
 दृष्ट्वेमं स्वजनं कृष्ण युयुत्सुं समुपस्थितम् ॥ २८ ॥  
 सीदन्ति मम गात्राणि मुखं च परिशुष्यति ।  
 वेपथुश्च शरीरे मे रोमहर्षश्च जायते ॥ २९ ॥  
 गाण्डीवं स्रंसते हस्ताच्चक्रेव परिदह्यते ।  
 न च शक्रोऽप्यवस्थातुं भ्रमतीव च मे मनः ॥ ३० ॥  
 निमित्तानि च पश्यामि विपरीतानि केशव ।  
 न च श्रेयोऽनुपश्यामि हत्वा स्वजनमाहवे ॥ ३१ ॥  
 न काङ्क्षे विजयं कृष्ण न च राज्यं सुखानि च ।  
 किं नो राज्येन गोविन्द किं भोगैर्जीवितेन वा ॥  
 येषामर्थं काङ्क्षितं नो राज्यं भोगाः सुखानि च ।  
 त इमेऽवस्थिता युद्धे प्राणांस्त्यक्त्वा धनानि च ॥  
 आचार्याः पितरः पुत्रास्तथैव च पितामहाः ।  
 मातुलाः श्वशुराः पौत्राः स्यालाः संबन्धिनस्तथा ॥  
 एतान्न हन्तुमिच्छामि घ्नतोऽपि मधुसूदन ।  
 अपि त्रैलोक्यराज्यस्य हेतोः किं नु महीकृते ॥ ३५ ॥

॥ इति श्रीमन्महाभारते भीष्मपर्वणि भगवद्गीतापर्वणि पञ्चविंशोऽध्यायः ॥ २५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे अर्जुनविषादयोगोनाम प्रथमोऽध्यायः ॥ १ ॥

षड्विंशोऽध्यायः ॥ २६ ॥

भगवद्गीताध्यायः ॥ २ ॥

सञ्जय उवाच ।

तं तथा कृपयाविष्टमश्रुपूर्णाकुलेक्षणम् ।  
 विषीदन्तमिदं वाक्यमुवाच मधुसूदनः ॥ १ ॥

गाण्डीवं स्रवते हस्तात् इति माध्वपाठः ॥ ३० ॥

श्रीभगवानुवाच ।

कुतस्ता कश्मलमिदं विषमे समुपस्थितम् ।  
 अनार्यजुष्टमस्वर्ग्यमकीर्तिकरमर्जुन ॥ २ ॥

स्याला इति माध्वपाठः ॥ ३४ ॥

क्लैब्यं मा स्व गमः पार्थ नैतत्त्वय्युपपद्यते ।  
 क्षुद्रं हृदयदौर्बल्यं त्यक्त्वोत्तिष्ठ परंतप ॥ ३  
 अर्जुन उवाच ।  
 कथं भीष्ममहं सङ्घे द्रोणं च मधुसूदन ।  
 इषुभिः प्रतियोत्स्यामि पूजार्हावरिसूदन ॥ ४  
 गुरुनहत्वा हि महानुभावान्  
 श्रेयो भोक्तुं भैक्षमपीह लोके ।  
 हत्वार्थकामांस्तु गुरुनिहैव  
 भुञ्जीय भोगान्रुधिरप्रदिग्धान् ॥ ५  
 न चैतद्विद्मः कतरन्नो गरीयो  
 यद्वा जयेम यदि वा नो जयेयुः ।  
 यानेव हत्वा न जिजीविषाम-  
 स्तेऽवस्थिताः प्रमुखे धार्तराष्ट्राः ॥ ६  
 कार्पण्यदोषोपहतस्वभावः  
 पृच्छामि त्वां धर्मसंभूढचेताः ।  
 यच्छ्रेयः स्यान्नश्चितं ब्रूहि तन्मे  
 शिष्यस्तेऽहं शाधि मां त्वां प्रपन्नम् ॥ ७  
 न हि प्रपश्यामि ममापनुद्या-  
 द्यच्छोकमुच्छोषणमिन्द्रियाणाम् ।  
 अवाप्य भूमावसपत्नमृद्धं  
 राज्यं सुराणामपि चाधिपत्यम् ॥ ८  
 सञ्जय उवाच ।  
 एवमुक्त्वा हृषीकेशं गुडाकेशः परंतप ।  
 न योत्स्य इति गोविन्दमुक्त्वा तूष्णीं बभूव ह ॥ ९  
 तमुवाच हृषीकेशः प्रहसन्निव भारत ।  
 सेनयोरुभयोर्मध्ये विषीदन्तमिदं वचः ॥ १०  
 श्रीभगवानुवाच ।  
 अशोच्यानन्वशोचस्त्वं प्रज्ञावादांश्च भाषसे ।  
 गतासूनगतासूश्च नानुशोचन्ति पण्डिताः ॥ ११  
 नत्वेवाहं जातु नासं न त्वं नेमे जनाधिपाः ।  
 न चैव नभविष्यामः सर्वे वयमतः परम् ॥ १२  
 देहिनोऽस्मिन्यथा देहे कौमारं यौवनं जरा ।  
 तथा देहान्तरप्राप्तिर्धीरस्तत्र न मुह्यति ॥ १३  
 मात्रास्पर्शास्तु कौन्तेय शीतोष्णसुखदुःखदाः ।

आगमापायिनोऽनित्यास्तांस्तितिक्षस्व भारत १४  
 यं हि न व्यथयन्त्येते पुरुषं पुरुषर्षभ ।  
 समदुःखसुखं धीरं सोऽमृतत्वाय कल्पते ॥ १५  
 नासतो विद्यते भावो नाभावो विद्यते सतः ।  
 उभयोरपि दृष्टोऽन्तस्त्वनयोस्तत्त्वदर्शिभिः ॥ १६  
 अविनाशि तु तद्विद्धि येन सर्वमिदं ततम् ।  
 विनाशमव्ययस्यास्य न कश्चित्कर्तुमर्हति ॥ १७  
 अन्तवन्त इमे देहा नित्यस्योक्ताः शरीरिणः ।  
 अनाशिनोऽप्रमेयस्य तस्माद्युध्यस्व भारत ॥ १८  
 य एनं वेत्ति हन्तारं यश्चैनं मन्यते हतम् ।  
 उभौ तौ न विजानीतो नायं हन्ति न हन्यते १९  
 न जायते म्रियते वा कदाचि-  
 न्नायं भूत्वा भविता वा न भूयः ।  
 अजो नित्यः शाश्वतोऽयं पुराणो  
 न हन्यते हन्यमाने शरीरे ॥ २०  
 वेदाविनाशिनं नित्यं य एनमजमव्ययम् ।  
 कथं स पुरुषः पार्थ कं घातयति हन्ति कम् ॥ २१  
 वासांसि जीर्णानि यथा विहाय  
 नवानि गृह्णाति नरोऽपराणि ।  
 तथा शरीराणि विहाय जीर्णा-  
 न्यन्यानि संयाति नवानि देही ॥ २२  
 नैनं छिन्दन्ति शस्त्राणि नैनं दहति पावकः ।  
 न चैनं क्लेदयन्त्यापो न शोषयति मारुतः ॥ २३  
 अच्छेद्योऽयमदाहोऽयमक्लेद्योऽशोष्य एव च ।  
 नित्यः सर्वगतः स्थाणुरचलोऽयं सनातनः ॥ २४  
 अव्यक्तोऽयमचिन्त्योऽयमविकार्योऽयमुच्यते ।  
 तस्मादेवं विदित्वैनं नानुशोचितुमर्हसि ॥ २५  
 अथ चैनं नित्यजातं नित्यं वा मन्यसे मृतम् ।  
 तथापि त्वं महाबाहो नैनं शोचितुमर्हसि ॥ २६  
 जातस्य हि ध्रुवो मृत्युर्ध्रुवं जन्म मृतस्य च ।  
 तस्मादपरिहार्येऽर्थे न त्वं शोचितुमर्हसि ॥ २७  
 अव्यक्तादीनि भूतानि व्यक्तमध्यानि भारत ।  
 अव्यक्तनिधनान्येव तत्र का परिदेवना ॥ २८

आश्चर्यवत्पश्यति कश्चिदेन-

माश्चर्यवद्ब्रूदति तथैव चान्यः ।

आश्चर्यवच्चैनमन्यः शृणोति

श्रुत्वाऽप्येन वेद न चैव कश्चित् ॥ २९

देही नित्यमवध्योऽयं देहे सर्वस्य भारत ।  
 तस्मात्सर्वाणि भूतानि न त्वं शोचितुमर्हसि ३०  
 स्वधर्ममपि चावेक्ष्य न विकम्पितुमर्हसि ।  
 धर्म्याद्धि युद्धाच्छ्रेयोऽन्यत्क्षत्रियस्य न विद्यते ३१  
 यदृच्छया चोपपन्नं स्वर्गद्वारमपावृतम् ।  
 मुखिनः क्षत्रियाः पार्थ लभन्ते युद्धमीदृशम् ३२  
 अथ चेत्त्वमिमं धर्म्यं संग्रामं न करिष्यसि ।  
 ततः स्वधर्मं कीर्तिं च हित्वा पापमवाप्स्यसि ३३  
 अकीर्तिं चापि भूतानि कथयिष्यन्ति तेऽव्ययाम् ।  
 संभावितस्य चाकीर्तिर्भरणादतिरिच्यते ॥ ३४  
 भयाद्रणादुपरतं मंस्यन्ते त्वां महारथाः ।  
 येषां च त्वं बहुमतो भूत्वा यास्यसि लाघवम् ३५  
 अवाच्यवादांश्च बहून्वदिष्यन्ति तवाहिताः ।  
 निन्दन्तस्तव सामर्थ्यं ततो दुःखतरं नु किम् ॥ ३६  
 हतो वा प्राप्स्यसि स्वर्गं जित्वा वा भोक्ष्यसे महीम् ।  
 तस्मादुत्तिष्ठ कौन्तेय युद्धाय कृतनिश्चयः ॥ ३७  
 मुखदुःखे समे कृत्वा लाभालाभौ जयाजयौ ।  
 ततो युद्धाय युज्यस्व नैवं पापमवाप्स्यसि ॥ ३८  
 एषा तेऽभिहिता साङ्ख्ये बुद्धिर्योगे त्विमां शृणु ।  
 बुद्ध्या युक्तो यया पार्थ कर्मबन्धं प्रहास्यसि ॥ ३९  
 नेहाभिक्रमनाशोऽस्ति प्रत्यवायो न विद्यते ।  
 खल्पमप्यस्य धर्मस्य त्रायते महतो भयात् ॥ ४०  
 व्यवसायात्मिका बुद्धिरेकेह कुरुनन्दन ।  
 बहुशाखा ह्यनन्ताश्च बुद्धयोऽव्यवसायिनाम् ॥ ४१  
 यामिमां पुष्पितां वाचं प्रवदन्त्यविपश्चितः ।  
 वेदवादरताः पार्थ नान्यदस्तीति वादिनः ॥ ४२  
 कामात्मानः स्वर्गपरा जन्मकर्मफलप्रदाम् ।  
 क्रियाविशेषबहुलां भोगैश्वर्यगतिं प्रति ॥ ४३  
 भोगैश्वर्यप्रसक्तानां तयाऽपहृतचेतसाम् ।

नैव पापमवाप्स्यसि इति माध्वपाठः ॥ ३८ ॥

व्यवसायात्मिका बुद्धिः समाधौ न विधीयते ॥ ४४

त्रैगुण्यविषया वेदा निस्त्रैगुण्यो भवार्जुन ।

निर्द्वन्द्वो नित्यसत्त्वस्थो निर्योगक्षेम आत्मवान् ४५

यावानर्थ उदपाने सर्वतः संप्लुतोदके ।

तावान्सर्वेषु वेदेषु ब्राह्मणस्य विजानतः ॥ ४६

कर्मण्येवाधिकारस्ते मा फलेषु कदा च न ।

मा कर्मफलहेतुर्भूर्मा ते सङ्गोऽस्त्वकर्मणि ॥ ४७

योगस्थः कुरु कर्माणि सङ्गं त्यक्त्वा धनंजय ।

सिद्धसिद्धयोः समो भूत्वा समत्वं योग उच्यते ४८

दूरेण ह्यवरं कर्म बुद्धियोगाद्भनंजय ।

बुद्धौ शरणमन्विच्छ कृपणाः फलहेतवः ॥ ४९

बुद्धियुक्तो जहातीह उभे सुकृतदुष्कृते ।

तस्माद्योगाय युज्यस्व योगः कर्मसु कौशलम् ॥ ५०

कर्मजं बुद्धियुक्ता हि फलं त्यक्त्वा मनीषिणः ।

जन्मबन्धविनिर्मुक्ताः पदं गच्छन्त्यनामयम् ॥ ५१

यदा ते मोहकलिलं बुद्धिर्व्यतितरिष्यति ।

तदा गन्तासि निर्वेदं श्रोतव्यस्य श्रुतस्य च ॥ ५२

श्रुतिविप्रतिपन्ना ते यदा स्थास्यति निश्चला ।

समाधावचला बुद्धिस्तदा योगमवाप्स्यसि ॥ ५३

अर्जुन उवाच ।

स्थितप्रज्ञस्य का भाषा समाधिस्थस्य केशव ।

स्थितधीः किं प्रभाषेत किमासीत ब्रजेत किं ॥ ५४

श्रीभगवानुवाच ।

प्रजहाति यदा कामान्सर्वान्पार्थ मनोगतान् ।

आत्मन्येवात्मना तुष्टः स्थितप्रज्ञस्तदोच्यते ॥ ५५

दुःखेष्वनुद्विग्नमनाः सुखेषु विगतस्पृहः ।

वीतरागभयक्रोधः स्थितधीर्मुनिरुच्यते ॥ ५६

यः सर्वत्रानभिस्नेहस्तत्तत्प्राप्य शुभाशुभम् ।

नाभिनन्दति न द्वेष्टि तस्य प्रज्ञा प्रतिष्ठिता ॥ ५७

यदा संहरते चायं कूर्मोऽङ्गानीव सर्वशः ।

इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८

विषया विनिवर्तन्ते निराहारस्य देहिनः ।

रसवर्जं रसोऽप्यस्य परं दृष्ट्वा निवर्तते ॥ ५९

यततो ह्यपि कौन्तेय पुरुषस्य विपश्चितः ।

इन्द्रियाणि प्रमाथीनि हरन्ति प्रसभं मनः ॥ ६०  
 तानि सर्वाणि संयम्य युक्त आसीत मत्परः ।  
 वशे हि यस्येन्द्रियाणि तस्य प्रज्ञा प्रतिष्ठिता ॥ ६१  
 ध्यायतो विषयान्पुंसः सङ्गस्तेषूपजायते ।  
 सङ्गात्संजायते कामः कामात्क्रोधोऽभिजायते ६२  
 क्रोधाद्भवति संमोहः संमोहात्स्मृतिविभ्रमः ।  
 स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३  
 रागद्वेषवियुक्तैस्तु विषयानिन्द्रियैश्चरन् ।  
 आत्मवश्यैर्विधेयात्मा प्रसादमधिगच्छति ॥ ६४  
 प्रसादे सर्वदुःखानां हानिरस्योपजायते ।  
 प्रसन्नचेतसो ह्याशु बुद्धिः पर्यवतिष्ठते ॥ ६५  
 नास्ति बुद्धिरयुक्तस्य न चायुक्तस्य भावना ।  
 न चाभावयतः शान्तिरशान्तस्य कुतः सुखम् ६६  
 इन्द्रियाणां हि चरतां यन्मनोऽनुविधीयते ।

तदस्य हरति प्रज्ञां वायुर्नावमिवाम्भसि ॥ ६७  
 तस्माद्यस्य महाबाहो निगृहीतानि सर्वशः ।  
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८  
 या निशा सर्वभूतानां तस्यां जागर्ति संयमी ।  
 यस्यां जाग्रति भूतानि सा निशा पश्यतो मुनेः ६९  
 आपूर्यमाणमचलप्रतिष्ठं  
 समुद्रमापः प्रविशन्ति यद्वत् ।  
 तद्वत्कामा यं प्रविशन्ति सर्वे  
 स शान्तिमाप्नोति न कामकामी ॥ ७०  
 विहाय कामान्यः सर्वान्पुमांश्चरति निःस्पृहः ।  
 निर्ममो निरहंकारः स शान्तिमधिगच्छति ॥ ७१  
 एषा ब्राह्मी स्थितिः पार्थ नैनां प्राप्य विमुह्यति ।  
 स्थित्वास्यामन्तकालेऽपि ब्रह्म निर्वाणमृच्छति ७२

॥ इति श्रीमन्महाभारते भीष्मपर्वणि भगवद्गीतापर्वणि षड्विंशोऽध्यायः ॥ २६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे साङ्ख्ययोगोनाम द्वितीयोऽध्यायः ॥ २ ॥

सप्तविंशोऽध्यायः ॥ २७ ॥

भगवद्गीताध्यायः ॥ ३ ॥

अर्जुन उवाच ।  
 ज्यायसी चेत्कर्मणस्ते मता बुद्धिर्जनार्दन ।  
 तत्किं कर्मणि घोरे मां नियोजयसि केशव ॥ १  
 व्यामिश्रेणेव वाक्येन बुद्धिं मोहयसीव मे ।  
 तदेकं वद निश्चित्य येन श्रेयोऽहमाप्नुयाम् ॥ २  
 श्रीभगवानुवाच ।  
 लोकेऽस्मिन्निद्विधा निष्ठा पुरा प्रोक्ता मयाऽनघ ।  
 ज्ञानयोगेन साङ्ख्यानं कर्मयोगेन योगिनाम् ॥ ३  
 न कर्मणामनारम्भाच्चैकर्म्यं पुरुषोऽश्नुते ।  
 न च संन्यसनादेव सिद्धिं समधिगच्छति ॥ ४  
 न हि कश्चित्क्षणमपि जातु तिष्ठत्यकर्मकृत् ।  
 कार्यते ह्यवशः कर्म सर्वः प्रकृतिजैर्गुणैः ॥ ५  
 कर्मेन्द्रियाणि संयम्य य आस्ते मनसा सरन् ।  
 इन्द्रियार्थान्विमूढात्मा मिथ्याचारः स उच्यते ६

यस्त्विन्द्रियाणि मनसा नियम्यारभतेऽर्जुन ।  
 कर्मेन्द्रियैः कर्मयोगमसक्तः स विशिष्यते ॥ ७  
 नियतं कुरु कर्म त्वं कर्म ज्यायो ह्यकर्मणः ।  
 शरीरयात्रापि च ते न प्रसिद्ध्येदकर्मणः ॥ ८  
 यज्ञार्थात्कर्मणोऽन्यत्र लोकोऽयं कर्मबन्धनः ।  
 तदर्थं कर्म कौन्तेय मुक्तसङ्गः समाचर ॥ ९  
 सहयज्ञाः प्रजाः सृष्ट्वा पुरोवाच प्रजापतिः ।  
 अनेन प्रसविष्यध्वमेष वोऽस्त्विष्टकामधुक् ॥ १०  
 देवान्भावयताऽनेन ते देवा भावयन्तु वः ।  
 परस्परं भावयन्तः श्रेयः परमवाप्स्यथ ॥ ११  
 इष्टान्भोगान्हि वो देवा दास्यन्ते यज्ञभाविताः ।  
 तैर्दत्तानप्रदायैभ्यो यो भुङ्क्ते स्तेन एव सः ॥ १२  
 यज्ञशिष्टाशिनः सन्तो मुच्यन्ते सर्वकिल्बिषैः ।  
 भुङ्क्ते ते लघं पापा ये पचन्त्यात्मकारणात् ॥ १३



अन्नाद्भवन्ति भूतानि पर्जन्यादन्नसंभवः ।  
 यज्ञाद्भवति पर्जन्यो यज्ञः कर्मसमुद्भवः ॥ १४  
 कर्म ब्रह्मोद्भवं विद्धि ब्रह्माऽक्षरसमुद्भवम् ।  
 तस्मात्सर्वगतं ब्रह्म नित्यं यज्ञे प्रतिष्ठितम् ॥ १५  
 एवं प्रवर्तितं चक्रं नानुवर्तयतीह यः ।  
 अधायुरिन्द्रियारामो मोघं पार्थ स जीवति ॥ १६  
 यस्त्वात्मरतिरेव स्यादात्मतृप्तश्च मानवः ।  
 आत्मन्येव च संतुष्टस्तस्य कार्यं न विद्यते ॥ १७  
 नैव तस्य कृतेनार्थो नाकृतेनेह कश्चन ।  
 न चास्य सर्वभूतेषु कश्चिदर्थव्यपाश्रयः ॥ १८  
 तस्मादसक्तः सततं कार्यं कर्म समाचर ।  
 असक्तो ह्याचरन्कर्म परमाप्नोति पूरुषः ॥ १९  
 कर्मणैव हि संसिद्धिमास्थिता जनकादयः ।  
 लोकसंग्रहमेवापि संपश्यन्कर्तुमर्हसि ॥ २०  
 यद्यदाचरति श्रेष्ठस्तत्तदेवेतरो जनः ।  
 स यत्प्रमाणं कुरुते लोकस्तदनुवर्तते ॥ २१  
 न मे पार्थास्ति कर्तव्यं त्रिषु लोकेषु किञ्चन ।  
 नानवाप्तमवाप्तव्यं वर्त एव च कर्मणि ॥ २२  
 यदि ह्यहं न वर्तेयं जातु कर्मण्यतन्द्रितः ।  
 मम वर्त्मानुवर्तन्ते मनुष्याः पार्थ सर्वशः ॥ २३  
 उत्सीदेयुरिमे लोका न कुर्यां कर्म चेदहम् ।  
 संकरस्य च कर्ता स्यामुपहन्यामिमाः प्रजाः ॥ २४  
 स्रक्ताः कर्मण्यविद्वांसो यथा कुर्वन्ति भारत ।  
 कुर्याद्विद्वांस्तथाऽसक्तश्चिकीर्षुर्लोकसंग्रहम् ॥ २५  
 न बुद्धिभेदं जनयेदज्ञानां कर्मसङ्गिनाम् ।  
 जोषयेत्सर्वकर्माणि विद्वान्युक्तः समाचरन् ॥ २६  
 प्रकृतेः क्रियमाणानि गुणैः कर्माणि सर्वशः ।  
 अहङ्कारविमूढात्मा कर्ताहमिति मन्यते ॥ २७  
 तत्त्ववित्तु महाबाहो गुणकर्मविभागयोः ।  
 गुणाऽगुणेषु वर्तन्त इति मत्वा न सज्जते ॥ २८  
 प्रकृतेर्गुणसंमूढाः सज्जन्ते गुणकर्मसु ।

तानकृत्स्नविदो मन्दान्कृत्स्नविन्न विचालयेत् २९  
 मयि सर्वाणि कर्माणि संन्यस्याध्यात्मचेतसा ।  
 निराशीर्निर्ममो भूत्वा युध्यस्व विगतज्वरः ॥ ३०  
 ये मे मतमिदं नित्यमनुतिष्ठन्ति मानवाः ।  
 श्रद्धावन्तोऽनसूयन्तो मुच्यन्ते तेऽपि कर्मभिः ३१  
 ये त्वेतदभ्यसूयन्तो नानुतिष्ठन्ति मे मतम् ।  
 सर्वज्ञानविमूढांस्तान्विद्धि नष्टानचेतसः ॥ ३२  
 सदृशं चेष्टते स्वस्याः प्रकृतेर्ज्ञानवानपि ।  
 प्रकृतिं यान्ति भूतानि निग्रहः किं करिष्यति ॥ ३३  
 इन्द्रियस्येन्द्रियस्यार्थे रागद्वेषौ व्यवस्थितौ ।  
 तयोर्न वशमागच्छेत्तौ ह्यस्य परिपन्थिनौ ॥ ३४  
 श्रेयान्स्वधर्मो विगुणः परधर्मात्स्वनुष्ठितात् ।  
 स्वधर्मे निधनं श्रेयः परधर्मो भयावहः ॥ ३५  
 अर्जुन उवाच ।  
 अथ केन प्रयुक्तोऽयं पापं चरति पूरुषः ।  
 अनिच्छन्नपि वार्ष्णेय बलादिव नियोजितः ॥ ३६  
 श्रीभगवानुवाच ।  
 काम एष क्रोध एष रजोगुणसमुद्भवः ।  
 महाशनो महापाप्मा विद्ध्येनमिह वैरिणम् ॥ ३७  
 धूमेनाव्रियते वह्निर्यथाऽऽदर्शो मलेन च ।  
 यथोल्बेनावृतो गर्भस्तथा तेनेदमावृतम् ॥ ३८  
 आवृतं ज्ञानमेतेन ज्ञानिनो नित्यवैरिणा ।  
 कामरूपेण कौन्तेय दुष्पूरेणानलेन च ॥ ३९  
 इन्द्रियाणि मनो बुद्धिरस्याधिष्ठानमुच्यते ।  
 एतैर्विमोहयत्येष ज्ञानमावृच्य देहिनम् ॥ ४०  
 तस्माच्चमिन्द्रियाण्यादौ नियम्य भरतर्षभ ।  
 पाप्मानं प्रजहि ह्येनं ज्ञानविज्ञाननाशनम् ॥ ४१  
 इन्द्रियाणि पराण्याहुरिन्द्रियेभ्यः परं मनः ।  
 मनसस्तु परा बुद्धिर्यो बुद्धेः परतस्तु सः ॥ ४२  
 एवं बुद्धेः परं बुद्ध्वा संस्तभ्यात्मानमात्मना ।  
 जहि शत्रुं महाबाहो कामरूपं दुरासदम् ॥ ४३

॥ इति श्रीमन्महाभारते भीष्मपर्वणि भगवद्गीतापर्वणि सप्तविंशोऽध्यायः ॥ २७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे कर्मयोगोनाम तृतीयोऽध्यायः ॥ ३ ॥

अष्टाविंशोऽध्यायः ॥ २८ ॥

भगवद्गीताध्यायः ॥ ४ ॥

श्रीभगवानुवाच ।

इमं विवस्वते योगं प्रोक्तवानहमव्ययम् ।  
विवस्वान्मनवे प्राह मनुरिक्ष्वाकवेऽब्रवीत् ॥ १  
एवं परम्पराप्राप्तमिमं राजर्षयोऽविदुः ।  
स कालेनेह महता योगो नष्टः परंतप ॥ २  
स एवायं मया तेऽद्य योगः प्रोक्तः पुरातनः ।  
भक्तोऽसि मे सखा चेति रहस्यं ह्येतदुत्तमम् ॥३  
अर्जुन उवाच ।

अपरं भवतो जन्म परं जन्म विवस्वतः ।  
कथमेतद्विजानीयां त्वमादौ प्रोक्तवानिति ॥ ४  
श्रीभगवानुवाच ।

बहूनि मे व्यतीतानि जन्मानि तव चार्जुन ।  
तान्यहं वेद सर्वाणि न त्वं वेत्थ परंतप ॥ ५  
अजोऽपि सन्नव्ययात्मा भूतानामीश्वरोऽपि सन् ।  
प्रकृतिं स्वामधिष्ठाय संभवाम्यात्ममायया ॥ ६  
यदा यदा हि धर्मस्य ग्लानिर्भवति भारत ।  
अभ्युत्थानमधर्मस्य तदाऽऽत्मानं सृजाम्यहम् ७  
परित्राणाय साधूनां विनाशाय च दुष्कृताम् ।  
धर्मसंस्थापनार्थाय संभवामि युगे युगे ॥ ८  
जन्म कर्म च मे दिव्यमेवं यो वेत्ति तत्त्वतः ।  
त्यक्त्वा देहं पुनर्जन्म नैति मामेति सोऽर्जुन ॥९  
वीतरागभयक्रोधा मन्मया मामुपाश्रिताः ।  
बहवो ज्ञानतपसा पूता मद्भावमागताः ॥ १०  
ये यथा मां प्रपद्यन्ते तांस्तथैव भजाम्यहम् ।  
मम वर्तमानुवर्तन्ते मनुष्याः पार्थ सर्वशः ॥ ११  
काङ्क्षन्तः कर्मणां सिद्धिं यजन्त इह देवताः ।  
क्षिप्रं हि मानुषे लोके सिद्धिर्भवति कर्मजा ॥१२  
चातुर्वर्ण्यं मया सृष्टं गुणकर्मविभागशः ।  
तस्य कर्तारमपि मां विद्ध्यकर्तारमव्ययम् ॥ १३  
न मां कर्माणि लिम्पन्ति न मे कर्मफले स्पृहा ।  
इति मां योऽभिजानाति कर्मभिर्न स बध्यते १४  
एवं ज्ञात्वा कृतं कर्म पूर्वैरपि मुमुक्षुभिः ।

भीष्म- ६

कुरु कर्मैव तस्मात्त्वं पूर्वं पूर्वतरं कृतम् ॥ १५  
किं कर्म किमकर्मेति कवयोऽप्यत्र मोहिताः ।  
तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥  
कर्मणो ह्यपि बोद्धव्यं बोद्धव्यं च विकर्मणः ।  
अकर्मणश्च बोद्धव्यं गहना कर्मणो गतिः ॥ १७  
कर्मण्यकर्म यः पश्येदकर्मणि च कर्म यः ।  
स बुद्धिमान्मनुष्येषु स युक्तः कृत्स्नकर्मकृत् ॥१८  
यस्य सर्वे समारम्भाः कामसंकल्पवर्जिताः ।  
ज्ञानाग्निदग्धकर्माणं तमाहुः पण्डितं बुधाः ॥१९  
त्यक्त्वा कर्मफलासङ्गं नित्यतृप्तो निराश्रयः ।  
कर्मण्यभिप्रवृत्तोऽपि नैव किञ्चित्करोति सः ॥२०  
निराशीर्यतचित्तात्मा त्यक्तसर्वपरिग्रहः ।  
शारीरं केवलं कर्म कुर्वन्नाप्नोति किल्बिषम् ॥ २१  
यदृच्छालाभसंतुष्टो द्वन्द्वातीतो विमत्सरः ।  
समः सिद्धावसिद्धौ च कृत्वापि न निबध्यते ॥२२  
गतसङ्गस्य मुक्तस्य ज्ञानावस्थितचेतसः ।  
यज्ञायाचरतः कर्म समग्रं प्रविलीयते ॥ २३  
ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ।  
ब्रह्मैव तेन गन्तव्यं ब्रह्म कर्म समाधिना ॥ २४  
दैवमेवापरे यज्ञं योगिनः पर्युपासते ।  
ब्रह्माग्नावपरे यज्ञं यज्ञेनैवोपजुहति ॥ २५  
श्रोत्रादीनीन्द्रियाण्यन्ये संयमाग्निषु जुहति ।  
शब्दादीन्विषयानन्य इन्द्रियाग्निषु जुहति ॥ २६  
सर्वाणीन्द्रियकर्माणि प्राणकर्माणि चापरे ।  
आत्मसंयमयोगाग्नौ जुहति ज्ञानदीपिते ॥ २७  
द्रव्ययज्ञास्तपोयज्ञा योगयज्ञास्तथापरे ।  
स्वाध्यायज्ञानयज्ञाश्च यतयः संशितव्रताः ॥ २८  
अपाने जुहति प्राणं प्राणेऽपानं तथाऽपरे ।  
प्राणापानगती रुद्ध्वा प्राणायामपरायणाः ॥ २९  
अपरे नियताहाराः प्राणान्प्राणेषु जुहति ।  
सर्वेऽप्येते यज्ञविदो यज्ञक्षपितकल्मषाः ॥ ३०  
यज्ञशिष्टामृतभुजो यान्ति ब्रह्म सनातनम् ।

नायं लोकोऽस्त्ययज्ञस्य कुतोऽन्यः कुरुसत्तम ॥३१  
 एवं बहुविधा यज्ञा वितता ब्रह्मणो मुखे ।  
 कर्मजान्विद्धि तान्सर्वानेवं ज्ञात्वा विमोक्ष्यसे ॥३२  
 श्रेयान्द्रव्यमयाद्यजाज्ज्ञानयज्ञः परंतप ।  
 सर्वं कर्माखिलं पार्थ ज्ञाने परिसमाप्यते ॥ ३३  
 तद्विद्धि प्रणिपातेन परिप्रश्नेन सेवया ।  
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥३४  
 यज्ज्ञात्वा न पुनर्मोहमेवं यास्यसि पाण्डव ।  
 येन भूतान्यशेषेण द्रक्ष्यस्यात्मन्यथो मयि ॥ ३५  
 अपि चेदसि पापेभ्यः सर्वेभ्यः पापकृत्तमः ।  
 सर्वं ज्ञानप्लवेनैव वृजिनं संतरिष्यसि ॥ ३६  
 यथैधांसि समिद्धोऽग्निर्भस्मसात्कुरुतेऽर्जुन ।

ज्ञानाग्निः सर्वकर्माणि भस्मसात्कुरुते तथा ॥ ३७  
 न हि ज्ञानेन सदृशं पवित्रमिह विद्यते ।  
 तत्स्वयं योगसंसिद्धः कालेनात्मनि विन्दति ॥३८  
 श्रद्धावाँल्लभते ज्ञानं तत्परः संयतेन्द्रियः ।  
 ज्ञानं लब्ध्वा परां शान्तिमचिरेणाधिगच्छति ॥३९  
 अज्ञश्चाश्रद्धानश्च संशयात्मा विनश्यति ।  
 नायं लोकोऽस्ति न परो न सुखं संशयात्मनः ॥४०  
 योगसंन्यस्तकर्माणं ज्ञानसंछिन्नसंशयम् ।  
 आत्मवन्तं न कर्माणि निबध्नन्ति धनंजय ॥ ४१  
 तस्मादज्ञानसंभूतं हृत्स्थं ज्ञानासिनाऽऽत्मनः ।  
 छिच्चैनं संशयं योगमातिष्ठोत्तिष्ठ भारत ॥ ४२

॥ इति श्रीमन्महाभारते भीष्मपर्वणि भगवद्गीतापर्वणि अष्टाविंशोऽध्यायः ॥ २८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे यैज्ञविभागयोगोनाम चतुर्थोऽध्यायः ॥ ४ ॥

एकोनत्रिंशोऽध्यायः ॥ २९ ॥

भगवद्गीताध्यायः ॥ ५ ॥

अर्जुन उवाच ।  
 संन्यासं कर्मणां कृष्ण पुनर्योगं च शंससि ।  
 यच्छ्रेय एतयोरेकं तन्मे ब्रूहि मुनिश्चितम् ॥ १  
 श्रीभगवानुवाच ।  
 संन्यासः कर्मयोगश्च निःश्रेयसकराबुभौ ।  
 तयोस्तु कर्मसंन्यासात्कर्मयोगो विशिष्यते ॥ २  
 ज्ञेयः स नित्यसंन्यासी यो न द्वेष्टि न काङ्क्षति ।  
 निर्द्वन्द्वो हि महाबाहो सुखं बन्धात्प्रमुच्यते ॥३  
 साङ्ख्ययोगौ पृथग्बालाः प्रवदन्ति न पण्डिताः ।  
 एकमप्यास्थितः सम्यगुभयोर्विन्दते फलम् ॥ ४  
 यत्साङ्ख्यैः प्राप्यते स्थानं तद्योगैरपि गम्यते ।  
 एकं साङ्ख्यं च योगं च यः पश्यति स पश्यति ॥५  
 संन्यासस्तु महाबाहो दुःखमाहुमयोगतः ।  
 योगयुक्तो मुनिर्ब्रह्म नचिरेणाधिगच्छति ॥ ६  
 योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ ७  
 नैव किञ्चित्करोमीति युक्तो मन्येत तत्त्ववित् ।  
 पश्यञ्शृण्वन्स्पृशञ्जिघ्रन्नश्नन्गच्छन्स्वपन्श्चसन् ॥८  
 प्रलपन्विसृजन्गृह्णन्निषन्निमिषन्नपि ।  
 इन्द्रियाणीन्द्रियार्थेषु वर्तन्त इति धारयन् ॥ ९  
 ब्रह्मण्याधाय कर्माणि सङ्गं त्यक्त्वा करोति यः ।  
 लिप्यते न स पापेन पद्मपत्रमिवाम्भसा ॥ १०  
 कायेन मनसा बुद्ध्या केवलैरिन्द्रियैरपि ।  
 योगिनः कर्म कुर्वन्ति सङ्गं त्यक्त्वात्मशुद्धये ॥११  
 युक्तः कर्मफलं त्यक्त्वा शान्तिमाप्नोति नैष्ठिकीम् ।  
 अयुक्तः कामकारेण फले सक्तो निबध्यते ॥१२  
 सर्वकर्माणि मनसा संन्यस्यास्ते सुखं वशी ।  
 नवद्वारे पुरे देही नैव कुर्वन्न कारयन् ॥ १३  
 न कर्तृत्वं न कर्माणि लोकस्य सृजति प्रभुः ।  
 न कर्मफलसंयोगं स्वभावस्तु प्रवर्तते ॥ १४

मत्परः संयतेन्द्रियः इति माध्वपाठः ॥ ३९ ॥

\* ज्ञानयोगोनाम इति माध्वपाठः ॥ ४ ॥

नादत्ते कस्य चित्पापं न चैव सुकृतं विभुः ।  
 अज्ञानेनावृतं ज्ञानं तेन मुह्यन्ति जन्तवः ॥ १५  
 ज्ञानेन तु तदज्ञानं येषां नाशितमात्मनः ।  
 तेषामादित्यवज्ज्ञानं प्रकाशयति तत्परम् ॥ १६  
 तद्बुद्धयस्तदात्मानस्तन्निष्ठास्तत्परायणाः ।  
 गच्छन्त्यपुनरावृत्तिं ज्ञाननिर्धूतकल्मषाः ॥ १७  
 विद्याविनयसंपन्ने ब्राह्मणे गवि हस्तिनि ।  
 शुनि चैव श्वपाके च पण्डिताः समदर्शिनः ॥ १८  
 इहैव तैर्जितः सर्गो येषां साम्ये स्थितं मनः ।  
 निर्दोषं हि समं ब्रह्म तस्माद्ब्रह्मणि ते स्थिताः ॥ १९  
 न प्रहृष्येत्प्रियं प्राप्य नोद्विजेत्प्राप्य चाप्रियम् ।  
 स्थिरबुद्धिरसंमूढो ब्रह्मविद्ब्रह्मणि स्थितः ॥ २०  
 बाह्यस्पर्शेष्वसक्तात्मा विन्दत्यात्मनि यत्सुखम् ।  
 स ब्रह्मयोगयुक्तात्मा सुखमक्षय्यमश्नुते ॥ २१  
 ये हि संस्पर्शजा भोगा दुःखयोनय एव ते ।

आद्यन्तवन्तः कौन्तेय न तेषु रमते बुधः ॥ २२  
 शक्रोतीहैव यः सोढुं प्राक्शरीरविमोक्षणात् ।  
 कामक्रोधोद्भवं वेगं स युक्तः स सुखी नरः ॥ २३  
 योऽन्तःसुखोऽन्तरारामस्तथान्तर्ज्योतिरेव यः ।  
 स योगी ब्रह्मनिर्वाणं ब्रह्मभूतोऽधिगच्छति ॥ २४  
 लभन्ते ब्रह्मनिर्वाणमृषयः क्षीणकल्मषाः ।  
 छिन्नद्वैधा यतात्मानः सर्वभूतहिते रताः ॥ २५  
 कामक्रोधवियुक्तानां यतीनां यतचेतसाम् ।  
 अभितो ब्रह्मनिर्वाणं वर्तते विदितात्मनाम् ॥ २६  
 स्पर्शान्कृत्वा बहिर्बाह्यांश्चक्षुश्चैवान्तरे भ्रुवोः ।  
 प्राणापानौ समौ कृत्वा नासाभ्यन्तरचारिणौ २७  
 यतेन्द्रियमनोबुद्धिर्मुनिर्मोक्षपरायणः ।  
 विगतेच्छाभयक्रोधो यः सदा मुक्त एव सः ॥ २८  
 भोक्तारं यज्ञतपसां सर्वलोकमहेश्वरम् ।  
 सुहृदं सर्वभूतानां ज्ञात्वा मां शान्तिमृच्छति ॥ २९

॥ इति श्रीमन्महाभारते भीष्मपर्वणि भगवद्गीतापर्वणि एकोनत्रिंशोऽध्यायः ॥ २९ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगो नाम पञ्चमोऽध्यायः ॥ ५ ॥

त्रिंशोऽध्यायः ॥ ३० ॥

भगवद्गीताध्यायः ॥ ६ ॥

श्रीभगवानुवाच ।

अनाश्रितः कर्मफलं कार्यं कर्म करोति यः ।  
 स संन्यासी च योगी च न निरर्घिनं चाक्रियः १  
 यं संन्यासमिति प्राहुर्योगं तं विद्धि पाण्डव ।  
 न ह्यसंन्यस्तसंकल्पो योगी भवति कश्चन ॥ २  
 आरुरुक्षोर्मुनेर्योगं कर्म कारणमुच्यते ।  
 योगारूढस्य तस्यैव शमः कारणमुच्यते ॥ ३  
 यदा हि नेन्द्रियार्थेषु न कर्मस्वनुषजते ।  
 सर्वसंकल्पसंन्यासी योगारूढस्तदोच्यते ॥ ४  
 उब्रेरेदात्मनात्मानं नात्मानमवसादयेत् ।  
 आत्मैव ह्यात्मनो बन्धुरात्मैव रिपुरात्मनः ॥ ५  
 बन्धुरात्माऽऽत्मनस्तस्य येनात्मैवात्मना जितः ।  
 अनात्मनस्तु शत्रुत्वे वर्तेतात्मैव शत्रुवत् ॥ ६

जितात्मनः प्रशान्तस्य परमात्मा समाहितः ।  
 शीतोष्णसुखदुःखेषु तथा मानापमानयोः ॥ ७  
 ज्ञानविज्ञानतृप्तात्मा कूटस्थो विजितेन्द्रियः ।  
 युक्त इत्युच्यते योगी समलोष्टाश्मकाश्चनः ॥ ८  
 सुहृन्मित्रार्युदासीनमध्यस्थद्वेष्यबन्धुषु ।  
 साधुष्वपि च पापेषु समबुद्धिर्विशिष्यते ॥ ९  
 योगी युञ्जीत सततमात्मानं रहसि स्थितः ।  
 एकाकी यतचित्तात्मा निराशीरपरिग्रहः ॥ १०  
 शुचौ देशे प्रतिष्ठाप्य स्थिरमासनमात्मनः ।  
 नात्युच्छ्रितं नातिनीचं चैलाजिनकुशोत्तरम् ॥ ११  
 तत्रैकाग्रं मनः कृत्वा यतचित्तेन्द्रियक्रियः ।  
 उपविश्यासने युञ्ज्याद्योगमात्मविशुद्धये ॥ १२

चैलाजिनैति माध्वपाठः ॥ ११ ॥

समं कायशिरोग्रीवं धारयन्नचलं स्थिरः ।  
 संप्रेक्ष्य नासिकाग्रं खं दिशश्चानवलोकयन् ॥१३  
 प्रशान्तात्मा विगतभीर्ब्रह्मचारिव्रते स्थितः ।  
 मनः संयम्य मच्चित्तो युक्त आसीत् मत्परः ॥१४  
 युञ्जन्नेवं सदात्मानं योगी नियतमानसः ।  
 शान्तिं निर्वाणपरमां मत्संस्थामधिगच्छति ॥१५  
 नात्यश्रतस्तु योगोऽस्ति न चैकान्तमनश्रतः ।  
 न चातिस्वप्नशीलस्य जाग्रतो नैव चार्जुन ॥१६  
 युक्ताहारविहारस्य युक्तचेष्टस्य कर्मसु ।  
 युक्तस्वप्नावबोधस्य योगो भवति दुःखहा ॥१७  
 यदा विनियतं चित्तमात्मन्येवावतिष्ठते ।  
 निस्पृहः सर्वकामेभ्यो युक्त इत्युच्यते तदा ॥१८  
 यथा दीपो निवातस्यो नेङ्गते सोपमा स्मृता ।  
 योगिनो यतचित्तस्य युञ्जतो योगमात्मनः ॥१९  
 यत्रोपरमते चित्तं निरुद्धं योगसेवया ।  
 यत्र चैवात्मनात्मानं पश्यन्मात्मनि तृष्यति ॥२०  
 सुखमात्यन्तिकं यत्तद्बुद्धिग्राह्यमतीन्द्रियम् ।  
 वेत्ति यत्र न चैवायं स्थितश्चलति तत्त्वतः ॥२१  
 यं लब्ध्वा चापरं लाभं मन्यते नाधिकं ततः ।  
 यस्मिन्स्थितो न दुःखेन गुरुणापि विचाल्यते २२  
 तं विद्यादुःखसंयोगवियोगं योगसंज्ञितम् ।  
 स निश्चयेन योक्तव्यो योगोऽनिर्विण्णचेतसा २३  
 संकल्पप्रभवान्कामास्त्यक्त्वा सर्वानशेषतः ।  
 मनसैवेन्द्रियग्रामं विनियम्य समन्ततः ॥ २४  
 शनैः शनैरुपरमेद्बुद्ध्या धृतिगृहीतया ।  
 आत्मसंस्थं मनः कृत्वा न किञ्चिदपि चिन्तयेत् २५  
 यतो यतो निश्चरति मनश्चञ्चलमस्थिरम् ।  
 ततस्ततो नियम्यैतदात्मन्येव वशं नयेत् ॥ २६  
 प्रशान्तमनसं ह्येनं योगिनं सुखमुत्तमम् ।  
 उपैति शान्तरजसं ब्रह्मभूतमकल्मषम् ॥ २७  
 युञ्जन्नेवं सदात्मानं योगी विगतकल्मषः ।  
 सुखेन ब्रह्मसंस्पर्शमत्यन्तं सुखमश्नुते ॥ २८  
 सर्वभूतस्यमात्मानं सर्वभूतानि चात्मनि ।

ईक्षते योगयुक्तात्मा सर्वत्र समदर्शनः ॥ २९  
 यो मां पश्यति सर्वत्र सर्वं च मयि पश्यति ।  
 तस्याहं न प्रणश्यामि स च मे न प्रणश्यति ॥३०  
 सर्वभूतस्थितं यो मां भजत्येकत्वमास्थितः ।  
 सर्वथा वर्तमानोऽपि स योगी मयि वर्तते ॥ ३१  
 आत्मौपम्येन सर्वत्र समं पश्यति योऽर्जुन ।  
 सुखं वा यदि वा दुःखं स योगी परमो मतः ॥ ३२  
 अर्जुन उवाच ।  
 योऽयं योगस्त्वया प्रोक्तः साम्येन मधुसूदन ।  
 एतस्याहं न पश्यामि चञ्चलत्वात्स्थितिं स्थिरां ३३  
 चञ्चलं हि मनः कृष्ण प्रमाथि बलवद्दृढम् ।  
 तस्याहं निग्रहं मन्ये वायोरिव सुदुष्करम् ॥ ३४  
 श्रीभगवानुवाच ।  
 असंशयं महाबाहो मनो दुर्निग्रहं चलम् ।  
 अभ्यासेन तु कौन्तेय वैराग्येण च गृह्यते ॥ ३५  
 असंयतात्मना योगो दुष्प्राप इति मे मतिः ।  
 वश्यात्मना तु यतता शक्योऽऽवाप्तुमुपायतः ॥३६  
 अर्जुन उवाच ।  
 अयतिः श्रद्धयोपेतो योगाच्चलितमानसः ।  
 अप्राप्य योगसंसिद्धिं कां गतिं कृष्ण गच्छति ॥३७  
 कच्चिन्नोभयविभ्रष्टश्छिन्नाभ्रमिव नश्यति ।  
 अप्रतिष्ठो महाबाहो विमूढो ब्रह्मणः पथि ॥ ३८  
 एतन्मे संशयं कृष्ण छेत्तुमर्हस्यशेषतः ।  
 त्वदन्यः संशयस्यास्य छेत्ता न ह्युपपद्यते ॥ ३९  
 श्रीभगवानुवाच ।  
 पार्थ नैवेह नामुत्र विनाशस्तस्य विद्यते ।  
 न हि कल्याणकृत्कश्चिद्दुर्गतिं तात गच्छति ॥ ४०  
 प्राप्य पुण्यकृतां लोकानुपित्वा शाश्वतीः समाः ।  
 शुचीनां श्रीमतां गेहे योगभ्रष्टोऽभिजायते ॥ ४१  
 अथवा योगिनामेव कुले भवति धीमताम् ।  
 एतद्धि दुर्लभतरं लोके जन्म यदीदृशम् ॥ ४२  
 तत्र तं बुद्धिसंयोगं लभते पौर्वदेहिकम् ।  
 यतते च ततो भूयः संसिद्धौ कुरुनन्दन ॥ ४३

पूर्वाभ्यासेन तेनैव ह्रियते ह्यवशोऽपि सः ।  
जिज्ञासुरपि योगस्य शब्दब्रह्मातिवर्तते ॥ ४४  
प्रयत्नाद्यतमानस्तु योगी संशुद्धकिल्बिषः ।  
अनेकजन्मसंसिद्धस्ततो याति परां गतिम् ॥ ४५

तपस्विभ्योऽधिको योगी ज्ञानिभ्योपि मतोऽधिकः  
कर्मिभ्यश्चाधिको योगी तस्माद्योगी भवार्जुन ॥ ४६  
योगिनामपि सर्वेषां मद्गतेनान्तरात्मना ।  
श्रद्धावान्भजते यो मां समेयुक्ततमो मतः ॥ ४७

॥ इति श्रीमन्महाभारते भीष्मपर्वणि भगवद्गीतापर्वणि त्रिंशोऽध्यायः ॥ ३० ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे अष्टात्मात्मयोगो नाम षष्ठोऽध्यायः ॥ ६ ॥

एकत्रिंशोऽध्यायः ॥ ३१ ॥

भगवद्गीताध्यायः ॥ ७ ॥

श्रीभगवानुवाच ।

मय्यासक्तमनाः पार्थ योगं युञ्जन्मदाश्रयः ।  
असंशयं समग्रं मां यथा ज्ञास्यसि तच्छृणु ॥ १  
ज्ञानं तेऽहं सविज्ञानमिदं वक्ष्याम्यशेषतः ।  
यज्ज्ञात्वा नेह भूयोऽन्यज्ज्ञातव्यमवशिष्यते ॥ २  
मनुष्याणां सहस्रेषु कश्चिद्यतति सिद्धये ।  
यततामपि सिद्धानां कश्चिन्मां वेत्ति तत्त्वतः ॥ ३  
भूमिरापोऽनलो वायुः खं मनो बुद्धिरेव च ।  
अहंकार इतीयं मे भिन्ना प्रकृतिरष्टधा ॥ ४  
अपरेयमितस्त्वन्यां प्रकृतिं विद्धि मे पराम् ।  
जीवभूतां महाबाहो ययेदं धार्यते जगत् ॥ ५  
एतद्योनीनि भूतानि सर्वाणीत्युपधारय ।  
अहं कृत्स्नस्य जगतः प्रभवः प्रलयस्तथा ॥ ६  
मत्तः परतरं नान्यत्किञ्चिदस्ति धनंजय ।  
मयि सर्वमिदं प्रोतं सूत्रे मणिगणा इव ॥ ७  
रसोऽहमप्सु कौन्तेय प्रभाऽसि शशिसूर्ययोः ।  
प्रणवः सर्ववेदेषु शब्दः खे पौरुषं नृषु ॥ ८  
पुण्यो गन्धः पृथिव्यां च तेजश्चासि विभावसौ ।  
जीवनं सर्वभूतेषु तपश्चासि तपस्विषु ॥ ९  
बीजं मां सर्वभूतानां विद्धि पार्थ सनातनम् ।  
बुद्धिर्बुद्धिमतामसि तेजस्तेजस्विनामहम् ॥ १०  
बलं बलवतां चाहं कामरागविवर्जितम् ।  
धर्माविरुद्धो भूतेषु कामोऽसि भरतर्षभ ॥ ११  
ये चैव सात्विका भावा राजसास्तामसाश्च ये ।

मत्त एवेति तान्विद्धि न त्वहं तेषु ते मयि ॥ १२  
त्रिभिर्गुणमयैर्भावैरेभिः सर्वमिदं जगत् ।  
मोहितं नाभिजानाति मामेभ्यः परमव्ययम् ॥ १३  
दैवी ह्येषा गुणमयी मम माया दुरत्यया ।  
मामेव ये प्रपद्यन्ते मायामेतां तरन्ति ते ॥ १४  
न मां दुष्कृतिनो मूढाः प्रपद्यन्ते नराधमाः ।  
माययाऽपहृतज्ञाना आसुरं भावमाश्रिताः ॥ १५  
चतुर्विधा भजन्ते मां जनाः सुकृतिनोऽर्जुन ।  
आर्तो जिज्ञासुरर्थार्थी ज्ञानी च भरतर्षभ ॥ १६  
तेषां ज्ञानी नित्ययुक्त एकभक्तिर्विशिष्यते ।  
प्रियो हि ज्ञानिनोऽत्यर्थमहं स च मम प्रियः ॥ १७  
उदारः सर्व एवैते ज्ञानी त्वात्मैव मे मतम् ।  
आस्थितः स हि युक्तात्मा मामेवानुत्तमां गतिं १८  
बहूनां जन्मनामन्ते ज्ञानवान्मां प्रपद्यते ।  
वासुदेवः सर्वमिति स महात्मा सुदुर्लभः ॥ १९  
कामैस्तैस्तैर्हृतज्ञानाः प्रपद्यन्तेऽन्यदेवताः ।  
तं तं नियममास्थाय प्रकृत्या नियताः स्वया ॥ २०  
यो यो यां यां तनुं भक्तः श्रद्धयाचिंतुमिच्छति ।  
तस्य तस्याचलां श्रद्धां तामेव विदधाम्यहम् ॥ २१  
स तथा श्रद्धया युक्तस्तस्याराधनमीहते ।  
लभते च ततः कामान्मयैव विहितान्हितान् ॥ २२  
अन्तवत्तु फलं तेषां तद्भवत्यल्पमेधसाम् ।  
देवान्देवयजो यान्ति मद्भक्ता यान्ति मामपि ॥ २३

अव्यक्तं व्यक्तिमापन्नं मन्यन्ते मामबुद्धयः ।  
 परं भावमजानन्तो ममाव्ययमनुत्तमम् ॥ २४  
 नाहं प्रकाशः सर्वस्य योगमायासमावृतः ।  
 मूढोऽयं नाभिजानाति लोको मामजमव्ययम् २५  
 वेदाहं समतीतानि वर्तमानानि चार्जुन ।  
 भविष्याणि च भूतानि मां तु वेद न कश्चन ॥ २६  
 इच्छाद्वेषसमुत्थेन द्वन्द्वमोहेन भारत ।

सर्वभूतानि संमोहं सर्गे यान्ति परंतप ॥ २७  
 येषां त्वन्तगतं पापं जनानां पुण्यकर्मणाम् ।  
 ते द्वन्द्वमोहनिर्मुक्ता भजन्ते मां दृढव्रताः ॥ २८  
 जरामरणमोक्षाय मामाश्रित्य यतन्ति ये ।  
 ते ब्रह्म तद्विदुः कृत्स्नमध्यात्मं कर्म चाखिलम् २९  
 साधिभूताधिदैवं मां साधियज्ञं च ये विदुः ।  
 प्रयाणकालेऽपि च मां ते विदुर्युक्तचेतसः ॥ ३०

॥ इति श्रीमन्महाभारते भीष्मपर्वणि भगवद्गीतापर्वणि एकत्रिंशोऽध्यायः ॥ ३१ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे ज्ञानयोगोनाम सप्तमोऽध्यायः ॥ ७ ॥

द्वात्रिंशोऽध्यायः ॥ ३२ ॥

भगवद्गीताध्यायः ॥ ८ ॥

अर्जुन उवाच ।

किं तद्ब्रह्म किमध्यात्मं किं कर्म पुरुषोत्तम ।  
 अधिभूतं च किं प्रोक्तमधिदैवं किमुच्यते ॥ १  
 अधियज्ञः कथं कोऽत्र देहेऽस्मिन्मधुसूदन ।  
 प्रयाणकाले च कथं ज्ञेयोऽसि नियतात्मभिः ॥२  
 श्रीभगवानुवाच ।  
 अक्षरं ब्रह्म परमं स्वभावोऽध्यात्ममुच्यते ।  
 भूतभावोद्भवकरो विसर्गः कर्मसंज्ञितः ॥ ३  
 अधिभूतं क्षरो भावः पुरुषश्चाधिदैवतम् ।  
 अधियज्ञोऽहमेवात्र देहे देहभृतां वर ॥ ४  
 अन्तकाले च मामेव स्मरन्मुक्त्वा कलेवरम् ।  
 यः प्रयाति स मद्भावं याति नास्त्यत्र संशयः ॥५  
 यं यं वापि स्मरन्भावं त्यजत्यन्ते कलेवरम् ।  
 तं तमेवैति कौन्तेय सदा तद्भावभावितः ॥ ६  
 तस्मात्सर्वेषु कालेषु मामनुस्मर युध्य च ।  
 मय्यर्पितमनो बुद्धिर्मा मे वैष्यस्यसंशयः ॥ ७  
 अभ्यासयोगयुक्तेन चेतसाऽन्यान्यगामिना ।  
 परमं पुरुषं दिव्यं याति पार्थानुचिन्तयन् ॥ ८

कविं पुराणमनुशासितार-

मणोरणीयांसमनुस्मरेद्यः ।

सर्वस्य धातारमचिन्त्यरूप-

मादित्यवर्णं तमसः परस्तात् ॥ ९

प्रयाणकाले मनसाऽचलेन

भक्त्या युक्तो योगबलेन चैव ।

भ्रुवोर्मध्ये प्राणमावेश्य सम्य-

क्स तं परं पुरुषमुपैति दिव्यम् ॥ १०

यदक्षरं वेदविदो वदन्ति

विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति

तत्ते पदं संग्रहेण प्रवक्ष्ये ॥ ११

सर्वद्वाराणि संयम्य मनो हृदि निरुध्य च ।

मूर्ध्याध्यायात्मनः प्राणमास्थितो योगधारणां १२

ओमित्येकाक्षरं ब्रह्म व्याहरन्मामनुस्मरन् ।

यः प्रयाति त्यजन्देहं स याति परमां गतिम् ॥१३

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥१४

मामुपेत्य पुनर्जन्म दुःखालयमशाश्वतम् ।

नामुवन्ति महात्मानः संसिद्धिं परमां गताः १५

आब्रह्मभुवनाल्लोकाः पुनरावर्तिनोऽर्जुन ।

मामुपेत्य तु कौन्तेय पुनर्जन्म न विद्यते ॥ १६

सहस्रयुगपर्यन्तमहर्षेद्रुद्राणो विदुः ।  
 रात्रिं युगसहस्रां तां तेऽहोरात्रविदो जनाः ॥१७  
 अव्यक्ताद्भवक्तयः सर्वाः प्रभवन्त्यहरागमे ।  
 रात्र्यागमे प्रलीयन्ते तत्रैवाव्यक्तसंज्ञके ॥ १८  
 भूतग्रामः स एवायं भूत्वा भूत्वा प्रलीयते ।  
 रात्र्यागमेऽवशः पार्थ प्रभवत्यहरागमे ॥ १९  
 परस्तस्मात्तु भावोऽन्यो व्यक्तोऽव्यक्तात्सनातनः ।  
 यः स सर्वेषु भूतेषु नश्यत्सु न विनश्यति ॥२०  
 अव्यक्तोऽक्षर इत्युक्तस्तमाहुः परमां गतिम् ।  
 यं प्राप्य न निवर्तन्ते तद्दाम परमं मम ॥ २१  
 पुरुषः स परः पार्थ भक्त्या लभ्यस्त्वनन्यया ।  
 यस्यान्तस्थानि भूतानि येन सर्वमिदं ततम् ॥२२  
 यत्र काले त्वनावृत्तिमावृत्तिं चैव योगिनः ।

प्रयाता यान्ति तं कालं वक्ष्यामि भरतर्षभ ॥२३  
 अग्निर्ज्योतिरहः शुक्रः षण्मासा उत्तरायणम् ।  
 तत्र प्रयाता गच्छन्ति ब्रह्म ब्रह्मविदो जनाः ॥ २४  
 धूमो रात्रिस्तथा कृष्णः षण्मासा दक्षिणायनम् ।  
 तत्र चान्द्रमसं ज्योतिर्योगी प्राप्य निवर्तते ॥२५  
 शुक्रकृष्णे गती ह्येते जगतः शाश्वते मते ।  
 एकया यात्यनावृत्तिमन्ययाऽऽवर्तते पुनः ॥ २६  
 नैते सृती पार्थ जानन्न्योगी मुह्यति कश्चन ।  
 तस्मात्सर्वेषु कालेषु योगयुक्तो भवार्जुन ॥ २७  
 वेदेषु यज्ञेषु तपःसु चैव  
 दानेषु यत्पुण्यफलं प्रदिष्टम् ।  
 अत्येति तत्सर्वमिदं विदित्वा  
 योगी परं स्थानमुपैति चाद्यम् ॥ २८

॥ इति श्रीमन्महाभारते भीष्मपर्वणि भगवद्गीतापर्वणि द्वात्रिंशोऽध्यायः ॥ ३२ ॥

इति श्रीमद्भगवद्गीतासुपनिषत्सु ब्रह्मविद्यायां योगशास्त्रे श्रीकृष्णार्जुनसंवादे तैरकत्रययोगोनाम अष्टमोऽध्यायः ॥ ८ ॥

त्रयस्त्रिंशोऽध्यायः ॥ ३३ ॥

भगवद्गीताध्यायः ॥ ९ ॥

श्रीभगवानुवाच ।  
 इदं तु ते गुह्यतमं प्रवक्ष्याम्यनसूयवे ।  
 ज्ञानं विज्ञानसहितं यज्ज्ञात्वा मोक्षयसेऽशुभात् १  
 राजविद्या राजगुह्यं पवित्रमिदमुत्तमम् ।  
 प्रत्यक्षावगमं धर्म्यं सुसुखं कर्तुमव्ययम् ॥ २  
 अश्रद्धाणाः पुरुषा धर्मस्यास्य परंतप ।  
 अप्राप्य मां निवर्तन्ते मृत्युसंसारवर्त्मनि ॥ ३  
 मया ततमिदं सर्वं जगदव्यक्तमूर्तिना ।  
 मत्स्थानि सर्वभूतानि न चाहं तेष्ववस्थितः ॥ ४  
 न च मत्स्थानि भूतानि पश्य मे योगमैश्वरम् ।  
 भूतभृन्न च भूतस्थो ममात्मा भूतभावनः ॥ ५  
 यथाऽऽकाशस्थितो नित्यं वायुः सर्वत्रगो महान् ।  
 तथा सर्वाणि भूतानि मत्स्थानीत्युपधारय ॥ ६  
 सर्वभूतानि कौन्तेय प्रकृतिं यान्ति मामिकाम् ।

कल्पक्षये पुनस्तानि कल्पादौ विसृजाम्यहम् ॥ ७  
 प्रकृतिं स्वामवष्टभ्य विसृजामि पुनः पुनः ।  
 भूतग्राममिमं कृत्स्नमवशं प्रकृतेर्वशात् ॥ ८  
 न च मां तानि कर्माणि निबध्नन्ति धनंजय ।  
 उदासीनवदासीनमसक्तं तेषु कर्मसु ॥ ९  
 मयाऽऽध्यक्षेण प्रकृतिः सृयते सचराचरम् ।  
 हेतुनाऽनेन कौन्तेय जगद्विपरिवर्तते ॥ १०  
 अवजानन्ति मां मूढा मानुषीं तनुमाश्रितम् ।  
 परं भावमजानन्तो मम भूतमहेश्वरम् ॥ ११  
 मोघाशा मोघकर्माणो मोघज्ञाना विचेतसः ।  
 राक्षसीमासुरीं चैव प्रकृतिं मोहिनीं श्रिताः ॥१२  
 महात्मानस्तु मां पार्थ दैवीं प्रकृतिमाश्रिताः ।  
 भजन्त्यनन्यमनसो ज्ञात्वा भूतादिमव्ययम् ॥ १३  
 सततं कीर्तयन्तो मां यतन्तश्च दृढव्रताः ।  
 नमस्यन्तश्च मां भक्त्या नित्ययुक्ता उपासते ॥१४

\* अक्षरब्रह्मयोगोनाम इति माध्वपाठः ॥



ज्ञानयज्ञेन चाप्यन्ये यजन्तो मामुपासते ।  
 एकत्वेन पृथक्त्वेन बहुधा विश्वतोमुखम् ॥ १५  
 अहं क्रतुरहं यज्ञः स्वधाऽहमहमौषधम् ।  
 मन्त्रोऽहमहमेवाज्यमहमग्निरहं हुतम् ॥ १६  
 पिताऽहमस्य जगतो माता धाता पितामहः ।  
 वेद्यं पवित्रमोकार ऋक् साम यजुरेव च ॥ १७  
 गतिर्भर्ता प्रभुः साक्षी निवासः शरणं सुहृत् ।  
 प्रभवः प्रलयः स्थानं निधानं बीजमव्ययम् ॥ १८  
 तपाम्यहमहं वर्षं निगृह्णाम्युत्सृजामि च ।  
 अमृतं चैव मृत्युश्च सदसच्चाहमर्जुन ॥ १९  
 त्रैविद्या मां सोमपाः पूतपापा  
 यज्ञैरिष्ट्वा स्वर्गतिं प्रार्थयन्ते ।  
 ते पुण्यमासाद्य सुरेन्द्रलोक-  
 मश्नन्ति दिव्यान्दिवि देवभोगान् ॥ २०  
 ते तं भुक्त्वा स्वर्गलोकं विशालं  
 क्षीणे पुण्ये मर्त्यलोकं विशन्ति ।  
 एवं त्रयीधर्ममनुप्रपन्ना  
 गतागतं कामकामा लभन्ते ॥ २१  
 अनन्याश्चिन्तयन्तो मां ये जनाः पर्युपासते ।  
 तेषां नित्याभियुक्तानां योगक्षेमं वहाम्यहम् ॥ २२  
 येऽप्यन्यदेवताभक्ता यजन्ते श्रद्धयान्विताः ।  
 तेऽपि मामेव कौन्तेय यजन्त्यविधिपूर्वकम् ॥ २३

अहं हि सर्वयज्ञानां भोक्ता च प्रभुरेव च ।  
 न तु मामभिजानन्ति तच्चेनातश्च्यवन्ति ते ॥ २४  
 यान्ति देवव्रता देवान्पितृन्यान्ति पितृव्रताः ।  
 भूतानि यान्ति भूतेज्या यान्ति मद्याजिनोपि माम्  
 पत्रं पुष्पं फलं तोयं यो मे भक्त्या प्रयच्छति ।  
 तदहं भक्त्युपहृतमश्रामि प्रयतात्मनः ॥ २६  
 यत्करोषि यदश्रासि यज्जुहोषि ददासि यत् ।  
 यत्तपस्यसि कौन्तेय तत्कुरुष्व मदर्पणम् ॥ २७  
 शुभाशुभफलैरेवं मोक्षयसे कर्मबन्धनैः ।  
 संन्यासयोगयुक्तात्मा विमुक्तो मामुपैष्यसि ॥ २८  
 समोऽहं सर्वभूतेषु न मे द्वेष्योऽस्ति न प्रियः ।  
 ये भजन्ति तु मां भक्त्या मयि ते तेषु चाप्यहम् २९  
 अपि चेत्सुदुराचरो भजते मामनन्यभाक् ।  
 साधुरेव स मन्तव्यः सम्यग्व्यवसितो हि सः ॥ ३०  
 क्षिप्रं भवति धर्मात्मा शश्वच्छान्तिं निगच्छति ।  
 कौन्तेय प्रतिजानीहि न मे भक्तः प्रणश्यति ॥ ३१  
 मां हि पार्थ व्यपाश्रित्य येऽपि स्युः पापयोनयः ।  
 स्त्रियो वैश्यास्तथा शूद्रास्तेऽपि यान्ति परां गतिं ३२  
 किं पुनर्ब्राह्मणाः पुण्या भक्ता राजर्षयस्तथा ।  
 अनित्यमसुखं लोकमिमं प्राप्य भजस्व माम् ॥ ३३  
 मन्मना भव मद्भक्तो मद्याजी मां नमस्कुरु ।  
 मामेवैष्यसि युक्त्वैवमात्मानं मत्परायणः ॥ ३४

॥ इति श्रीमन्महाभारते भीष्मपर्वणि भगवद्गीतापर्वणि त्रयस्त्रिंशोऽध्यायः ॥ ३३ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे राजविद्याराजगुह्ययोगोनाम नवमोऽध्यायः ॥९॥

चतुस्त्रिंशोऽध्यायः ॥ ३४ ॥

भगवद्गीताध्यायः ॥ १० ॥

श्रीभगवानुवाच ।  
 भूय एव महाबाहो शृणु मे परमं वचः ।  
 यत्तेऽहं प्रीयमाणाय वक्ष्यामि हितकाम्यया ॥ १  
 न मे विदुः सुरगणाः प्रभवं न महर्षयः ।  
 अहमादिर्हि देवानां महर्षीणां च सर्वशः ॥ २  
 यो मामजमनादिं च वेत्ति लोकमहेश्वरम् ।

असंमूढः स मर्त्येषु सर्वपापैः प्रमुच्यते ॥ ३  
 बुद्धिर्ज्ञानमसंमोहः क्षमा सत्यं दमः शमः ।  
 सुखं दुःखं भवो भावो भयं चाभयमेव च ॥ ४  
 अहिंसा समता तुष्टिस्तपो दानं यशोऽयशः ।  
 भवन्ति भावा भूतानां मत्त एव पृथग्विधाः ॥ ५  
 महर्षयः सप्त पूर्वे चत्वारो मनवस्तथा ।

मद्भावा मानसा जाता येषां लोक इमाः प्रजाः ॥ ६  
 एतां विभूर्ति योगं च मम यो वेत्ति तत्त्वतः ।  
 सोऽविकम्पेन योगेन युज्यते नात्र संशयः ॥ ७  
 अहं सर्वस्य प्रभवो मत्तः सर्वं प्रवर्तते ।  
 इति मत्वा भजन्ते मां बुधा भावसमन्विताः ॥ ८  
 मच्चित्ता मद्गतप्राणा बोधयन्तः परस्परम् ।  
 कथयन्तश्च मां नित्यं तुष्यन्ति च रमन्ति च ॥ ९  
 तेषां सततयुक्तानां भजतां प्रीतिपूर्वकम् ।  
 ददामि बुद्धियोगं तं येन मामुपयान्ति ते ॥ १०  
 तेषामेवानुकम्पार्थमहमज्ञानजं तमः ।  
 नाशयाम्यात्मभावस्थो ज्ञानदीपेन भास्वता ॥ ११  
 अर्जुन उवाच ।  
 परं ब्रह्म परं धाम पवित्रं परमं भवान् ।  
 पुरुषं शाश्वतं दिव्यमादिदेवमजं विभुम् ॥ १२  
 आहुस्त्वामृषयः सर्वे देवर्षिर्नारदस्तथा ।  
 असितो देवलो व्यासः स्वयं चैव ब्रवीषि मे १३  
 सर्वमेतद्वृतं मन्ये यन्मां वदसि केशव ।  
 न हि ते भगवन्व्यक्तिं विदुर्देवान दानवाः ॥ १४  
 स्वयमेवात्मनात्मानं वेत्थ त्वं पुरुषोत्तम ।  
 भूतभावन भूतेश देवदेव जगत्पते ॥ १५  
 वक्तुमर्हस्यशेषेण दिव्या ह्यात्मविभूतयः ।  
 याभिर्विभूतिभिर्लोकानिमांस्त्वं व्याप्य तिष्ठसि ॥  
 कथं विद्यामहं योगिंस्त्वां सदा परिचिन्तयन् ।  
 केषु केषु च भावेषु चिन्त्योऽसि भगवन्मया १७  
 विस्तरेणात्मनो योगं विभूर्तिं च जनार्दन ।  
 भूयः कथय तृप्तिर्हि शृण्वतो नास्ति मेऽमृतम् १८  
 श्रीभगवानुवाच ।  
 हन्त ते कथयिष्यामि दिव्या ह्यात्मविभूतयः ।  
 प्राधान्यतः कुरुश्रेष्ठ नास्त्यन्तो विस्तरस्य मे ॥ १९  
 अहमात्मा गुडाकेश सर्वभूताश्रयस्थितः ।  
 अहमादिश्च मध्यं च भूतानामन्त एव च ॥ २०  
 आदित्यानामहं विष्णुर्ज्योतिषां रविरंशुमान् ।  
 मरीचिर्मरुतामस्मि नक्षत्राणामहं शशी ॥ २१  
 वेदानां सामवेदोऽसि देवानामस्मि वासवः ।

इन्द्रियाणां मनश्चास्मि भूतानामस्मि चेतना २२  
 रुद्राणां शंकरश्चास्मि विचेशो यक्षरक्षसाम् ।  
 वसूनां पावकश्चास्मि मेरुः शिखरिणामहम् ॥ २३  
 पुरोधसां च मुख्यं मां विद्धि पार्थ बृहस्पतिम् ।  
 सेनानीनामहं स्कन्दः सरसामस्मि सागरः ॥ २४  
 महर्षीणां भृगुरहं गिरामस्म्येकमक्षरम् ।  
 यज्ञानां जपयज्ञोऽसि स्थावराणां हिमालयः ॥ २५  
 अश्वत्थः सर्ववृक्षाणां देवर्षीणां च नारदः ।  
 गन्धर्वाणां चित्ररथः सिद्धानां कपिलो मुनिः २६  
 उच्चैःश्रवसमश्वानां विद्धि माममृतोद्भवम् ।  
 ऐरावतं गजेन्द्राणां नराणां च नराधिपम् ॥ २७  
 आयुधानामहं वज्रं धेनुनामसि कामधुक् ।  
 प्रजनश्चासि कन्दर्पः सर्पाणामसि वासुकिः ॥ २८  
 अनन्तश्चासि नागानां वरुणो घादसामहम् ।  
 पितृणामर्यमा चासि यमः संयमतामहम् ॥ २९  
 प्रहादश्चासि दैत्यानां कालः कलयतामहम् ।  
 मृगाणां च मृगेन्द्रोऽहं वैनतेयश्च पक्षिणाम् ॥ ३०  
 पवनः पवतामसि रामः शस्त्रभृतामहम् ।  
 शृषाणां मकरश्चासि स्रोतसामसि जाह्नवी ॥ ३१  
 सर्गाणामादिरन्तश्च मध्यं चैवाहमर्जुन ।  
 अध्यात्मविद्या विद्यानां वादः प्रवदतामहम् ॥ ३२  
 अक्षराणामकारोऽसि द्वन्द्वः सामासिकस्य च ।  
 अहमेवाक्षयः कालो घाताऽहं विश्वतोमुखः ॥ ३३  
 मृत्युः सर्वहरश्चाहमुद्भवश्च भविष्यताम् ।  
 कीर्तिः श्रीर्वाक् नारीणां स्मृतिर्मेधा धृतिः क्षमा ॥  
 बृहत्साम तथा साग्नां गायत्री छन्दसामहम् ।  
 मासानां मार्गशीर्षोऽहमृतूनां कुसुमाकरः ॥ ३५  
 द्यूतं छलयतामसि तेजस्तेजस्विनामहम् ।  
 जयोऽसि व्यवसायोऽसि सत्त्वं सत्त्ववतामहम् ३६  
 वृष्णीनां वासुदेवोऽसि पाण्डवानां धनञ्जयः ।  
 मुनीनामप्यहं व्यासः कवीनामुशना कविः ॥ ३७  
 दण्डो दमयतामसि नीतिरसि जिगीषताम् ।  
 मौनं चैवासि गुह्यानां ज्ञानं ज्ञानवतामहम् ॥ ३८  
 यच्चापि सर्वभूतानां बीजं तदहमर्जुन ।  
 न तदस्ति विना यत्स्यान्मया भूतं चराचरम् ॥ ३९

नान्तोऽस्ति मम दिव्यानां विभूतीनां परंतप ।  
एष तूद्देशतः प्रोक्तो विभूतेर्विस्तरौ मया ॥ ४०  
यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं मम तेजोशंसंभवम् ॥ ४१  
अथवा बहुनैतेन किं ज्ञातेन तवार्जुन ।  
विष्टभ्याहमिदं कृत्स्नमेकांशेन स्थितो जगत् ॥ ४२

॥ इति श्रीमन्महाभारते भीष्मपर्वणि भगवद्गीतापर्वणि चतुर्त्रिंशोऽध्यायः ॥ ३४ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विभूतियोगोनाम दशमोऽध्यायः ॥ १० ॥

पञ्चत्रिंशोऽध्यायः ॥ ३५ ॥

भगवद्गीताध्यायः ॥ ११ ॥

अर्जुन उवाच ।  
मदनुग्रहाय परमं गुह्यमध्यात्मसंज्ञितम् ।  
यत्त्वयोक्तं वचस्तेन मोहोऽयं विगतो मम ॥ १  
भवाप्ययौ हि भूतानां श्रुतौ विस्तरशो मया ।  
त्वत्तः कमलपत्राक्ष माहात्म्यमपि चाव्ययम् ॥ २  
एवमेतद्यथात्थ त्वमात्मानं परमेश्वर ।  
द्रष्टुमिच्छामि ते रूपमैश्वरं पुरुषोत्तम ॥ ३  
मन्यसे यदि तच्छक्यं मया द्रष्टुमिति प्रभो ।  
योगेश्वर ततो मे त्वं दर्शयात्मानमव्ययम् ॥ ४  
श्रीभगवानुवाच ।  
पश्य मे पार्थ रूपाणि शतशोऽथ सहस्रशः ।  
नानाविधानि दिव्यानि नानावर्णाकृतीनि च ॥ ५  
पश्यादित्यान्वसूक्तान्स्विनौ मरुतस्तथा ।  
बहून्यदृष्टपूर्वाणि पश्याऽश्वर्याणि भारत ॥ ६  
इहैकस्थं जगत्कृत्स्नं पश्याद्य सचराचरम् ।  
मम देहे गुडाकेश यच्चान्यद्रष्टुमिच्छसि ॥ ७  
न तु मां शक्यसे द्रष्टुमनेनैव स्वचक्षुषा ।  
दिव्यं ददामि ते चक्षुः पश्य मे योगमैश्वरम् ॥ ८  
सञ्जय उवाच ।  
एवमुक्त्वा ततो राजन्महायोगेश्वरो हरिः ।  
दर्शयामास पार्थाय परमं रूपमैश्वरम् ॥ ९  
अनेकवक्त्रनयनमनेकाद्भुतदर्शनम् ।  
अनेकदिव्याभरणं दिव्यानेकोद्यतायुधम् ॥ १०  
दिव्यमाल्याम्बरधरं दिव्यगन्धानुलेपनम् ।

सर्वाश्चर्यमयं देवमनन्तं विश्वतोमुखम् ॥ ११  
दिवि सूर्यसहस्रस्य भवेद्युगपदुत्थिता ।  
यदि भाः सदृशी सा स्याद्भासस्तस्य महात्मनः ॥ १२  
तत्रैकस्थं जगत्कृत्स्नं प्रविभक्तमनेकधा ।  
अपश्यद्देवदेवस्य शरीरे पाण्डवस्तदा ॥ १३  
ततः स विस्मयाविष्टो हृष्टरोमा धनञ्जयः ।  
प्रणम्य शिरसा देवं कृताञ्जलिरभाषत ॥ १४  
अर्जुन उवाच ।  
पश्यामि देवांस्तव देव देहे  
सर्वास्तथा भूतविशेषसङ्घान् ।  
ब्रह्माणमीशं कमलासनस्थ-  
मृषींश्च सर्वानुरगांश्च दिव्यान् ॥ १५  
अनेकबाहूदरवक्त्रेन  
पश्यामि त्वां सर्वतोऽनन्तरूपम् ।  
नान्तं न मध्यं न पुनस्तवादिं  
पश्यामि विश्वेश्वर विश्वरूप ॥ १६  
किरीटिनं गदिनं चक्रिणं च  
तेजोराशिं सर्वतो दीप्तिमन्तम् ।  
पश्यामि त्वां दुर्निरीक्ष्यं समन्ता-  
दीप्तानलार्कद्युतिमप्रमेयम् ॥ १७  
त्वमक्षरं परमं वेदितव्यं  
त्वमस्य विश्वस्य परं निधानम् ।  
त्वमव्ययः शाश्वतधर्मगोप्ता  
सनातनस्त्वं पुरुषो मतो मे ॥ १८

अनादिमध्यान्तमनन्तवीर्य-  
मनन्तबाहुं शशिसूर्यनेत्रम् ।  
पश्यामि त्वां दीप्तहुताशवक्रं  
स्वतेजसा विश्वमिदं तपन्तम् ॥ १९

द्यावापृथिव्योरिदमन्तरं हि  
व्याप्तं त्वयैकेन दिशश्च सर्वाः ।  
दृष्ट्वाद्भुतं रूपमुग्रं तदेवं  
लोकत्रयं प्रव्यथितं महात्मन् ॥ २०

अमी हि त्वा सुरसङ्घा विशन्ति  
केचिद्भीताः प्राञ्जलयो गृणन्ति ।  
स्वस्तीत्युक्त्वा महर्षिसिद्धसङ्घाः  
स्तुवन्ति त्वां स्तुतिभिः पुष्कलाभिः ॥ २१

रुद्रादित्या वसवो ये च साध्या  
विश्वेऽश्विनौ मरुतश्चोष्मपाथ ।  
गन्धर्वयक्षासुरसिद्धसङ्घा  
वीक्षन्ते त्वां विस्मिताश्चैव सर्वे ॥ २२

रूपं महत्ते बहुवक्रनेत्रं  
महाबाहो बहुबाहूरूपादम् ।  
बहूदरं बहुदंष्ट्राकरालं  
दृष्ट्वा लोकाः प्रव्यथितास्तथाहम् ॥ २३

नभःस्पृशं दीप्तमनेकवर्णं  
व्यात्ताननं दीप्तविशालनेत्रम् ।  
दृष्ट्वा हि त्वा प्रव्यथितान्तरात्मा  
धृतिं न विन्दामि शमं च विष्णो ॥ २४

दंष्ट्राकरालानि च ते मुखानि  
दृष्ट्वैव कालानलसन्निभानि ।  
दिशो न जाने न लभे च शर्म  
प्रसीद देवेश जगन्निवास ॥ २५

अमी च त्वां धृतराष्ट्रस्य पुत्राः  
सर्वे सहैवावनिपालसङ्घैः ।  
भीष्मो द्रोणः सूतपुत्रस्तथासौ  
सहासदीर्यैरपि योधमुख्यैः ॥ २६

वक्राणि ते त्वरमाणा विशन्ति  
दंष्ट्राकरालानि भयानकानि ।

केचिद्विलभा दशनान्तरेषु  
संदृश्यन्ते चूर्णितैरुत्तमाङ्गैः ॥ २७

यथा नदीनां बहवोऽम्बुवेगाः  
समुद्रमेवाभिमुखा द्रवन्ति ।  
तथा तवामी नरलोकवीरा  
विशन्ति वक्राण्यभिविज्वलन्ति ॥ २८

यथा प्रदीप्तं ज्वलनं पतङ्गा  
विशन्ति नाशाय समृद्धवेगाः ।  
तथैव नाशाय विशन्ति लोका-  
स्तवापि वक्राणि समृद्धवेगाः ॥ २९

लेलिह्यसे ग्रसमानः समन्ता-  
लोकान्समग्रान्वदनैर्ज्वलद्भिः ।  
तेजोभिरापूर्य जगत्समग्रं  
भासस्तवोग्राः प्रतपन्ति विष्णो ॥ ३०

आख्याहि मे को भवानुग्ररूपो  
नमोऽस्तु ते देववर प्रसीद ।  
विज्ञातुमिच्छामि भवन्तमाद्यं  
न हि प्रजानामि तव प्रवृत्तिम् ॥ ३१

श्रीभगवानुवाच ।  
कालोऽसि लोकक्षयकृत्प्रवृद्धो  
लोकान्समार्हर्तुमिह प्रवृत्तः ।  
ऋतेऽपि त्वा न भविष्यन्ति सर्वे  
येऽवस्थिताः प्रत्यनीकेषु योधाः ॥ ३२

तस्मान्त्वमुत्तिष्ठ यशो लभस्व  
जित्वा शत्रून्शुङ्ख राज्यं समृद्धम् ।  
मयैवैते निहताः पूर्वमेव  
निमित्तमात्रं भव सव्यसाचिन् ॥ ३३

द्रोणं च भीष्मं च जयद्रथं च  
कर्णं तथान्यानपि योधवीरान् ।  
मया हतांस्त्वं जहि माव्यथिष्ठा  
युद्ध्यस्व जेतासि रणे सपत्नान् ॥ ३४

सञ्जय उवाच ।  
एतच्छ्रुत्वा वचनं केशवस्य  
कृताञ्जलिर्वेपमानः किरीटी ।

नमस्कृत्वा भूय एषाह कृष्णं सगद्गदं भीतभीतः प्रणम्य ॥	३५	तस्मात्प्रणम्य प्रणिधाय कार्यं प्रसादये त्वामहमीशमीड्यम् । पितेव पुत्रस्य सखेव सख्युः प्रियः प्रियायार्हसि देव सोढुम् ॥ ४४	
अर्जुन उवाच । स्थाने हृषीकेश तव प्रकीर्त्या जगत्प्रहृष्यत्यनुरज्यते च । रक्षांसि भीतानि दिशो द्रवन्ति सर्वे नमस्यन्ति च सिद्धसङ्घाः ॥	३६	अदृष्टपूर्वं हृषितोऽस्मि दृष्ट्वा भयेन च प्रव्यथितं मनो मे । तदेव मे दर्शय देव रूपं प्रसीद देवेश जगन्निवास ॥	४५
कस्माच्च ते न नमेरन्महात्मन् गरीयसे ब्रह्मणोऽप्यादिकर्त्रे । अनन्त देवेश जगन्निवास त्वमक्षरं सदसत्तत्परं यत् ॥	३७	किरीटिनं गदिनं चक्रहस्त- मिच्छामि त्वां द्रष्टुमहं तथैव । तेनैव रूपेण चतुर्भुजेन सहस्रबाहो भव विश्वमूर्ते ॥	४६
त्वमादिदेवः पुरुषः पुराण- स्त्वमस्य विश्वस्य परं निधानम् । वेत्ताऽसि वेद्यं च परं च धाम त्वया ततं विश्वमनन्तरूप ॥	३८	श्रीभगवानुवाच । मया प्रसन्नेन तवार्जुनेदं रूपं परं दर्शितमात्मयोगात् । तेजोमयं विश्वमनन्तमाद्यं यन्मे त्वदन्येन न दृष्टपूर्वम् ॥	४७
वायुर्यमोऽग्निर्वरुणः शशाङ्कः प्रजापतिस्त्वं प्रपितामहश्च । नमो नमस्तेऽतु सहस्रकृत्वः पुनश्च भूयोऽपि नमो नमस्ते ॥	३९	न वेद यज्ञाध्ययनैर्न दानै- र्न च क्रियाभिर्न तपोभिरुग्रैः । एवंरूपः शक्य अहं नृलोके द्रष्टुं त्वदन्येन कुरुप्रवीर ॥	४८
नमः पुरस्तादथ पृष्ठतस्ते नमोऽस्तु ते सर्वत एव सर्व । अनन्तवीर्यामितविक्रमस्त्वं सर्वं समाप्नोषि ततोऽसि सर्वः ॥	४०	मा ते व्यथा मा च विमूढभावो दृष्ट्वा रूपं घोरमीदृब्धमेदम् । व्यपेतभीः प्रीतमनाः पुनस्त्वं तदेव मे रूपमिदं प्रपश्य ॥	४९
सखेति मत्वा प्रसभं यदुक्तं हे कृष्ण हे यादव हे सखेति । अजानता महिमानं तवेदं मया प्रमादात्प्रणयेन वाऽपि ॥	४१	सञ्जय उवाच इत्यर्जुनं वासुदेवस्तथोक्त्वा स्वकं रूपं दर्शयामास भूयः । आश्वासयामास च भीतमेनं भूत्वा पुनः सौम्यवपुर्महात्मा ॥	५०
यच्चापहासार्थमसत्कृतोऽसि विहारशय्यासनभोजनेषु । एकोऽथवाप्यच्युत तत्समक्षं तत्क्षामये त्वामहमप्रमेयम् ॥	४२	अर्जुन उवाच । दृष्ट्वेदं मानुषं रूपं तव सौम्यं जनार्दन । इदानीमस्मि संबृत्तः सचेताः प्रकृतिं गतः ॥ ५१	
पितासि लोकस्य चराचरस्य त्वमस्य पूज्यश्च गुरुर्गरीयान् । न त्वत्समोऽस्त्यभ्यधिकः कुतोऽन्यो लोकत्रयेऽप्यप्रतिमप्रभाव ॥	४३	श्रीभगवानुवाच । सुदुर्दर्शमिदं रूपं दृष्ट्वानसि यन्मम ।	

देवा अप्यस्य रूपस्य नित्यं दर्शनकाङ्क्षिणः ॥ ५२  
नाहं वेदैर्न तपसा न दानेन न जेज्यया ।  
शक्य एवंविधो द्रष्टुं दृष्टवानसि मां यथा ॥ ५३  
भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ५४  
मत्कर्मकृन्मत्परमो मद्भक्तः सङ्गवर्जितः ।  
निर्वैरः सर्वभूतेषु यः स मामेति पाण्डव ॥ ५५

॥ इति श्रीमन्महाभारते भीष्मपर्वणि भगवद्गीतापर्वणि षट्त्रिंशोऽध्यायः ॥ ३५ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे विश्वरूपदर्शनयोगो नाम एकादशोऽध्यायः ॥ ११ ॥

षट्त्रिंशोऽध्यायः ॥ ३६ ॥

भगवद्गीताध्यायः ॥ १२ ॥

अर्जुन उवाच ।

एवं सततयुक्ता ये भक्तास्त्वां पर्युपासते ।  
ये चाप्यक्षरमव्यक्तं तेषां के योगविचमाः ॥ १  
श्रीभगवानुवाच ।  
मय्यावेश्य मनो ये मां नित्ययुक्ता उपासते ।  
श्रद्धया परयोपेतास्ते मे युक्ततमा मताः ॥ २  
ये त्वक्षरमनिर्देश्यमव्यक्तं पर्युपासते ।  
सर्वत्रगमचिन्त्यं च कूटस्थमचलं ध्रुवम् ॥ ३  
संनियम्येन्द्रियग्रामं सर्वत्र समबुद्धयः ।  
ते प्राप्नुवन्ति मामेव सर्वभूतहिते रताः ॥ ४  
क्लेशोऽधिकतरस्तेषामव्यक्तासक्तचेतसाम् ।  
अव्यक्ता हि गतिर्दुःखं देहवद्भिरवाप्यते ॥ ५  
ये तु सर्वाणि कर्माणि मयि संन्यस्य मत्पराः ।  
अनन्येनैव योगेन मां ध्यायन्त उपासते ॥ ६  
तेषामहं समुद्धर्ता मृत्युसंसारसागरात् ।  
भवामि न चिरात्पार्थ मय्यावेशितचेतसाम् ॥ ७  
मय्येव मन आधत्स्व मयि बुद्धिं निवेश्य ।  
निवसिष्यसि मय्येव अत ऊर्ध्वं न संशयः ॥ ८  
अथ चित्तं समाधातुं न शक्नोषि मयि स्थिरम् ।  
अभ्यासयोगेन ततो मामिच्छाऽऽप्तुं धनंजय ॥ ९  
अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिमवाप्स्यसि ॥ १०  
अथैतदप्यशक्तोऽसि कर्तुं मद्योगमाश्रितः ।  
सर्वकर्मफलत्यागं ततः कुरु यतात्मवान् ॥ ११  
श्रेयो हि ज्ञानमभ्यासाज्ज्ञानाद्भ्यानं विशिष्यते ।  
ध्यानात्कर्मफलत्यागस्त्यागाच्छान्तिरनन्तरम् ॥ १२  
अद्वेषा सर्वभूतानां मैत्रः करुण एव च ।  
निर्ममो निरहंकारः समदुःखसुखः क्षमी ॥ १३  
संतुष्टः सततं योगी यतात्मा दृढनिश्चयः ।  
मय्यर्पितमनोबुद्धिर्यो मे भक्तः स मे प्रियः ॥ १४  
यस्मान्नोद्विजते लोको लोकान्नोद्विजते च यः ।  
हर्षामर्षभयोद्वेगैर्मुक्तो यः स च मे प्रियः ॥ १५  
अनपेक्षः शुचिर्दक्ष उदासीनो गतव्यथः ।  
सर्वारम्भपरित्यागी यो मद्भक्तः स मे प्रियः ॥ १६  
यो न हृष्यति न द्वेष्टि न शोचति न काङ्क्षति ।  
शुभाशुभपरित्यागी भक्तिमान्यः स मे प्रियः ॥ १७  
समः शत्रौ च मित्रे च तथा मानापमानयोः ।  
शीतोष्णसुखदुःखेषु समः सङ्गविवर्जितः ॥ १८  
तुल्यनिन्दास्तुतिर्मौनी संतुष्टो येन केन चित् ।  
अनिकेतः स्थिरमतिर्भक्तिमान्मे प्रियो नरः ॥ १९  
ये तु धर्माभ्युत्थिता यथोक्तं पर्युपासते ।  
श्रद्धावान् मत्परमा भक्तास्तेऽतीव मे प्रियाः ॥ २०

॥ इति श्रीमन्महाभारते भीष्मपर्वणि भगवद्गीतापर्वणि षट्त्रिंशोऽध्यायः ॥ ३६ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे भक्तियोगो नाम द्वादशोऽध्यायः ॥ १२ ॥

सप्तत्रिंशोऽध्यायः ॥ ३७ ॥

भगवद्गीताध्यायः ॥ १३ ॥

अर्जुन उवाच ।  
 प्रकृतिं पुरुषं चैव क्षेत्रं क्षेत्रज्ञमेव च ।  
 एतद्वेदितुमिच्छामि ज्ञानं ज्ञेयं च केशव ॥ १  
 श्रीभगवानुवाच ।  
 इदं शरीरं कौन्तेय क्षेत्रमित्यभिधीयते ।  
 एतद्यो वेत्ति तं प्राहुः क्षेत्रज्ञ इति तद्विदः ॥ २  
 क्षेत्रज्ञं चापि मां विद्धि सर्वक्षेत्रेषु भारत ।  
 क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ ३  
 तत्क्षेत्रं यच्च यादृक् यद्विकारि यतश्च यत् ।  
 स च यो यत्प्रभावश्च तत्समासेन मे शृणु ॥ ४  
 ऋषिभिर्बहुधा गीतं छन्दोभिर्विविधैः पृथक् ।  
 ब्रह्मसूत्रपदैश्चैव हेतुमद्भिर्विनिश्चितैः ॥ ५  
 महाभूतान्यहङ्कारो बुद्धिरव्यक्तमेव च ।  
 इन्द्रियाणि दशैकं च पञ्च चेन्द्रियगोचराः ॥ ६  
 इच्छा द्वेषः सुखं दुःखं सङ्घातश्चेतना धृतिः ।  
 एतत्क्षेत्रं समासेन सविकारमुदाहृतम् ॥ ७  
 अमानित्वमदम्भित्वमहिंसा क्षान्तिरार्जवम् ।  
 आचार्योपासनं शौचं स्थैर्यमात्मविनिग्रहः ॥ ८  
 इन्द्रियार्थेषु वैराग्यमनहङ्कार एव च ।  
 जन्ममृत्युजरान्याधिदुःखदोषानुदर्शनम् ॥ ९  
 असक्तिरनभिष्वङ्गः पुत्रदारगृहादिषु ।  
 नित्यं च समचित्तत्वमिष्टानिष्टोपपत्तिषु ॥ १०  
 मयि चानन्ययोगेन भक्तिरव्यभिचारिणी ।  
 विविक्तदेशसेवित्वमरतिर्जनसंसदि ॥ ११  
 अध्यात्मज्ञाननित्यत्वं तत्त्वज्ञानार्थदर्शनम् ।  
 एतज्ज्ञानमिति प्रोक्तमज्ञानं यदतोऽन्यथा ॥ १२  
 ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ।  
 अनादिमत्परं ब्रह्म न सत्तन्नासदुच्यते ॥ १३  
 सर्वतः पाणिपादं तत्सर्वतोऽक्षिशिरोमुखम् ।  
 सर्वतः श्रुतिमल्लोके सर्वमावृत्य तिष्ठति ॥ १४

सर्वेन्द्रियगुणाभासं सर्वेन्द्रियविवर्जितम् ।  
 असक्तं सर्वभृच्चैव निर्गुणं गुणभोक्तृ च ॥ १५  
 बहिरन्तश्च भूतानामचरं चरमेव च ।  
 सूक्ष्मत्वात्तदविज्ञेयं दूरस्थं चान्तिके च तत् ॥ १६  
 अविभक्तं च भूतेषु विभक्तमिव च स्थितम् ।  
 भूतभर्तृ च तज्ज्ञेयं ग्रसिष्णु प्रभविष्णु च ॥ १७  
 ज्योतिषामपि तज्ज्योतिस्तमसः परमुच्यते ।  
 ज्ञानं ज्ञेयं ज्ञानगम्यं हृदि सर्वस्य विष्ठितम् ॥ १८  
 इति क्षेत्रं तथा ज्ञानं ज्ञेयं चोक्तं समासतः ।  
 मद्भक्त एतद्विज्ञाय मद्भावायोपपद्यते ॥ १९  
 प्रकृतिं पुरुषं चैव विद्ध्यनादी उभावपि ।  
 विकारांश्च गुणांश्चैव विद्धि प्रकृतिसंभवान् ॥ २०  
 कार्यकारणकर्तृत्वे हेतुः प्रकृतिरुच्यते ।  
 पुरुषः सुखदुःखानां भोक्तृत्वे हेतुरुच्यते ॥ २१  
 पुरुषः प्रकृतित्यो हि भुङ्क्ते प्रकृतिजान्गुणान् ।  
 कारणं गुणसङ्गोऽस्य सदसद्योनिजन्मसु ॥ २२  
 उपद्रष्टानुमन्ता च भर्ता भोक्ता महेश्वरः ।  
 परमात्मेति चाप्युक्तो देहेऽस्मिन्पुरुषः परः ॥ २३  
 य एवं वेत्ति पुरुषं प्रकृतिं च गुणैः सह ।  
 सर्वथा वर्तमानोऽपि न स भूयोऽभिजायते ॥ २४  
 ध्यानेनात्मनि पश्यन्ति केचिदात्मानमात्मना ।  
 अन्ये साङ्ग्येन योगेन कर्मयोगेन चापरे ॥ २५  
 अन्ये त्वेवमजानन्तः श्रुत्वाऽन्येभ्य उपासते ।  
 तेऽपि चातितरन्त्येव मृत्युं श्रुतिपरायणाः ॥ २६  
 यावत्संजायते किञ्चित्सत्त्वं स्थावरजङ्गमम् ।  
 क्षेत्रक्षेत्रज्ञसंयोगात्तद्विद्धि भरतर्षभ ॥ २७  
 समं सर्वेषु भूतेषु तिष्ठन्तं परमेश्वरम् ।  
 विनश्यत्स्वविनश्यन्तं यः पश्यति स पश्यति ॥ २८  
 समं पश्यन्दि सर्वत्र समवस्थितमीश्वरम् ।  
 न हिनस्त्यात्मनात्मानं ततो याति परां गतिं २९

अयं श्लोकः प्रक्षिप्त इति केचित् ॥ १ ॥

विनिश्चितम् इति माध्वपाठः ॥ ५ ॥

सर्वस्य विष्ठितमिति पाठान्तरम् ॥ १८ ॥

य एनं वेत्ति इति माध्वपाठः ॥ २४ ॥

प्रकृत्यैव च कर्माणि क्रियमाणानि सर्वशः ।  
 यः पश्यति तथात्मानमकर्तारं स पश्यति ॥३०  
 यदा भूतपृथग्भावमेकस्थमनुपश्यति ।  
 तत एव च विस्तारं ब्रह्म संपद्यते तदा ॥ ३१  
 अनादित्वान्निर्गुणत्वात्परमात्मायमव्ययः ।  
 शरीरस्थोऽपि कौन्तेय न करोति न लिप्यते ॥३२

यथा सर्वगतं सौक्ष्म्यादाकाशं नोपलिप्यते ।  
 सर्वत्रावस्थितो देहे तथात्मा नोपलिप्यते ॥ ३३  
 यथा प्रकाशयत्येकः कृत्स्नं लोकमिमं रविः ।  
 क्षेत्रं क्षेत्री तथा कृत्स्नं प्रकाशयति भारत ॥३४  
 क्षेत्रक्षेत्रज्ञयोरेवमन्तरं ज्ञानचक्षुषा ।  
 भूतप्रकृतिमोक्षं च ये विदुर्यान्ति ते परम् ॥३५

॥ इति श्रीमन्महाभारते भीष्मपर्वणि भगवद्गीतापर्वणि सप्तत्रिंशोऽध्यायः ॥ ३७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे क्षेत्रक्षेत्रज्ञविभागयोगोनाम त्रयोदशोऽध्यायः १३

अष्टत्रिंशोऽध्यायः ॥ ३८ ॥

भगवद्गीताध्यायः ॥ १४ ॥

श्रीभगवानुवाच ।  
 परं भूयः प्रवक्ष्यामि ज्ञानानां ज्ञानमुत्तमम् ।  
 यज्ज्ञात्वा मुनयः सर्वे परां सिद्धिमितो गताः १  
 इदं ज्ञानमुपाश्रित्य मम साधर्म्यमागताः ।  
 सर्गेऽपि नोपजायन्ते प्रलये न व्यथन्ति च ॥ २  
 मम योनिर्महद्ब्रह्म तस्मिन्गर्भं दधाम्यहम् ।  
 संभवः सर्वभूतानां ततो भवति भारत ॥ ३  
 सर्वयोनिषु कौन्तेय मूर्तयः संभवन्ति याः ।  
 तासां ब्रह्म महद्योनिरहं बीजप्रदः पिता ॥ ४  
 सत्त्वं रजस्तम इति गुणाः प्रकृतिसंभवाः ।  
 निबध्नन्ति महाबाहो देहे देहिनमव्ययम् ॥ ५  
 तत्र सत्त्वं निर्मलत्वात्प्रकाशकमनामयम् ।  
 सुखसङ्गेन बध्नाति ज्ञानसङ्गेन चानघ ॥ ६  
 रजो रागात्मकं विद्धि तृष्णासङ्गसमुद्भवम् ।  
 तन्निबध्नाति कौन्तेय कर्मसङ्गेन देहिनम् ॥ ७  
 तमस्त्वज्ञानजं विद्धि मोहनं सर्वदेहिनाम् ।  
 प्रमादालस्यनिद्राभिस्तन्निबध्नाति भारत ॥ ८  
 सत्त्वं सुखे संजयति रजः कर्मणि भारत ।  
 ज्ञानमावृत्य तु तमः प्रमादे संजयत्युत ॥ ९  
 रजस्तमश्चाभिभूय सत्त्वं भवति भारत ।  
 रजः सत्त्वं तमश्चैव तमः सत्त्वं रजस्तथा ॥ १०  
 सर्वद्वारेषु देहेऽस्मिन्प्रकाश उपजायते ।

ज्ञानं यदा तदा विद्याद्विवृद्धं सत्त्वमित्युत ॥ ११  
 लोभः प्रवृत्तिरारम्भः कर्मणामशमः स्पृहा ।  
 रजस्येतानि जायन्ते विवृद्धे भरतर्षभ ॥ १२  
 अप्रकाशोऽप्रवृत्तिश्च प्रमादो मोह एव च ।  
 तमस्येतानि जायन्ते विवृद्धे कुरुनन्दन ॥ १३  
 यदा सत्त्वे प्रवृद्धे तु प्रलयं याति देहभृत् ।  
 तदोत्तमविदां लोकानमलान्प्रतिपद्यते ॥ १४  
 रजसि प्रलयं गत्वा कर्मसङ्गिषु जायते ।  
 तथा प्रलीनस्तमसि मूढयोनिषु जायते ॥ १५  
 कर्मणः सुकृतस्याहुः सात्त्विकं निर्मलं फलम् ।  
 रजसस्तु फलं दुःखमज्ञानं तमसः फलम् ॥ १६  
 सत्त्वात्संजायते ज्ञानं रजसो लोभ एव च ।  
 प्रमादमोहौ तमसो भवतोऽज्ञानमेव च ॥ १७  
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ।  
 जघन्यगुणवृत्तस्था अधो गच्छन्ति तामसाः ॥१८  
 नान्यं गुणेभ्यः कर्तारं यदा द्रष्टाऽनुपश्यति ।  
 गुणेभ्यश्च परं वेत्ति मद्भावं सोऽधिगच्छति ॥ १९  
 गुणानेतानतीत्य त्रीन्देही देहसमुद्भवान् ।  
 जन्ममृत्युजरादुःखैर्विमुक्तोऽमृतमश्नुते ॥ २०  
 अर्जुन उवाच ।  
 कैलिङ्गैस्त्रीन्गुणानेतानतीतो भवति प्रभो ।

जघन्यगुणवृत्तिस्थाः इति भाष्यपाठः ॥ १८ ॥



किमाचारः कथं चैतांस्त्रीन्गुणानतिवर्तते ॥ २१ ॥  
 श्रीभगवानुवाच ।  
 प्रकाशं च प्रवृत्तिं च मोहमेव च पाण्डव ।  
 न द्वेष्टि संप्रवृत्तानि न निवृत्तानि काङ्क्षति ॥ २२ ॥  
 उदासीनवदासीनो गुणैर्यो न विचाल्यते ।  
 गुणा वर्तन्त इत्येव योऽवतिष्ठति नेङ्गते ॥ २३ ॥  
 समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियो धीरस्तुल्यनिन्दात्मसंस्तुतिः २४  
 मानापमानयोस्तुल्यस्तुल्यो मित्रारिपक्षयोः ।  
 सर्वारम्भपरित्यागी गुणातीतः स उच्यते ॥ २५ ॥  
 मां च योऽव्यभिचारेण भक्तियोगेन सेवते ।  
 स गुणान्समतीत्यैतान्ब्रह्मभूयाय कल्पते ॥ २६ ॥  
 ब्रह्मणो हि प्रतिष्ठाहममृतस्याव्ययस्य च ।  
 शाश्वतस्य च धर्मस्य सुखस्यैकान्तिकस्य च ॥ २७ ॥

॥ इति श्रीमन्महाभारते भीष्मपर्वणि भगवद्गीतापर्वणि अष्टत्रिंशोऽध्यायः ॥ ३८ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे गुणत्रयविभागयोगोनाम चतुर्दशोऽध्यायः १४

एकोनचत्वारिंशोऽध्यायः ॥ ३९ ॥

भगवद्गीताध्यायः ॥ १५ ॥

श्रीभगवानुवाच ।

ऊर्ध्वमूलमधःशाखमश्वत्थं प्राहुरव्ययम् ।  
 छन्दांसि यस्य पर्णानि यस्तं वेद स वेदवित् ॥ १ ॥  
 अधश्चोर्ध्वं प्रसृतास्तस्य शाखा  
 गुणप्रवृद्धा विषयप्रवालाः ।  
 अधश्च मूलान्यनुसंततानि  
 कर्मानुबन्धीनि मनुष्यलोके ॥ २ ॥  
 न रूपमस्येह तथोपलभ्यते  
 नान्तो न चादिर्न च संप्रतिष्ठा ।  
 अश्वत्थमेनं सुविरूढमूल-  
 मसङ्गशस्त्रेण दृढेन छित्वा ॥ ३ ॥  
 ततः पदं तत्परिमार्गितव्यं  
 यस्मिन्गता न निवर्तन्ति भूयः ।  
 तमेव चाद्यं पुरुषं प्रपद्ये  
 यतः प्रवृत्तिः प्रसृता पुराणी ॥ ४ ॥  
 निर्मानमोहा जितसङ्गदोषा  
 अध्यात्मनित्या विनिवृत्तकामाः ।  
 द्वन्द्वैर्विमुक्ताः सुखदुःखसंज्ञै-  
 र्गच्छन्त्यमृदाः पदमव्ययं तत् ॥ ५ ॥  
 न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्गाम परमं मम ॥ ६ ॥  
 ममैवांशो जीवलोके जीवभूतः सनातनः ।  
 मनःषष्ठानीन्द्रियाणि प्रकृतिस्थानि कर्षति ॥ ७ ॥  
 शरीरं यदवाप्नोति यच्चाप्युत्क्रामतीश्वरः ।  
 गृहीत्वैतानि संयाति वायुर्गन्धानिवाशयात् ॥ ८ ॥  
 श्रोत्रं चक्षुः स्पर्शनं च रसनं घ्राणमेव च ।  
 अधिष्ठाय मनश्चायं विषयानुपसेवते ॥ ९ ॥  
 उत्क्रामन्तं स्थितं वाऽपि भुञ्जानं वा गुणान्वितम् ।  
 विमूढा नानुपश्यन्ति पश्यन्ति ज्ञानचक्षुषः ॥ १० ॥  
 यतन्तो योगिनश्चैनं पश्यन्त्यात्मन्यवस्थितम् ।  
 यतन्तोऽप्यकृतात्मानो नैनं पश्यन्त्यचेतसः ॥ ११ ॥  
 यदादित्यगतं तेजो जगद्भासयतेऽखिलम् ।  
 यच्चन्द्रमसि यच्चाग्नौ तत्तेजो विद्धि मामकम् ॥ १२ ॥  
 गामाविश्य च भूतानि धारयाम्यहमोजसा ।  
 पुष्णामि चौषधीः सर्वाः सोमो भूत्वा रसात्मकः ॥  
 अहं वैश्वानरो भूत्वा प्राणिनां देहमाश्रितः ।  
 प्राणापानसमायुक्तः पचाम्यन्नं चतुर्विधम् ॥ १४ ॥  
 सर्वस्य चाहं हृदि सन्निविष्टो  
 मत्तः स्मृतिर्ज्ञानमपोहनं च ।  
 वेदैश्च सर्वैरहमेव वेद्यो  
 वेदान्तकृद्वेदविदेव चाहम् ॥ १५ ॥

न च संप्रविष्टः इति माध्वपाठः ॥ ३ ॥

द्वाविमौ पुरुषौ लोके क्षरश्चाक्षर एव च ।  
क्षरः सर्वाणि भूतानि कूटस्थोऽक्षर उच्यते ॥ १६  
उत्तमः पुरुषस्त्वन्यः परमात्मेत्युदाहृतः ।  
यो लोकत्रयमाविश्य विभर्त्यव्यय ईश्वरः ॥ १७  
यस्मात्क्षरमतीतोऽहमक्षरादपि चोत्तमः ।

अतोऽसि लोके वेदे च प्रथितः पुरुषोत्तमः ॥ १८  
यो मामेवमसंमूढो जानाति पुरुषोत्तमम् ।  
स सर्वविद्भजति मां सर्वभावेन भारत ॥ १९  
इति गुह्यतमं शास्त्रमिदमुक्तं मयाऽनघ ।  
एतद्बुद्ध्वा बुद्धिमान्स्यात्कृतकृत्यश्च भारत ॥ २०

॥ इति श्रीमन्महाभारते भीष्मपर्वणि भगवद्गीतापर्वणि एकोनचत्वारिंशोऽध्यायः ॥ ३९ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे पुरुषोत्तमयोगोनाम पञ्चदशोऽध्यायः ॥ १५ ॥

चत्वारिंशोऽध्यायः ॥ ४० ॥

भगवद्गीताध्यायः ॥ १६ ॥

श्रीभगवानुवाच ।

अभयं सत्वसंशुद्धिर्ज्ञानयोगव्यवस्थितिः ।  
दानं दमश्च यज्ञश्च स्वाध्यायस्तप आर्जवम् ॥ १  
अहिंसा सत्यमक्रोधस्त्यागः शान्तिरपैशुनम् ।  
दया भूतेष्वलोलुप्त्वं मार्दवं ह्रीरचापलम् ॥ २  
तेजः क्षमा धृतिः शौचमद्रोहो नातिमानिता ।  
भवन्ति संपदं दैवीमभिजातस्य भारत ॥ ३  
दम्भो दर्पोऽभिमानश्च क्रोधः पारुष्यमेव च ।  
अज्ञानं चाभिजातस्य पार्थ संपदमासुरीम् ॥ ४  
दैवी संपद्विमोक्षाय निबन्धायासुरी मता ।  
मा शुचः संपदं दैवीमभिजातोऽसि पाण्डव ॥ ५  
द्वौ भूतसर्गौ लोकेऽस्मिन्दैव आसुर एव च ।  
दैवो विस्तरशः प्रोक्त आसुरं पार्थ मे शृणु ॥ ६  
प्रवृत्तिं च निवृत्तिं च जना न विदुरासुराः ।  
न शौचं नापि चाचारो न सत्यं तेषु विद्यते ॥ ७  
असत्यमप्रतिष्ठं ते जगदाहुरनीश्वरम् ।  
अपरस्परसंभूतं किमन्यत्कामहैतुकम् ॥ ८  
एतां दृष्टिमवष्टभ्य नष्टात्मानोऽल्पबुद्धयः ।  
प्रभवन्त्युग्रकर्माणः क्षयाय जगतोऽहिताः ॥ ९  
काममाश्रित्य दुष्पूरं दम्भमानमदान्विताः ।  
मोहाद्गृहीत्वाऽसद्ग्राहान्प्रवर्तन्तेऽशुचित्रताः ॥ १०  
चिन्तामपरिमेयां च प्रलयान्तामुपाश्रिताः ।

कामोपभोगपरमा एतावदिति निश्चिताः ॥ ११  
आशापाशशतैर्बद्धाः कामक्रोधपरायणाः ।  
ईहन्ते कामभोगार्थमन्यायेनार्थसंचयान् ॥ १२  
इदमद्य मया लब्धमिमं प्राप्स्ये मनोरथम् ।  
इदमस्तीदमपि मे भविष्यति पुनर्धनम् ॥ १३  
असौ मया हतः शत्रुर्हनिष्ये चापरानपि ।  
ईश्वरोऽहमहं भोगी सिद्धोऽहं बलवान्सुखी ॥ १४  
आढ्योऽभिजनवानसि कोऽन्योस्ति सदृशो मया ।  
यक्ष्ये दास्यामि मोदिष्ये इत्यज्ञानविमोहिताः ॥ १५  
अनेकचित्तविभ्रान्ता मोहजालसमावृताः ।  
प्रसक्ताः कामभोगेषु पतन्ति नरकेऽशुचौ ॥ १६  
आत्मसंभाविताः स्तब्धा धनमानमदान्विताः ।  
यजन्ते नामयज्ञैस्ते दम्भेनाविधिपूर्वकम् ॥ १७  
अहङ्कारं बलं दर्पं कामं क्रोधं च संश्रिताः ।  
मामात्मपरदेहेषु प्रद्विपन्तोऽभ्यसूयकाः ॥ १८  
तानहं द्विषतः क्रूरान्संसारेषु नराधमान् ।  
क्षिपाम्यजस्रमशुभानासुरीष्वेव योनिषु ॥ १९  
आसुरीं योनिमापन्ना मूढा जन्मनिजन्मनि ।  
मामप्राप्यैव कौन्तेय ततो यान्त्यधमां गतिम् ॥ २०  
त्रिविधं नरकस्येदं द्वारं नाशनमात्मनः ।  
कामः क्रोधस्तथा लोभस्तप्सादेतन्नयं त्यजेत् ॥ २१  
एतैर्विमुक्तः कौन्तेय तमोद्धारैस्त्रिभिर्नरैः ।  
आचरत्यात्मनः श्रेयस्ततो याति परां गतिम् ॥ २२

\* पुराणपुरुषोत्तमयोगोनाम इति माध्वपाठः ॥

भीष्म • ८

यः शास्त्रविधिमुत्सृज्य वर्तते कामकारतः ।

न स सिद्धिमवाप्नोति न सुखं न परां गतिम् ॥ २३ ॥

॥ इति श्रीमन्महाभारते भीष्मपर्वणि भगवद्गीतापर्वणि चत्वारिंशोऽध्यायः ॥ ४० ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे देवासुरसंपद्विभागयोगोनाम षोडशोऽध्यायः १६

एकचत्वारिंशोऽध्यायः ॥ ४१ ॥

भगवद्गीताध्यायः ॥ १७ ॥

अर्जुन उवाच ।

ये शास्त्रविधिमुत्सृज्य यजन्ते श्रद्धयान्विताः ।

तेषां निष्ठा तु का कृष्ण सत्वमाहो रजस्तमः ॥ १ ॥

श्रीभगवानुवाच ।

त्रिविधा भवति श्रद्धा देहिनां सा स्वभावजा ।

सात्विकी राजसी चैव तामसी चेति तां शृणु ॥ २ ॥

सत्वानुरूपा सर्वस्य श्रद्धा भवति भारत ।

श्रद्धामयोऽयं पुरुषो यो यच्छ्रद्धः स एव सः ॥ ३ ॥

यजन्ते सात्विका देवान्यक्षरक्षांसि राजसाः ।

प्रेतान्भूतगणांश्चान्ये यजन्ते तामसा जनाः ॥ ४ ॥

अशास्त्रविहितं धोरं तप्यन्ते ये तपो जनाः ।

दम्भाहङ्कारसंयुक्ताः कामरागबलान्विताः ॥ ५ ॥

कर्शयन्तः शरीरस्यं भूतग्राममचेतसः ।

मां चैवान्तःशरीरस्यं तान्विद्ध्यासुरनिश्चयान् ॥ ६ ॥

आहारस्त्वपि सर्वस्य त्रिविधो भवति प्रियः ।

यज्ञस्तपस्तथा दानं तेषां भेदमिमं शृणु ॥ ७ ॥

आयुःसत्वबलारोग्यसुखप्रीतिविवर्धनाः ।

रस्याःस्निग्धाःस्थिरा हृद्या आहाराःसात्विकप्रियाः

कटुम्ललवणात्युष्णतीक्ष्णरूक्षविदाहिनः ।

आहारा राजसस्येष्टा दुःखशोकामयप्रदाः ॥ ९ ॥

यातयामं गतरसं पूति पर्युषितं च यत् ।

उच्छिष्टमपि चामेध्यं भोजनं तामसप्रियम् ॥ १० ॥

अफलाकाङ्क्षिभिर्यज्ञो विधिदृष्टो य इज्यते ।

यष्टव्यमेवेति मनः समाधाय स सात्विकः ॥ ११ ॥

अभिसंधाय तु फलं दम्भार्थमपि चैव यत् ।

इज्यते भरतश्रेष्ठ तं यज्ञं विद्धि राजसम् ॥ १२ ॥

विधिहीनमसृष्टाङ्गं मन्त्रहीनमदक्षिणम् ।

श्रद्धाविरहितं यज्ञं तामसं परिचक्षते ॥ १३ ॥

देवद्विजगुरुप्राज्ञपूजनं शौचमार्जवम् ।

ब्रह्मचर्यमहिंसा च शरीरं तप उच्यते ॥ १४ ॥

अनुद्वेगकरं वाक्यं सत्यं प्रियहितं च यत् ।

स्वाध्यायाभ्यसनं चैव वाङ्मयं तप उच्यते ॥ १५ ॥

मनःप्रसादः सौम्यत्वं मौनमात्मविनिग्रहः ।

भावसंशुद्धिरित्येतत्तपो मानसमुच्यते ॥ १६ ॥

श्रद्धया परया तप्तं तपस्तत्रिविधं नरैः ।

अफलाकाङ्क्षिभिर्युक्तैः सात्विकं परिचक्षते ॥ १७ ॥

सत्कारमानपूजार्थं तपो दम्भेन चैव यत् ।

क्रियते तदिह प्रोक्तं राजसं चलमध्रुवम् ॥ १८ ॥

मूढग्राहेणात्मनो यत्पीडया क्रियते तपः ।

परस्योत्सादनार्थं वा तत्तामसमुदाहृतम् ॥ १९ ॥

दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्विकं स्मृतम् २० ॥

यत्तु प्रत्युपकारार्थं फलमुद्दिश्य वा पुनः ।

दीयते च परिक्रिष्टं तद्दानं राजसं स्मृतम् ॥ २१ ॥

अदेशकाले यद्दानमपात्रेभ्यश्च दीयते ।

असत्कृतमवज्ञातं तत्तामसमुदाहृतम् ॥ २२ ॥

ओंतत्सदिति निर्देशो ब्रह्मणस्त्रिविधः स्मृतः ।

ब्राह्मणास्तेन वेदाश्च यज्ञाश्च विहिताः पुरा ॥ २३ ॥

तस्मादोमित्युदाहृत्य यज्ञदानतपःक्रियाः ।

प्रवर्तन्ते विधानोक्ताः सततं ब्रह्मवादिनाम् ॥ २४ ॥

तदित्यनभिसंधाय फलं यज्ञतपःक्रियाः ।

दानक्रियाश्च विविधाः क्रियन्ते मोक्षकाङ्क्षिभिः २५ ॥

सद्भावे साधुभावे च सदित्येतत्प्रयुज्यते ।  
प्रशस्ते कर्मणि तथा सच्छब्दः पार्थ युज्यते ॥ २६  
यज्ञे तपसि दाने च स्थितिः सदिति चोच्यते ।

कर्म चैव तदर्थीयं सदित्येवाभिधीयते ॥ २७  
अश्रद्धया हुतं दत्तं तपस्तप्तं कृतं च यत् ।  
असदित्युच्यते पार्थ न च तत्प्रेत्य नो इह ॥२८

॥ इति श्रीमन्महाभारते भीष्मपर्वणि भगवद्गीतापर्वणि एकचत्वारिंशोऽध्यायः ॥ ४१ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे श्रद्धात्रयविभागयोगो नाम सप्तदशोऽध्यायः ॥ १७ ॥

द्विचत्वारिंशोऽध्यायः ॥ ४२ ॥

भगवद्गीताध्यायः ॥ १८ ॥

अर्जुन उवाच ।  
संन्यासस्य महाबाहो तत्त्वमिच्छामि वेदितुम् ।  
त्यागस्य च हृषीकेश पृथक्शेषिनिषूदन ॥ १  
श्रीभगवानुवाच ।  
काम्यानां कर्मणां न्यासं संन्यासं कवयो विदुः ।  
सर्वकर्मफलत्यागं प्राहुस्त्यागं विचक्षणाः ॥ २  
त्याज्यं दोषघदित्येके कर्म प्राहुर्मनीषिणः ।  
यज्ञदानतपःकर्म न त्याज्यमिति चापरे ॥ ३  
निश्चयं शृणु मे तत्र त्यागे भरतसत्तम ।  
त्यागो हि पुरुषव्याघ्र त्रिविधः संप्रकीर्तितः ॥ ४  
यज्ञदानतपःकर्म न त्याज्यं कार्यमेव तत् ।  
यज्ञो दानं तपश्चैव पावनानि मनीषिणाम् ॥ ५  
एतान्यपि तु कर्माणि सङ्गं त्यक्त्वा फलानि च ।  
कर्तव्यानीति मे पार्थ निश्चितं मतमुत्तमम् ॥ ६  
नियतस्य तु संन्यासः कर्मणो नोपपद्यते ।  
मोहात्तस्य परित्यागस्तामसः परिकीर्तितः ॥ ७  
दुःखमित्येव यत्कर्म कायकेशभयाच्यजेत् ।  
स कृत्वा राजसं त्यागं नैव त्यागफलं लभेत् ॥ ८  
कार्यमित्येव यत्कर्म नियतं क्रियतेऽर्जुन ।  
सङ्गं त्यक्त्वा फलं चैव स त्यागः सात्त्विको मतः ९  
न द्वेष्ट्यकुशलं कर्म कुशले नानुषज्जते ।  
त्यागी सत्त्वसमाविष्टो मेधावी छिन्नसंशयः ॥ १०  
न हि देहभृता शक्यं त्यक्तुं कर्माण्यशेषतः ।  
यस्तु कर्मफलत्यागी स त्यागीत्यभिधीयते ॥ ११

तदर्थीयं इति माध्वपाठः ॥ २७ ॥

अनिष्टमिष्टं मिश्रं च त्रिविधं कर्मणः फलम् ।  
भवत्यत्यागिनां प्रेत्य न तु संन्यासिनां क्वचित् १२  
पञ्चैतानि महाबाहो कारणानि निबोध मे ।  
साङ्ख्ये कृतान्ते प्रोक्तानि सिद्धये सर्वकर्मणां १३  
अधिष्ठानं तथा कर्ता करणं च पृथग्विधम् ।  
विविधाश्च पृथक्केष्टा दैवं चैवात्र पञ्चमम् ॥ १४  
शरीरवाङ्मनोभिर्यत्कर्म प्रारभते नरः ।  
न्याय्यं वा विपरीतं वा पञ्चैते तस्य हेतवः ॥ १५  
तत्रैवं सति कर्तारमात्मानं केवलं तु यः ।  
पश्यत्यकृतबुद्धितान्न स पश्यति दुर्मतिः ॥ १६  
यस्य नाहंकृतो भावो बुद्धिर्यस्य न लिप्यते ।  
हत्वाऽपि स इमाँल्लोकान्न हन्ति न निबध्यते १७  
ज्ञानं ज्ञेयं परिज्ञाता त्रिविधा कर्मचोदना ।  
करणं कर्म कर्तेति त्रिविधः कर्मसंग्रहः ॥ १८  
ज्ञानं कर्म च कर्ता च त्रिधैव गुणभेदतः ।  
प्रोच्यते गुणसंख्यानं यथावच्छृणु तान्यपि ॥ १९  
सर्वभूतेषु येनैकं भावमव्ययमीक्षते ।  
अविभक्तं विभक्तेषु तज्ज्ञानं विद्धि सात्त्विकं २०  
पृथक्त्वेन तु यज्ज्ञानं नानाभावान्पृथग्विधान् ।  
वेत्ति सर्वेषु भूतेषु तज्ज्ञानं विद्धि राजसम् ॥ २१  
यत्तु कृत्स्नवदेकसिन्कार्यं सक्तमहैतुकम् ।  
अतत्त्वार्थवदल्पं च तत्तामसमुदाहृतम् ॥ २२  
नियतं सङ्गरहितमरागद्वेषतः कृतम् ।  
अफलप्रेप्सुना कर्म यत्तत्सात्त्विकमुच्यते ॥ २३

विविधा चेति माध्वपाठः ॥ १४ ॥

यत्तु कामेषुना कर्म साहङ्कारेण वा पुनः ।  
 क्रियते बहुलायासं तद्राजसमुदाहृतम् ॥ २४  
 अनुबन्धं क्षयं हिंसामनपेक्ष्य च पौरुषम् ।  
 मोहादारभ्यते कर्म यत्तत्तामसमुच्यते ॥ २५  
 मुक्तसङ्गो न हंवादी धृत्युत्साहसमन्वितः ।  
 सिद्ध्यसिद्ध्योर्निर्विकारः कर्ता सात्विक उच्यते ॥  
 रागी कर्मफलप्रेप्सुर्लुब्धो हिंसात्मकोऽशुचिः ।  
 हर्षशोकान्वितः कर्ता राजसः परिकीर्तितः ॥ २७  
 अयुक्तः प्राकृतः स्तब्धः शठो नैकृतिकोऽलसः ।  
 विषादी दीर्घसूत्री च कर्ता तामस उच्यते ॥ २८  
 बुद्धेर्भेदं धृतेश्चैव गुणतस्त्रिविधं शृणु ।  
 प्रोच्यमानमशेषेण पृथक्त्वेन धनंजय ॥ २९  
 प्रवृत्तिं च निवृत्तिं च कार्याकार्ये भयाभये ।  
 बन्धं मोक्षं च या वेत्ति बुद्धिः सा पार्थ सात्विकी ॥  
 यया धर्ममधर्मं च कार्यं चाकार्यमेव च ।  
 अयथावत्प्रजानाति बुद्धिः सा पार्थ राजसी ॥ ३१  
 अधर्मं धर्ममिति या मन्यते तमसाऽऽवृता ।  
 सर्वार्थान्विपरीतांश्च बुद्धिः सा पार्थ तामसी ॥ ३२  
 धृत्या यया धारयते मनःप्राणेन्द्रियक्रियाः ।  
 योगेनाव्यभिचारिण्या धृतिः सा पार्थ सात्विकी ।  
 यया तु धर्मकामार्थान्धृत्या धारयतेऽर्जुन ।  
 प्रसङ्गेन फलाकाङ्क्षी धृतिः सा पार्थ राजसी ॥ ३४  
 यया स्वप्नं भयं शोकं विषादं मदमेव च ।  
 न विमुञ्चति दुर्मेधा धृतिः सा पार्थ तामसी ॥ ३५  
 सुखं त्विदानीं त्रिविधं शृणु मे भरतर्षभ ।  
 अभ्यासाद्रमते यत्र दुःखान्तं च निगच्छति ॥ ३६  
 यत्तदग्रे विषमिव परिणामेऽमृतोपमम् ।  
 तत्सुखं सात्विकं प्रोक्तमात्मबुद्धिप्रसादजम् ॥ ३७  
 विषयेन्द्रियसंयोगाद्यत्तदग्रेऽमृतोपमम् ।  
 परिणामे विषमिव तत्सुखं राजसं स्मृतम् ॥ ३८  
 यदग्रे चानुबन्धे च सुखं मोहनमात्मनः ।  
 निद्रालसप्रमादोत्थं तत्तामसमुदाहृतम् ॥ ३९  
 नं तदस्ति पृथिव्यां वा दिवि देवेषु वा पुनः ।  
 सत्त्वं प्रकृतिजैर्मुक्तं यदेभिः स्यात्त्रिभिर्गुणैः ॥ ४०

ब्राह्मणक्षत्रियविशां शूद्राणां च परंतप ।  
 कर्माणि प्रविभक्तानि स्वभावप्रभवैर्गुणैः ॥ ४१  
 शमो दमस्तपः शौचं क्षान्तिरार्जवमेव च ।  
 ज्ञानं विज्ञानमास्तिक्यं ब्रह्मकर्म स्वभावजम् ॥ ४२  
 शौर्यं तेजो धृतिर्दाक्ष्यं युद्धे चाप्यपलायनम् ।  
 दानमीश्वरभावश्च क्षात्रं कर्म स्वभावजम् ॥ ४३  
 कृषिगोरक्ष्यवाणिज्यं वैश्यं कर्म स्वभावजम् ।  
 परिचर्यात्मकं कर्म शूद्रस्यापि स्वभावजम् ॥ ४४  
 स्वे स्वे कर्मण्यभिरतः संसिद्धिं लभते नरः ।  
 स्वकर्मनिरतः सिद्धिं यथा विन्दति तच्छृणु ॥ ४५  
 यतः प्रवृत्तिर्भूतानां येन सर्वमिदं ततम् ।  
 स्वकर्मणा तमभ्यर्च्य सिद्धिं विन्दति मानवः ॥ ४६  
 श्रेयान्स्वधर्मो विगुणः परधर्मात्स्वनुष्ठितात् ।  
 स्वभावनियतं कर्म कुर्वन्नाप्नोति किल्बिषम् ॥ ४७  
 सहजं कर्म कौन्तेय सदोपमपि न त्यजेत् ।  
 सर्वारम्भा हि दोषेण धूमेनाग्निरिवावृताः ॥ ४८  
 असक्तबुद्धिः सर्वत्र जितात्मा विगतस्पृहः ।  
 नैष्कर्म्यसिद्धिं परमां संन्यासेनाधिगच्छति ॥ ४९  
 सिद्धिं प्राप्नोति यथा ब्रह्म तथाऽऽप्नोति निबोध मे ।  
 समासेनैव कौन्तेय निष्ठा ज्ञानस्य या परा ॥ ५०  
 बुद्ध्या विशुद्धया युक्तो धृत्याऽऽत्मानं नियम्य च ।  
 शब्दादीन्विषयास्त्यक्त्वा रागद्वेषौ व्युदस्य च ५१  
 विविक्तसेवी लब्धाशी यतवाकायमानसः ।  
 ध्यानयोगपरो नित्यं वैराग्यं समुपाश्रितः ॥ ५२  
 अहङ्कारं बलं दर्पं कामं क्रोधं परिग्रहम् ।  
 विमुच्य निर्ममः शान्तो ब्रह्मभूयाय कल्पते ॥ ५३  
 ब्रह्मभूतः प्रसन्नात्मा न शोचति न काङ्क्षति ।  
 समः सर्वेषु भूतेषु मद्भक्तिं लभते पराम् ॥ ५४  
 भक्त्या मामभिजानाति यावान्यश्चास्मि तत्त्वतः ।  
 ततो मां तत्त्वतो ज्ञात्वा विशते तदनन्तरम् ॥ ५५  
 सर्वकर्माण्यपि सदा कुर्वाणो मम्यपाश्रयः ।  
 मत्प्रसादादवाप्नोति शाश्वतं पदमव्ययम् ॥ ५६  
 चेतसा सर्वकर्माणि मयि संन्यस्य मत्परः ।

बुद्धियोगमपाश्रित्य मच्चित्तः सततं भव ॥ ५७  
 मच्चित्तः सर्वदुर्गाणि मत्प्रसादात्तरिष्यसि ।  
 अथ चेत्त्वमहङ्कारान्न श्रोष्यसि विनङ्ग्यसि ॥५८  
 यदहङ्कारमाश्रित्य न योत्स्य इति मन्यसे ।  
 मिथ्यैष व्यवसायस्ते प्रकृतिस्त्वांनियोक्ष्यति ॥५९  
 स्वभावजेन कौन्तेय निवद्धः खेन कर्मणा ।  
 कर्तुं नेच्छसि यन्मोहात्करिष्यस्ववशोपि तत् ॥ ६०  
 ईश्वरः सर्वभूतानां हृद्देशेऽर्जुन तिष्ठति ।  
 भ्रामयन्सर्वभूतानि यत्रारूढानि मायया ॥ ६१  
 तमेव शरणं गच्छ सर्वभावेन भारत ।  
 तत्प्रसादात्परां शान्तिं स्थानं प्राप्स्यसि शाश्वतं ६२  
 इति ते ज्ञानमाख्यातं गुह्याद्गुह्यतरं मया ।  
 विमृश्यैतदशेषेण यथेच्छसि तथा कुरु ॥ ६३  
 सर्वगुह्यतमं भूयः शृणु मे परमं वचः ।  
 इष्टोऽसि मे दृढमिति ततो वक्ष्यामि ते हितम् ॥६४  
 मन्मना भव मद्भक्तो मद्याजी मां नमस्कुरु ।  
 मामेवैष्यसि सत्यं ते प्रतिजाने प्रियोऽसि मे ॥६५  
 सर्वधर्मान्परित्यज्य मामेकं शरणं व्रज ।  
 अहं त्वा सर्वपापेभ्यो मोक्षयिष्यामि मा शुचः ॥  
 इदं ते नातपस्काय नाभक्ताय कदाचन ।  
 न चाशुश्रूषवे वाच्यं न च मां योऽभ्यसूयति ॥६७  
 य इदं परमं गुह्यं मद्भक्तेष्वभिधास्यति ।  
 भक्तिं मयि परां कृत्वा मामेवैष्यत्यसंशयः ॥६८

न च तस्मान्मनुष्येषु कश्चिन्मे प्रियकृत्तमः ।  
 भविता न च मे तस्मादन्यः प्रियतरो भुवि ॥६९  
 अध्येष्यते च य इमं धर्म्यं संवादमावयोः ।  
 ज्ञानयज्ञेन तेनाहमिष्टः स्यामिति मे मतिः ॥७०  
 श्रद्धावाननसूयश्च शृणुयादपि यो नरः ।  
 सोपि मुक्तः शुभाँल्लोकान्प्राप्नुयात्पुण्यकर्मणां ७१  
 कश्चिदेतच्छ्रुतं पार्थ त्वयैकाग्रेण चेतसा ।  
 कश्चिदज्ञानसंमोहः प्रनष्टस्ते धनंजय ॥ ७२  
 अर्जुन उवाच ।  
 नष्टो मोहः स्मृतिर्लब्धा त्वत्प्रसादान्मयाऽच्युत ।  
 स्थितोऽस्मि गतसंदेहः करिष्ये वचनं तव ॥ ७३  
 सञ्जय उवाच ।  
 इत्यहं वासुदेवस्य पार्थस्य च महात्मनः ।  
 संवादमिममश्रौषमद्भुतं रोमहर्षणम् ॥ ७४  
 व्यासप्रसादाच्छ्रुतवानेतद्गुह्यमहं परम् ।  
 योगं योगेश्वरात्कृष्णात्साक्षात्कथयतः स्वयम् ७५  
 राजन्संस्मृत्य संस्मृत्य संवादमिममद्भुतम् ।  
 केशवार्जुनयोः पुण्यं हृष्यामि च मुहुर्मुहुः ॥ ७६  
 तच्च संस्मृत्य संस्मृत्य रूपमत्यद्भुतं हरेः ।  
 विस्रयो मे महान्राजन्हृष्यामि च पुनःपुनः ॥७७  
 यत्र योगेश्वरः कृष्णो यत्र पार्थो धनुर्धरः ।  
 तत्र श्रीर्विजयो भूतिर्ध्रुवा नीतिर्मतिर्मम ॥ ७८

॥ इति श्रीमन्महाभारते भीष्मपर्वणि भगवद्गीतापर्वणि द्विचत्वारिंशोऽध्यायः ॥ ४२ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवादे संन्यासयोगोनाम अष्टादशोऽध्यायः ॥ १८ ॥

॥ समाप्तं भगवद्गीतापर्वं ॥

## (अथ भीष्मवधपर्व ॥ ४ ॥)

त्रिचत्वारिंशोऽध्यायः ॥ ४३ ॥

युधिष्ठिरेण रथादवरुह्य भीष्मद्रोणाद्यभिवादनपूर्वकं तेभ्यो जयाशोभ्रहणम् ॥ १ ॥ युधिष्ठिरे पुनर्भ्रातृभिः सह रथारूढे सन्नाहभेरीवादनम् ॥ २ ॥

वैशंपायन उवाच ।

गीता सुगीता कर्तव्या किमन्यैः शास्त्रसंग्रहैः ।  
या स्वयं पद्मनाभस्य मुखपद्मादिनिःसृता ॥ १  
सर्वशास्त्रमयी गीता सर्वदेवमयो हरिः ।  
सर्वतीर्थमयी गङ्गा सर्ववेदमयो मनुः ॥ २  
गीता गङ्गा च गायत्री गोविन्देति हृदि स्थिते ।  
चतुर्गकारसंयुक्ते पुनर्जन्म न विद्यते ॥ ३  
षट्शतानि सर्विंशानि श्लोकानां प्राह केशवः ।  
अर्जुनः सप्तपञ्चाशत्सप्तषष्टिं तु सञ्जयः ॥ ४  
धृतराष्ट्रः श्लोकमेकं गीताया मानमुच्यते ।  
भारतामृतसर्वस्वगीताया मथितस्य च ।  
सारमुद्धृत्य कृष्णेन अर्जुनस्य मुखे हुतम् ॥ ५  
सञ्जय उवाच ।  
ततो धनंजयं दृष्ट्वा बाणगाण्डीवधारिणम् ।  
पुनरेव महानादं व्यसृजन्त महारथाः ॥ ६  
पाण्डवाः सोमकाश्चैव ये चैषामनुयायिनः ।  
दध्मुश्च मुदिताः शङ्खान्वीराः सागरसंभवान् ॥ ७  
ततो भेर्यश्च पेंश्यश्च क्रकचा गोविषाणिकाः ।  
सहसैवाभ्यहन्यन्त ततः शब्दो महानभूत् ॥ ८  
तथा देवाः सगन्धर्वाः पितरश्च जनाधिप ।  
सिद्धचारणसङ्घाश्च समीयुस्ते दिदृक्षया ॥ ९  
ऋषयश्च महाभागाः पुरस्कृत्य शतक्रतुम् ।  
समीयुस्त्र सहिता द्रष्टुं तद्वैशंसं महत् ॥ १०  
'ते सेने स्तिमिते सजे वीक्षमाणे परस्परम् ।  
गङ्गायमुनयोर्वेगो यथैवैत्य परस्परम् ॥ ११  
एवं प्रवृत्ते ते सेने निःशब्दे जनसंसदि ।  
चित्रे पट इवालेख्ये दर्शनीयतरे शुभे ॥ १२  
ततो युधिष्ठिरो दृष्ट्वा युद्धाय समवस्थिते ।

ते सेने सागरप्रख्ये मुहुः प्रज्वलिते नृप ॥ १३  
विमुच्य कवचं वीरो निक्षिप्य च वरायुधम् ।  
अवरुह्य रथात्क्षिप्रं पद्मामेव कृताञ्जलिः ॥ १४  
पितामहमभिप्रेक्ष्य धर्मराजो युधिष्ठिरः ।  
वाग्यतः प्रययौ धीरः प्राञ्चुखो रिपुवाहिनीम् ॥ १५  
तं प्रयान्तमभिप्रेक्ष्य कुन्तीपुत्रो धनञ्जयः ।  
अवतीर्थ रथात्तूर्णं भ्रातृभिः सहितोऽन्वयात् ॥ १६  
वासुदेवश्च भगवान्पृष्ठतोऽनुजगाम तम् ।  
तथा मुख्याश्च राजानस्तच्चित्ता जग्मुरुत्सुकाः ॥ १७  
अर्जुन उवाच ।  
किं ते व्यवसितं राजन्यदस्मानपहाय वै ।  
पद्मामेव प्रयातोऽसि प्राञ्चुखो रिपुवाहिनीम् ॥ १८  
भीमसेन उवाच ।  
ऋ गमिष्यसि राजेन्द्र निक्षिप्तकवचायुधः ।  
दंशितेष्वरिसैन्येषु भ्रातृनुत्सृज्य पार्थिव ॥ १९  
नकुल उवाच ।  
एवं गते त्वयि ज्येष्ठे मम भ्रातरि भारत ।  
भीमे दुनोति हृदयं ब्रूहि गन्ता भवान्क नु ॥ २०  
सहदेव उवाच ।  
अस्मिन्नणसमूहे वै वर्तमाने महाभये ।  
उत्सृज्य क नु गन्तासि शत्रूनभिमुखो नृप ॥ २१  
सञ्जय उवाच ।  
एवमाभाष्यमाणोऽपि भ्रातृभिः कुरुनन्दनः ।  
नोवाच वाग्यतः किञ्चिद्गच्छत्येव युधिष्ठिरः ॥ २२  
तानुवाच महाप्राज्ञो वासुदेवो महामनाः ।  
अभिप्रायोऽस्य विज्ञातो मयेति प्रहसन्निव ॥ २३  
एष भीष्मं तथा द्रोणं गौतमं शल्यमेव च ।  
अनुमान्य गुरुन्सर्वान्योत्सृजे पार्थिवोऽरिभिः २४

श्रूयते हि पुराकल्पे गुरूनननुमान्य यः ।  
युध्यते स भवेच्चक्रमपध्यातो महत्तरैः ॥ २५  
अनुमान्य यथाशास्त्रं यस्तु युध्येन्महत्तरैः ।  
ध्रुवस्तस्य जयो युद्धे भवेदिति मतिर्मम ॥ २६  
एवं ब्रुवति कृष्णेऽत्र धार्तराष्ट्रचमूं प्रति ।  
हाहाकारो महानासीन्निःशब्दास्त्वपरेऽभवन् २७  
दृष्ट्वा युधिष्ठिरं दूराद्धारतराष्ट्रस्य सैनिकाः ।  
मिथः संकथयांचकुरेषो हि कुलपांसनः ॥ २८  
व्यक्तं भीत इवाभ्येति राजासौ भीष्ममन्तिकम् ।  
युधिष्ठिरः ससोदर्यः शरणार्थं प्रयाचकः ॥ २९  
धनञ्जये कथं नाथे पाण्डवे च वृकोदरे ।  
नकुले सहदेवे च भीतिरभ्येति पाण्डवम् ॥ ३०  
न नूनं क्षत्रियकुले जातः संप्रथिते भ्रुवि ।  
यथाऽस्य हृदयं भीतमल्पसत्वस्य संयुगे ॥ ३१  
ततस्ते सैनिकाः सर्वे प्रशंसन्ति स्म कौरवान् ।  
हृष्टाः सुमनसो भूत्वा चेलानि दुधुवुश्च ह ॥ ३२  
व्यनिन्दंश्च तथा सर्वे योधास्तव विशांपते ।  
युधिष्ठिरं ससोदर्यं सहितं केशवेन हि ॥ ३३  
ततस्तत्कौरवं सैन्यं धिक्कृत्वा तु युधिष्ठिरम् ।  
निःशब्दमभवत्तूर्णं पुनरेव विशांपते ॥ ३४  
किं नु वक्ष्यति राजाऽसौ किं भीष्मः प्रतिवक्ष्यति ।  
किं भीमः समरश्लाघी किं नु कृष्णार्जुनाविति ॥ ३५  
विवक्षितं किमस्येति संशयः सुमहानभृत् ।  
उभयोः सेनयो राजन्युधिष्ठिरकृते तदा ॥ ३६  
सोऽवगाह्य चमूं शत्रोः शरशक्तिसमाकुलाम् ।  
भीष्ममेवाभ्ययात्तूर्णं भ्रातृभिः परिवारितः ॥ ३७  
तमुवाच ततः पादौ कराभ्यां पीड्य पाण्डवः ।  
भीष्मं शान्तनवं राजा युद्धाय समुपस्थितम् ॥ ३८  
युधिष्ठिर उवाच ।  
आमन्त्रये त्वां दुर्धर्ष त्वया योत्स्यामहे सह ।  
अनुजानीहि मां तात आशिषश्च प्रयोजय ॥ ३९  
भीष्म उवाच ।  
यद्येवं नाभिगच्छेथा युधि मां पृथिवीपते ।

शपेयं तां महाराज परीभावाय भारत ॥ ४०  
प्रीतोऽहं पुत्र युध्यस्व जयमाप्नुहि पाण्डव ।  
यत्तेऽभिलषितं चान्यत्तदवाप्नुहि संयुगे ॥ ४१  
त्रियतां च वरः पार्थ किमस्यतोऽभिकाङ्क्षसि ।  
एवं गते महाराज न तवास्ति पराजयः ॥ ४२  
अर्थस्य पुरुषो दासो दासस्त्वर्थो न कस्यचित् ।  
इति सत्यं महाराज वदोऽस्म्यर्थेन कौरवैः ॥ ४३  
अतस्त्वां क्लीववद्राक्यं ब्रवीमि कुरुनन्दन ।  
भृतोऽस्म्यर्थेन कौरव्य युद्धादन्यत्किमिच्छसि ४४  
युधिष्ठिर उवाच ।  
मन्त्रयस्व महाबाहो हितैषी मम नित्यशः ।  
युध्यस्व कौरवस्यार्थे ममैष सततं वरः ॥ ४५  
भीष्म उवाच ।  
राजन्किमत्र साह्यं ते करोमि कुरुनन्दन ।  
कामं योत्स्ये परस्यार्थे ब्रूहि यत्ते विवक्षितम् ॥ ४६  
युधिष्ठिर उवाच ।  
कथं जयेयं संग्रामे भवन्तमपराजितम् ।  
एतन्मे मन्त्रय हितं यदि श्रेयः प्रपश्यसि ॥ ४७  
भीष्म उवाच ।  
नैनं पश्यामि कौन्तेय यो मां युध्यन्तमाहवे ।  
विजयेत पुमान्कश्चित्साक्षादपि शतक्रतुः ॥ ४८  
युधिष्ठिर उवाच ।  
हन्त पृच्छामि तस्मात्त्वां पितामह नमोस्तु ते ।  
वधोपायं ब्रवीहि त्वमात्मनः समरे परैः ॥ ४९  
भीष्म उवाच ।  
न स्म तं तात पश्यामि समरे यो जयेत माम् ।  
न तावन्मृत्युकालोऽपि पुनरागमनं कुरु ॥ ५०  
सञ्जय उवाच ।  
ततो युधिष्ठिरो वाक्यं भीष्मस्य कुरुनन्दन ।  
शिरसा प्रतिजग्राह भूयस्तमभिवाद्य च ॥ ५१  
प्रायात्पुनर्महाबाहुराचार्यस्य रथं प्रति ।  
पश्यतां सर्वसैन्यानां मध्येन भ्रातृभिः सह ॥ ५२  
स द्रोणमभिवाद्याथ कृत्वा चाभिप्रदक्षिणम् ।  
उवाच राजा दुर्धर्षमात्मनिःश्रेयसं वचः ॥ ५३

पुराकल्पे प्राचीनशास्त्रे ॥ २५ ॥ व्यक्तं नियतम् । भीष्मं भीष्मस्य । अन्तिकं समीपम् ॥ २९ ॥ विवक्षितं वक्तुमिष्टम्

॥ ३६ ॥ तावत् संप्रति ॥ ५० ॥ आत्मनिःश्रेयसं स्वहितसाधनम् ॥ ५३ ॥



आमन्त्रये त्वां भगवन्योत्से विगतकल्मषः ।  
 कथं जये रिपून्सर्वाननुज्ञातस्त्वया द्विज ॥ ५४  
 द्रोण उवाच ।  
 यदि मां नाभिगच्छेथा युद्धाय कृतनिश्चयः ।  
 शपेयं त्वां महाराज परीभावाय सर्वशः ॥ ५५  
 तद्युधिष्ठिर तुष्टोऽस्मि पूजितश्च त्वयाऽनघ ।  
 अनुजानामि युध्यस्व विजयं समवाप्नुहि ॥ ५६  
 करवाणि च ते कामं ब्रूहि त्वमभिकाङ्क्षितम् ।  
 एवं गते महाराज युद्धादन्यत्किमिच्छसि ॥ ५७  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ५८  
 ब्रवीम्येतत्क्लीबवत्त्वां युद्धादन्यत्किमिच्छसि ।  
 योत्सेऽहं कौरवस्यार्थे तवाशास्यो जयो मया ५९  
 युधिष्ठिर उवाच ।  
 जयमाशास्व मे ब्रह्मन्मन्त्रयस्व च मद्वितम् ।  
 युध्यस्व कौरवस्यार्थे वर एष वृतो मया ॥ ६०  
 द्रोण उवाच ।  
 ध्रुवस्ते विजयो राजन्यस्य मन्त्री हरिस्तव ।  
 अहं त्वामभिजानामि रणे शत्रून्विजेष्यसि ॥ ६१  
 यतो धर्मस्ततः कृष्णो यतः कृष्णस्ततो जयः ।  
 युध्यस्व गच्छ कौन्तेय पृच्छ मां किं ब्रवीमि ते ॥ ६२  
 युधिष्ठिर उवाच ।  
 पृच्छामि त्वां द्विजश्रेष्ठ शृणु यन्मेऽभिकाङ्क्षितम् ।  
 कथं जयेयं संग्रामे भवन्तमपराजितम् ॥ ६३  
 द्रोण उवाच ।  
 न तेऽस्ति विजयस्तावद्यावद्युद्धाम्यहं रणे ।  
 ममाशु निधने राजन्यतस्व सह सोदरैः ॥ ६४  
 युधिष्ठिर उवाच ।  
 हन्त तस्मान्महाबाहो वधोपायं वदात्मनः ।  
 आचार्ये प्रणिपत्यैष पृच्छामि त्वां नमोऽस्तु ते ६५  
 द्रोण उवाच ।  
 न शत्रुं तात पश्यामि यो मां हन्याद्रथे स्थितम् ।  
 युध्यमानं सुसंरब्धं शरवर्षैर्घवर्षिणम् ॥ ६६

अभिजानामि अनुजानामि ॥ ६१ ॥ प्रायगतं मरणाय नियतम् ।  
 अचेतनं योगबलेन त्यक्तदेहम् । योधानां मध्ये कश्चिदिति

ऋते प्रायगतं राजन्यस्तशस्त्रमचेतनम् ।  
 हन्यान्मां युधि योधानां सत्यमेतद्ब्रवीमि ते ॥ ६७  
 शस्त्रं चाहं रणे जह्यां श्रुत्वा तु महदप्रियम् ।  
 श्रद्धेयवाक्यात्पुरुषादेतत्सत्यं ब्रवीमि ते ॥ ६८  
 सञ्जय उवाच ।  
 एतच्छ्रुत्वा महाराज भारद्वाजस्य धीमतः ।  
 अनुमान्य तमाचार्यं प्रायाच्छारद्वतं प्रति ॥ ६९  
 सोऽभिवाद्य कृपं राजा कृत्वा चापि प्रदक्षिणम् ।  
 उवाच दुर्धर्षतमं वाक्यं वाक्यविदां वरः ॥ ७०  
 अनुमानये त्वां योत्सेऽहं गुरो विगतकल्मषः ।  
 जयेयं च रिपून्सर्वाननुज्ञातस्त्वयाऽनघ ॥ ७१  
 कृप उवाच ।  
 यदि मां नाभिगच्छेथा युद्धाय कृतनिश्चयः ।  
 शपेयं त्वां महाराज परीभावाय सर्वशः ॥ ७२  
 अर्थस्य पुरुषो दासो दासस्त्वर्थो न कस्यचित् ।  
 इति सत्यं महाराज बद्धोऽस्म्यर्थेन कौरवैः ॥ ७३  
 तेषामर्थे महाराज योद्धव्यमिति मे मतिः ।  
 अतस्त्वां क्लीबवद्भूयां युद्धादन्यत्किमिच्छसि ॥ ७४  
 युधिष्ठिर उवाच ।  
 हन्त पृच्छामि ते तस्मादाचार्ये शृणु मे वचः ।  
 इत्युक्त्वा व्यथितो राजा नोवाच गतचेतनः ॥ ७५  
 सञ्जय उवाच ।  
 तं गौतमः प्रत्युवाच विज्ञायास्य विवक्षितम् ।  
 अवध्योऽहं महीपाल युद्धस्य जयमाप्नुहि ॥ ७६  
 प्रीतस्तेऽभिगमेनाहं जयं तव नराधिप ।  
 आशासिष्ये सदोत्थाय सत्यमेतद्ब्रवीमि ते ॥ ७७  
 एतच्छ्रुत्वा महाराज गौतमस्य विशांपते ।  
 अनुमान्य कृपं राजा प्रययौ येन मद्रराट् ॥ ७८  
 स शल्यमभिवाद्याथ कृत्वा चाभिप्रदक्षिणम् ।  
 उवाच राजा दुर्धर्षमात्मनिःश्रेयसं वचः ॥ ७९  
 अनुमानये त्वां दुर्धर्ष योत्से विगतकल्मषः ।  
 जयेयं नु परान्राजन्ननुज्ञातस्त्वया रिपून् ॥ ८०

शेषः ॥ ६७ ॥ जह्यां त्यजेयम् ॥ ६८ ॥

शल्य उवाच ।

यदि मां नाधिगच्छेथा युद्धाय कृतनिश्चयः ।  
शपेयं त्वां महाराज परीभावाय वै रणे ॥ ८१  
तुष्टोऽस्मि पूजितश्चास्मि यत्काङ्क्षसि तदस्तु ते ।  
अनुजानामि चैव त्वां युध्यस्व जयमाप्नुहि ॥ ८२  
ब्रूहि चैव परं वीर केनार्थः किं ददामि ते ।  
एवं गते महाराज युद्धादन्यत्किमिच्छसि ॥ ८३  
अर्थस्य पुरुषो दासो दासस्त्वर्थो न कस्यचित् ।  
इति सत्यं महाराज बद्धोस्म्यर्थेन कौरवैः ॥ ८४  
करिष्यामि हि ते कामं भागिनेयं यथेप्सितम् ।  
ब्रवीम्यतः क्लीववत्त्वां युद्धादन्यत्किमिच्छसि ॥ ८५  
युधिष्ठिर उवाच ।

मन्त्रयस्व महाराज नित्यं मद्धितमुत्तमम् ।  
कामं युद्धं परस्यार्थे वरमेतं वृणोम्यहम् ॥ ८६  
शल्य उवाच ।

किमत्र ब्रूहि साह्यं ते करोमि नृपसत्तम ।  
कामं योत्से परस्यार्थे बद्धोस्म्यर्थेन कौरवैः ॥ ८७  
युधिष्ठिर उवाच ।

स एव मे वरः शल्य उद्योगे यस्त्वया कृतः ।  
सूतपुत्रस्य संग्रामे कार्यस्तेजोवधस्त्वया ॥ ८८  
शल्य उवाच ।

संपत्स्यत्येष ते कामः कुन्तीपुत्रं यथेप्सितम् ।  
गच्छ युध्यस्व विस्रब्धः प्रतिजाने वचस्तव ॥ ८९  
सञ्जय उवाच ।

अनुमान्याथ कौन्तेयो मातुलं मद्रकेश्वरम् ।  
निर्जगाम महासैन्याद्वातृभिः परिवारितः ॥ ९०  
षामुदेवस्तु राधेयमाहवेऽभिजगाम वै ।  
तत एनमुवाचेदं पाण्डवार्थं गदाग्रजः ॥ ९१  
श्रुतं मे कर्ण भीष्मस्य द्वेषात्किल न योत्स्यसे ।  
अस्मान्वरय राधेय यावद्भीष्मो न हन्यते ॥ ९२  
हते तु भीष्मे राधेय पुनरेष्यसि संयुगम् ।  
धार्तराष्ट्रस्य साहाय्यं यदि पश्यसि चेत्समम् ॥ ९३  
कर्ण उवाच ।

न विप्रियं करिष्यामि धार्तराष्ट्रस्य केशव ।  
त्यक्तप्राणं हि मां विद्धि दुर्योधनहितैषिणम् ॥ ९४  
सञ्जय उवाच ।

तच्छ्रुत्वा वचनं कृष्णः संन्यवर्तत भारत ।  
युधिष्ठिरपुरोगैश्च पाण्डवैः सह संगतः ॥ ९५  
अथ सैन्यस्य मध्ये तु प्राक्रोशत्पाण्डवाग्रजः ।  
योऽस्मान्बृणोति तमहं वरये साह्यकारणात् ॥ ९६  
अथ तान्समभिप्रेक्ष्य युयुत्सुरिदमब्रवीत् ।  
प्रीतात्मा धर्मराजानं कुन्तीपुत्रं युधिष्ठिरम् ॥ ९७  
अहं योत्स्यामि भवतः संयुगे धृतराष्ट्रजान् ।  
युष्मदर्थं महाराज यदि मां वृणुषेऽनघ ॥ ९८  
युधिष्ठिर उवाच ।

एहोहि सर्वे योत्स्यामस्तव भ्रातृनपण्डितान् ।  
युयुत्सो वासुदेवश्च वयं च ब्रूम सर्वशः ॥ ९९  
वृणोमि त्वां महाबाहो युध्यस्व मम कारणात् ।  
त्वयि पिण्डश्च तन्तुश्च धृतराष्ट्रस्य दृश्यते ॥ १००  
भजस्वासान् राजपुत्रं भजमानान्महाद्युते ।  
न भविष्यति दुर्बुद्धिर्धार्तराष्ट्रोऽत्यमर्षणः ॥ १०१  
सञ्जय उवाच ।

ततो युयुत्सुः कौरव्यान्परित्यज्य सुतांस्तव ।  
जगाम पाण्डुपुत्राणां सेनां विश्राव्य दुन्दुभिं १०२  
ततो युधिष्ठिरो राजा संग्रहष्टः सहानुजः ।  
जग्राह कवचं भूयो दीप्तिमत्कनकोज्ज्वलम् ॥ १०३  
प्रत्यपद्यन्त ते सर्वे स्वरथान्पुरुषर्षभाः ।  
ततो व्यूहं यथापूर्वं प्रत्यव्यूहन्त ते पुनः ॥ १०४  
अवादयन्दुन्दुर्भीश्च शतशर्श्वं पुष्करान् ।  
सिंहनादांश्च विविधान्विनेदुः पुरुषर्षभाः ॥ १०५  
रथस्थान्पुरुषव्याघ्रान्पाण्डवान्प्रेक्ष्य पार्थिवाः ।  
धृष्टद्युम्नादयः सर्वे पुनर्जहृषिरे तदा ॥ १०६  
गौरवं पाण्डुपुत्राणां मान्यान्मानयतां च तान् ।  
दृष्ट्वा महीक्षितस्तत्र पूजयांचक्रिरे भृशम् ॥ १०७  
सौहृदं च कृपां चैव प्राप्तकालं महात्मनाम् ।  
दयां च ज्ञातिषु परां कथयांचक्रिरे नृपाः ॥ १०८

भवतः भवत्संबन्धी ॥ ९८ ॥ तन्तुः संततिः । पिण्डः पितृयज्ञः ।  
अन्ये सर्वे मरिष्यन्तीति भावः ॥ १०० ॥ गौरवं मान्यत्वम् ।  
भीष्म० ९

॥ १०७ ॥ सौहृदं मैत्रीम् । कृपां स्नेहम् । दयां परदुःखग्रहणे-  
च्छाम् ॥ १०८ ॥

साधुसाध्विति सर्वत्र निश्चेरुः स्तुतिसंहिताः । वृत्तं तत्पाण्डुपुत्राणां हरुदुस्ते सगद्गदाः ॥ ११०  
वाचः पुण्याः कीर्तिमतां मनोहृदयहर्षणाः १०९ ततो जघुर्महाभेरीः शतशश्च सहस्रशः ।  
म्लेच्छाश्चार्याश्च ये तत्र ददृशुः शुश्रुवुस्तथा । शङ्खांश्च गोक्षीरनिभान्दध्मुर्हृष्टा मनस्विनः ॥ १११

॥ इति श्रीमन्महाभारते भीष्मपर्वणि भीष्मवधपर्वणि त्रिचत्वारिंशोऽध्यायः ॥ ४३ ॥

### चतुश्चत्वारिंशोऽध्यायः ॥ ४४ ॥

कुरुपाण्डवसेनयोरुद्धारम्भः ॥ १ ॥

धृतराष्ट्र उवाच ।  
एवं व्यूढेष्वनीकेषु मामकेष्वितरेषु च ।  
के पूर्वं प्राहरंस्तत्र कुरवः पाण्डवा नु किम् ॥ १  
सञ्जय उवाच ।  
भ्रातृभिः सहितो राजन्पुत्रो दुःशासनस्तव ।  
भीष्मं प्रमुखतः कृत्वा प्रययौ सह सेनया ॥ २  
तथैव पाण्डवाः सर्वे भीमसेनपुरोगमाः ।  
भीष्मेण युद्धमिच्छन्तः प्रययुर्हृष्टमानसाः ॥ ३  
क्ष्वेडाः किलकिलाशब्दाः क्रकचा गोविषाणिकाः  
भेरीमृदङ्गमुरजा ह्यकुञ्जरनिःस्वनाः ॥ ४  
उभयोः सेनयोर्द्वासंस्ततस्तेऽस्मान्समाद्रवन् ।  
वयं तान्प्रतिनर्दन्तस्तदाऽऽसीत्सुमुलं महत् ॥ ५  
महान्त्यनीकानि महासमुच्छ्रये  
समागमे पाण्डवधार्तराष्ट्रयोः ।  
चकम्पिरे शङ्खमृदङ्गनिःस्वनैः  
प्रकम्पितानीव वनानि वायुना ॥ ६  
नरेन्द्र नागाश्वरथाकुलाना-  
मभ्यागतानामशिवे सुहृते ।  
बभूव घोषस्तुमुलश्चमूनां  
वातोद्धृतानामिव सागराणाम् ॥ ७  
तस्मिन्समुत्थिते शब्दे तुमुले रोमहर्षणे ।  
भीमसेनो महाबाहुः प्राणदद्गोवृषो यथा ॥ ८  
शङ्खदुन्दुभिनिर्घोषं वारणानां च वृंहितम् ।  
सिंहनादं च सैन्यानां भीमसेनरवोऽभ्यभूत् ॥ ९  
हयानां हेषमाणानामनीकेषु सहस्रशः ।

सर्वानभ्यभवच्छब्दान्भीमस्य नदतः स्वनः ॥ १०  
तं श्रुत्वा निनदं तस्य सैन्यास्तव वितत्रसुः ।  
जीमूतस्येव नदतः शक्राशनिमसस्वनम् ॥ ११  
वाहनानि च सर्वाणि शकृन्मूत्रं प्रसुक्षुवुः ।  
शब्देन तस्य वीरस्य सिंहस्येवतरे मृगाः ॥ १२  
दर्शयन्धोरमात्मानं महाभ्रमिव नादयन् ।  
विभीषयंस्तव सुतान्भीमसेनः समभ्ययात् ॥ १३  
तमायान्तं महेष्वासं सोदर्याः पर्यवारयन् ।  
छादयन्तः शरत्रातैर्मेघा इव दिवाकरम् ॥ १४  
दुर्योधनश्च पुत्रस्ते दुर्मुखो दुःसहः शलः ।  
दुःशासनश्चातिरथस्तथा दुर्मर्षणो नृपः ॥ १५  
विविंशतिश्चित्रसेनो विकर्णश्च महारथः ।  
पुरुमित्रो जयो भोजः सौमदत्तिश्च वीर्यवान् ॥ १६  
महाचापानि धुन्वन्तो मेघा इव सविद्युतः ।  
आददानाश्च नाराचान्निर्मुक्ताशीविषोपमान् १७  
अथ ते द्रौपदीपुत्राः सौमद्रश्च महारथः ।  
नकुलः सहदेवश्च धृष्टद्युम्नश्च पार्षतः ॥ १८  
धार्तराष्ट्रान्प्रतिययुरर्दयन्तः शितैः शरैः ।  
वज्रैरिव महावेगैः शिखराणि धराभृताम् ॥ १९  
तस्मिन्प्रथमसंग्रामे भीमज्यातलनिःस्वने ।  
तावकानां परेषां च नासीत्कश्चित्पराञ्जुखः ॥ २०  
लाघवं द्रोणशिष्याणामपश्यं भरतर्षभ ।  
निमित्तवेधिनां चैव शरानुत्सृजतां भृशम् ॥ २१  
नोपशाम्यति निर्घोषो धनुषां कूजतां तथा ।  
विनिश्चेरुः शरा दीप्ता ज्योतीर्षीषीव नभस्तलात् ॥ २२

कीर्तिमतां पाण्डवानां स्तुतिसंहिता वाच इति संबन्धः ॥ १०९ ॥  
त्रिचत्वारिंशोऽध्यायः ॥ ४३ ॥

महान् समुच्छ्रयः संग्रहो यत्र ॥ ६ ॥ अभ्यभूत् अभिभूतवान्  
॥ ९ ॥ सोदर्याः राजानुजाः ॥ १४ ॥ निमित्तं लक्ष्यम् ॥ २१ ॥

सर्वे त्वन्ये महीपालाः प्रेक्षका इव भारत ।  
ददृशुर्दर्शनीयं तं भीमं ज्ञातिसमागमम् ॥ २३  
ततस्ते जातसंरम्भाः परस्परकृतागसः ।  
अन्योन्यस्पर्धया राजन्व्यायच्छन्त महारथाः ॥ २४  
कुरुपाण्डवसेने ते हस्त्यश्वरथसंकुले ।  
शुशुभाते रणेऽतीव पटे चित्रार्पिते इव ॥ २५  
ततस्ते पार्थिवाः सर्वे प्रगृहीतशरासनाः ।  
सहसैन्याः समापेतुः पुत्रस्य तव शासनात् ॥ २६

युधिष्ठिरेण चादिष्टाः पार्थिवास्ते सहस्रशः ।  
विनदन्तः समापेतुः पुत्रस्य तव वाहिनीम् ॥ २७  
उभयोः सेनयोस्तीव्रः सैन्यानां स समागमः ।  
अन्तर्धीयत चादित्यः सैन्येन रजसा वृतः ॥ २८  
प्रयुद्धानां प्रभग्नानां पुनरावर्तिनामपि ।  
नात्र स्वेषां परेषां वा विशेषः समदृश्यत ॥ २९  
तस्मिन्स्तु तुमुले युद्धे वर्तमाने महाभये ।  
अति सर्वाण्यनीकानि पिता तेऽभिव्यरोचत ॥ ३०

॥ इति श्रीमन्महाभारते भीष्मपर्वणि भीष्मवधपर्वणि चतुश्चत्वारिंशोऽध्यायः ॥ ४४ ॥

### पञ्चचत्वारिंशोऽध्यायः ॥ ४५ ॥

कुरुपाण्डवसेनयोर्द्वन्द्वयुद्धवर्णनम् ॥ १ ॥

सञ्जय उवाच ।  
पूर्वाह्णे तस्य रौद्रस्य युद्धमहो विशांपते ।  
प्रावर्तत महाघोरं राज्ञां देहावकर्तनम् ॥ १  
कुरूणां सृञ्जयानां च जिगीषूणां परस्परम् ।  
सिंहानामिव संह्रादो दिवसुर्वी च नादयन् ॥ २  
आसीत्किलकिलाशब्दस्तलशङ्करवैः सह ।  
जज्ञिरे सिंहनादाश्च शूराणां प्रतिगर्जताम् ॥ ३  
तलत्राभिहताश्चैव ज्याशब्दा भरतर्षभ ।  
पत्नीनां पादशब्दश्च वाजिनां च महास्वनः ॥ ४  
तोत्राङ्कुशनिपातश्च आयुधानां च निःस्वनः ।  
घण्टाशब्दश्च नागानामन्योन्यमभिधावताम् ॥ ५  
तस्मिन्समुदिते शब्दे तुमुले रोमहर्षणे ।  
वभूव रथनिर्घोषः पर्जन्यनिनदोपमः ॥ ६  
ते मनः क्रूरमाधाय समभित्यक्तजीविताः ।  
पाण्डवानभ्यवर्तन्त सर्व एवोच्छ्रितध्वजाः ॥ ७  
अथ शान्तनवो राजन्नभ्यधावद्धनञ्जयम् ।  
प्रगृह्य कार्मुकं घोरं कालदण्डोपमं रणे ॥ ८  
अर्जुनोऽपि धनुर्गृह्य गाण्डीवं लोकविश्रुतम् ।  
अभ्यधावत तेजस्वी गाङ्गेयं रणमूर्धनि ॥ ९

तावुभौ कुरुशार्दूलौ परस्परवधैषिणौ ।  
गाङ्गेयस्तु रणे पार्थ विद्ध्वा नाकम्पयद्भली ॥ १०  
तथैव पाण्डवो राजन्भीष्मं नाकम्पयद्युधि ।  
सात्यकिस्तु महेष्वासः कृतवर्माणमभ्ययात् ॥ ११  
तयोः समभवद्युद्धं तुमुलं रोमहर्षणम् ।  
सात्यकिः कृतवर्माणं कृतवर्मां च सात्यकिम् ॥ १२  
आनर्च्छतुः शरैर्घोरैस्तक्षमाणौ परस्परम् ।  
तौ शराचितसर्वाङ्गौ शुशुभाते महाबलौ ॥ १३  
वसन्ते पुष्पशबलौ पुष्पिताविव किंशुकौ ।  
अभिमन्युर्महेष्वासं बृहद्बलमयोधयत् ॥ १४  
ततः कोसलराजाऽसावभिमन्योर्विशांपते ।  
ध्वजं चिच्छेद समरे सारथिं च व्यपातयत् ॥ १५  
सौभद्रस्तु ततः क्रुद्धः पातिते रथसारथौ ।  
बृहद्बलं महाराज विव्याध नवभिः शरैः ॥ १६  
अथापराभ्यां भल्लाभ्यां शिताभ्यामरिमर्दनः ।  
ध्वजमेकेन चिच्छेद पाणिमेकेन सारथिम् ॥ १७  
अन्योन्यं च शरैः क्रुद्धौ ततक्षाते परस्परम् ।  
मानिनं समरे ह्यसं कृतवैरं महारथम् ॥ १८  
भीमसेनस्तव सुतं दुर्योधनमयोधयत् ।

पटे इति सप्तम्यन्तम् ॥ २५ ॥ सैन्येन सेनाभवेन ॥ २८ ॥  
अति अतिक्रम्य ॥ ३० ॥ चतुश्चत्वारिंशोऽध्यायः ॥ ४४ ॥  
पूर्वाह्णे पूर्वभागे ॥ १ ॥ तोत्रं गजदमनं वेणुकाख्यं वेणु-

दुध्रसमाकारम् ॥ ५ ॥ आनर्च्छतुः पीडितवन्तौ । तक्षमाणौ  
तनुक्रुर्वाणौ ॥ १३ ॥ पुष्पैः शबलौ विचित्रौ ॥ १४ ॥ एकेन  
पाणिं पृष्ठगोपं एकेन सारथिमिति च ॥ १७ ॥

तावुभौ नरशार्दूलौ कुरुमुख्यौ महाबलौ ॥ १९  
 अन्योन्यं शरवर्षाभ्यां ववृषाते रणाजिरे ।  
 तौ वीक्ष्य तु महात्मानौ कृतिनौ चित्रयोधिनौ २०  
 विस्मयः सर्वभूतानां समपद्यत भारत ।  
 दुःशासनस्तु नकुलं प्रत्युघाय महाबलम् ॥ २१  
 अविध्यन्निशितैर्बाणैर्वहुभिर्मर्मभेदिभिः ।  
 तस्य माद्रीसुतः केतुं सशरं च शरासनम् ॥ २२  
 चिच्छेद निशितैर्बाणैः प्रहसन्निव भारत ।  
 अथैनं पञ्चविंशत्या क्षुद्रकाणां समार्पयत् ॥ २३  
 पुत्रस्तु तव दुर्धर्षो नकुलस्य महाहवे ।  
 तुरङ्गाश्चिच्छिदे बाणैर्ध्वजं चैवाभ्यपातयत् ॥ २४  
 दुर्मुखः सहदेवं च प्रत्युघाय महाबलम् ।  
 विव्याध शरवर्षेण यतमानं महाहवे ॥ २५  
 सहदेवस्ततो वीरो दुर्मुखस्य महारणे ।  
 शरेण मृशतीक्ष्णेन पातयामास सारथिम् ॥ २६  
 तावन्न्योन्यं समासाद्य समरे युद्धदुर्मदौ ।  
 त्रासयेतां शरैर्घोरैः कृतप्रतिकृतैषिणौ ॥ २७  
 युधिष्ठिरः स्वयं राजा मद्रराजानमभ्ययात् ।  
 तस्य मद्राधिपश्चापं द्विधा चिच्छेद मारिष ॥ २८  
 तदपास्य धनुश्छिन्नं कुन्तीपुत्रो युधिष्ठिरः ।  
 अन्यत्कार्मुकमादाय वेगवद्वलवचरम् ॥ २९  
 ततो मद्रेश्वरं राजा शरैः सन्नतपर्वभिः ।  
 छादयामास संकुद्धस्तिष्ठ तिष्ठेति चात्रवीत् ॥ ३०  
 धृष्टद्युम्नस्ततो द्रोणमभ्यद्रवत भारत ।  
 तस्य द्रोणः सुसंकुद्धः परासुकरणं दृढम् ॥ ३१  
 त्रिधा चिच्छेद समरे पाञ्चाल्यस्य तु कार्मुकम् ।  
 शरं चैव महाघोरं कालदण्डमिवापरम् ॥ ३२  
 प्रेषयामास समरे सोऽस्य काये न्यमज्जत ।  
 अथान्यद्बनुरादाय सायकांश्च चतुर्दश ॥ ३३  
 द्रोणं द्रुपदपुत्रस्तु प्रतिविव्याध संयुगे ।  
 तावन्न्योन्यं सुसंकुद्धौ चक्रतुः सुभृशं रणम् ॥ ३४  
 सौमदत्तिं रणे शङ्को रभसं रभसो युधि ।

प्रत्युघयौ महाराज तिष्ठतिष्ठेति चात्रवीत् ॥ ३५  
 तस्य वै दक्षिणं वीरो निर्विभेद रणे भुजम् ।  
 सौमदत्तिस्तथा शङ्कं जत्रुदेशे समाहनत् ॥ ३६  
 तयोस्तदभवद्युद्धं घोररूपं विशांपते ।  
 दृप्तयोः समरे पूर्वं वृत्रवासवयोरिव ॥ ३७  
 बाह्मीकं तु रणे क्रुद्धं क्रुद्धरूपो विशांपते ।  
 अभ्यद्रवदमेयात्मा धृष्टकेतुर्महारथः ॥ ३८  
 बाह्मीकस्तु रणे राजन्धृष्टकेतुममर्षणः ।  
 शरैर्वहुभिरानर्च्छत्सिंहनादमथानदत् ॥ ३९  
 चेदिराजस्तु संकुद्धो बाह्मीकं नवभिः शरैः ।  
 विव्याध समरे तूर्णं मत्तो मत्तमिव द्विपम् ॥ ४०  
 तौ तत्र समरे क्रुद्धौ नर्दन्तौ च पुनःपुनः ।  
 समीयतुः सुसंकुद्धावङ्गारकबुधाविव ॥ ४१  
 राक्षसं रौद्रकर्माणं क्रूरकर्मा घटोत्कचः ।  
 अलम्बुसं प्रत्युदियाद्धलं शक्र इवाहवे ॥ ४२  
 घटोत्कचस्ततः क्रुद्धो राक्षसं तं महाबलम् ।  
 नवत्या सायकैस्तीक्ष्णैर्दारयामास भारत ॥ ४३  
 अलम्बुसस्तु समरे भैमसेनिं महाबलम् ।  
 बहुधा दारयामास शरैः सन्नतपर्वभिः ॥ ४४  
 व्यभ्राजेतां ततस्तौ तु संयुगे शरविक्षतौ ।  
 यथा देवासुरे युद्धे बलशक्रौ महाबलौ ॥ ४५  
 शिखण्डी समरे राजन्द्रौणिमभ्युघयौ बली ।  
 अश्वत्थामा ततः क्रुद्धः शिखण्डिनमुपस्थितम् ॥ ४६  
 नाराचेन सुतीक्ष्णेन भृशं विद्धा ह्यकम्पयत् ।  
 शिखण्ड्यपि ततो राजन्द्रोणपुत्रमताडयत् ॥ ४७  
 सायकेन सुपीतेन तीक्ष्णेन निशितेन च ।  
 तौ जन्नतुस्तदान्योन्यं शरैर्वहुविधैर्मृधे ॥ ४८  
 भगदत्तं रणे शरं विराटो वाहिनीपतिः ।  
 अभ्ययाच्वरितो राजस्ततो युद्धमवर्तत ॥ ४९  
 विराटो भगदत्तं तु शरवर्षेण भारत ।  
 अभ्यवर्षत्सुसंकुद्धो मेघो वृष्ट्या इवाचलम् ॥ ५०  
 भगदत्तस्ततस्तूर्णं विराटं पृथिवीपतिम् ।

- छादयामास समरे मेघः सूर्यमिवोदितम् ॥ ५१ श्रुतकर्मा ततः क्रुद्धः काम्भोजानां महारथम् ।  
 बृहत्क्षत्रं तु कैकेयं कृपः शारद्वतो ययौ । शरैर्बहुभिरानर्च्छद्दारयन्निव सर्वशः ॥ ६८  
 तं कृपः शरवर्षेण च्छादयामास भारत ॥ ५२ इरावानथ संक्रुद्धः श्रुतायुषमरिन्दमम् ।  
 गौतमं कैकेयः क्रुद्धः शरवृष्ट्याऽभ्यपूरयत् । प्रत्युद्ययौ रणे यत्तो यत्तरूपं परंतपः ॥ ६९  
 तावन्योन्यं हयान्हत्वा धनुश्छित्वा च भारत ५३ आर्जुनिस्तस्य समरे हयान्हत्वा महारथः ।  
 विरथावसियुद्धाय समीयतुरमर्षणौ । ननाद बलवान्नादं तत्सैन्यं प्रत्यपूरयत् ॥ ७०  
 तयोस्तदभवद्युद्धं घोररूपं सुदारुणम् ॥ ५४ श्रुतायुस्तु ततः क्रुद्धः फाल्गुनेः समरे हयान् ।  
 द्रुपदस्तु ततो राजन्सैन्धवं वै जयद्रथम् । निजघान गदाग्रेण ततो युद्धमवर्तत ॥ ७१  
 अभ्युद्ययौ हृष्टरूपो हृष्टरूपं परंतपः ॥ ५५ विन्दानुविन्दावावन्त्यौ कुन्तिभोजं महारथम् ।  
 ततः सैन्धवको राजा द्रुपदं विशिखैस्त्रिभिः । ससेनं ससुतं वीरं संससज्जतुराहवे ॥ ७२  
 ताडयामास समरे स च तं प्रत्यविध्यत ॥ ५६ तत्राद्भुतमपश्याम तयोर्घोरं पराक्रमम् ।  
 तयोस्तदभवद्युद्धं घोररूपं सुदारुणम् । अयुध्येतां स्थिरौ भूत्वा महत्या सेनया सह ॥७३  
 ईक्षणप्रीतिजननं शुक्राङ्गारकयोरिव ॥ ५७ अनुविन्दस्तु गदया कुन्तिभोजमताडयत् ।  
 विकर्णस्तु सुतस्तुभ्यं सुतसोमं महाबलम् । कुन्तिभोजश्च तं तूर्णं शरव्रातैरवाकिरत् ॥ ७४  
 अभ्ययाजवनैरश्वैस्ततो युद्धमवर्तत ॥ ५८ कुन्तिभोजसुतश्चापि विन्दं विव्याध सायकैः ।  
 विकर्णः सुतसोमं तु विद्ध्वा नाकम्पयच्छरैः । स च तं प्रतिविव्याध तदद्भुतमिवाभवत् ॥ ७५  
 सुतसोमो विकर्णं च तदद्भुतमिवाभवत् ॥ ५९ केकया भ्रातरः पश्च गान्धारान्पश्च मारिष ।  
 सुशर्माणं नरव्याघ्रश्रेकितानो महारथः । ससैन्यास्ते ससैन्यांश्च योधयामासुराहवे ॥ ७६  
 अभ्यद्रवत्सुकुद्धः पाण्डवार्थं पराक्रमी ॥ ६० वीरबाहुश्च ते पुत्रो वैराटिं रथसत्तमम् ।  
 सुशर्मा तु महाराज चेकितानं महारथम् । उत्तरं योधयामास विव्याध निशितैः शरैः ॥७७  
 महता शरवर्षेण वारयामास संयुगे ॥ ६१ उत्तरश्चापि तं वीरं विव्याध निशितैः शरैः ।  
 चेकितानोऽपि संरब्धः सुशर्माणं महाहवे । चेदिराद् समरे राजशुलुकं समभिद्रवत् ॥ ७८  
 प्राच्छादयत्तमिषुभिर्महामेघ इवाचलम् ॥ ६२ तथैव शरवर्षेण उलूकं समविद्ध्यत ।  
 शकुनिः प्रतिविन्ध्यं तु पराक्रान्तं पराक्रमी । उलूकश्चापि तं बाणैर्निशितैर्लोमवाहिभिः ॥ ७९  
 अभ्यद्रवत् राजेन्द्र मत्तः सिंह इव द्विपम् ॥ ६३ तयोर्युद्धं समभवद्दोररूपं विशांपते ।  
 यौधिष्ठिरस्तु संक्रुद्धः सौबलं निशितैः शरैः । दारयेतां सुसंकुद्धावन्योन्यमपराजितौ ॥ ८०  
 व्यदारयत् संग्रामे मघवानिव दानवम् ॥ ६४ एवं द्रन्द्वसहस्राणि रथवारणवाजिनाम् ।  
 शकुनिः प्रतिविन्ध्यं तु प्रतिविध्यन्तमाहवे । पदातीनां च समरे तव तेषां च संकुले ॥ ८१  
 व्यदारयन्महाप्राज्ञः शरैः सन्नतपर्वभिः ॥ ६५ सुहूर्तमिव तद्युद्धमासीन्मधुरदर्शनम् ।  
 सुदक्षिणं तु राजेन्द्र काम्भोजानां महारथम् । तत उन्मत्तवद्राजन्न प्राज्ञायत किंचन ॥ ८२  
 श्रुतकर्मा पराक्रान्तमभ्यद्रवत् संयुगे ॥ ६६ गजो गजेन समरे रथिनं च रथी ययौ ।  
 सुदक्षिणस्तु समरे साहदेविं महारथम् । अश्वोऽश्वं समभिप्रायात्पदातिश्च पदातिनम् ॥८३  
 विद्ध्वा नाकम्पयत वै मैनाकमिव पर्वतम् ॥ ६७

शाणोल्लीवेन । मृधे संग्रामे ॥ ४८ ॥ तुभ्यं तव । सुतसोमं  
 भैमसेनिम् ॥ ५८ ॥ चेकितानो यादवः ॥ ६० ॥ इरावा-

नर्जुनपुत्रः ॥ ६९ ॥ संससज्जतुः संसक्कावभूताम् ॥ ७२ ॥  
 द्रन्द्वं द्वयोर्द्वयोर्युद्धम् ॥ ८१ ॥

ततो युद्धं सुदुर्धर्षं व्याकुलं समपद्यत ।		ततो दन्तिसहस्राणि रथानां चापि मारिष ।	
शूराणां समरे तत्र समासाद्येतेतरम् ॥ ८४		अश्वौघाः पुरुषौघाश्च विपरीतं समाययुः ॥ ८६	
तत्र देवर्षयः सिद्धाश्चारणाश्च समागताः ।		तत्रतत्र प्रदृश्यन्ते रथवारणपत्तयः ।	
प्रैक्षन्त तद्रणं घोरं देवासुरसमं भुवि ॥ ८५		सादिनश्च नरव्याघ्र युध्यमाना मुहुर्मुहुः ॥ ८७	

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे पञ्चचत्वारिंशोऽध्यायः ॥ ४५ ॥

### षट्चत्वारिंशोऽध्यायः ॥ ४६ ॥

संकुलयुद्धवर्णनम् ॥ १ ॥

सञ्जय उवाच ।		सम्यक्प्रणीता नागाश्च प्रभिन्नकरटामुखाः ।	
राजञ्शतसहस्राणि तत्रतत्र पदातिनाम् ।		ऋष्टितोमरनाराचैर्निर्विद्धा वरवारणाः ॥ ११	
निर्मर्यादं प्रयुद्धानि तत्ते वक्ष्यामि भारत ॥ १		प्रणेदुर्भिन्नमर्माणो निपेतुश्च गतासवः ।	
न पुत्रः पितरं जज्ञे पिता वा पुत्रमौरसम् ।		प्राद्रवन्त दिशः केचिन्नदन्तो भैरवान् रवान् ॥ १२	
न भ्राता भ्रातरं तत्र स्वस्त्रीयं न च मातुलः ॥ २		गजानां पादरक्षास्तु व्यूढोरस्काः प्रहारिणः ।	
न मातुलं च स्वस्त्रीयो न सखायं सखा तथा ।		ऋष्टिभिश्च घनुर्भिश्च विमलैश्च परश्वथैः ॥ १३	
आविष्टा इव युध्यन्ते पाण्डवाः कुरुभिः सह ॥ ३		गदाभिर्मुसलैश्चैव भिन्दिपालैः सतोमरैः ।	
रथानीकं नरव्याघ्राः केचिदभ्यपतन् रथैः ।		आयसैः परिवैश्चैव निस्त्रिंशैर्विमलैः शितैः ॥ १४	
अभ्यज्यन्त युगैरेव युगानि भरतर्षभ ॥ ४		प्रगृहीतैः सुसंरन्धा द्रवमाणास्ततस्ततः ।	
रथेषाश्च रथेषाभिः कूबरा रथकूबरैः ।		व्यदृश्यन्त महाराज परस्परजिघांसवः ॥ १५	
संगतैः सहिताः केचित्परस्परजिघांसवः ॥ ५		राजमानाश्च निस्त्रिंशः संसिक्ता नरशोणितैः ।	
न शेकुश्चलितुं केचित्सन्निपत्य रथा रथैः ।		प्रत्यदृश्यन्त शूराणामन्योन्यमभिधावताम् ॥ १६	
प्रभिन्नास्तु महाकायाः सन्निपत्य गजा गजैः ॥ ६		अवक्षिप्तावधूतानामसीनां वीरबाहुभिः ।	
बहुधा दारयन्कुद्धा विषाणैरितरेतरम् ।		संजज्ञे तुमुलः शब्दः पततां परमर्मसु ॥ १७	
सतोरणपताकैश्च वारणा वरवारणैः ॥ ७		गदामुसलरुग्णानां भिन्नानां च वरासिभिः ।	
अभिसृत्य महाराज वेगवद्भिर्महागजैः ।		दन्तिदन्तावभिन्नानां मृदितानां च दन्तिभिः ॥ १८	
दन्तैरभिहतास्तत्र चुकुशुः परमातुराः ॥ ८		तत्रतत्र नरौघाणां क्रोशतामितरेतरम् ।	
अभिनीताश्च शिक्षाभिस्तोत्राङ्कुशसमाहताः ।		शुश्रुवुर्दारुणा वाचः प्रेतानामिव भारत ॥ १९	
अप्रभिन्नाः प्रभिन्नानां संमुखाभिमुखा ययुः ॥ ९		हयैरपि हयारोहाश्चामरापीडधारिभिः ।	
प्रभिन्नैरपि संसक्ताः केचित्तत्र महागजाः ।		हंसैरपि महावेगैरन्योन्यमभिविद्रुताः ॥ २०	
क्रौञ्चवन्निनदं कृत्वा दुद्रुवुः सर्वतो दिशम् ॥ १०		तैर्विमुक्ता महाप्रासा जाम्बूनदविभूषणाः ।	

विपरीतं भतीतकमम् ॥ ८६ ॥ पञ्चचत्वारिंशोऽध्यायः ॥ ४५ ॥

प्रयुद्धानि युद्धं कृतवन्ति ॥ १ ॥ जज्ञे ज्ञातवान् ॥ २ ॥ आविष्टा इव भूतादिना गृहीता इव ॥ ३ ॥ युगानि अश्वस्कन्धारिणानि दारुणि ॥ ४ ॥ रथेषा रथदण्डः । कूबरो युगकीलः । संगतैः संमुखागतैः ॥ ५ ॥ प्रभिन्नाक्षयतन्मदाः ॥ ६ ॥ विषाणैर्दन्तैः ।

तोरणानि चतुःस्तम्भमण्डपाकारस्य गजपत्याणस्य अम्बारीति भाषया प्रसिद्धस्य । द्वाराणि पताकाश्च तत्रैव स्तम्भशेखरस्थाः ॥ ७ ॥ संमुखाभिमुखाः अन्योन्यसंमुखा इत्यर्थः ॥ ९ ॥ अवक्षिप्तावधूतानां अयोमुखं पातितानां परेषां मर्मसु पततामसीनामिति संबन्धः ॥ १७ ॥ प्रेतानां नारकाणाम् ॥ १९ ॥

आशुगा विमलास्तीक्ष्णाः संपेतुर्भुजगोपमाः ॥ २१  
 अश्वैरय्यजवैः केचिदाप्लुत्य महतो रथात् ।  
 शिरांस्याददिरै वीरा रथिनामश्वसादिनः ॥ २२  
 बहूनपि हयारोहान्भल्लैः सन्नतपर्वभिः ।  
 रथी जघान संप्राप्य बाणगोचरमागतान् ॥ २३  
 नवमेघप्रतीकाशाश्चाक्षिप्य तुरगान्गजाः ।  
 पादैरेव विमृद्नन्ति मत्ताः कनकभूषणाः ॥ २४  
 पाट्यमानेषु कुम्भेषु पार्श्वेष्वपि च वारणाः ।  
 प्रासैर्विनिहताः केचिद्विनेदुः परमातुराः ॥ २५  
 साश्वारोहान्हयान्कांश्चिदुन्मथ्य वरवारणाः ।  
 सहसा चिक्षिपुस्तत्र संकुले भैरवे सति ॥ २६  
 साश्वारोहान्विषाणाग्रैरुत्क्षिप्य तुरगान्गजाः ।  
 रथौघानभिमृद्नन्तः सध्वजानभिचक्रमुः ॥ २७  
 पुंस्त्वादतिमदत्वाच्च केचित्तत्र महागजाः ।  
 साश्वारोहान्हयाञ्जघ्नः करैः सचरणैस्तथा ॥ २८  
 अश्वारोहैश्च समरे हस्तिसादिभिरेव च ।  
 प्रतिमानेषु गात्रेषु पार्श्वेष्वपि च वारणान् ।  
 आशुगा विमलास्तीक्ष्णाः संपेतुर्भुजगोपमाः ॥ २९  
 नराश्वकायान्निर्भिद्य लौहानि कवचानि च ।  
 निपेतुर्विमलाः शक्त्यो वीरबाहुभिरर्पिताः ॥ ३०  
 महोल्काप्रतिमा घोरास्तत्र तत्र विशांपते ।  
 द्वीपिचर्मावनद्धैश्च व्याघ्रचर्मच्छदैरपि ॥ ३१  
 विकोशैर्विमलैः खड्गैरभिजघ्नः परान्रणे ।  
 अभिप्लुतमभिकुद्धमेकपार्श्ववदारितम् ॥ ३२  
 विदर्शयन्तः संपेतुः खड्गचर्मपरश्वथैः ।  
 केचिदाक्षिप्य करिणः साश्वानपि रथान्करैः ॥ ३३  
 विकर्षन्तो दिशः सर्वाः संपेतुः सर्वशब्दगाः ।  
 शङ्कुभिर्दारिताः केचित्संभिन्नाश्च परश्वथैः ॥ ३४  
 हस्तिभिर्मृदिताः केचित्क्षुण्णाश्चान्ये तुरंगमैः ।  
 रथनेमिनिकृत्ताश्च निकृत्ताश्च परश्वथैः ॥ ३५

व्याक्रोशन्त नरा राजंस्तत्रतत्र स बान्धवान् ।  
 पुत्रानन्ये पितृनन्ये भ्रातृश्च सह बन्धुभिः ॥ ३६  
 मातुलान्भागिनेयांश्च परानपि च संयुगे ।  
 विकीर्णांश्चाः सुबहवो भयसक्थाश्च भारत ॥ ३७  
 बाहुभिश्चापरे छिन्नैः पार्श्वेषु च विदारिताः ।  
 क्रन्दन्तः समदृश्यन्त तृषिता जीवितेप्सवः ॥ ३८  
 तृषापारिगताः केचिदल्पसत्त्वा विशांपते ।  
 भूमौ निपतिताः सङ्घे मृगयांचक्रिरे जलम् ॥ ३९  
 रुधिरौघपरिक्लिन्नाः क्लिश्यमानाश्च भारत ।  
 व्यनिन्दन्भृशमात्मानं तव पुत्रांश्च संगतान् ॥ ४०  
 अपरे क्षत्रियाः शूराः कृतवैराः परस्परम् ।  
 नैव शस्त्रं विमुञ्चन्ति नैव क्रन्दन्ति मारिष ।  
 तर्जयन्ति च संहृष्टास्तत्रतत्र परस्परम् ॥ ४१  
 आदश्य दशनैश्चापि क्रोधात्स्वरदनच्छदम् ।  
 शुकुटीकुटिलैर्वक्रैः प्रेक्षन्ति च परस्परम् ॥ ४२  
 अपरे क्लिश्यमानास्तु शरार्ता व्रणपीडिताः ।  
 निष्कृजाः समपद्यन्त दृढसत्त्वा महाबलाः ॥ ४३  
 अन्ये च विरथाः शूरा रथमन्यस्य संयुगे ।  
 प्रार्थयाना निपतिताः संक्षुण्णा वरवारणैः ।  
 अशोमन्त महाराज सपुष्पा इव किंशुकाः ॥ ४४  
 संबभूवुरनीकेषु बहवो भैरवखनाः ।  
 वर्तमाने महाभीमे तस्मिन्वीरवरक्षये ॥ ४५  
 निजघान पिता पुत्रं पुत्रश्च पितरं रणे ।  
 स्वस्त्रीयो मातुलं चापि स्वस्त्रीयं चापि मातुलः ४६  
 सखा सखायं च तथा संबन्धी बान्धवं तथा ।  
 एवं युयुधिरे तत्र कुरवः पाण्डवैः सह ॥ ४७  
 वर्तमाने तथा तस्मिन्निर्मर्यादे भयानके ।  
 भीष्ममासाद्य पार्थानां बाहिनी समकम्पत ॥ ४८  
 केतुना पञ्चतारेण तालेन भरतर्षभ ।  
 राजतेन महाबाहुरुच्छित्तेन महारथे ।  
 बभौ भीष्मस्तदा राजंश्चन्द्रमा इव मेरुणा ॥ ४९

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे षट्त्वारिंशोऽध्यायः ॥ ४६ ॥



## सप्तचत्वारिंशोऽध्यायः ॥ ४७ ॥

इत्तरकुमारवधः ॥ १ ॥

सञ्जय उवाच ।  
 गतपूर्वाह्नभूयिष्ठे तस्मिन्नहनि दारुणे ।  
 वर्तमाने तथा रौद्रे महावीरवरक्षये ॥ १  
 दुर्मुखः कृतवर्मा च कृपः शल्यो विविशतिः ।  
 भीष्मं जुगुपुरासाद्य तव पुत्रेण चोदिताः ॥ २  
 एतैरतिरथैर्गुप्तः पञ्चभिर्भरतर्षभः ।  
 पाण्डवानामनीकानि विजगाहे महारथः ॥ ३  
 चेदिकाशिकरूपेषु पञ्चालेषु च भारत ।  
 भीष्मस्य बहुधा तालश्चलत्केतुरदृश्यत ॥ ४  
 स शिरांसि रणेऽरीणां रथांश्च सयुगध्वजान् ।  
 निचकर्त महावेगैर्भ्रैः सन्नतपर्वभिः ॥ ५  
 नृत्यतो रथमार्गेषु भीष्मस्य भरतर्षभ ।  
 भृशमार्तस्वरं चक्रुर्नागा मर्मणि ताडिताः ॥ ६  
 अभिमन्युः सुसंकुद्रः पिशङ्गैस्तुरगोत्तमैः ।  
 संयुक्तं रथमास्थाय प्रायाद्भीष्मरथं प्रति ॥ ७  
 जाम्बूनदविचित्रेण कर्णिकारेण केतुना ।  
 अभ्यवर्तत भीष्मं च तांश्चैव रथसत्तमान् ॥ ८  
 स तालकेतोस्तीक्ष्णेन केतुमाहत्य पत्रिणा ।  
 भीष्मेण युयुधे वीरस्तस्य चानुरथैः सह ॥ ९  
 कृतवर्माणमेकेन शल्यं पञ्चभिराशुगैः ।  
 विद्ध्वा नवभिरानर्च्छच्छिताग्रैः प्रपितामहम् ॥ १०  
 पूर्णायतविसृष्टेन सम्यक्प्रणिहितेन च ।  
 ध्वजमेकेन विव्याध जाम्बूनदपरिष्कृतम् ॥ ११  
 दुर्मुखस्य तु भ्रष्टेन सर्वावरणभेदिना ।  
 जहार सारथेः कायाच्छिरः सन्नतपर्वणा ॥ १२  
 धनुश्चिच्छेद भ्रष्टेन कार्तस्वरविभूषितम् ।  
 कृपस्य निशिताग्रेण तांश्च तीक्ष्णमुखैः शरैः ॥ १३  
 जघान परमक्रुद्धो नृत्यन्निव महारथः ।  
 तस्य लाघवमुद्रीक्ष्य तुतुषुर्देवता अपि ॥ १४  
 लब्धलक्षतया कार्पण्यैः सर्वे भीष्ममुखा रथाः ।

सत्ववन्तममन्यन्त साक्षादिव धनंजयम् ॥ १५  
 तस्य लाघवमार्गस्थमलातसदृशप्रभम् ।  
 दिशः पर्यपतच्चापं गाण्डीवमिव घोषवत् ॥ १६  
 तमासाद्य महावेगैर्भीष्मो नवभिराशुगैः ।  
 विव्याध समरे तूर्णमार्जुनिं परवीरहा ॥ १७  
 ध्वजं चास्य त्रिभिर्भ्रैश्चिच्छेद परमौजसः ।  
 सारथिं च त्रिभिर्वाणैराजघान यतव्रतः ॥ १८  
 तथैव कृतवर्मा च कृपः शल्यश्च मारिष ।  
 विद्ध्वा नाकम्पयत्कार्णिं मैनाकमिव पर्वतम् ॥ १९  
 स तैः परिवृतः शूरो धार्तराष्ट्रैर्महारथैः ।  
 ववर्ष शरवर्षाणि कार्णिः पञ्चरथान्प्रति ॥ २०  
 ततस्तेषां सहस्राणि संवार्य शरवृष्टिभिः ।  
 ननाद बलवान्कार्णिंभीष्माय विसृजञ्छरान् ॥ २१  
 तत्रास्य सुमहद्राजन्वाहोर्वलमदृश्यत ।  
 यतमानस्य समरे भीष्ममर्दयतः शरैः ॥ २२  
 पराक्रान्तस्य तस्यैव भीष्मोऽपि प्राहिणोच्छरान् ।  
 स तांश्चिच्छेद समरे भीष्मचापच्युताञ्छरान् ॥ २३  
 ततो ध्वजममोघेषुभीष्मस्य नवभिः शरैः ।  
 चिच्छेद समरे वीरस्तत उच्चुकुशुर्जनाः ॥ २४  
 स राजतो महास्कन्धस्तालो हेमविभूषितः ।  
 सौभद्रविशिखैश्छिन्नः पपात भुवि भारत ॥ २५  
 तं तु सौभद्रविशिखैः पातितं भरतर्षभ ।  
 दृष्ट्वा भीमो ननादोच्चैः सौभद्रमभिर्हर्षयन् ॥ २६  
 अथ भीष्मो महास्राणि दिव्यानि सुबहूनि च ।  
 प्रादुश्चक्रे महारौद्रे रणे तस्मिन्महाबलः ॥ २७  
 ततः शरसहस्रेण सौभद्रं प्रपितामहः ।  
 अवाकिरदमेयात्मा तदद्भुतमिवाभवत् ॥ २८  
 ततो दश महेष्वासाः पाण्डवानां महारथाः ।  
 रक्षार्थमभ्यधावन्त सौभद्रं त्वरिता रथैः ॥ २९  
 विराटः सह पुत्रेण वृष्टद्युम्नश्च पार्षतः ।

पिशङ्गैः पिङ्गलैः ॥ ७ ॥ कर्णिकारेण कर्णिकारद्वमोपमेना ॥ ८ ॥  
 अनुरथैः पार्णिगोपादिभिः ॥ ९ ॥ पूर्णायतविसृष्टेन आकर्णा-

कृष्टलत्केन । प्रणिहितेन प्रेरितेन ॥ ११ ॥

भीमश्च केकयाश्चैव सात्यकिश्च विशांपते ॥ ३०  
 तेषां जवेनापततां भीष्मः शान्तनवो रणे ।  
 पाञ्चाल्यं त्रिभिरानर्च्छत्सात्यकिं नवभिः शरैः ३१  
 पूर्णायतविसृष्टेन क्षुरेण निशितेन च ।  
 ध्वजमेकेन चिच्छेद भीमसेनस्य पत्रिणा ॥ ३२  
 जाम्बूनदमयः श्रीमान्केसरी स नरोत्तम ।  
 पपात भीमसेनस्य भीष्मेण मथितो रथात् ॥ ३३  
 ततो भीमस्त्रिभिर्विद्ध्वा भीष्मं शान्तनवं रणे ।  
 कृपमेकेन विव्याध कृतवर्माणमष्टभिः ॥ ३४  
 प्रगृहीताग्रहस्तेन वैराटिरपि दन्तिना ।  
 अभ्यद्रवत राजानं मद्राधिपतिमुत्तरः ॥ ३५  
 तस्य वारणराजस्य जवेनापततो रथे ।  
 शल्यो निवारयामास वेगमप्रतिमं शरैः ॥ ३६  
 तस्य क्रुद्धः स नागेन्द्रो बृहतः साधुवाहिनः ।  
 पदा युगमधिष्ठाय जघान चतुरो हयान् ॥ ३७  
 स हताश्वे रथे तिष्ठन्मद्राधिपतिरायसीम् ।  
 उत्तरान्तकरीं शक्तिं चिक्षेप भुजगोपमाम् ॥ ३८  
 तया भिन्नतनुत्राणः प्रविश्य विपुलं तमः ।  
 स पपात गजस्कन्धात्प्रमुक्ताङ्कुशतोमरः ॥ ३९  
 असिमादाय शल्योऽपि अवपुल्य रथोत्तमात् ।  
 तस्य वारणराजस्य चिच्छेदाथ महाकरम् ॥ ४०  
 भिन्नमर्मा शरशतैश्छिन्नहस्तः सवारणः ।  
 भीममार्तस्वरं कृत्वा पपात च ममार च ॥ ४१  
 एतदीदृशकं कृत्वा मद्रराजो नराधिप ।  
 आरुरोह रथं तूर्णं भास्वरं कृतवर्मणः ॥ ४२  
 उत्तरं वै हतं दृष्ट्वा वैराटिर्भ्रातरं तदा ।  
 कृतवर्मणा च सहितं दृष्ट्वा शल्यमवस्थितम् ॥ ४३  
 श्वेतः क्रोधात्प्रज्ज्वाल हविषा हव्यवाडिव ।  
 स विस्फार्य महच्चापं शक्रचापोपमं बली ॥ ४४  
 अभ्यधावज्जिघांसन्वै शल्यं मद्राधिपं बली ।  
 महता रथवंशेन समन्तात्परिवारितः ॥ ४५  
 मुञ्चन्वाणमयं वर्षं प्रायाच्छल्यरथं प्रति ।  
 तमापतन्तं संप्रेक्ष्य मत्तवारणविक्रमम् ॥ ४६

तावकानां रथाः सप्त समन्तात्पर्यवारयन् ।  
 मद्रराजमभीप्सन्तो मृत्योर्दंष्ट्रान्तरं गतम् ॥ ४७  
 बृहद्बलश्च कौसल्यो जयत्सेनश्च मागधः ।  
 तथा रुक्मरथो राजञ्शल्यपुत्रः प्रतापवान् ॥ ४८  
 विन्दानुविन्दावावन्त्यौ काम्भोजश्च सुदक्षिणः ।  
 बृहत्क्षत्रस्य दायादः सैन्धवश्च जयद्रथः ॥ ४९  
 नानावर्णविचित्राणि धनूंषि च महात्मनाम् ।  
 विस्फारितानि दृश्यन्ते तोयदेष्विव विद्युतः ॥ ५०  
 ते तु बाणमयं वर्षं श्वेतमूर्धन्यपातयन् ।  
 निदाधान्तेऽनिलोद्भूता मेघा इव नगे जलम् ॥ ५१  
 ततः क्रुद्धो महेश्वासः सप्तभल्लैः सुतेजनैः ।  
 धनूंषि तेषामाच्छिद्य ममर्द पृतनापतिः ॥ ५२  
 निकृत्तान्येव तानि सप्त समदृश्यन्त भारत ।  
 ततस्ते तु निमेषार्धात्प्रत्यपद्यन्धनूंषि च ॥ ५३  
 सप्त चैव पृपत्कांश्च श्वेतस्योपर्यपातयन् ।  
 ततः पुनरमेयात्मा भल्लैः सप्तभिराशुगैः ।  
 निचकर्त महाबाहुस्तेषां चापानि धन्विनाम् ॥ ५४  
 ते निकृत्तमहाचापास्त्वरमाणा महारथाः ।  
 रथशक्तीः परामृश्य विनेदुर्भैरवान्वान् ॥ ५५  
 अन्वयुर्भरतश्रेष्ठ सप्त श्वेतरथं प्रति ।  
 ततस्ता ज्वलिताः सप्त महेंद्राशनिनिःस्वनाः ५६  
 अप्राप्ताः सप्तभिर्भल्लैश्चिच्छेद परमास्त्रवित् ।  
 ततः समादाय शरं सर्वकायविदारणम् ॥ ५७  
 प्राहिणोद्भरतश्रेष्ठ श्वेतो रुक्मरथं प्रति ।  
 तस्य देहे निपतितो बाणो वज्रातिगो महान् ॥ ५८  
 ततो रुक्मरथो राजन्सायकेन दटाहतः ।  
 निपसाद् रथोपस्थे कश्मलं चाविशन्महत् ॥ ५९  
 तं विसंज्ञं विमनसं त्वरमाणस्तु सारथिः ।  
 अपोवाह नसंभ्रान्तः सर्वलोकस्य पश्यतः ॥ ६०  
 ततोऽन्यान्यद् समादाय श्वेतो हेमविभूषितान् ।  
 तेषां षण्णां महाबाहुर्ध्वजशीर्षाण्यपातयत् ॥ ६१  
 हयांश्च तेषां निर्भिद्य सारथींश्च परंतप ।  
 शरैश्चैतान्समाकीर्य प्रायाच्छल्यरथं प्रति ॥ ६२  
 ततो हलहलाशब्दस्तव सैन्येषु भारत ।

दृष्ट्वा सेनापतिं तूर्णं यान्तं शल्यरथं प्रति ॥ ६३ ॥ तावकानां परेषां च व्यतिषक्तरथद्विपम् ।  
 ततो भीष्मं पुरस्कृत्य तव पुत्रो महाबलः । सौभद्रे भीमसेने च सात्यकौ च महारथे ॥ ६६ ॥  
 वृत्स्तु सर्वसैन्येन प्रायाच्छ्रेतरथं प्रति ॥ ६४ ॥ कैकेये च विराटे च धृष्टद्युम्ने च पार्षते ।  
 मृत्योरास्यमनुप्राप्तं मद्रराजममोचयत् । एतेषु नरसिंहेषु चेदिमत्स्येषु चैव ह ।  
 ततो युद्धं समभवत्तुमुलं रोमहर्षणम् ॥ ६५ ॥ ववर्ष शरवर्षाणि कुरुवृद्धः पितामहः ॥ ६७ ॥

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे सप्तचत्वारिंशोऽध्यायः ॥ ४७ ॥

### अष्टचत्वारिंशोऽध्यायः ॥ ४८ ॥

श्वेतयुद्धम् ॥ १ ॥ भीष्मेण श्वेतवधः ॥ २ ॥

धृतराष्ट्र उवाच ।  
 एवं श्वेते महेष्वासे प्राप्तं शल्यरथं प्रति ।  
 कुरवः पाण्डवेयाश्च किमकुर्वत सञ्जय ॥ १ ॥  
 भीष्मः शान्तनवः किं वा तन्ममाचक्ष्व पृच्छतः ।  
 सञ्जय उवाच ।  
 राजञ्चतसहस्राणि ततः क्षत्रियपुङ्गवाः ॥ २ ॥  
 श्वेतं सेनापतिं शूरं पुरस्कृत्य महारथाः ।  
 राज्ञो बलं दर्शयन्तस्तव पुत्रस्य भारत ॥ ३ ॥  
 शिखण्डिनं पुरस्कृत्य त्रातुमैच्छन्महारथाः ।  
 अभ्यवर्तन्त भीष्मस्य रथं हेमपरिष्कृतम् ॥ ४ ॥  
 जिघांसन्तं युधाश्रेष्ठं तदासीत्तुमुलं महत् ।  
 तत्सेऽहं संप्रवक्ष्यामि महावैशसमच्युत ॥ ५ ॥  
 तावकानां परेषां च यथा युद्धमवर्तत ।  
 तत्राकरोद्रथोपस्थाञ्शून्याञ्शान्तनवो बहून् ॥ ६ ॥  
 तत्राद्भुतं महच्चक्रे शरैराच्छेद्रथोत्तमान् ।  
 समावृणोच्छरैरर्कमर्कतुल्यप्रतापवान् ॥ ७ ॥  
 जुदन्समन्तात्समरे रविरुद्यन्वथा तमः ।  
 तेनाजौ प्रेषिता राजञ्शराः शतसहस्रशः ॥ ८ ॥  
 क्षत्रियान्तकराः सङ्क्षेपे महावेगा महाबलाः ।  
 शिरांसि पातयामासुर्वीराणां शतशो रणे ॥ ९ ॥  
 गजान्कण्टकसन्नाहान्वज्रेणैव शिलोच्चयान् ।  
 रथा रथेषु संसक्ता व्यदृश्यन्त विशांपते ॥ १० ॥  
 एके रथं पर्यवहंस्तुरगाः सतुरंगमम् ।  
 युवानं निहतं वीरं लम्बमानं सकामुकम् ॥ ११ ॥  
 उदीर्णाश्च हया राजन्वहन्तस्तत्रतत्र ह ।  
 बद्धखड्गनिपङ्गाश्च विध्वस्तशिरसो हताः ॥ १२ ॥  
 शतशः पतिता भूमौ वीरशय्यासु शेरते ।  
 परस्परेण धावन्तः पतिताः पुनरुत्थिताः ॥ १३ ॥  
 उत्थाय च प्रधावन्तो द्वन्द्वयुद्धमवामुवन् ।  
 पीडिताः पुनरन्योन्यं लुठन्तो रणमूर्धनि ॥ १४ ॥  
 सचापाः सनिपङ्गाश्च जातरूपपरिष्कृताः ।  
 विस्रब्धहतवीराश्च शतशः परिपीडिताः ॥ १५ ॥  
 तेनतेनाभ्यधावन्त विसृजन्तश्च भारत ।  
 मत्तो गजः पर्यवर्तद्वयांश्च हतसादिनः ॥ १६ ॥  
 सरथा रथिनश्चापि विमृदन्तः समन्ततः ।  
 स्यन्दनादपतत्कश्चिन्निहतोऽन्येन सायकैः ॥ १७ ॥  
 हतसारथिरप्युच्चैः पपात काष्ठवद्रथः ।  
 युध्यमानस्य संग्रामे व्यूढे रजसि चोत्थिते ॥ १८ ॥  
 धनुःकूजितविज्ञानं तत्रासीत्प्रतियुद्धयतः ।  
 गात्रस्पर्शेन योधानां व्यज्ञास्त परिपन्थिनम् ॥ १९ ॥  
 युद्धयमानं शरै राजन्सिञ्जिनीध्वजिनीरवात् ।  
 अन्योन्यं वीरसंशब्दो नाश्रूयत भटैः कृतः ॥ २० ॥  
 शब्दायमाने संग्रामे पृष्टहे कर्णदारिणि ।  
 युध्यमानस्य संग्रामे कुर्वतः पौरुषं स्वकम् ॥ २१ ॥  
 नाश्रौषं नामगोत्राणि कीर्तनं च परस्परम् ।  
 भीष्मचापच्युतैर्वर्णैरार्तानां युध्यतां मृधे ॥ २२ ॥  
 परस्परेषां वीराणां मनांसि समकम्पयन् ।  
 तस्मिन्नत्याकुले युद्धे दारुणे रोमहर्षणे ॥ २३ ॥  
 पिता पुत्रं च समरे नाभिजानाति कश्चन ।  
 चक्रे भस्मे युगे च्छिन्ने एकधुर्ये हये हतः ॥ २४ ॥

आक्षिप्तः स्यन्दनाद्वीरः ससारथिरजिह्वगैः ।  
 एवं च समरे सर्वे वीराश्च विरथीकृताः ॥ २५  
 तेन तेन स दृश्यन्ते धावमानाः समंततः ।  
 गजो हतः शिरश्छिन्नं मर्म भिन्नं हयो हतः ॥ २६  
 अहतः कोपि नैवासीद्भीष्मे निघ्नति शात्रवान् ।  
 श्वेतः कुरूणामकरोत्क्षयं तस्मिन्महाहवे ॥ २७  
 राजपुत्रान्थोदारानवधीच्छतसङ्घशः ।  
 चिच्छेद रथिनां बाणैः शिरांसि भरतर्षभ ॥ २८  
 साङ्गदा बाहवश्चैव धनूंषि च समंततः ।  
 रथेषां रथचक्राणि तूणीराणि युगानि च ॥ २९  
 छत्राणि च महार्हाणि पताकाश्च विशांपते ।  
 हयौघाश्च रथौघाश्च नरौघाश्चैव भारत ॥ ३०  
 वारणाः शतशश्चैव हताः श्वेतेन भारत ।  
 वयं श्वेतभयाद्भीष्मता विहाय रथसत्तमम् ॥ ३१  
 अपयातास्तथा पश्चाद्विभुं पश्याम धृष्णवः ।  
 शरपातमतिक्रम्य कुरवः कुरुनन्दन ॥ ३२  
 भीष्मं शान्तनवं युद्धे स्थिताः पश्याम सर्वशः ।  
 अदीनो दीनसमये भीष्मोऽस्माकं महाहवे ॥ ३३  
 एकस्तस्यौ नरव्याघ्रो गिरिर्मेरुरिवाचलः ।  
 आददान इव प्राणान्सविता शिशिरात्यये ॥ ३४  
 गभस्तिभिरिवादित्यस्तस्यौ शरमरीचिमान् ।  
 स मुमोच महेश्वासः शरसङ्घाननेकशः ॥ ३५  
 निघ्नन्नमित्रान्समरे वज्रपाणिरिवासुरान् ।  
 ते वध्यमाना भीष्मेण प्रजहुस्तं महाबलम् ॥ ३६  
 स्वयूथादिव ते यूथान्मुक्तं भूमिषु दारुणम् ।  
 तमेवमुपलक्ष्यैको हृष्टः पुष्टः परंतप ॥ ३७  
 दुर्योधनप्रिये युक्तः पाण्डवान्परिशोचयन् ।  
 जीवितं दुस्त्यजं त्यक्त्वा भयं च सुमहाहवे ॥ ३८  
 पातयामास सैन्यानि पाण्डवानां विशांपते ।  
 प्रहरन्तमनीकानि पिता देवव्रतस्तव ॥ ३९  
 दृष्ट्वा सेनापतिं भीष्मस्त्वरितः श्वेतमभ्ययात् ।  
 स भीष्मं शरजालेन महता समवाकिरत् ॥ ४०  
 श्वेतं चापि तथा भीष्मः शरौघैः समवाकिरत् ।  
 तौ वृषाविव नर्दन्तौ मत्ताविव महाद्विपौ ॥ ४१

व्याघ्राविव सुसंरब्धावन्योन्यमभिजघ्नतुः ।  
 अस्त्रैरस्त्राणि संवार्य ततस्तौ पुरुषर्षभौ ॥ ४२  
 भीष्मः श्वेतश्च युयुधे परस्परवधैषिणौ ।  
 एकाह्वा निर्दहेद्भीष्मः पाण्डवानामनीकिनीम् ४३  
 शरैः परमसंकुद्धो यदि श्वेतो न पालयेत् ।  
 पितामहं ततो दृष्ट्वा श्वेतेन विमुखीकृतम् ॥ ४४  
 प्रहर्षं पाण्डवा जग्मुः पुत्रस्ते विमनाभवत् ।  
 ततो दुर्योधनः क्रुद्धः पार्थिवैः परिवारितः ॥ ४५  
 ससैन्यः पाण्डवानीकमभ्यद्रवत संयुगे ।  
 दुर्मुखः कृतवर्मा च कृपः शल्यो विशांपतिः ॥ ४६  
 भीष्मं जुगुपुरासाद्य तव पुत्रेण नोदिताः ।  
 दृष्ट्वा तु पार्थिवैः सर्वैर्दुर्योधनपुरोगमैः ॥ ४७  
 पाण्डवानामनीकानि वध्यमानानि संयुगे ।  
 श्वेतो गात्रेयमुत्सृज्य तव पुत्रस्य वाहिनीम् ॥ ४८  
 नाशयामास वेगेन वायुर्बुध्नानिवौजसा ।  
 द्रावयित्वा चमूं राजन्वैराटिः क्रोधमूर्च्छितः ॥ ४९  
 आपतत्सहसा भूयो यत्र भीष्मो व्यवस्थितः ।  
 तौ तत्रोपगतौ राजञ्शरदीप्तौ महाबलौ ॥ ५०  
 अयुध्येतां महात्मानौ यथोभौ वृत्रवासवौ ।  
 अन्योन्यं तु महाराज परस्परवधैषिणौ ॥ ५१  
 निगृह्य कार्मुकं श्वेतो भीष्मं विव्याध सप्तभिः ।  
 पराक्रमं ततस्तस्य पराक्रम्य पराक्रमी ॥ ५२  
 तरसा वारयामास मत्तो मत्तमिव द्विपम् ।  
 श्वेतः शान्तनवं भूयः शरैः सन्नतपर्वभिः ॥ ५३  
 विव्याध पञ्चविंशत्या तदद्भुतमिवाभवत् ।  
 तं प्रत्यविध्यद्दशभिर्भीष्मः शान्तनवस्तदा ॥ ५४  
 स विद्धस्तेन बलवान्नाकम्पत यथाऽचलः ।  
 वैराटिः समरे क्रुद्धो भृशमायम्य कार्मुकम् ॥ ५५  
 आजघान ततो भीष्मं श्वेतः क्षत्रियनन्दनः ।  
 संप्रहस्य ततः श्वेतः सृक्किणी परिसंलिहन् ॥ ५६  
 घनुश्चिच्छेद भीष्मस्य नवभिर्दशधा शरैः ।  
 संघाय विशिखं चैव शरं लोमप्रवाहिनम् ॥ ५७  
 उन्ममाथ ततस्तालं ध्वजशीर्षं महात्मनः ।  
 केतुं निपतितं दृष्ट्वा भीष्मस्य तनयास्तव ॥ ५८

हतं भीष्ममन्यन्त श्वेतस्य वशमागतम् ।  
 पाण्डवाश्चापि संहृष्टा दध्मुः शङ्खान्मुदा युताः ५९  
 भीष्मस्य पतितं केतुं दृष्ट्वा तालं महात्मनः ।  
 ततो दुर्योधनः क्रोधात्स्वमनीकमनोदयत् ॥ ६०  
 यत्ता भीष्मं परीप्सध्वं रक्षमाणाः समंततः ।  
 मा नः प्रपश्यमानानां श्वेतान्मृत्युमवाप्स्यति ॥ ६१  
 भीष्मः शान्तनवः शूरस्तथा सत्यं ब्रवीमि वः ।  
 राज्ञस्तु वचनं श्रुत्वा त्वरमाणा महारथाः ॥ ६२  
 बलेन चतुरङ्गेण गाङ्गेयमन्वपालयन् ।  
 षाहीकः कृतवर्मा च शलः शल्यश्च भारत ॥ ६३  
 जलसन्धो विकर्णश्च चित्रसेनो विविंशतिः ।  
 त्वरमाणास्त्वरकाले परिवार्य समंततः ॥ ६४  
 शस्त्रवृष्टिं सुतुमुलां श्वेतस्योपर्यपातयन् ।  
 तान्कुद्भो निशितैर्बाणैस्त्वरमाणो महारथः ॥ ६५  
 अवारयदमेयात्मा दर्शयन्पाणिलाघवम् ।  
 स निवार्य तु तान्सर्वान्केसरी कुञ्जरानिव ॥ ६६  
 महता शरवर्षेण भीष्मस्य धनुराच्छिनत् ।  
 ततोऽन्यद्दनुरादाय भीष्मः शान्तनवो युधि ॥ ६७  
 श्वेतं विव्याध राजेन्द्र कङ्कपत्रैः शितैः शरैः ।  
 ततः सेनापतिः क्रुद्धो भीष्मं बहुभिरायसैः ॥ ६८  
 विव्याध समरे राजन्सर्वलोकस्य पश्यतः ।  
 ततः प्रव्यथितो राजा भीष्मं दृष्ट्वा निवारितम् ६९  
 प्रवीरं सर्वलोकस्य श्वेतेन युधि वै तदा ।  
 निष्ठानकश्च सुमहांस्तव सैन्यस्य चाभवत् ॥ ७०  
 तं वीरं वारितं दृष्ट्वा श्वेतेन शरविक्षतम् ।  
 हतं श्वेतेन मन्यन्ते श्वेतस्य वशमागतम् ॥ ७१  
 ततः क्रोधवशं प्राप्तः पिता देवव्रतस्तव ।  
 ध्वजमुन्मथितं दृष्ट्वा तां च सेनां निवारिताम् ॥ ७२  
 श्वेतं प्रति महाराज व्यसृजत्सायकान्वहून् ।  
 तानावार्य रणे श्वेतो भीष्मस्य रथिनां वरः ॥ ७३  
 धनुश्चिच्छेद भलेन पुनरेव पितुस्तव ।  
 उत्सृज्य कार्मुकं राजन्गाङ्गेयः क्रोधमूर्च्छितः ॥ ७४  
 अन्यत्कार्मुकमादाय विपुलं बलवत्तरम् ।  
 तत्र संघाय विपुलान्भ्रान्तसप्त शिलाशितान् ॥ ७५

चतुर्भिश्च जघानाश्चाश्वेतस्य पृतनापतेः ।  
 ध्वजं द्वाभ्यां तु चिच्छेद सप्तमेन च सारथेः ॥ ७६  
 शिरश्चिच्छेद भलेन संकुद्भोऽलघुविक्रमः ।  
 हताश्वसूतात्स रथादवपुत्य महाबलः ॥ ७७  
 अमर्षवशमापन्नो व्याकुलः समपद्यत ।  
 विरथं रथिनां श्रेष्ठं श्वेतं दृष्ट्वा पितामहः ॥ ७८  
 ताडयामास निशितैः शरसङ्घैः समंततः ।  
 स ताड्यमानः समरे भीष्मचापच्युतैः शरैः ॥ ७९  
 खरथे धनुस्तसृज्य शक्तिं जग्राह काञ्चनीम् ।  
 ततः शक्तिं रणे श्वेतो जग्राहोर्ग्रां महाभयाम् ॥ ८०  
 कालदण्डोपमां घोरां मृत्योर्जिह्वामिव श्वसन् ।  
 अत्रवीच तदा श्वेतो भीष्मं शान्तनवं रणे ॥ ८१  
 तिष्ठेदानीं सुसंरब्धः पश्य मां पुरुषो भव ।  
 एवमुक्त्वा महेष्वासो भीष्मं युधि पराक्रमी ॥ ८२  
 ततः शक्तिममेयात्मा चिक्षेप भुजगोपमाम् ।  
 पाण्डवार्ये पराक्रान्तस्तवानर्थं चिकीर्षुकः ॥ ८३  
 हाहाकारो महानासीत्पुत्राणां ते विशापते ।  
 दृष्ट्वा शक्तिं महाघोरां मृत्योर्दण्डसमप्रभाम् ॥ ८४  
 श्वेतस्य करनिर्मुक्तां निर्मुक्तोरगसन्निभाम् ।  
 अपतत्सहसा राजन्महोल्केव नभस्तलात् ॥ ८५  
 ज्वलन्तीमन्तरिक्षे तां ज्वालाभिरिव संवृताम् ।  
 असंभ्रान्तस्तदा राजन्पिता देवव्रतस्तव ॥ ८६  
 अष्टभिर्नवभिर्भीष्मः शक्तिं चिच्छेद पत्रिभिः ।  
 उत्कृष्टहेमविकृतां निकृतां निशितैः शरैः ॥ ८७  
 उच्चुकुशुस्ततः सर्वे तावका भरतर्षभ ।  
 शक्तिं विनिहतां दृष्ट्वा वैराटिः क्रोधमूर्च्छितः ॥ ८८  
 कालोपहतचेतास्तु कर्तव्यं नाभ्यजानत ।  
 क्रोधसंमूर्च्छितो राजन्वैराटिः प्रहसन्निव ॥ ८९  
 गदां जग्राह संहृष्टो भीष्मस्य निधनं प्रति ।  
 क्रोधेन रक्तनयनो दण्डपाणिरिवान्तकः ॥ ९०  
 भीष्मं समभिदुद्राव जलौघ इव पर्वतम् ।  
 तस्य वेगमसंवार्य मत्वा भीष्मः प्रतापवान् ॥ ९१  
 प्रहारविप्रमोक्षार्थं सहसा धरणीगतः ।  
 श्वेतः क्रोधसमाविष्टो आम्रयित्वा तु तां गदाम् ९२

रथे भीष्मस्य चिक्षेप यथा देवो धनेश्वरः ।  
 तथा भीष्मनिपातिन्या स रथो भस्मसात्कृतः ॥ ९३  
 सध्वजः सह सूतेन साश्वः सयुगबन्धुरः ।  
 विरथं रथिनां श्रेष्ठं भीष्मं दृष्ट्वा रथोत्तमाः ॥ ९४  
 अभ्यधावन्त सहिताः शल्यप्रभृतयो रथाः ।  
 ततोऽन्यं रथमास्थाय धनुर्विस्फार्य दुर्मनाः ॥ ९५  
 शनकैरभ्ययाच्छ्रेतं गाङ्गेयः प्रहसन्निव ।  
 एतस्मिन्नन्तरे भीष्मः शुश्राव विपुलां गिरम् ॥ ९६  
 आकाशादीरितां दिव्यामात्मनो हितसंभवाम् ।  
 भीष्मभीष्म महाबाहो शीघ्रं यत्नं कुरुष्व वै ॥ ९७  
 एष ह्यस्य जये कालो निर्दिष्टो विश्वयोनिना ।  
 एतच्छ्रुत्वा तु वचनं देवदूतेन भाषितम् ॥ ९८  
 संप्रहृष्टमना भूत्वा वधे तस्य मनो दधे ।  
 विरथं रथिनां श्रेष्ठं श्वेतं दृष्ट्वा पदातिनम् ॥ ९९  
 सहितास्त्वभ्यवर्तन्त परीप्सन्तो महारथाः ।  
 सात्यकिर्भीमसेनश्च धृष्टद्युम्नश्च पार्षतः ॥ १००  
 कैकेयो धृष्टकेतुश्च अभिमन्युश्च वीर्यवान् ।  
 एतानापततः सर्वान्द्रोणशल्यकृपैः सह ॥ १०१  
 अवारयदमेयात्मा वारिवेगानिवाचलः ।  
 स निरुद्धेषु सर्वेषु पाण्डवेषु महात्मसु ॥ १०२  
 श्वेतः खड्गमथाकृष्य भीष्मस्य धनुराच्छिनत् ।  
 तदपास्य धनुश्छिन्नं त्वरमाणः पितामहः ॥ १०३  
 देवदूतवचः श्रुत्वा वधे तस्य मनो दधे ।  
 ततः प्रचरमाणस्तु पिता देवव्रतस्तव ॥ १०४  
 अन्यत्कार्मुकमादाय त्वरमाणो महारथः ।  
 क्षणेन सज्यमकरोच्छक्रचापसमप्रभम् ॥ १०५  
 पिता ते भरतश्रेष्ठ श्वेतं दृष्ट्वा महारथैः ।  
 दृष्टं तं मनुजव्याघ्रैर्भीमसेनपुरोगमैः ॥ १०६  
 अभ्यवर्तत गाङ्गेयः श्वेतं सेनापतिं द्रुतम् ।  
 आपतन्तं ततो भीष्मो भीमसेनं प्रतापवान् ॥ १०७

आजग्ने विशिखैः पृथ्वा सेनान्यं स महारथः ।  
 अभिमन्युं च समरे पिता देवव्रतस्तव ॥ १०८  
 आजग्ने भरतश्रेष्ठस्त्रिभिः सन्नतपर्वभिः ।  
 सात्यकिं च शतेनाजौ भरतानां पितामहः ॥ १०९  
 धृष्टद्युम्नं च विशत्या कैकेयं चापि पञ्चभिः ।  
 तांश्च सर्वान्महेष्वासान्पिता देवव्रतस्तव ॥ ११०  
 वारयित्वा शरैर्घोरैः श्वेतमेवाभिदुद्रुवे ।  
 ततः शरं मृत्युसमं भारसाधनमुत्तमम् ॥ १११  
 विकृष्य बलवान्भीष्मः समाधत्त दुरासदम् ।  
 ब्रह्मास्त्रेण सुसंयुक्तं तं शरं लोमवाहिनम् ॥ ११२  
 ददृशुर्देवगन्धर्वाः पिशाचोरगराक्षसाः ।  
 स तस्य कवचं भित्वा हृदयं चाभितौजसः ॥ ११३  
 जगाम धरणीं बाणो महाशनिरिव ज्वलन् ।  
 अस्तं गच्छन् यथाऽऽदित्यः प्रभामादाय सत्वरः ॥  
 एवं जीवितमादाय श्वेतदेहाज्जगाम ह ।  
 तं भीष्मेण नरव्याघ्रं तथा विनिहतं युधि ॥ ११५  
 प्रपतन्तमपश्याम गिरेः शृङ्गमिव च्युतम् ।  
 अशोचन्पाण्डवास्तत्र क्षत्रियाश्च महारथाः ॥ ११६  
 प्रहृष्टाश्च सुतास्तुभ्यं कुरवश्चापि सर्वशः ।  
 ततो दुःशासनो राजञ्श्वेतं दृष्ट्वा निपातितम् ॥ ११७  
 वादित्रनिनदैर्घोरैर्नृत्यति स समंततः ।  
 तस्मिन्हते महेष्वासे भीष्मेणाहवशोभिना ॥ ११८  
 प्रावेपन्त महेष्वासाः शिखण्डिप्रमुखा रथाः ।  
 ततो धनंजयो राजन्वाष्णीयश्चापि सर्वशः ॥ ११९  
 अवहारं शनैश्चक्रुर्निहते वाहिनीपतौ ।  
 ततोऽवहारः सैन्यानां तव तेषां च भारत ॥ १२०  
 तावकानां परेषां च नर्दतां च मुहुर्मुहुः ।  
 पार्था विमनसो भूत्वा न्यवर्तन्त महारथाः ।  
 चिन्तयन्तो वधं घोरं द्वैरथेन परंतपाः ॥ १२१

## एकोनपञ्चाशोऽध्यायः ॥ ४९ ॥

शङ्खयुद्धवर्णनम् ॥ १ ॥

धृतराष्ट्र उवाच ।  
 ( श्वेते सेनापतौ तात संग्रामे निहते परैः ।  
 किमकुर्वन्महेष्वासाः पाञ्चालाः पाण्डवैः सह ॥१  
 सेनापतिं समाकर्ण्य श्वेतं युधि निपातितम् ।  
 तदर्थं यततां चापि परेषां प्रपलायिनाम् ॥ २  
 मनः प्रीणाति मे वाक्यं जयं संजय शृण्वतः ।  
 प्रत्युपायं चिन्तयन्तः सञ्जनाः प्रस्रवन्ति मे ॥ ३  
 स हि वीरोऽनुरक्तश्च वृद्धः कुरुपतिस्तदा ।  
 कृतं वैरं सदा तेन पितुः पुत्रेण धीमता ॥ ४  
 तस्योद्वेगभयाच्चापि संश्रितः पाण्डवान्पुरा ।  
 सर्वं बलं परित्यज्य दुर्गं संश्रित्य तिष्ठति ॥ ५  
 पाण्डवानां प्रतापेन दुर्गं देशं निवेश्य च ।  
 सपत्नान्सततं बाधन्नार्यवृत्तिमनुष्ठितः ॥ ६  
 आश्चर्यं वै सदा तेषां पुरा राज्ञां मुदुर्मतिः ।  
 ततो युधिष्ठिरे भक्तः कथं सञ्जय सूदितः ॥ ७ )  
 प्रक्षिप्तः संमतः क्षुद्रः पुत्रो मे पुरुषाधमः ।  
 न युद्धं रोचयेद्भीष्मो न चाचार्यः कथंचन ॥ ८  
 न कृपो न च गान्धारी नाहं सञ्जय रोचये ।  
 न वासुदेवो वार्ष्णेयो धर्मराजश्च पाण्डवः ॥ ९  
 न भीमो नार्जुनश्चैव न यमौ पुरुषर्षभौ ।  
 वार्यमाणो मया नित्यं गान्धार्या विदुरेण च ॥ १०  
 जामदग्न्येन रामेण व्यासेन च महात्मना ।  
 दुर्योधनो युध्यमानो नित्यमेव हि सञ्जय ॥ ११  
 कर्णस्य मतमास्थाय सौबलस्य च पापकृत् ।  
 दुःशासनस्य च तथा पाण्डवान्चान्वचिन्तयत् ॥ १२  
 तस्याहं व्यसनं घोरं मन्ये प्राप्तं तु सञ्जय ।  
 श्वेतस्य च विनाशेन भीष्मस्य विजयेन च ॥ १३  
 संक्रुद्धः कृष्णसहितः पार्थः किमकरोद्युधि ।  
 अर्जुनाद्धि भयं भूयस्तन्मे तात न शाम्यति ॥ १४  
 स हि शूरश्च कौन्तेयः क्षिप्रकारी धनंजयः ।  
 मन्ये शरैः शरीराणि शत्रूणां प्रमथिष्यति ॥ १५  
 ऐन्द्रिभिन्द्रानुजसमं महेन्द्रसदृशं बले ।

अमोघक्रोधसंकल्पं दृष्ट्वा वः किमभून्मनः ॥ १६  
 तथैव वेदविच्छूरो ज्वलनार्कसमद्युतिः ।  
 इन्द्रास्त्रविदमेयात्मा प्रपतन्समितिजयः ॥ १७  
 वज्रसंस्पर्शरूपाणामस्त्राणां च प्रयोजकः ।  
 सखद्वाक्षेपहस्तस्तु घोषं चक्रे महारथः ॥ १८  
 स सञ्जय महाप्राज्ञो द्रुपदस्यात्मजो बली ।  
 धृष्टद्युम्नः किमकरोच्छेते युधि निपातिते ॥ १९  
 पुरा चैवापराधेन वधेन च चमूपतेः ।  
 मन्ये मनः प्रजज्वाल पाण्डवानां महात्मनाम् २०  
 तेषां क्रोधं चिन्तयंस्तु अहःसु च निशासु च ।  
 न शान्तिमधिगच्छामि दुर्योधनकृतेन हि ।  
 कथं चाभून्महायुद्धं सर्वमाचक्ष्व सञ्जय ॥ २१  
 सञ्जय उवाच ।  
 शृणु राजन्स्थिरो भूत्वा तवापनयनो महान् ।  
 न च दुर्योधने दोषमिममाधातुमर्हसि ॥ २२  
 गतोदके सेतुबन्धो यादवतादृञ्चतिस्तव ।  
 संदीप्ते भवने यद्वत्कूपस्य खननं तथा ॥ २३  
 गतपूर्वाह्नभूयिष्ठे तस्मिन्नहनि दारुणे ।  
 तावकानां परेषां च पुनर्युद्धमवर्तत ॥ २४  
 श्वेतं तु निहतं दृष्ट्वा विराटस्य चमूपतिम् ।  
 कृतवर्मणा च सहितं दृष्ट्वा शल्यमवस्थितम् ॥ २५  
 शङ्खः क्रोधात्प्रज्ज्वाल हविषा हव्यवाडिव ।  
 स विस्फार्य महत्पापं शक्रचापोपमं बली ॥ २६  
 अभ्यधावजिघांसन्वै शल्यं मद्राधिपं युधि ।  
 महता रथसङ्घेन समन्तात्परिरक्षितः ॥ २७  
 सृजन्वाणमयं वर्षं प्रायाञ्छल्यरथं प्रति ।  
 तमापतन्तं संप्रेक्ष्य मत्तवारणविक्रमम् ॥ २८  
 तावकानां रथाः सप्त समन्तात्पर्यवारयन् ।  
 मद्रराजं परीप्सन्तो मृत्योर्दृष्टान्तरं गतम् ॥ २९  
 बृहद्बलश्च कौसल्यो जयत्सेनश्च मागधः ।  
 तथा रुक्मरथो राजन्पुत्रः शल्यस्य मानितः ॥ ३०  
 विन्दानुविन्दावान्त्यौ काम्भोजश्च मुदक्षिणः ।

बृहत्क्षत्रस्य दायदः सैन्धवश्च जयद्रथः ॥ ३१  
 नानाधातुविचित्राणि कार्मुकाणि महात्मनाम् ।  
 विस्फारितान्यदृश्यन्त तोयदेष्विव विद्युतः ॥ ३२  
 ते तु बाणमयं वर्षं शङ्खमूर्ध्नि न्यपातयन् ।  
 निदाधान्तेऽनिलोद्भूता मेघा इव नगे जलम् ॥ ३३  
 ततः क्रुद्धो महेष्वासः सप्तभ्रैः सुतेजनैः ।  
 धनुषि तेषामाच्छिद्य ननर्द पृतनापतिः ॥ ३४  
 ततो भीष्मो महाबाहुर्विनद्य जलदो यथा ।  
 तालमात्रं धनुर्गृह्य शङ्खमभ्यद्रवद्रणे ॥ ३५  
 तमुद्यन्तमुदीक्ष्याथ महेष्वासं महाबलम् ।  
 संत्रस्ता पाण्डवी सेना वातवेगहतेव नौः ॥ ३६  
 ततोऽर्जुनः संत्वरितः शङ्खस्यासीत्पुरःसरः ।  
 भीष्माद्रक्ष्योऽयमद्येति ततो युद्धमवर्तत ॥ ३७  
 हाहाकारो महानासीद्योधानां युधि युध्यताम् ।  
 तेजस्तेजसि संपृक्तमित्येवं विस्मयं ययुः ॥ ३८  
 अथ शल्यो गदापाणिरवतीर्थं महारथात् ।  
 शङ्खस्य चतुरो वाहानहनद्भरतर्षभ ॥ ३९  
 स हताश्चाद्रथात्तूर्णं खड्गमादाय विद्रुतः ।  
 बीभत्सोश्च रथं प्राप्य पुनः शान्तिमविन्दत ॥ ४०  
 ततो भीष्मरथात्तूर्णमुत्पतन्ति पतत्रिणः ।  
 यैरन्तरिक्षं भूमिश्च सर्वतः समवस्तृता ॥ ४१  
 पञ्चालानथ मत्स्यांश्च केकयांश्च प्रभद्रकान् ।  
 भीष्मः प्रहरतां श्रेष्ठः पातयामास पत्रिभिः ॥ ४२

उत्सृज्य समरे राजन्पाण्डवं सन्व्यसाचिनम् ।  
 अभ्यद्रवत पाञ्चाल्यं द्रुपदं सेनया वृतम् ॥ ४३  
 प्रियं संवन्धिनं राजञ्शरानवकिरन्बहून् ।  
 अग्निनेव प्रदग्धानि वनानि शिशिराल्यये ॥ ४४  
 शरदग्धान्यदृश्यन्त सैन्यानि द्रुपदस्य ह ।  
 अत्यतिष्ठद्रणे भीष्मो विधूम इव पावकः ॥ ४५  
 मध्यन्दिने यथाऽऽदित्यं तपन्तमिव तेजसा ।  
 न शेकुः पाण्डवेयस्य योधा भीष्मं निरीक्षितुम् ॥ ४६  
 वीक्षांचक्रुः समंतात्ते पाण्डवा भयपीडिताः ।  
 त्रातारं नाध्यगच्छन्त गावः शीतादिता इव ॥ ४७  
 सा तु यौधिष्ठिरी सेना गाङ्गेयशरपीडिता ।  
 सिंहेनेव विनिर्भिन्ना शुक्ला गौरिव गोपतेः ॥ ४८  
 हते विप्रद्रुते सैन्ये निरुत्साहे विमर्दिते ।  
 हाहाकारो महानासीत्पाण्डुसैन्येषु भारत ॥ ४९  
 ततो भीष्मः शान्तनवो नित्यं मण्डलकार्मुकः ।  
 मुमोच बाणाग्नीप्राग्रानहीनाशीविषानिव ॥ ५०  
 शरैरेकायनीकुर्वन्दिशः सर्वा यतव्रतः ।  
 जघान पाण्डवरथानादिश्यादिश्य भारत ॥ ५१  
 ततः सैन्येषु भग्नेषु मथितेषु च सर्वशः ।  
 प्राप्ते चास्तं दिनकरे न प्राज्ञायत किञ्चन ॥ ५२  
 भीष्मं च समुदीर्यन्तं दृष्ट्वा पार्था महाहवे ।  
 अवहारमकुर्वन्त सैन्यानां भरतर्षभ ॥ ५३

॥ इति श्रीमन्महाभारते भीष्मपर्वणि भीष्मवधपर्वणि प्रथमदिवसयुद्धे एकोनपञ्चाशोऽध्यायः ॥ ४९ ॥

इति प्रथमदिवसयुद्धम् ।

पञ्चाशोऽध्यायः ॥ ५० ॥

दृष्टुञ्जेन क्रौञ्चव्यूहनिर्माणम् ॥ १ ॥

सञ्जय उवाच ।  
 कृतेऽवहारे सैन्यानां प्रथमे भरतर्षभ ।  
 भीष्मे च युद्धसंरब्धे हृष्टे दुर्योधने तथा ॥ १  
 धर्मराजस्ततस्तूर्णमभिगम्य जनार्दनम् ।  
 भ्रातृभिः सहितः सर्वैः सर्वैश्चैव जनेश्वरैः ॥ २

एकायनीकुर्वन् एकमार्गाः कुर्वन् ॥ ५१ ॥

शुचा परमया युक्तश्चिन्तयानः पराजयम् ।  
 वाष्णोयमब्रवीद्राजन्दृष्ट्वा भीष्मस्य विक्रमम् ॥ ३  
 कृष्ण पश्य महेष्वासं भीष्मं भीमपराक्रमम् ।  
 शरैर्दहन्तं सैन्यं मे ग्रीष्मे कक्षमिवानलम् ॥ ४  
 कथमेनं महात्मानं शक्ष्यामः प्रतिवीक्षितुम् ।

एकोनपञ्चाशत्तमोऽध्यायः ॥ ५१ ॥



लेलिह्यमानं सैन्यं मे हविष्मन्तमिवानलम् ॥ ५  
 एतं हि पुरुषव्याघ्रं धनुष्मन्तं महाबलम् ।  
 दृष्ट्वा विप्रद्रुतं सैन्यं समरे मार्गणाहतम् ॥ ६  
 शक्यो जेतुं यमः क्रुद्धो वज्रपाणिश्च संयुगे ।  
 वरुणः पाशभृद्वापि कुबेरो वा गदाधरः ॥ ७  
 न तु भीष्मो महातेजाः शक्यो जेतुं महाबलः ।  
 सोऽहमेवं गते मग्धो भीष्मागाधजलेऽप्लवे ॥ ८  
 आत्मनो बुद्धिदौर्बल्याद्भीष्ममासाद्य केशव ।  
 वनं यास्यामि वाष्ण्येय श्रेयो मे तत्र जीवितुम् ॥ ९  
 न त्वेतान्पृथिवीपालान्दातुं भीष्माय मृत्यवे ।  
 क्षपयिष्यति सेनां मे कृष्ण भीष्मो महास्त्रवित् ॥ १०  
 यथाऽनलं प्रज्वलितं पतङ्गाः समभिद्रुताः ।  
 विनाशायोपगच्छन्ति तथा मे सैनिको जनः ॥ ११  
 क्षयं नीतोऽस्मि वाष्ण्येय राज्यहेतोः पराक्रमी ।  
 भ्रातरश्चैव मे वीराः कश्चिन्ताः शरपीडिताः ॥ १२  
 मत्कृते भ्रातृहार्देन राज्याद्दृष्टास्तथा सुखात् ।  
 जीवितं बहुमन्येऽहं जीवितं ह्यद्य दुर्लभम् ॥ १३  
 जीवितस्य च शेषेण तपस्तपस्यामि दुश्चरम् ।  
 न घातयिष्यामि रणे मित्राणीमानि केशव ॥ १४  
 रथान्मे बहुसाहस्रान्दिव्यैरस्त्रैर्महाबलः ।  
 घातयत्यनिशं भीष्मः प्रवराणां प्रहारिणाम् ॥ १५  
 किं नु कृत्वा हितं मे स्याद्ब्रूहि माधव माचिरम् ।  
 मध्यस्थमिव पश्यामि समरे सव्यसाचिनम् ॥ १६  
 एको भीमः परं शक्त्या युध्यत्येव महाभुजः ।  
 केवलं बाहुवीर्येण क्षत्रधर्ममनुसरन् ॥ १७  
 गदया वीरघातिन्या यथोत्साहं महामनाः ।  
 करोत्यसुकरं कर्म रथाश्चनरपङ्क्तिषु ॥ १८  
 नालमेष क्षयं कर्तुं परसैन्यस्य मारिष ।  
 आर्जवेनैव युद्धेन वीर वर्षशतैरपि ॥ १९  
 एकोऽस्त्रवित्सखा तेऽयं सोऽप्यस्मान्समुपेक्षते ।  
 निर्दह्यमानान्भीष्मेण द्रोणेन च महात्मना ॥ २०  
 दिव्यान्यस्त्राणि भीष्मस्य द्रोणस्य च महात्मनः ।  
 धक्ष्यन्ति क्षत्रियान्सर्वान्प्रयुक्तानि पुनःपुनः ॥ २१

कृष्ण भीष्मः सुसंरब्धः सहितः सर्वपार्थिवैः ।  
 क्षपयिष्यति नो नूनं यादृशोऽस्य पराक्रमः ॥ २२  
 स त्वं पश्य महाभाग योगेश्वर महारथम् ।  
 भीष्मं यः शमयेत्संख्ये दावाग्निं जलदो यथा ॥ २३  
 तव प्रसादाद्गोविन्द पाण्डवा निहतद्विषः ।  
 स्वराज्यमनुसंप्राप्ता मोदिष्यन्ते सबान्धवाः ॥ २४  
 एवमुक्त्वा ततः पार्थो ध्यायन्नास्ते महामनाः ।  
 चिरमन्तर्मना भूत्वा शोकोपहतचेतनः ॥ २५  
 शोकार्तं तमथो ज्ञात्वा दुःखोपहतचेतसम् ।  
 अब्रवीत्तत्र गोविन्दो हर्षयन्सर्वपाण्डवान् ॥ २६  
 माशुचो भरतश्रेष्ठ न त्वं शोचितुमर्हसि ।  
 यस्य ते भ्रातरः शूराः सर्वलोकेषु धन्विनः ॥ २७  
 अहं च प्रियकृद्राजन्सात्यकिश्च महायशाः ।  
 विराटद्रुपदौ चेमौ धृष्टद्युम्नश्च पार्षतः ॥ २८  
 तथैव सबलाश्रेमे राजानो राजसत्तम ।  
 त्वत्प्रसादं प्रतीक्षन्ते त्वद्भक्ताश्च विशांपते ॥ २९  
 एष ते पार्षतो नित्यं हितकामः प्रिये रतः ।  
 सैनापत्यमनुप्राप्तो धृष्टद्युम्नो महाबलः ॥ ३०  
 शिखण्डी च महाबाहो भीष्मस्य निधनं किल ।  
 एतच्छ्रुत्वा ततो धर्मो धृष्टद्युम्नं महारथम् ।  
 अब्रवीत्समितौ तस्यां वासुदेवस्य शृण्वतः ॥ ३१  
 धृष्टद्युम्न निबोधेदं यत्त्वां वक्ष्यामि मारिष ।  
 नातिक्रम्यं भवेत्तच्च वचनं मम भाषितम् ॥ ३२  
 भवान्सेनापतिर्महं वासुदेवेन संमितः ।  
 कार्तिकेयो यथा नित्यं देवानामभवत्पुरा ॥ ३३  
 तथा त्वमपि पाण्डूनां सेनानीः पुरुषर्षभ ।  
 स त्वं पुरुषशार्दूल विक्रम्य जहि कौरवान् ॥ ३४  
 अहं च तेऽनुयास्यामि भीमः कृष्णश्च मारिष ।  
 माद्रीपुत्रौ च सहितौ द्रौपदेयाश्च दंशिताः ॥ ३५  
 ये चान्ये पृथिवीपालाः प्रधानाः पुरुषर्षभ ।  
 तत उद्धर्षयन्सर्वान्धृष्टद्युम्नोऽभ्यभाषत ॥ ३६  
 अहं द्रोणान्तकः पार्थ विहितः शम्भुना पुरा ।  
 रणे भीष्मं कृपं द्रोणं तथा शल्यं जयद्रथम् ॥ ३७

आर्जवेन अकृदिलेन दिव्यास्त्रमायाहीनेन ॥ १९ ॥ अन्तर्मा-  
 नाः विमनाः ॥ २५ ॥ निधनं निधनहेतुः ॥ ३१ ॥ भाषित-

सुकम् ॥ ३२ ॥ महं मम ॥ ३३ ॥

सर्वानघ रणे दृप्तान्प्रतियोत्स्यामि पार्थिव ।  
 अथोत्कुष्टं महेष्वसैः पाण्डवैर्युद्धदुर्मदैः ॥ ३८  
 समुद्यते पार्थिवेन्द्रे पार्षते शत्रुसूदने ।  
 तमब्रवीत्ततः पार्थः पार्षतं पृतनापतिम् ॥ ३९  
 व्यूहः क्रौञ्चारुणो नाम सर्वशत्रुनिवर्हणः ।  
 यं बृहस्पतिरिन्द्राय तदा देवामुरेऽब्रवीत् ॥ ४०  
 तं यथावत्प्रतिव्यूहं परानीकविनाशनम् ।  
 अदृष्टपूर्वं राजानः पश्यन्तु कुरुभिः सह ॥ ४१  
 यथोक्तः स नृदेवेन विष्णुर्वज्रभृता यथा ।  
 प्रभाते सर्वसैन्यानामग्रे चक्रे धनञ्जयम् ॥ ४२  
 आदित्यपथगः केतुस्तस्याद्भुतमनोरमः ।  
 शासनात्पुरुहूतस्य निर्मितो विश्वकर्मणा ॥ ४३  
 इन्द्रायुधसवर्णाभिः पताकाभिरलङ्कृतः ।  
 आकाशग इवाकाशे गन्धर्वनगरोपमः ॥ ४४  
 नृत्यमान इवाभाति रथचर्यासु मारिष ।  
 तेन रत्नवता पार्थः स च गाण्डीवधन्वना ॥ ४५  
 बभूव परमोपेतः सुमेरुरिव भानुना ।  
 शिरोभूद्गुपदो राजा महत्या सेनया वृतः ॥ ४६  
 कुन्तिभोजश्च चैद्यश्च चक्षुर्भ्यां तौ जनेश्वरौ ।  
 दाशार्णकाः प्रभद्राश्च दाशेरकगणैः सह ॥ ४७  
 अनूपकाः किराताश्च ग्रीवायां भरतर्षभ ।  
 पटच्चरैश्च पौण्ड्रैश्च राजन्पौरवकैस्तथा ॥ ४८

निपादैः सहितश्चापि पृष्ठमासीद्युधिष्ठिरः ।  
 पक्षौ तु भीमसेनश्च धृष्टद्युम्नश्च पार्षतः ॥ ४९  
 द्रौपदेयाभिमन्युश्च सात्यकिश्च महारथः ।  
 पिशाचा दारदाश्चैव पुण्ड्राः कुण्डीविषैः सह ॥ ५०  
 मारुता धेनुकाश्चैव तंगणाः परतंगणाः ।  
 बाह्लिकास्तित्तिराश्चैव चोलाः पाण्ड्याश्च भारत ५१  
 एते जनपदा राजन्दक्षिणं पक्षमाश्रिताः ।  
 अभिवेशास्तुहुण्डाश्च मालवा दानभारयः ॥ ५२  
 शबरा उद्भ्रसाश्चैव वत्साश्च सह नाकुलैः ।  
 नकुलः सहदेवश्च वामं पक्षं समाश्रिताः ॥ ५३  
 रथानामयुतं पक्षौ शिरस्तु नियुतं तथा ।  
 पृष्ठमर्बुदमेवासीत्सहस्राणि च विंशतिः ॥ ५४  
 ग्रीवायां नियुतं चापि सहस्राणि च सप्ततिः ।  
 पक्षकोटिप्रपक्षेषु पक्षान्तेषु च वारणाः ॥ ५५  
 जग्मुः परिवृता राजंश्चलन्त इव पर्वताः ।  
 जघनं पालयामास विराटः सह केकयैः ॥ ५६  
 काशिराजश्च शैव्यश्च रथानामयुतैस्त्रिभिः ।  
 एवमेनं महाव्यूहं व्यूह्य भारत पाण्डवाः ॥ ५७  
 सूर्योदयं त इच्छन्तः स्थिता युद्धाय दंशिताः ।  
 तेषामादित्यवर्णानि विमलानि महान्ति च ।  
 श्वेतच्छत्राण्यशोभन्त वारणेषु रथेषु च ॥ ५८

॥ इति श्रीमन्महामारते भीष्मपर्वणि भीष्मवधपर्वणि द्वितीयदिवसयुद्धे पञ्चाशोऽध्यायः ॥ ५० ॥

### एकपञ्चाशोऽध्यायः ॥ ५१ ॥

भीष्मादिभिः प्रतिव्यूहरचना ॥ १ ॥

सञ्जय उवाच ।  
 क्रौञ्चं दृष्ट्वा ततो व्यूहमभेद्यं तनयस्तव ।  
 रक्षमाणं महाघोरं पार्थेनामिततेजसा ॥ १  
 आचार्यमुपसंगम्य कृपं शल्यं च पार्थिव ।  
 सौमदत्तिं विकर्णं च सोऽश्वत्थामानमेव च ॥ २  
 दुःशासनादीन्भ्रातृंश्च सर्वानेव च भारत ।

अन्यांश्च सुवहूञ्शूरान्युद्धाय समुपागतान् ॥ ३  
 प्राहेदं वचनं काले हर्षयंस्तनयस्तव ।  
 नानाशस्त्रप्रहरणाः सर्वे युद्धविशारदाः ॥ ४  
 एकैकशः समर्था हि यूयं सर्वे महारथाः ।  
 पाण्डुपुत्रान्रणे हन्तुं ससैन्यान्किम्बु संहताः ॥ ५  
 अपर्याप्तं तदस्माकं बलं भीष्माभिरक्षितम् ।

आकाशग इव पक्षीव ॥ ४४ ॥ रथचर्यासु रथवर्त्मसु ॥ ४५ ॥  
 परमोपेतः परा उत्कृष्टा चासौ मा लक्ष्मीथेति परमा तथा उ-  
 भीष्म • ११

पेतः ॥ ४६ ॥ पञ्चाशत्तमोऽध्यायः ॥ ५० ॥  
 अपर्याप्तमपरिमेयम् ॥ ६ ॥

पर्याप्तमिदमेतेषां बलं भीमाभिरक्षितम् ॥	६	अश्वत्थामा कृपश्चैव कृतवर्मा च सात्वतः ।
संस्थानाः शूरसेनाश्च वेत्रिकाः कुकुरास्तथा ।		महत्या सेनया सार्धं सेनापृष्ठे व्यवस्थिताः ॥१९
आरोचकास्त्रिगर्ताश्च मद्रका यवनास्तथा ॥	७	पृष्ठगोपास्तु तस्यासन्नानादेश्या जनेश्वराः ।
शत्रुंजयेन सहितास्तथा दुःशासनेन च ।		केतुमान्वसुदानश्च पुत्रः काश्यस्य चाभिभूः ॥२०
विकर्णेन च वीरेण तथा नन्दोपनन्दकैः ॥	८	ततस्ते तावकाः सर्वे हृष्टा युद्धाय भारत ।
चित्रसेनेन सहिताः सहिताः पारिभद्रकैः ।		दध्मुः शङ्खान्मुदा युक्ताः सिंहनादांस्तथोन्नदन् १
भीष्ममेवाभिरक्षन्तु सह सैन्यपुरस्कृताः ॥	९	तेषां श्रुत्वा तु हृष्टानां वृद्धः कुरुपितामहः ।
ततो भीष्मश्च द्रोणश्च तव पुत्राश्च मारिष ।		सिंहनादं विनद्योच्चैः शङ्खं दध्मौ प्रतापवान् ॥२२
अच्यूहन्त महाच्यूहं पाण्डूनां प्रतिवाधकम् ॥१०		ततः शङ्खाश्च भेर्यश्च पेश्यश्च विविधाः परैः ।
भीष्मः सैन्येन महता समन्तात्परिवारितः ।		आनकाश्चाभ्यहन्यन्त सशब्दस्तुमुलोऽभवत् ॥२३
ययौ प्रकर्षन्महतीं वाहिनीं सुरराडिव ॥	११	ततः श्वेतैर्हयैर्युक्ते महति स्यन्दने स्थितौ ।
तमन्वयान्महेष्वासो भारद्वाजः प्रतापवान् ।		प्रदध्मतुः शङ्खवरौ हेमरत्नपरिष्कृतौ ॥ २४
कुन्तलैश्च दशार्णैश्च मागधैश्च विशांपते ॥	१२	पाञ्चजन्यं हृषीकेशो देवदत्तं धनंजयः ।
विदमैर्मैकलैश्चैव कर्णप्रावरणैरपि ।		पौण्ड्रं दध्मौ महाशङ्खं भीमकर्मा वृकोदरः ॥ २५
सहिताः सर्वसैन्येन भीष्ममाहवशोभिनम् ॥१३		अन्तविजयं राजा कुन्तीपुत्रो युधिष्ठिरः ।
गान्धाराः सिन्धुसौवीराः शिवयोऽथ वसातयः ।		नकुलः सहदेवश्च सुघोषमणिपुष्पकौ ॥ २६
शकुनिश्च स्वसैन्येन भारद्वाजमपालयत् ॥	१४	काशिराजश्च शैब्यश्च शिखण्डी च महारथः ।
ततो दुर्योधनो राजा सहितः सर्वसोदरैः ।		धृष्टद्युम्नो विराटश्च सात्यकिश्च महारथः ॥ २७
अश्वत्कैर्विकर्णैश्च तथा चाम्बष्ठकोसलैः ॥	१५	पाश्वाल्याश्च महेष्वासा द्रौपद्याः पञ्च चात्मजाः ।
दरदैश्च शकैश्चैव तथा क्षुद्रकमालवैः ।		सर्वे दध्मुर्महाशङ्खान्सिंहनादांश्च नेदिरे ॥ २८
अभ्यरक्षत सहृष्टः सौबलेयस्य वाहिनीम् ॥	१६	स घोषः सुमहांसत्र वीरैस्तैः समुदीरितः ।
भूरिश्रवाः शलः शल्यो भगदत्तश्च मारिषः ।		नभश्च पृथिवीं चैव तुमुलो व्यनुनादयन् ॥ २९
विन्दानुविन्दावावन्यौ वामं पार्श्वमपालयन् ॥१७		एवमेते महाराज प्रहृष्टाः कुरुपाण्डवाः ।
सौमदत्तिः मुशर्मा च काम्भोजश्च सुदक्षिणः ।		पुनर्युद्धाय संजग्मुस्तापयानाः परस्परम् ॥ ३०
श्रुतायुथाच्युतायुश्च दक्षिणं पश्चमास्थिताः ॥ १८		

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे एकपञ्चाशोऽध्यायः ॥ ५१ ॥

### द्विपञ्चाशोऽध्यायः ॥ ५२ ॥

भीष्मार्जुनयोर्बुद्धम् ॥ १ ॥

धृतराष्ट्र उवाच ।

एवं व्यूढेष्वनीकेषु मामकेष्वितरेषु च ।

कथं प्रहरतां श्रेष्ठाः संप्रहारं प्रचक्रिरे ॥ १

सञ्जय उवाच ।

अभिभवत्यभिभूः ॥ २० ॥ एकपञ्चाशत्तमोऽध्यायः ॥ ५१ ॥

तथा व्यूढेष्वनीकेषु सन्नद्धरुचिरध्वजाः ।

‘तावकाः पाण्डवैः सार्धं यथाऽयुध्यन्त तच्छृणु ।’

अपारमिव संहस्य सागरप्रतिमं बलम् ॥ २

तेषां मध्ये स्थितो राजन्पुत्रो दुर्योधनस्तव ।

अब्रवीत्तावकान्सर्वान्युद्ध्वध्वमिति दंशिताः ॥ ३

ते मनः क्रूरमाधाय समभित्यक्तजीविताः ।  
 पाण्डवानभ्यवर्तन्त सर्व एवोच्छ्रितध्वजाः ॥ ४  
 ततो युद्धं समभवत्तुमुलं रोमहर्षणम् ।  
 तावकानां परेषां च व्यतिषक्तरथद्विपम् ॥ ५  
 मुक्तास्तु रथिभिर्वाणा रुक्मपुङ्खाः सुतेजिताः ।  
 सन्निपेतुरकुण्ठाग्रा नागेषु च ह्येषु च ॥ ६  
 तथा प्रवृत्ते संग्रामे धनुरुद्यम्य दंशितः ।  
 अभिपत्य महाबाहुभीष्मो भीमपराक्रमः ॥ ७  
 सौभद्रे भीमसेने च सात्यकौ च महारथे ।  
 कैकेये च विराटे च धृष्टद्युम्ने च पार्षते ॥ ८  
 एतेषु नरवीरेषु चेदिमत्स्येषु चाभिभूः ।  
 ववर्ष शरवर्षाणि वृद्धः कुरुपितामहः ॥ ९  
 अभिद्यत ततो व्यूहस्तस्मिन्वीरसमागमे ।  
 सर्वेषामेव सैन्यानामासीद्व्यतिकरो महान् ॥ १०  
 सादिनो ध्वजिनश्चैव हतप्रवरवाजिनः ।  
 विप्रद्रुतरथानीकाः समपद्यन्त पाण्डवाः ॥ ११  
 अर्जुनस्तु नरव्याघ्रो दृष्ट्वा भीष्मं महारथम् ।  
 वाष्णेयमब्रवीत्कुद्भो याहि यत्र पितामहः ॥ १२  
 एष भीष्मः सुसंकुद्भो वाष्णेय मम वाहिनीम् ।  
 नाशयिष्यति सुव्यक्तं दुर्योधनहिते रतः ॥ १३  
 एष द्रोणः कृपः शल्यो विकर्णश्च जनार्दन ।  
 धार्तराष्ट्राश्च सहिता दुर्योधनपुरोगमाः ॥ १४  
 पाञ्चालाभिहनिष्यन्ति रक्षिता दृढधन्वना ।  
 सोऽहं भीष्मं वधिष्यामि सैन्यहेतोर्जनार्दन ॥ १५  
 तमब्रवीद्वासुदेवो यत्तो भव धनंजय ।  
 एष त्वां प्रापयिष्यामि पितामहरथं प्रति ॥ १६  
 एवमुक्त्वा ततः शौर्यं रथं तं लोकविश्रुतम् ।  
 प्रापयामास भीष्मस्य रथं प्रति जनेश्वर ॥ १७  
 चलद्रुहपताकेन बलाकावर्णवाजिना ।  
 समुच्छ्रितमहाभीमनदद्धानरकेतुना ॥ १८  
 महता मेघनादेन रथेनामिततेजसा ।  
 विनिघ्नन्कौरवानीकं शूरसेनांश्च पाण्डवः ॥ १९  
 प्रायाञ्छरणदः शीघ्रं सुहृदां हर्षवर्धनः ।

तमापतन्तं वेगेन प्रभिन्नमिव वारणम् ॥ २०  
 त्रासयन्तं रणे शूरान्मर्दयन्तं च सायकैः ।  
 सैन्धवप्रमुखैर्गुप्तः प्राच्यसौवीरकेकयैः ।  
 सहसा प्रत्युदीयाय भीष्मः शान्तनवोऽर्जुनम् २१  
 को हि गाण्डीवधन्वानमन्यः कुरुपितामहात् ।  
 द्रोणवैकर्तनाभ्यां वा रथी संयातुमर्हति ॥ २२  
 ततो भीष्मो महाराज सर्वलोकमहारथः ।  
 अर्जुनं सप्तसप्तत्या नाराचानां समाचिनोत् ॥ २३  
 द्रोणश्च पञ्चविंशत्या कृपः पञ्चाशता शरैः ।  
 दुर्योधनश्चतुःपष्ट्या शल्यश्च नवभिः शरैः ॥ २४  
 सैन्धवो नवभिश्चैव शकुनिश्चापि पञ्चभिः ।  
 विकर्णो दशभिर्भृष्टै राजन्विव्याध पाण्डवम् ॥ २५  
 स तैर्विद्रो महेष्वासः समन्तान्निशितैः शरैः ।  
 न विव्यथे महाबाहुर्भिद्यमान इवाचलः ॥ २६  
 स भीष्मं पञ्चविंशत्या कृपं च नवभिः शरैः ।  
 द्रोणं षष्ट्या नरव्याघ्रो विकर्णं च त्रिभिः शरैः ॥ २७  
 शल्यं चैव त्रिभिर्बाणै राजानं चैव पञ्चभिः ।  
 प्रत्यधिध्यदमेयात्मा किरीटी भरतर्षभ ॥ २८  
 तं सात्यकिर्विराटश्च धृष्टद्युम्नश्च पार्षतः ।  
 सौभद्रो द्रौपदेयाश्च परिववुर्धनंजयम् ॥ २९  
 ततो द्रोणं महेष्वासं गात्रेयस्य प्रिये रतम् ।  
 अभ्यवर्तत पाञ्चाल्यः संयुक्तः सह सोमकैः ॥ ३०  
 भीष्मस्तु रथिनां श्रेष्ठो राजन्विव्याध पाण्डवम् ।  
 अशीत्या निशितैर्बाणैस्ततोऽक्रोशन्त पाण्डवाः ३१  
 तेषां तु निनदं श्रुत्वा सहितानां प्रहृष्टवत् ।  
 प्रविवेश ततो मध्यं नरसिंहः प्रतापवान् ॥ ३२  
 तेषां महारथानां स मध्यं प्राप्य धनंजयः ।  
 चिक्रीड धनुषा राज्ञं लक्षं कृत्वा महारथान् ॥ ३३  
 'क्षत्रियाणां शिरांस्युग्रैः कृन्तञ्छस्त्रैर्महारथः ।  
 शून्यान्कृत्वा रथोपस्थान्व्यचरत्कल्गुनस्तदा' ३४  
 ततो दुर्योधनो राजा भीष्ममाह जनेश्वरः ।  
 पीड्यमानं स्वकं सैन्यं दृष्ट्वा पार्थेन संयुगे ॥ ३५  
 एष पाण्डुसुतस्तात कृष्णेन सहितो बली ।

यततां सर्वसैन्यानां मूलं नः परिक्रन्तति ।  
 त्वयि जीवति गात्रेय द्रोणे च रथिनां वरे ॥ ३६  
 तत्कृते चैव कर्णोऽपि न्यस्तशस्त्रो विशांपते ।  
 न युध्यति रणे पार्थान्हितकामः सदा मम ।  
 स तथा कुरु गात्रेय यथा हन्येत फल्गुनः ॥ ३७  
 एवमुक्तस्ततो राजन्पिता देवव्रतस्तव ।  
 धिक् क्षात्रं धर्ममित्युक्त्वा प्रायात्पार्थं रथं प्रति ३८  
 उभौ श्वेतहयौ राजन्संसक्तौ प्रेक्ष्य पार्थिवाः ।  
 सिंहनादान्भृशं चक्रुः शङ्खान्दध्मुश्च मारिष ॥ ३९  
 द्रौणिर्दुर्योधनश्चैव विकर्णश्च तवात्मजः ।  
 परिवार्य रणे भीष्मं स्थिता युद्धाय मारिष ॥ ४०  
 तथैव पाण्डवाः सर्वे परिवार्य धनञ्जयम् ।  
 स्थिता युद्धाय महते ततो युद्धमवर्तत ॥ ४१  
 गात्रेयस्तु रणे पार्थमानर्च्छन्नवभिः शरैः ।  
 तमर्जुनः प्रत्यविध्यद्दशभिर्मर्मभेदिभिः ॥ ४२  
 ततः श्वरसहस्रेण सुप्रयुक्तेन पाण्डवः ।  
 अर्जुनः समरश्लाघी भीष्मस्यावारयद्दिशः ॥ ४३  
 श्वरजालं ततस्तत्तु श्वरजालेन मारिष ।  
 वारयामास पार्थस्य भीष्मः शान्तनवस्तदा ॥ ४४  
 उभौ परमसंहृष्टावुभौ युद्धाभिनन्दिनौ ।  
 निर्विशेषमयुध्येतां कृतप्रतिकृतैषिणौ ॥ ४५  
 भीष्मचापविमुक्तानि श्वरजालानि सङ्घशः ।  
 शीर्यमाणान्यदृश्यन्त भिन्नान्यर्जुनसायकैः ॥ ४६  
 तथैवार्जुनमुक्तानि श्वरजालानि सर्वशः ।  
 गात्रेयश्वरनुत्थानि प्रापतन्त महीतले ॥ ४७  
 अर्जुनः पञ्चविंशत्या भीष्ममार्च्छच्छितैः शरैः ।  
 भीष्मोपि समरे पार्थं विव्याध निशितैः शरैः ॥ ४८  
 अन्योन्यस्य हयान्विद्धा ध्वजौ च सुमहाबलौ ।  
 रथेषां रथचक्रे च चिक्रीडतुरारिन्दमौ ॥ ४९  
 ततः क्रुद्धो महाराज भीष्मः प्रहरतां वरः ।  
 वासुदेवं त्रिभिर्बाणैराजघान स्तनान्तरे ॥ ५०  
 भीष्मचापच्युतैस्तैस्तु निर्विद्धो मधुसूदनः ।  
 विरराज रणे राजन्सपुष्प इव किंशुकः ॥ ५१

अन्तरं छिद्रम् । तर्कयन्तौ चिन्तयन्तौ । अन्तरमार्गस्यौ छिद्रान्वेष-  
 णपरी ॥ ५५ ॥ चिह्नं ध्वजः ॥ ५९ ॥ आलोकात् आसंसार-

ततोऽर्जुनो भृशं क्रुद्धो निर्विद्धं प्रेक्ष्य माधवम् ।  
 सारथिं कुरुवृद्धस्य निर्विभेद शितैः शरैः ॥ ५२  
 यतमानौ तु तौ वीरावन्योन्यस्य वधं प्रति ।  
 न शक्नुतां तदाऽन्योन्यमभिसन्धातुमाहवे ॥ ५३  
 तौ मण्डलानि चित्राणि गतप्रत्यागतानि च ।  
 अदर्शयेतां बहुधा सूतसामर्थ्यलाघवात् ॥ ५४  
 अन्तरं च प्रहारेषु तर्कयन्तौ परस्परम् ।  
 राजन्नन्तरमार्गस्यौ स्थितावास्तां मुहुर्मुहुः ॥ ५५  
 उभौ सिंहवोन्मिश्रं शङ्खशब्दं च चक्रतुः ।  
 तथैव चापनिर्घोषं चक्रतुस्तौ महारथौ ॥ ५६  
 तयोः शङ्खनिनादेन रथनेमिस्वनेन च ।  
 दारिता सहसा भूमिश्चकम्पे च ननाद च ॥ ५७  
 नोभयोरन्तरं कश्चिद्दृशे भरतर्षभ ।  
 बलिनौ युद्धदुर्धर्षवन्योन्यसदृशावुभौ ॥ ५८  
 चिह्नमात्रेण भीष्मं तु प्रजङ्गुस्तत्र कौरवाः ।  
 तथा पाण्डुसुताः पार्थं चिह्नमात्रेण जङ्घिरे ॥ ५९  
 तयोर्नृवरयोर्दृष्ट्वा तादृशं तं पराक्रमम् ।  
 विस्मयं सर्वभूतानि जग्मुर्भारतसंयुगे ॥ ६०  
 न तयोर्विवरं कश्चिद्रणे पश्यति भारत ।  
 धर्मे स्थितस्य हि यथा न कश्चिद्बृजिनं क्वचित् ६१  
 उभौ च श्वरजालेन तावदृश्यौ बभूवतुः ।  
 प्रकाशौ च पुनस्तूर्णं बभूवतुरुभौ रणे ॥ ६२  
 तत्र देवाः सगन्धर्वाश्चरणाश्चरिभिः सह ।  
 अन्योन्यं प्रत्यभापन्त तयोर्दृष्ट्वा पराक्रमम् ॥ ६३  
 न शक्यौ युधि संरन्ध्रौ जेतुमेतौ कथंचन ।  
 सदेवासुरगन्धर्वैर्लोकैरपि महारथौ ॥ ६४  
 आश्चर्यभूतं लोकेषु युद्धमेतन्महाद्भुतम् ।  
 नैतादृशानि युद्धानि भविष्यन्ति कथंचन ॥ ६५  
 न हि शक्यो रणे जेतुं भीष्मः पार्थेन धीमता ।  
 सधनुः सरथः साश्वः प्रवपन्सायकान्रणे ॥ ६६  
 तथैव पाण्डवं युद्धे देवैरपि दुरासदम् ।  
 न विजेतुं रणे भीष्म उत्सहेत धनुर्धरम् ॥ ६७  
 आलोकादपि युद्धं हि सममेतद्भविष्यति ।

स्थितेः ॥ ६८ ॥ द्विपञ्चाशत्तमोऽध्यायः ॥ ५२ ॥

इति स वाचोऽश्रूयन्त प्रोचरन्त्यस्ततस्ततः ।  
गाङ्गेयार्जुनयोः सङ्घे स्तवयुक्ता विशांपते ॥ ६८  
त्वदीयास्तु तदा योधाः पाण्डवेयाश्च भारत ।  
अन्योन्यं समरे जघ्रुस्तयोस्तत्र समागमे ॥ ६९  
शितधारैस्तथा खड्गैर्विमलैश्च परश्वधैः ।

शरैरन्यैश्च बहुभिः शस्त्रैर्नानाविधैरपि ॥ ७०  
उभयोः सेनयोः शूरा न्यकृन्तन्त परस्परम् ।  
वर्तमाने तथा घोरे तस्मिन्पुद्गे सुदारुणे ।  
द्रोणपाञ्चाल्ययो राजन्महानासीत्समागमः ॥ ७१

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसपुद्गे द्विपञ्चाशोऽध्यायः ॥ ५२ ॥

### त्रिपञ्चाशोऽध्यायः ॥ ५३ ॥

द्रोणदृष्टद्युम्नयोर्युद्धम् ॥ १ ॥

धृतराष्ट्र उवाच ।  
कथं द्रोणो महेश्वासः पाञ्चाल्यश्चापि पार्षतः ।  
उभौ समीयतुर्यत्तौ तन्ममाचक्ष्व सञ्जय ॥ १  
दिष्टमेव परं मन्ये पौरुषादिति मे मतिः ।  
यत्र शान्तनवो भीष्मो नातरद्युधि पाण्डवम् ॥ २  
भीष्मो हि समरे क्रुद्धो हन्याल्लोकांश्चराचरान् ।  
स कथं पाण्डवं युद्धे नातरत्सञ्जयौजसा ॥ ३  
सञ्जय उवाच ।  
शृणु राजन्स्थिरो भूत्वा युद्धमेतत्सुदारुणम् ।  
न शक्याः पाण्डवा जेतुं देवैरपि सवासवैः ॥ ४  
द्रोणस्तु निशितैर्बाणैर्धृष्टद्युम्नमविध्यत ।  
सारथिं चास्य भलेन रथनीडादपातयत् ॥ ५  
तथाऽस्य चतुरो बाहांश्चतुर्भिः सायकोत्तमैः ।  
पीडयामास संक्रुद्धो धृष्टद्युम्नस्य मारिष ॥ ६  
धृष्टद्युम्नस्ततो द्रोणं नवत्या निशितैः शरैः ।  
विन्याध ग्रहसन्वीरस्तिष्ठतिष्ठेति चाब्रवीत् ॥ ७  
ततः पुनरमेयात्मा भारद्वाजः प्रतापवान् ।  
शरैः प्रच्छादयामास धृष्टद्युम्नमर्षणम् ॥ ८  
आददे च शरं घोरं पार्षतान्तचिकीर्षया ।  
शक्राशनिसमस्पर्शं कालदण्डमिवापरम् ॥ ९  
हाहाकारो महानासीत्सर्वसैन्येषु भारत ।  
तमिषुं संधितं दृष्ट्वा भारद्वाजेन संयुगे ॥ १०  
तत्राद्भुतमपश्याम धृष्टद्युम्नस्य पौरुषम् ।

यदेकः समरे वीरस्तस्थौ गिरिरिवाचलः ॥ ११  
तं च दीप्तं शरं घोरमायान्तं मृत्युमात्मनः ।  
चिच्छेद शरवृष्टिं च भारद्वाजे मुमोच ह ॥ १२  
तत उच्चुकुशुः सर्वे पाञ्चालाः पाण्डवैः सह ।  
धृष्टद्युम्नेन तत्कर्म कृतं दृष्ट्वा सुदुष्करम् ॥ १३  
ततः शक्तिं महावेगां स्वर्णवैडूर्यभूषिताम् ।  
द्रोणस्य निधनाकाङ्क्षी चिक्षेप स पराक्रमी ॥ १४  
तामापतन्तीं सहसा शक्तिं कनकभूषिताम् ।  
त्रिधा चिच्छेद समरे भारद्वाजो हसन्निव ॥ १५  
शक्तिं विनिहतां दृष्ट्वा धृष्टद्युम्नः प्रतापवान् ।  
ववर्ष शरवर्षाणि द्रोणं प्रति जनेश्वर ॥ १६  
शरवर्षं ततस्तत्तु सन्निवार्य महायशाः ।  
द्रोणो द्रुपदपुत्रस्य मध्ये चिच्छेद कार्मुकम् ॥ १७  
स च्छिन्नधन्वा समरे गदां गुर्वी महायशाः ।  
द्रोणाय प्रेषयामास गिरिसारमयीं बली ॥ १८  
सा गदा वेगवन्मुक्ता प्रायाद्रोणजिघांसया ।  
तत्राद्भुतमपश्याम भारद्वाजस्य पौरुषम् ॥ १९  
लाघवाब्धंसयामास गदां हेमविभूषिताम् ।  
व्यंसयित्वा गदां तां च प्रेषयामास पार्षतम् ॥ २०  
भल्लान्मुनिशितान्पीतान्रुक्मपुङ्गवान्सुदारुणान् ।  
ते तस्य कवचं भित्त्वा पपुः शोणितमाहवे ॥ २१  
अथान्यद्भनुरादाय धृष्टद्युम्नो महारथः ।  
द्रोणं युधि पराक्रम्य शरैर्विन्याध पञ्चभिः ॥ २२

नातरत् न लङ्घितवान् ॥ ३ ॥ नीडात् स्थानात् ॥ ५ ॥  
व्यंसयामास वञ्चयतिस्म ॥ २० ॥ पीतान् पायितजलान् ॥ २१ ॥

त्रिपञ्चाशत्तमोऽध्यायः ॥ ५३ ॥

रुधिराक्तौ ततस्तौ तु शृशुभाते नरर्षभौ ।  
 वसन्तसमये राजन्पुष्पिताविव किंशुकौ ॥ २३  
 अमर्षितस्ततो राजन्पराक्रम्य चमूमुखे ।  
 द्रोणो द्रुपदपुत्रस्य पुनश्चिच्छेद कार्मुकम् ॥ २४  
 अथैनं छिन्नधन्वानं शरैः सन्नतपर्वभिः ।  
 अभ्यवर्षदमेयात्मा वृष्ट्या मेघ इवाचलम् ॥ २५  
 सारथिं चास्य भङ्गेन रथनीडादपातयत् ।  
 अथास्य चतुरो बाहांश्चतुर्भिर्निशितैः शरैः ॥ २६  
 पातयामास समरे सिंहनादं ननाद च ।  
 ततोऽपरेण भङ्गेन हस्ताचापमथाच्छिनत् ॥ २७  
 स छिन्नधन्वा विरथो हताश्वो हतसारथिः ।  
 गदापाणिरवारोहत्ख्यापयन्पौरुषं महत् ॥ २८  
 तामस्य विशिखैस्तूर्णं पातयामास भारत ।  
 रथादनवरूढस्य तदद्भुतमिवाभवत् ॥ २९  
 ततः स विपुलं चर्म शतचन्द्रं च भानुमत् ।  
 खड्गं च विपुलं दिव्यं प्रगृह्य सुभुजो बली ॥ ३०  
 अभिदुद्राव वेगेन द्रोणस्य वधकाङ्क्षया ।  
 आमिषार्थी यथा सिंहो वने मत्तमिव द्विपम् ॥ ३१  
 तत्राद्भुतमपश्याम भारद्वाजस्य पौरुषम् ।

लाघवं चास्त्रयोगं च बलं बाह्वोश्च भारत ॥ ३२  
 यदेनं शरवर्षेण वारयामास पार्षतम् ।  
 न शशाक ततो गन्तुं बलवानपि संयुगे ॥ ३३  
 निवारितस्तु द्रोणेन धृष्टद्युम्नो महारथः ।  
 न्यवारयच्छरौघांस्तांश्चर्मणा कृतहस्तवत् ॥ ३४  
 ततो भीमो महाबाहुः सहसाऽभ्यपतद्बली ।  
 साहाय्यकारी समरे पार्षतस्य महात्मनः ॥ ३५  
 स द्रोणं निशितैर्वाणै राजन्विब्याध सप्तभिः ।  
 पार्षतं च रथं तूर्णं स्वकमारोहयत्तदा ॥ ३६  
 ततो दुर्योधनो राजन्कलिङ्गं समचोदयत् ।  
 सैन्येन महता युक्तं भारद्वाजस्य रक्षणे ॥ ३७  
 ततः सा महती सेना कलिङ्गानां जनेश्वर ।  
 भीममभ्युद्ययौ तूर्णं तव पुत्रस्य शासनात् ॥ ३८  
 पाञ्चाल्यमथ संत्यज्य द्रोणोऽपि रथिनां वरः ।  
 विराटद्रुपदौ वृद्धौ वारयामास संयुगे ॥ ३९  
 धृष्टद्युम्नोऽपि समरे धर्मराजानमभ्ययात् ।  
 ततः प्रवृत्ते युद्धं तुमुलं रोमहर्षणम् ॥ ४०  
 कलिङ्गानां च समरे भीमस्य च महात्मनः ।  
 जगतः प्रक्षयकरं घोररूपं भयावहम् ॥ ४१

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे त्रिपञ्चाशोऽध्यायः ॥ ५३ ॥

### चतुःपञ्चाशोऽध्यायः ॥ ५४ ॥

भीमसेनेन कलिङ्गादिवधः ॥ १ ॥

धृतराष्ट्र उवाच ।  
 मम पुत्रसमादिष्टः कलिङ्गो बाहिनीपतिः ।  
 कथमद्भुतकर्माणं भीमसेनं महाबलम् ॥ १  
 चरन्तं गदया वीरं दण्डहस्तमिवान्तकम् ।  
 योधयामास समरे कलिङ्गः सह सेनया ॥ २  
 सञ्जय उवाच ।  
 पुत्रेण तव राजेन्द्र स तथोक्तो महाबलः ।  
 महत्या सेनया गुप्तः प्रायाद्भीमरथं प्रति ॥ ३  
 तामापतन्तीं महतीं कलिङ्गानां महाचमूम् ।  
 रथाश्वनागकलिलां प्रगृहीतमहायुधाम् ॥ ४  
 भीमसेनः कलिङ्गानामार्च्छद्भारत बाहिनीम् ।

केतुमन्तं च नैपादिमायान्तं सह चेदिभिः ॥ ५  
 ततः श्रुतायुः संकुद्धो राज्ञा केतुमता सह ।  
 आससाद रणे भीमं व्यूढानीकेषु चेदिषु ॥ ६  
 रथैरनेकसाहसैः कलिङ्गानां नराधिप ।  
 अयुतेन गजानां च निपादैः सह केतुमान् ॥ ७  
 भीमसेनं रणे राजन्समन्तात्पर्यवारयत् ।  
 चेदिमत्स्यकरूपाश्च भीमसेनपदानुगाः ॥ ८  
 अभ्यधावन्त समरे निपादान्सह राजभिः ।  
 ततः प्रवृत्ते युद्धं घोररूपं भयावहम् ॥ ९  
 न प्राजानन्त योधाः स्वान्परस्परजिघांसया ।  
 घोरमासीत्ततो युद्धं भीमस्य सहसा परैः ॥ १०

यथेन्द्रस्य महाराज महत्या दैत्यसेनया ।  
 तस्य सैन्यस्य संग्रामे युध्यमानस्य भारत ॥ ११  
 बभूव सुमहाञ्छब्दः सागरस्येव गर्जतः ।  
 अन्योन्यं स तदा योधा विकर्षन्तो विशांपते १२  
 महीं चकुश्रितां सर्वां शशलोहितसन्निभाम् ।  
 योधांश्च खान्परान्वापि नाभ्यजानञ्जिघांसया १३  
 खानप्याददते स्वाश्च शूराः परमदुर्जयाः ।  
 विमर्दः सुमहानासीदल्पानां बहुभिः सह ॥ १४  
 कलिङ्गैः सह चेदीनां निपादैश्च विशांपते ।  
 कृत्वा पुरुषकारं तु यथाशक्ति महाबलाः ॥ १५  
 भीमसेनं परित्यज्य संन्यवर्तन्त चेदयः ।  
 सर्वैः कलिङ्गैरासन्नः सन्निवृत्तेषु चेदिषु ॥ १६  
 स्वबाहुबलमास्थाय अभ्यवर्षन्त पाण्डवम् ।  
 न चचाल रथोपस्थान्भीमसेनो महाबलः ॥ १७  
 शितैरवाकिरद्वाणैः कलिङ्गानां वरूथिनीम् ।  
 कालिङ्गस्तु महेष्वासः पुत्रश्चास्य महारथः ॥ १८  
 शक्रदेव इति ख्यातो जघ्नतुः पाण्डवं शरैः ।  
 ततो भीमो महाबाहुर्विधुन्वन्रुचिरं धनुः ॥ १९  
 योधयामास कालिङ्गं स्वबाहुबलमाश्रितः ।  
 शक्रदेवस्तु समरे विसृजन्सायकान्वहून् ॥ २०  
 अश्वाञ्जघान समरे भीमसेनस्य सायकैः ।  
 तं दृष्ट्वा विरथं तत्र भीमसेनमरिन्दमम् ॥ २१  
 शक्रदेवोऽभिदुद्राव शरैरवकिरञ्जितैः ।  
 भीमस्योपरि राजेन्द्र शक्रदेवो महाबलः ॥ २२  
 बवर्ष शरवर्षाणि तपान्ते जलदो यथा ।  
 हताश्वे तु रथे तिष्ठन्भीमसेनो महाबलः ॥ २३  
 शक्रदेवाय चिक्षेप सर्वशैक्यायसीं गदाम् ।  
 स तथा निहतो राजन्कालिङ्गतनयो रथात् ॥ २४  
 विरथः सह सूतेन जगाम धरणीतलम् ।  
 हतमात्मसुतं दृष्ट्वा कलिङ्गानां जनाधिपः ॥ २५  
 रथैरनेकसाहस्रैर्भीमस्यावारयद्दिशः ।  
 'अयुतेन गजानां च निपादैः परिवारितः ।'  
 ततो भीमो महावेगां त्यक्त्वा गुर्वी महागदां २६

निस्त्रिंशमाददे घोरं चिकीर्षुः कर्म दारुणम् ।  
 चर्म चाप्रतिमं राजन्नार्पभं पुरुषर्षभ ॥ २७  
 नक्षत्रैरर्धचन्द्रैश्च शातकुम्भमयैश्चितम् ।  
 कालिङ्गस्तु ततः क्रुद्धो धनुर्ज्यामवमृज्य च ॥ २८  
 प्रगृह्य च शरं घोरमेकं सर्पविषोपमम् ।  
 प्राहिणोद्भीमसेनाय वधाकाङ्क्षी जनेश्वरः ॥ २९  
 तमापतन्तं वेगेन प्रेरितं निशितं शरम् ।  
 भीमसेनो द्विधा राजंश्चिच्छेद विपुलासिना ॥ ३०  
 उदक्रोशच्च संहृष्टस्त्रासयानो वरूथिनीम् ।  
 कालिङ्गोऽथ ततः क्रुद्धो भीमसेनाय संयुगे ॥ ३१  
 तोमरान्प्राहिणोच्छीघ्रं चतुर्दश शिलाशितान् ।  
 तानप्राप्तान्महाबाहुः खगतानेव पाण्डवः ॥ ३२  
 चिच्छेद सहसा राजन्नसंभ्रान्तो वरासिना ।  
 निकृत्य तु रणे भीमस्तोमरान्वै चतुर्दश ॥ ३३  
 भानुमन्तं ततो भीमः प्राद्रवत्पुरुषर्षभः ।  
 भानुमांस्तु ततो भीमं शरवर्षेण च्छादयन् ॥ ३४  
 ननाद बलवन्नादं नादयानो नभस्तलम् ।  
 न च तं ममृषे भीमः सिंहनादं महाहवे ॥ ३५  
 ततः शब्देन महता विननाद महास्वनः ।  
 तेन नादेन वित्रस्ता कलिङ्गानां वरूथिनी ॥ ३६  
 न भीमं समरे मेने मानुषं भरतर्षभ ।  
 ततो भीमो महाबाहुर्नर्दित्वा विपुलं स्वनम् ॥ ३७  
 सासिर्वेगवदाप्सुत्य दन्ताभ्यां वारणोत्तमम् ।  
 आरुरोह ततो मध्यं नागराजस्य मारिष ॥ ३८  
 ततो मुमोच कालिङ्गः शक्तिं तामकरोद्विधा ।  
 खड्गेन पृथुना मध्ये भानुमन्तमथाच्छिनत् ॥ ३९  
 सोऽन्तरायुधिनिं हत्वा राजपुत्रमरिन्दमः ।  
 गुरुभारसहे स्कन्धे नागस्यासिमपातयत् ॥ ४०  
 छिन्नस्कन्धः स विनदन्पात गजयूथपः ।  
 आरुग्णः सिन्धुवेगेन सानुमानिव पर्वतः ॥ ४१  
 ततस्तस्मादवप्सुत्य गजाद्भारत भारतः ।  
 खड्गपाणिरदीनात्मा तस्यौ भूमौ सुदंशितः ॥ ४२  
 स चचार बहून्मार्गानभितः पातयन्गजान् ।  
 अग्निचक्रमिवाविद्धं सर्वतः प्रत्यदृश्यत ॥ ४३



अश्ववृन्देषु नागेषु रथानीकेषु चाभिभूः ।  
 पदातीनां च सङ्घेषु विनिघ्नञ्शोणितोक्षितः ॥ ४४ ॥  
 श्येनवच्चरन्नीमो रणेऽरिषु बलोत्कटः ।  
 छिन्दंस्तेषां शरीराणि शिरांसि च महाबलः ॥ ४५ ॥  
 खड्गेन शितधारेण संयुगे गजयोधिनाम् ।  
 पदातिरेकः संकुद्रः शत्रूणां भयवर्धनः ॥ ४६ ॥  
 संमोहयामास स तान्कालान्तकयमोपमः ।  
 मूढाश्च ते तमेवाजौ विनदन्तः समाद्रवन् ॥ ४७ ॥  
 सासिमुत्तमवेगेन विचरन्तं महारणे ।  
 निकृत्य रथिनां चाजौ रथेषाश्च युगानि च ॥ ४८ ॥  
 जघान रथिनश्चापि बलवान्निपुमर्दनः ।  
 भीमसेनश्चरन्मार्गान्सुबहून्प्रत्यदृश्यत ॥ ४९ ॥  
 भ्रान्तमाविद्धमुद्धान्तमापुतं प्रसृतं पुतम् ।  
 संपातं समुदीर्णं च दर्शयामास पाण्डवः ॥ ५० ॥  
 केचिद्ग्रासिना छिन्नाः पाण्डवेन महात्मना ।  
 विनेदुर्भिन्नमर्माणो निपेतुश्च गतासवः ॥ ५१ ॥  
 छिन्नदन्ताग्रहस्ताश्च भिन्नकुम्भास्तथाऽपरे ।  
 वियोधाः स्वान्यनीकानि जघ्नुर्भारत वारणाः ॥ ५२ ॥  
 निपेतुरुर्व्यां च तथा विनदन्तो महारवान् ।  
 छिन्नाश्च तोमरान्नाजन्महामात्रशिरांसि च ॥ ५३ ॥  
 परिस्तोमान्विचित्रांश्च कक्ष्याश्च कनकोज्वलाः ।  
 ग्रैवेयाण्यथ शक्तीश्च पताकाः कणपांस्तथा ॥ ५४ ॥  
 तूणीरानथ यन्त्राणि विचित्राणि धनूपि च ।  
 भिन्दिपालानि शुभ्राणि तोत्राणि चाङ्कुशैः सह ५५ ॥  
 घण्टाश्च विविधा राजन्हेमगर्भान्त्सरूनपि ।  
 पततः पातितांश्चैव पश्यामः सह सादिभिः ॥ ५६ ॥  
 छिन्नगात्रावरकरैर्निहतैश्चापि वारणैः ।  
 आसीद्भूमिः समास्तीर्णा पतितैर्भूधरैरिव ॥ ५७ ॥  
 विमृद्यैवं महानागान्ममर्दाश्चान्महाबलः ।  
 अश्वारोहवरांश्चैव पातयामास संयुगे ॥ ५८ ॥  
 तद्भोरमभवद्युद्धं तस्य तेषां च भारत ।  
 खलीनान्यथ योक्त्राणि कक्ष्याश्च कनकोज्वलाः ॥

परिस्तोमाश्च प्रासाश्च ऋष्टयश्च महाधनाः ।  
 क्वचान्यथ चर्माणि चित्राप्यास्तरणानि च ॥ ६० ॥  
 तत्रतत्रापविद्धानि व्यदृश्यन्त महाहवे ।  
 प्रासैर्यत्रैर्विचित्रैश्च शस्त्रैश्च विमलैस्तथा ॥ ६१ ॥  
 स चक्रे वसुधां कीर्णां शबलैः कुसुमैरिव ।  
 आपुत्य रथिनः काञ्चित्पराभृश्य महाबलः ॥ ६२ ॥  
 पातयामास खड्गेन सध्वजानपि पाण्डवः ।  
 मुहुरुत्पततो दिक्षु धावतश्च यशस्विनः ॥ ६३ ॥  
 मार्गाश्च चरतश्चित्रं व्यस्यन्त रणे जनाः ।  
 सजघान पदा काञ्चिद्भ्याक्षिप्यान्पान्यनपोथयत् ६४ ॥  
 खड्गेनान्यांश्च चिच्छेद नादेनान्यांश्च भीषयन् ।  
 ऊरुवेगेन चाप्यन्यान्पातयामास भूतले ॥ ६५ ॥  
 अपरे चैनमालोक्य भयात्पञ्चत्वमागताः ।  
 एवं सा बहुला सेना कलिङ्गानां तरस्विनाम् ॥ ६६ ॥  
 परिवार्य रणे भीष्मं भीमसेनमुपाद्रवत् ।  
 ततः कालिङ्गसैन्यानां प्रमुखे भरतर्षभ ॥ ६७ ॥  
 श्रुतायुषमभिप्रेक्ष्य भीमसेनः समभ्ययात् ।  
 तमायान्तमभिप्रेक्ष्य कालिङ्गो नवभिः शरैः ॥ ६८ ॥  
 भीमसेनममेयात्मा प्रत्यविध्यत्स्तनान्तरे ।  
 कलिङ्गवाणाभिहतस्तोत्रार्दित इव द्विपः ॥ ६९ ॥  
 भीमसेनः प्रजज्वाल क्रोधेनाग्निरिवैधितः ।  
 अथाशोकः समादाय रथं हेमपरिष्कृतम् ॥ ७० ॥  
 भीमं संपादयामास रथेन रथसारथिः ।  
 तमारुह्य रथं तूर्णं कौन्तेयः शत्रुसूदनः ॥ ७१ ॥  
 कलिङ्गमभिदुद्राव तिष्ठतिष्ठेति चाब्रवीत् ।  
 ततः श्रुतायुर्वलवान्भीमाय निशिताञ्शरान् ॥ ७२ ॥  
 प्रेषयामास संकुद्रो दर्शयन्पाणिलाघवम् ।  
 स कार्मुकवरोत्सृष्टैर्नवभिर्निशितैः शरैः ॥ ७३ ॥  
 समाहतो महाराज कलिङ्गेन महात्मना ।  
 संचुकुशे भृशं भीमो दण्डाहत इवोरगः ॥ ७४ ॥  
 क्रुद्धश्च चापमायम्य बलवद्बलिनां वरः ।  
 कलिङ्गमवधीत्पार्थो भीमः सप्तभिरायसैः ॥ ७५ ॥

कालान्तकयमोपमः प्रलयकालीननाशकयमनुल्यः ॥ ४७ ॥  
 महामात्रो हस्तिपकः ॥ ५३ ॥ कणपान् सुद्रान् ॥ ५४ ॥ गा-  
 त्रावरैर्गात्रैः पूर्वकायैः अवररधःकायैः ॥ ५७ ॥ खलीनानि

अश्वस्यनिवेश्यानि कडिआळीति प्रसिद्धानि । कक्ष्या गजमध्य-  
 बन्धनम् ॥ ५९ ॥ अशोको विशोकः ॥ ७० ॥

धुराभ्यां चक्ररक्षौ च कलिङ्गस्य महाबलौ ।  
 सत्यदेवं च सत्यं च प्राहिणोद्यमसादनम् ॥ ७६  
 ततः पुनरमेयात्मा नाराचैर्निशितैस्त्रिभिः ।  
 केतुमन्तं रणे भीमोऽगमयद्यमसादनम् ॥ ७७  
 ततः कलिङ्गाः सन्नद्धा भीमसेनममर्षणम् ।  
 अनीकैर्बहुसाहस्रैः क्षत्रियाः समवारयन् ॥ ७८  
 ततः शक्तिगदाखड्गतोमरर्ष्टिपरश्वयैः ।  
 कलिङ्गाश्च ततो राजन्भीमसेनमवाकिरन् ॥ ७९  
 संनिवार्य स तां घोरां शरद्वर्ष्टिं समुत्थिताम् ।  
 गदामादाय तरसा संनिपत्य महाबलः ॥ ८०  
 भीमः सप्तशतान्वीराननयद्यमसादनम् ।  
 पुनश्चैव द्विसाहस्रान्कलिङ्गानरिर्मर्दनः ॥ ८१  
 प्राहिणोन्मृत्युलोकाय तदद्भुतमिवाभवत् ।  
 एवं स तान्यनीकानि कलिङ्गानां पुनःपुनः ॥ ८२  
 विभेद समरे तूर्णं प्रेक्ष्य भीष्मं महारथम् ।  
 हतारोहाश्च मातङ्गाः पाण्डवेन कृता रणे ॥ ८३  
 विप्रजगमुरनीकेषु मेघा वातहता इव ।  
 मृद्रन्तः स्वान्यनीकानि विनदन्तः शरातुराः ॥ ८४  
 ततो भीमो महाबाहुः खड्गहस्तो महाशुजः ।  
 संप्रहृष्टो महाघोषं शङ्खं प्राध्मापयद्वली ॥ ८५  
 सर्वकालिङ्गसैन्यानां मनांसि समकम्पयत् ।  
 मोहश्चापि कलिङ्गानामाविवेश परंतप ॥ ८६  
 प्राकम्पन्त च सैन्यानि बाहनानि च सर्वशः ।  
 भीमेन समरे राजन्गजेन्द्रेणैव सर्वशः ॥ ८७  
 मार्गान्ब्रह्मन्विचरता धावता च ततस्ततः ।  
 मुहुरुत्पतता चैव संमोहः समपद्यत ॥ ८८  
 भीमसेनभयत्रस्तं सैन्यं च समकम्पत ।  
 क्षोभ्यमाणमसंवाधं ग्राहेणैव महत्सरः ॥ ८९  
 त्रासितेषु च सर्वेषु भीमेनाद्भुतकर्मणा ।  
 पुनरावर्तमानेषु विद्रवत्सु च सङ्घशः ॥ ९०  
 सर्वकालिङ्गयोधेषु पाण्डूनां ध्वजिनीपतिः ।  
 अब्रवीत्स्वान्यनीकानि युध्यध्वमिति पार्षतः ॥ ९१  
 सेनापतिवचः श्रुत्वा शिखण्डिप्रमुखा गणाः ।  
 भीममेवाभ्यवर्तन्त रथानीकैः प्रहारिभिः ॥ ९२

धर्मराजश्च तान्सर्वानुपजग्राह पाण्डवः ।  
 महता मेघवर्णेन नागानीकेन पृष्ठतः ॥ ९३  
 एवं संनोद्य सर्वाणि स्वान्यनीकानि पार्षतः ।  
 भीमसेनस्य जग्राह पार्ष्णिं सत्पुरुषैर्वृतः ॥ ९४  
 न हि पञ्चालराजस्य लोके कश्चन विद्यते ।  
 भीमसात्यकयोरन्यः प्राणेभ्यः प्रियकृत्तमः ॥ ९५  
 सोऽपश्यच्च कलिङ्गेषु चरन्तमरिसूदनः ।  
 भीमसेनं महाबाहुं पार्षतः परवीरहा ॥ ९६  
 ननर्द बहुधा राजन्हृष्टश्चासीत्परंतपः ।  
 शङ्खं दध्मौ च समरे सिंहनादं ननाद च ॥ ९७  
 स च पारावताश्चस्य रथे हेमपरिष्कृते ।  
 कोविदारध्वजं दृष्ट्वा भीमसेनः समाश्वसत् ॥ ९८  
 धृष्टद्युम्नस्तु तं दृष्ट्वा कलिङ्गैः समभिद्रुतम् ।  
 भीमसेनममेयात्मा त्राणायोजौ समभ्ययात् ॥ ९९  
 तौ दूरात्सात्यकिं दृष्ट्वा धृष्टद्युम्नवृकोदरौ ।  
 कलिङ्गान्समरे वीरौ योधयेतां मनस्विनौ ॥ १००  
 स तत्र गत्वा शैनेयो जवेन जयतां वरः ।  
 पार्थपार्षतयोः पार्ष्णिं जग्राह पुरुषर्षभः ॥ १०१  
 स कृत्वा दारुणं कर्म प्रगृहीतशरासनः ।  
 आस्थितो रौद्रमात्मानं कलिङ्गानन्ववैक्षत ॥ १०२  
 कलिङ्गप्रभवां चैव मांसशोणितकर्दमाम् ।  
 रुधिरस्यन्दिनीं तत्र भीमः प्रावर्तयन्नदीम् ॥ १०३  
 अन्तरेण कलिङ्गानां पाण्डवानां च वाहिनीम् ।  
 तां संततार दुस्तारां भीमसेनो महाबलः ॥ १०४  
 भीमसेनं तथा दृष्ट्वा प्राक्रोशंस्तावका नृप ।  
 कालोऽयं भीमरूपेण कलिङ्गैः सह युध्यते ॥ १०५  
 ततः शान्तनवो भीष्मः श्रुत्वा तं निनदं रणे ।  
 अभ्ययाच्चरितो भीमं व्यूढानीकः समंततः ॥ १०६  
 तं सात्यकिर्भीमसेनो धृष्टद्युम्नश्च पार्षतः ।  
 अभ्यद्रवन्त भीष्मस्य रथं हेमपरिष्कृतम् ॥ १०७  
 परिवार्य तु ते सर्वे गाङ्गेयं तरसा रणे ।  
 त्रिभिस्त्रिभिः शरैर्घोरैर्भीष्ममानच्छुरोजसा ॥ १०८  
 प्रत्यविध्यत तान्सर्वान्पिता देवव्रतस्तव ।

यतमानान्महेष्वासांस्त्रिभिस्त्रिभिरजिह्वगैः ॥ १०९  
 ततः शरसहस्रेण सन्निवार्य महारथान् ।  
 हयान्काञ्चनसन्नाहान्भीमस्य न्यहनच्छरैः ॥ ११०  
 हताश्वे स रथे तिष्ठन्भीमसेनः प्रतापवान् ।  
 शक्तिं चिक्षेप तरसा गाङ्गेयस्य रथं प्रति ॥ १११  
 अप्राप्तमथ तां शक्तिं पिता देवव्रतस्तव ।  
 त्रिधा चिच्छेद समरे सा पृथिव्यामशीर्यत ॥ ११२  
 ततः शैक्यायसीं गुर्वीं प्रगृह्य बलवान्गदाम् ।  
 भीमसेनस्ततस्तूर्णं पुपुवे मनुजर्षभ ॥ ११३  
 सात्यकोऽपि ततस्तूर्णं भीमस्य प्रियकाम्यया ।  
 गाङ्गेयसारथिं तूर्णं पातयामास सायकैः ॥ ११४  
 भीष्मस्तु निहते तस्मिन्सारथौ रथिनां वरः ।  
 वातायमानैस्तैरश्वैरपनीतो रणाजिरात् ॥ ११५  
 भीमसेनस्ततो राजन्नपयाते महाव्रते ।  
 प्रज्ज्वाल यथा वह्निर्दहन्कक्षमिवैधितः ॥ ११६  
 स हत्वा सर्वकालिङ्गान्सेनामध्ये व्यतिष्ठत् ।

नैनमभ्युत्सहन्केचित्तावका भरतर्षभ ॥ ११७  
 धृष्टद्युम्नस्तमारोप्य स्वरथे रथिनां वरः ।  
 पश्यतां सर्वसैन्यानामपोवाह यशस्विनम् ॥ ११८  
 संपूज्यमानः पाञ्चाल्यैर्मत्स्यैश्च भरतर्षभ ।  
 धृष्टद्युम्नं परिष्वज्य समेयादथ सात्यकिम् ॥ ११९  
 अथाब्रवीद्भीमसेनं सात्यकिः सत्यविक्रमः ।  
 प्रहर्षयन्त्यदुव्याप्तो धृष्टद्युम्नस्य पश्यतः ॥ १२०  
 दिष्ट्या कालिङ्गराजश्च राजपुत्रश्च केतुमान् ।  
 शक्रदेवश्च कालिङ्गः कलिङ्गाश्च मृधे हताः ॥ १२१  
 स्वबाहुबलवीर्येण नागाश्वरथसंकुलः ।  
 महापुरुषभूयिष्ठो धीरयोधनिषेवितः ॥ १२२  
 महाव्यूहः कलिङ्गानामेकेन मृदितस्तया ।  
 एवमुक्त्वा शिनेर्नप्ता दीर्घबाहुररिन्दम ।  
 रथाद्रथमभिद्रुत्य पर्यष्वजत पाण्डवम् ॥ १२३  
 ततः स्वरथमास्थाय पुनरेव महारथः ।  
 तावकानवधीत्कुद्रो भीमस्य बलमादधत् ॥ १२४

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसपुत्रे चतुःपञ्चाशोऽध्यायः ॥ ५४ ॥

### पञ्चपञ्चाशोऽध्यायः ॥ ५५ ॥

भर्तृनयुद्धवर्णनम् ॥ १ ॥

सञ्जय उवाच ।  
 ततोऽपराङ्गभूयिष्ठे तस्मिन्नहनि भारत ।  
 रथनागाश्वपत्तीनां सादिनां च महाक्षये ॥ १  
 द्रोणपुत्रेण शल्येन कृपेण च महात्मना ।  
 समसञ्जत पाञ्चाल्यस्त्रिभिरैतैर्महारथैः ॥ २  
 स लोकविदितानश्चाभिजघान महाबलः ।  
 द्रौणेः पाञ्चालदायादः शितैर्दशभिराशुगैः ॥ ३  
 ततः शल्यरथं तूर्णमास्थाय हतवाहनः ।  
 द्रौणिः पाञ्चालदायादमभ्यवर्षदधेषुभिः ॥ ४  
 धृष्टद्युम्नं तु संयुक्तं द्रौणिना वीक्ष्य भारत ।  
 सौभद्रोऽभ्यपतत्तूर्णं विकिरन्निशिताञ्शरान् ॥ ५  
 स शल्यं पञ्चविंशत्या कृपं च नवभिः शरैः ।

अश्वत्थामानमष्टाभिर्विव्याध पुरुषर्षभः ॥ ६  
 आर्जुनिं तु ततस्तूर्णं द्रौणिर्विव्याध पत्रिणा ।  
 शल्योऽथ दशभिश्चैव कृपश्च निशितैस्त्रिभिः ॥ ७  
 लक्ष्मणस्तव पौत्रस्तु सौभद्रं समवस्थितम् ।  
 अभ्यवर्तत संहृष्टस्ततो युद्धमवर्तत ॥ ८  
 दौर्योधनिः सुसंकुद्रः सौभद्रं परवीरहा ।  
 विव्याध समरे राजंस्तद्भ्रुतमिवाभवत् ॥ ९  
 अभिमन्युः सुसंकुद्रो भ्रातरं भरतर्षभ ।  
 शरैः पञ्चाशतै राजन्क्षिप्रहस्तोऽभ्यविध्यत ॥ १०  
 लक्ष्मणोऽपि पुनस्तस्य धनुश्चिच्छेद पत्रिणा ।  
 मुष्टिदेशे महाराज ततस्ते चुक्रुशुर्जनाः ॥ ११

चतुःपञ्चाशत्तमोऽध्यायः ॥ ५४ ॥

तव पौत्रमवस्थितं इति क. घ. पुस्तकपाठः ॥ ८ ॥

वातायमानैः इतस्ततो धावद्भिः ॥ ११५ ॥

तद्विहाय धनुश्छिन्नं सौभद्रः परवीरहा ।  
 अन्यदादत्तवांश्चित्रं कार्मुकं वेगवत्तरम् ॥ १२  
 तौ तत्र समरे युक्तौ कृतप्रतिकृतैषिणौ ।  
 अन्योन्यं विशिखैस्तीक्ष्णैर्जघ्नतुः पुरुषर्षभौ ॥ १३  
 ततो दुर्योधनो राजा दृष्ट्वा पुत्रं महारथम् ।  
 पीडितं तव पौत्रेण प्रायात्तत्र प्रजेश्वरः ॥ १४  
 सन्निवृत्ते तव सुते सर्व एव जनाधिपाः ।  
 आर्जुनि रथवंशेन समन्तात्पर्यवारयन् ॥ १५  
 स तैः परिवृतः शूरैः शूरो युधि मुदुर्जयैः ।  
 न स्र प्रव्यथते राजन्कृष्णातुल्यपराक्रमः ॥ १६  
 सौभद्रमथ संसक्तं दृष्ट्वा तत्र धनंजयः ।  
 अभिदुद्राव वेगेन त्रातुकामः स्वमात्मजम् ॥ १७  
 ततः सरथनागाश्चा भीष्मद्रोणपुरोगमाः ।  
 अभ्यवर्तन्त राजानः सहिताः सव्यसाचिनम् ॥ १८  
 उद्धृतं सहसा भौमं नागाश्वरथपत्तिभिः ।  
 दिवाकररथं प्राप्य रजस्तीव्रमदृश्यत ॥ १९  
 तानि नागसहस्राणि भूमिपालशतानि च ।  
 तस्य बाणपथं प्राप्य नाभ्यवर्तन्त सर्वशः ॥ २०  
 प्रणेदुः सर्वभूतानि बभूवुस्तिमिरा दिशः ।  
 कुरूणां चानयस्तीव्रः समदृश्यत दारुणः ॥ २१  
 नाप्यन्तरिक्षं न दिशो न भूमिर्न च भास्करः ।  
 प्रजज्ञे भरतश्रेष्ठ शस्त्रसङ्घैः किरीटिनः ॥ २२  
 सादिता रथनागाश्च हताश्चा रथिनो रणे ।  
 विप्रद्रुतरथाः केचिद्दृश्यन्ते रथयूथपाः ॥ २३  
 विरथा रथिनश्चान्ये धावमानाः समन्ततः ।  
 तत्रतत्रैव दृश्यन्ते सायुधाः साङ्गदैर्भुजैः ॥ २४  
 हयारोहा हयांस्त्वक्त्वा गजारोहाश्च दन्तिनः ।  
 अर्जुनस्य भयाद्राजन्समन्ताद्विप्रद्रुद्रुवुः ॥ २५  
 रथेभ्यश्च गजेभ्यश्च हयेभ्यश्च नराधिपाः ।  
 पतिताः पाल्यमानाश्च दृश्यन्तेऽर्जुनसायकैः ॥ २६  
 सगदानुद्यतान्बाहून्सखङ्गांश्च विशांपते ।  
 सप्रासांश्च सतूणीरान्सशरान्सशरासनान् ॥ २७  
 साङ्कुशान्सपतांकांश्च तत्रतत्रार्जुनो नृणाम् ।  
 निचकर्त शरैरुग्रै रौद्रं वपुरधारयत् ॥ २८

परिघाणां प्रदीप्तानां मुद्रराणां च मारिष ।  
 प्रासानांभिन्दिपालानां निखिंशानां च संयुगे २९  
 परश्वथानां तीक्ष्णानां तोमराणां च भारत ।  
 वर्मणां चापविद्वानां काञ्चनानां च भूमिप ॥ ३०  
 ध्वजानां चर्मणां चैव व्यजनानां च सर्वशः ।  
 छत्राणां हेमदण्डानां तोमराणां च भारत ॥ ३१  
 प्रतोदानां च योक्त्राणां कशानां चैव मारिष ।  
 राशयः स्मात्र दृश्यन्ते विनिकीर्णा रणक्षितौ ॥ ३२  
 नासीत्तत्र पुमान्कश्चित्तव सैन्यस्य भारत ।  
 योऽर्जुनं समरे शूरं प्रत्युद्यायात्कथंचन ॥ ३३  
 यो यो हि समरे पार्थ प्रत्युद्याति विशांपते ।  
 स सङ्घे विशिखैस्तीक्ष्णैः परलोकाय नीयते ॥ ३४  
 तेषु विद्रवमाणेषु तव योधेषु सर्वशः ।  
 अर्जुनो वासुदेवश्च दध्मतुर्वारिजोत्तमौ ॥ ३५  
 तत्प्रभयं बलं दृष्ट्वा पिता देवव्रतस्तव ।  
 अब्रवीत्समरे शूरं भारद्वाजं स्मयन्निव ॥ ३६  
 एष पाण्डुसुतो वीर कृष्णेन सहितो बली ।  
 तथा करोति सैन्यानि यथा कुर्याद्भनञ्जयः ॥ ३७  
 न ह्येष समरे शक्यो विजेतुं हि कथंचन ।  
 यथास्य दृश्यते रूपं कालान्तकयमोपमम् ॥ ३८  
 न निवर्तयितुं चापि शक्येयं महती चमूः ।  
 अन्योन्यप्रेक्षया पश्य द्रवतीयं वरूथिनी ॥ ३९  
 एष चास्तं गिरिश्रेष्ठं भानुमान्प्रतिपद्यते ।  
 चक्षूंषि सर्वलोकस्य संहरन्निव सर्वथा ॥ ४०  
 तत्रावहारं संप्राप्तं मन्येऽहं पुरुषर्षभ ।  
 श्रान्ता भीताश्च नो योधा न योत्सन्ति कथंचन ॥  
 एवमुक्त्वा ततो भीष्मो द्रोणमाचार्यसत्तमम् ।  
 अवहारमथो चक्रे तावकानां महारथः ॥ ४२  
 'ततः सरथनागाश्चा जयं प्राप्य ससोमकाः ।  
 पाञ्चालाः पाण्डवाश्चैव प्रणेदुश्च पुनःपुनः ॥ ४३  
 प्रययुः शिविरायैव धनञ्जयपुरस्कृताः ।  
 वादित्रघोषैः संहृष्टाः प्रणद्यन्तो महारथाः ॥ ४४

ततोऽवहारः सैन्यानां तव तेषां च भारत । अस्तं गच्छति सूर्येऽभूत्सन्ध्याकाले च वर्तति ॥४५

॥ इति श्रीमन्महाभारते भीष्मपर्वणि भीष्मवधपर्वणि द्वितीयदिवसयुद्धे षष्ठपञ्चाशोऽध्यायः ॥ ५५ ॥

इति द्वितीयदिवसयुद्धम् ।

षट्पञ्चाशोऽध्यायः ॥ ५६ ॥

उभयपक्षयोर्व्यूहरचना ॥ १ ॥

सञ्जय उवाच ।

प्रभातायां च शर्वर्या भीष्मः शान्तनवस्तदा ।

अनीकान्यनुसंयाने व्यादिदेशाथ भारत ॥ १

गारुडं च महाव्यूहं चक्रे शान्तनवस्तदा ।

पुत्राणां ते जयाकाङ्क्षी भीष्मः कुरुपितामहः ॥२

गरुडस्य स्वयं तुण्डे पिता देवव्रतस्तव ।

चक्षुषी च भरद्वाजः कृतवर्मा च सात्वतः ॥ ३

अश्वत्थामा कृपश्चैव शिर आस्तां यशस्विनौ ।

त्रैगर्तैरथ कैकेयैर्वाटधानैश्च संयुगे ॥ ४

भूरिश्रवाः शलः शल्यो भगदत्तश्च मारिष ।

मद्रकाः सिन्धुसौवीरास्तथा पाञ्चनदाश्च ये ॥५

जयद्रथेन सहिता ग्रीवायां सन्निवेशिताः ।

पृष्ठे दुर्योधनो राजा सोदर्यैः सानुगैर्वृतः ॥ ६

विन्दानुविन्दावावन्त्यौ काम्भोजश्च शकैः सह ।

पुच्छमासन्महाराज शूरसेनाश्च सर्वशः ॥ ७

मागधाश्च कलिङ्गाश्च दासेरकगणैः सह ।

दक्षिणं पक्षमासाद्य स्थिता व्यूहस्य दंशिताः ॥८

काकरुशा विकुञ्जाश्च मुण्डाः कुण्डीवृषास्तथा ।

बृहद्भलेन सहिता वामं पार्श्वमवस्थिताः ॥ ९

व्यूहं दृष्ट्वा तु तत्सैन्यं सव्यसाची परंतपः ।

धृष्टद्युम्नेन सहितः प्रत्यव्यूहत संयुगे ॥ १०

अर्धचन्द्रेण व्यूहेन व्यूहन्तमतिदारुणम् ।

दक्षिणं शृङ्गमास्थाय भीमसेनो व्यरोचत ॥ ११

नानाशस्त्रौघसंपन्नैर्नानादेश्यैर्नृपैर्वृतः ।

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे षट्पञ्चाशोऽध्यायः ॥ ५६ ॥

तदन्वेव विराटश्च द्रुपदश्च महारथः ॥ १२

तदनन्तरमेवासीन्नीलो नीलायुधैः सह ।

नीलादनन्तरश्चैव धृष्टकेतुर्महाबलः ॥ १३

चेदिकाशिकरूपैश्च पौरवैरपि संबृतः ।

धृष्टद्युम्नः शिखण्डी च पाञ्चालाश्च प्रभद्रकाः ॥१४

मध्ये सैन्यस्य महतः स्थिता युद्धाय भारत ।

तत्रैव धर्मराजोऽपि गजानीकेन संबृतः ॥ १५

ततस्तु सात्यकी राजन्द्रौपद्याः पञ्च चात्मजाः ।

अभिमन्युस्ततः शूर इरावांश्च ततः परम् ॥ १६

भैमसेनिस्ततो राजन्केकयाश्च महारथाः ।

एते सर्वे महाराज वामं पार्श्वमुपाश्रिताः ॥ १७

सर्वस्य जगतो गोप्ता गोप्ता यस्य जनार्दनः ।

‘तत्रानुरथिनां श्रेष्ठो वामशृङ्गे व्यवस्थितः ।’

एवमेतं महाव्यूहं प्रत्यव्यूहन्त पाण्डवाः ॥ १८

वधार्थं तव पुत्राणां तत्पक्षे ये च सङ्गताः ।

ततः प्रवृत्ते युद्धं व्यतिषक्तरथद्विपम् ॥ १९

तावकानां परेषां च निघ्नतामितरेतरम् ।

हयौघाश्च रथौघाश्च तत्र तत्र विशांपते ॥ २०

संपतन्तो व्यदृश्यन्त निघ्नन्तस्ते परस्परम् ।

धावतां च रथौघानां निघ्नतां च पृथक् पृथक् ॥२१

बभूव तुमुलः शब्दो विमिश्रो दुन्दुभिस्वनैः ।

दिवस्पृङ्गरवीराणां निघ्नतामितरेतरम् ।

संग्रहारे सुतुमुले तव तेषां च भारत ॥ २२

## सप्तपञ्चाशोऽध्यायः ॥ ५७ ॥

संकुलयुद्धवर्णनम् ॥ १ ॥

सञ्जय उवाच ।  
 ततो व्यूढेष्वनीकेषु तावकेषु परेषु च ।  
 धनञ्जयो रथानीकमवधीत्तव भारत ॥ १  
 शरैरथिरथो युद्धे दारयन्थयूथपान् ।  
 ते वध्यमानाः पार्थेन कालेनेव युगक्षये ॥ २  
 धार्तराष्ट्रा रणे यत्नात्पाण्डवान्प्रत्ययोधयन् ।  
 प्रार्थयाना यशो दीप्तं मृत्युं कृत्वा निवर्तनम् ॥ ३  
 एकाग्रमनसो भूत्वा पाण्डवानां वरूथिनीम् ।  
 बभञ्जुर्बहुशो राजंस्ते चासञ्जन्त संयुगे ॥ ४  
 द्रवद्भिरथमग्नैश्च परिवर्तद्भिरिव च ।  
 पाण्डवैः कौरवैश्च न प्राज्ञायत किञ्चन ॥ ५  
 उदतिष्ठद्रजो भौमं छादयानं दिवाकरम् ।  
 न दिशः प्रदिशो वापि जज्ञिरेऽत्र समागताः ॥ ६  
 अनुमानेन संज्ञाभिर्नामगोत्रैश्च संयुगे ।  
 अवर्तत तदा युद्धं तत्र तत्र विशांपते ॥ ७  
 न व्यूहो भिद्यते तत्र कौरवाणां कथञ्चन ।  
 रक्षितः सत्यसन्धेन भारद्वाजेन संयुगे ॥ ८  
 तथैव पाण्डवानां च रक्षितः सव्यसाचिना ।  
 नाभिद्यत महाव्यूहो भीमेन च सुरक्षितः ॥ ९  
 सेनाप्रादपि निष्पत्य प्रायुध्यंस्तत्र मानवाः ।  
 उभयोः सेनयो राजन्व्यतिषक्तरथद्विपाः ॥ १०  
 हयारोहैर्हयारोहाः पाल्यन्ते स महाहवे ।  
 ऋष्टिभिर्विमलाभिश्च प्रासैरपि च संयुगे ॥ ११  
 रथी रथिनमासाद्य शरैः कनकभूषणैः ।  
 पातयामास समरे तस्मिन्नतिभयंकरे ॥ १२  
 गजारोहा गजारोहान्नाराचशरतोमरैः ।  
 संसक्तान्पातयामासुस्तव तेषां च सर्वशः ॥ १३  
 कश्चिदुत्पत्य समरे वरवारणमास्थितः ।  
 केशपक्षे परामृश्य जहार समरे शिरः ॥ १४  
 अन्ये द्विरददन्ताग्रनिर्भिन्नहृदया रणे ।

वेमुश्च रुधिरं वीरा निःश्वसन्तः समन्ततः ॥ १५  
 कश्चित्करिषिषाणस्थो वीरो रणविशारदः ।  
 प्रावेपच्छक्तिनिर्भिन्नो गजशिक्षास्त्रवेदिना ॥ १६  
 पत्तिसङ्घा रणे पत्तीन्भिन्दिपालपरश्वथैः ।  
 न्यपातयन्त संहृष्टाः परस्परकृतागसः ॥ १७  
 रथी च समरे राजन्नासाद्य गजयूथपम् ।  
 स गजं पातयामास गजी च रथिनां वरम् ॥ १८  
 रथिनं च हयारोहः प्रासेन भरतर्षभ ।  
 पातयामास समरे रथी च हयसादिनम् ॥ १९  
 पदाती रथिनं सङ्घे रथी चापि पदातिनम् ।  
 न्यपातयच्छितैः शस्त्रैः सेनयोरुभयोरपि ॥ २०  
 गजारोहा हयारोहान्पातयान्चक्रिरे तदा ।  
 हयारोहा गजस्थांश्च तदद्भुतमिवाभवत् ॥ २१  
 गजारोहवरैश्चापि तत्रतत्र पदातयः ।  
 पातिताः समदृश्यन्त तैश्चापि गजयोधिनः ॥ २२  
 पत्तिसङ्घा हयारोहैः सादिसङ्घाश्च पत्तिभिः ।  
 पाल्यमाना व्यदृश्यन्त शतशोऽथ सहस्रशः ॥ २३  
 ध्वजैस्तत्रापविद्धैश्च काशुकैस्तोमरैस्तथा ।  
 प्रासैस्तथा गदाभिश्च परिवैः कम्पनैस्तथा ॥ २४  
 शक्तिभिः कवचैश्चित्रैः कणपैरङ्कुशैरपि ।  
 निस्त्रिंशैर्विमलैश्चापि स्वर्णपुङ्खैः शरैस्तथा ॥ २५  
 परिस्तोमैः कुथामिश्च कम्बलैश्च महाधनैः ।  
 भूर्माति भरतश्रेष्ठ स्रग्दामैरिव चित्रिता ॥ २६  
 नराश्वकायैः पतितैर्दन्तिभिश्च महाहवे ।  
 अगम्यरूपा पृथिवी मांसशोणितकर्दमा ॥ २७  
 प्रशशाम रजो भौमं व्युक्षितं रणशोणितैः ।  
 दिशश्च विमलाः सर्वाः संवभूवुर्जनेश्वर ॥ २८  
 उत्थितान्यगणेषु कवन्धानि समन्ततः ।  
 चिह्नभूतानि जगतो विनाशार्थाय भारत ॥ २९  
 तस्मिन्पुद्धे महारौद्रे वर्तमाने सुदारुणे ।

मृत्युरेव निवर्तनहेतुर्नान्य इत्यर्थः ॥ ३ ॥ अनुमानेन ध्वजा-  
 दिचिहनेन । संज्ञाभिः संकेतैश्च ॥ ७ ॥ परिस्तोमैश्चित्रकम्बलैः ।

कुथामिस्तैरेव धुरैः । कम्बलै राङ्गवैः । महाधनैर्महामूल्यैः  
 ॥ २६ ॥

प्रत्यदृश्यन्त रथिनो धावमानाः समन्ततः ॥ ३०  
 ततो भीष्मश्च द्रोणश्च सैन्धवश्च जयद्रथः ।  
 पुरुमित्रो जयो भोजः शल्यश्चापि ससौबलः ॥ ३१  
 एते समरदुर्धर्षाः सिंहतुल्यपराक्रमाः ।  
 पाण्डवानामनीकानि बभञ्जुःस पुनःपुनः ॥ ३२  
 तथैव भीमसेनोऽपि राक्षसश्च घटोत्कचः ।  
 साल्यकिश्चेकितानश्च द्रौपदेयाश्च भारत ॥ ३३  
 तावकांस्तव पुत्रांश्च सहितान्सर्वराजभिः ।  
 द्रावयामासुराजौ ते त्रिदश दानवानिव ॥ ३४  
 तथा ते समरेऽन्योन्यं निघ्नन्तः क्षत्रियर्षभाः ।  
 रक्तोक्षिता घोररूपा विरेजुर्दानवा इव ॥ ३५

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे सप्तपञ्चाशोऽध्यायः ॥ ५७ ॥

### अष्टपञ्चाशोऽध्यायः ॥ ५८ ॥

अर्जुनादियुद्धवर्णनम् ॥ १ ॥

सञ्जय उवाच ।  
 ततस्ते पार्थिवाः क्रुद्धाः फल्गुनं वीक्ष्य संयुगे ।  
 रथैरनेकसाहस्रैः समन्तात्पर्यवारयन् ॥ १  
 अथैनं रथवृन्देन कोष्ठकीकृत्य भारत ।  
 शरैः सुबहुसाहस्रैः समन्तादभ्यवारयन् ॥ २  
 शक्तीश्च विमलास्तीक्ष्णा गदाश्च परिधैः सह ।  
 प्रासान्परश्वथांश्चैव मुद्गरान्मुसलानपि ॥ ३  
 चिक्षिपुः समरे क्रुद्धाः फल्गुनस्य रथं प्रति ।  
 शस्त्राणामथ तां वृष्टिं शलभानामिवायतिम् ॥ ४  
 रुरोध सर्वतः पार्थः शरैः कनकभूषणैः ।  
 तत्र तल्लाघवं दृष्ट्वा वीमत्सोरतिमानुषम् ॥ ५  
 देवदानवगन्धर्वाः पिशाचोरगराक्षसाः ।  
 साधुसाध्विति राजेन्द्र फल्गुनं प्रत्यपूजयन् ॥ ६  
 साल्यकिश्चाभिमन्युश्च महत्या सेनया वृतौ ।  
 गान्धारान्समरे शूराञ्जग्मतुः सहसौबलान् ॥ ७  
 तत्र सौबलकाः क्रुद्धा वार्ष्णेयस्य रथोत्तमम् ।  
 तिलशश्चिच्छिदुः क्रोधाच्छस्त्रैर्नानाविधैर्युधि ॥ ८  
 साल्यकिस्तु रथं त्यक्त्वा वर्तमाने भयावहे ।

महामात्राः प्रधानाः ॥ ३६ ॥ सप्तपञ्चाशत्तमोऽध्यायः ॥ ५७ ॥

अभिमन्यो रथं तूर्णमारुरोह परंतपः ॥ ९  
 तावेकरथसंयुक्तौ सौबलेयस्य वाहिनीम् ।  
 व्यधमेतां शितैस्तूर्ण शरैः सन्नतपर्वभिः ॥ १०  
 द्रोणभीष्मौ रणे यत्तौ धर्मराजस्य वाहिनीम् ।  
 नाशयेतां शरैस्तीक्ष्णैः क्रुद्धपत्रपरिच्छदैः ॥ ११  
 ततो धर्मसुतो राजा माद्रीपुत्रौ च पाण्डवौ ।  
 मिषतां सर्वसैन्यानां द्रोणानीकमुपाद्रवन् ॥ १२  
 तत्रासीत्सुमहद्युद्धं तुमुलं रोमहर्षणम् ।  
 यथा देवासुरं युद्धं पूर्वमासीत्सुदारुणम् ॥ १३  
 कुर्वाणौ सुमहत्कर्म भीमसेनघटोत्कचौ ।  
 दुर्योधनस्ततोऽभ्येत्य तावुभावप्यवारयत् ॥ १४  
 तत्राद्भुतमपश्याम हैडिम्बस्य पराक्रमम् ।  
 अतीत्य पितरं युद्धे यदयुध्यत भारत ॥ १५  
 भीमसेनस्तु संक्रुद्धो दुर्योधनममर्षणम् ।  
 हृद्यविध्यत्पृषत्केन प्रहसन्निव पाण्डवः ॥ १६  
 ततो दुर्योधनो राजा प्रहारवरपीडितः ।  
 निषसाद रथोपस्ये कश्मलं च जगाम ह ॥ १७  
 तं विसंज्ञं विदित्वा तु त्वरमाणोऽस्य सारथिः ।

कोष्ठकीकृत्य वेद्ययिता ॥ २ ॥

अपोवाह रणाद्राजस्ततः सैन्यमभज्यत ॥ १८	सन्निवृत्तांस्ततस्तांस्तु दृष्ट्वा राजा सुयोधनः ।
ततस्तां कौरवीं सेनां द्रवमाणां समन्ततः ।	अब्रवीत्त्वरितो गत्वा भीष्मं शान्तनवं वचः ॥३३
निघ्नन्भीमः शरैस्तीक्ष्णैरनुवव्राज पृष्ठतः ॥ १९	पितामह निबोधेदं यत्त्वां वक्ष्यामि भारत ।
पार्षतश्च रथश्रेष्ठो धर्मपुत्रश्च पाण्डवः ।	नानुरूपमहं मन्ये त्वयि जीवति कौरव ॥ ३४
द्रोणस्य पश्यतः सैन्यं गाङ्गेयस्य च पश्यतः ॥ २०	द्रोणे चास्त्रविदां श्रेष्ठे सपुत्रे समुहजने ।
जघ्नतुर्विशिखैस्तीक्ष्णैः परानीकविनाशनैः ।	कृपे चैव महेष्वासे द्रवते यद्वरुथिनी ॥ ३५
द्रवमाणं तु तत्सैन्यं तव पुत्रस्य संयुगे ॥ २१	न पाण्डवान्प्रतिबलांस्तव मन्ये कथंचन ।
नाशकृतां वारयितुं भीष्मद्रोणौ महारथौ ।	तथा द्रोणस्य सङ्ग्रामे द्रौणेश्चैव कृपस्य च ॥ ३६
वार्यमाणं च भीष्मेण द्रोणेन च महात्मना ॥ २२	अनुग्राह्याः पाण्डुसुतास्तव नूनं पितामह ।
विद्रवत्येव तत्सैन्यं पश्यतोर्द्रोणभीष्मयोः ।	यथेमां क्षमसे वीर वध्यमानां वरुथिनीम् ॥ ३७
ततो रथसहस्रेषु विद्रवत्सु ततस्ततः ॥ २३	सोऽस्मि वाच्यस्त्वया राजन्पूर्वमेव समागमे ।
तावास्थितावेकरथं सौभद्रशिनिपुङ्गवौ ।	न योत्स्ये पाण्डवान्सङ्घे नापि पार्षतसात्यकी ॥
सौबलीं समरे सेनां शातयेतां समन्ततः ॥ २४	श्रुत्वा तु वचनं तुभ्यमाचार्यस्य कृपस्य च ।
शुश्रुभाते तदा तौ तु शैनेयकुरुपुङ्गवौ ।	कर्णेन सहितः कृत्यं चिन्तयानस्तदैव हि ॥ ३९
अमावास्यां गतौ यद्वत्सोमसूर्यौ नभस्तले ॥ २५	यदि नाहं परित्याज्यो युवाभ्यामिह संयुगे ।
अर्जुनस्तु ततः क्रुद्धस्तव सैन्यं विशांपते ।	विक्रमेणानुरूपेण युध्येतां पुरुपर्षभौ ॥ ४०
ववर्ष शरवर्षेण धाराभिरिव तोयदः ॥ २६	एतच्छ्रुत्वा वचो भीष्मः प्रहसन्वै मुहुर्मुहुः ।
वध्यमानं ततस्तत्र शरैः पार्थस्य संयुगे ।	अब्रवीच्चनयं तुभ्यं क्रोधादुद्धृत्य चक्षुषी ॥ ४१
दुद्राव कौरवं सैन्यं विषादभयकम्पितम् ॥ २७	बहुशोऽसि मया राजंस्तध्यमुक्तो हितं वचः ।
द्रवतस्तान्समालक्ष्य भीष्मद्रोणौ महारथौ ।	अजेयाः पाण्डवा युद्धे देवैरपि सवासवैः ॥ ४२
न्यवारयेतां संरब्धौ दुर्योधनहितैषिणौ ॥ २८	यत्तु शक्यं मया कर्तुं वृद्धेनाद्य गतायुषा ।
ततो दुर्योधनो राजा समाश्वस्य विशांपते ।	करिष्यामि यथाशक्ति पश्येदानीं सबान्धवः ॥ ४३
न्यवर्तयत तत्सैन्यं द्रवमाणं समन्ततः ॥ २९	अद्य पाण्डुसुतानेकः ससैन्यान्सह बन्धुभिः ।
यत्र यत्र हि पुत्रं ते ये ये पश्यन्ति भारत ।	सोऽहं निवारयिष्यामि सर्वलोकस्य पश्यतः ॥ ४४
तत्र तत्र न्यवर्तन्त क्षत्रियाणां महारथाः ॥ ३०	एवमुक्ते तु भीष्मेण पुत्रास्तव जनेश्वर ।
तान्निवृत्तान्समीक्ष्यैव ततोऽन्येऽपीतरे जनाः ।	दध्मुः शङ्खान्मुदा युक्ता भेरीः संजघ्निरे भृशम् ४५
अन्योन्यस्पर्धया राजल्लज्जया चावतस्थिरे ॥ ३१	पाण्डवा हि ततो राजञ्श्रुत्वा तं निनदं महत् ।
पुनरावर्ततां तेषां वेग आसीद्विशांपते ।	दध्मुः शङ्खांश्च भेरीश्च मुरजांश्चाप्यनादयन् ॥ ४६
पूर्यतः सागरस्वेव चन्द्रस्योदयनं प्रति ॥ ३२	

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे अष्टपञ्चाशोऽध्यायः ॥ ५८ ॥





## एकोनषष्टितमोऽध्यायः ॥ ५९ ॥

स्वप्रतिज्ञां विहाय गृहीतचक्रेण कृष्णेन पादचारेण भीष्मं हन्तुमभियानम् ॥ १ ॥ अर्जुनेन कृष्णस्य प्रतिनिवर्तनम् ॥ २ ॥

धृतराष्ट्र उवाच ।  
 प्रतिज्ञाते ततस्तस्मिन्पुद्गे भीष्मेण दारुणे ।  
 क्रोधितो मम पुत्रेण दुःखितेन विशेषतः ॥ १  
 भीष्मः किमकरोत्तत्र पाण्डवेषु भारत ।  
 पितामहे वा पञ्चालास्तन्ममाचक्ष्व सञ्जय ॥ २  
 सञ्जय उवाच ।  
 गतपूर्वाह्नभूयिष्ठे तस्मिन्नहनि भारत ।  
 पश्चिमां दिशमास्थाय स्थिते चापि दिवाकरे ॥ ३  
 जयं प्राप्तेषु हृष्टेषु पाण्डवेषु महात्मसु ।  
 सर्वधर्मविशेषज्ञः पिता देवव्रतस्तव ॥ ४  
 अभ्ययाञ्जनैरश्वैः पाण्डवानामनीकिनीम् ।  
 महत्या सेनया गुप्तस्तव पुत्रैश्च सर्वशः ॥ ५  
 प्रावर्तत ततो युद्धं तुमुलं रोमहर्षणम् ।  
 अस्माकं पाण्डवैः सार्धमनयात्तव भारत ॥ ६  
 धनुषां कूजतां तत्र तलानां चाभिहन्यताम् ।  
 महान्समभवच्छब्दो गिरीणामिव दीर्यताम् ॥ ७  
 तिष्ठ स्थितोऽस्मि विद्ध्वैनं निवर्तस्व स्थिरो भव ।  
 स्थिरोऽस्मि प्रहरस्वेति शब्दोऽश्रूयत सर्वशः ॥ ८  
 काञ्चनेषु तनुत्रेषु किरीटेषु ध्वजेषु च ।  
 शिलानामिव शैलेषु पतितानामभूद्ध्वनिः ॥ ९  
 पतितान्युत्तमाङ्गानि बाहवश्च विभूषिताः ।  
 व्यचेष्टन्त महीं प्राप्य शतशोऽथ सहस्रशः ॥ १०  
 हृतोत्तमाङ्गाः केचित्तु तथैवोद्यतकार्मुकाः ।  
 प्रगृहीतायुधाश्चापि तस्थुः पुरुषसत्तमाः ॥ ११  
 प्रावर्तत महावेगा नदी रुधिरवाहिनी ।  
 मातङ्गाङ्गशिला रौद्रा मांसशोणितकर्दमा ॥ १२  
 वराश्चनरनागानां शरीरप्रभवा तदा ।  
 परलोकार्णवमुखी गृध्रगोमायुमोदिनी ॥ १३  
 न दृष्टं न श्रुतं वापि युद्धमेतादृशं नृप ।  
 यथा तव मुत्तानां च पाण्डवानां च भारत ॥ १४  
 नासीद्रथपथस्तत्र योधैर्युधि निपातितैः ।  
 गर्जैश्च पतितैर्नीलैर्गिरिशृङ्गैरिवावृतः ॥ १५

विकीर्णैः कवचैश्चित्रैः शिरस्त्राणैश्च मारिष ।  
 शुशुभे तद्रणस्थानं शरदीव नभस्तलम् ॥ १६  
 विनिर्भिन्नाः शरैः केचिद्ब्रामीडप्रकर्षिणः ।  
 अभीताः समरे शत्रूनभ्यधावन्त दर्पिताः ॥ १७  
 तात भ्रातः सखे बन्धो वयस्य मम मातुल ।  
 मा मां परित्यजेत्यन्ये चुक्रुशुः पतिता रणे ॥ १८  
 अथाभ्येहि त्वमागच्छ किं भीतोसि क यास्यसि ।  
 स्थितोऽहं समरे मा भैरिति चान्ये विचुक्रुशुः ॥ १९  
 तत्र भीष्मः शान्तनवो नित्यं मण्डलकार्मुकः ।  
 मुमोच बाणान्दीप्ताग्रानहीनाशीविषानिव ॥ २०  
 शरैरेकायनीकुर्वन्दिशः सर्वा यतव्रतः ।  
 जघान पाण्डवरथानादिश्य भरतर्षभ ॥ २१  
 स नृत्यन्वै रथोपस्थे दर्शयन्पाणिलाघवम् ।  
 अलातचक्रवद्राजस्तत्र तत्र स दृश्यते ॥ २२  
 तमेकं समरे शरं पाण्डवाः सञ्जयैः सह ।  
 अनेकशतसाहस्रं समपश्यन्त लाघवात् ॥ २३  
 मायाकृतात्मानमिव भीष्मं तत्र स मेनिरे ।  
 पूर्वस्यां दिशि तं दृष्ट्वा प्रतीच्यां ददृशुर्जनाः ॥ २४  
 उदीच्यां चैवमालोक्य दक्षिणस्यां पुनः प्रभो ।  
 एवं स समरे शूरो गाङ्गेयः प्रत्यदृश्यत ॥ २५  
 न चैवं पाण्डवेषुनां कश्चिच्छक्नोति वीक्षितुम् ।  
 विशिखानेव पश्यन्ति भीष्मचापच्युतान्वहून् ॥ २६  
 कुर्वाणं समरे कर्म सृदयानं च वाहिनीम् ।  
 व्याक्रोशन्त रणे तत्र नरा बहुविधा बहु ॥ २७  
 अमानुषेण रूपेण चरन्तं पितरं तव ।  
 शलभा इव राजानः पतन्ति विधिचोदिताः ॥ २८  
 भीष्माग्निमभिसंकुद्धं विनाशाय सहस्रशः ।  
 न हि मोघः शरः कश्चिदासीद्भीष्मस्य संयुगे ॥ २९  
 नरनागाश्वकायेषु बहुत्वाल्लघुयोधिनः ।  
 भिनच्येकेन बाणेन सुमुखेन पतत्रिणा ॥ ३०  
 गजं कंकटसन्नद्धं वज्रेणैव शिलोच्चयम् ।

द्वौ त्रीनपि गजारोहान्पिण्डितान्वर्मितानपि ॥ ३१  
 नाराचेन सुमुक्तेन निजघान पिता तव ।  
 यो यो भीष्मं नरव्याघ्रमध्येति युधि कश्चन ॥ ३२  
 मुहूर्तदृष्टः स मया पतितो भुवि दृश्यते ।  
 एवं सा धर्मराजस्य वध्यमाना महाचमूः ॥ ३३  
 भीष्मेणातुलवीर्येण व्यशीर्यत सहस्रधा ।  
 प्राकम्पत महासेना शरवर्षेण तापिता ॥ ३४  
 पश्यतो वासुदेवस्य पार्थस्याथ शिखण्डिनः ।  
 यतमानाऽपि ते वीरा द्रवमाणान्महारथान् ॥ ३५  
 नाशक्नुवन्वारयितुं भीष्मबाणप्रपीडितान् ।  
 महेन्द्रसमवीर्येण वध्यमाना महाचमूः ॥ ३६  
 अभज्यत महाराज न च द्वौ सह धावतः ।  
 आविद्धनरनागाश्वं पतितध्वजकूबरम् ॥ ३७  
 अनीकं पाण्डुपुत्राणां हाहाभूतमचेतनम् ।  
 जघानात्र पिता पुत्रं पुत्रश्च पितरं तथा ॥ ३८  
 प्रियं सखायं चाक्रन्दे सखा दैवबलात्कृतः ।  
 विमुच्य क्वचान्यन्ये पाण्डुपुत्रस्य सैनिकाः ॥ ३९  
 विमुक्तकेशा धावन्तः प्रत्यदृश्यन्त भारत ।  
 तद्गोकुलमिवोद्धान्तमुद्धान्तरथयूथपम् ॥ ४०  
 ददृशे पाण्डुपुत्रस्य सैन्यमार्तस्वरं तदा ।  
 प्रभज्यमानं सैन्यं तु दृष्ट्वा यादवनन्दनः ॥ ४१  
 उवाच पार्थ वीभत्सुं निगृह्य रथमुत्तमम् ।  
 अयं स कालः संप्राप्तः पार्थयस्तेऽभिकाङ्क्षितः ॥ ४२  
 प्रहरस्व नरव्याघ्र न चेन्मोहाद्रिसुहृत्से ।  
 यच्चया कथितं वीर पुरा राज्ञां समागमे ॥ ४३  
 भीष्मद्रोणमुखान्सर्वान्धारतराष्ट्रस्य सैनिकान् ।  
 सानुबन्धान्हनिष्यामि ये मां योत्स्यन्ति संयुगे ॥ ४४  
 इति तत्कुरु कौन्तेय सत्यं वाक्यमरिन्दम ।  
 वीभत्सो पश्य सैन्यं खं भज्यमानं ततस्ततः ॥ ४५  
 द्रवतश्च महीपालान्पश्य यौधिष्ठिरे बले ।  
 दृष्ट्वा हि भीष्मं समरे व्यात्ताननमिवान्तकम् ॥ ४६  
 भयार्ताः प्रपलायन्ते सिंहात्क्षुद्रमृगा इव ।  
 एवमुक्तः प्रत्युवाच वासुदेवं धनंजयः ॥ ४७

नोदयाश्चान्यतो भीष्मो विगाहे तद्बलार्णवम् ।  
 पातयिष्यामि दुर्धर्षं वृद्धं कुरुपितामहम् ॥ ४८  
 सञ्जय उवाच ।  
 ततोऽश्वान्जतप्रख्यान्नोदयामास माधवः ।  
 यतो भीष्मरथो राजन्दुष्प्रेक्ष्यो रश्मिमानिव ॥ ४९  
 ततस्तत्पुनरावृत्तं युधिष्ठिरबलं महत् ।  
 दृष्ट्वा पार्थ महाबाहुं भीष्मायोद्यतमाहवे ॥ ५०  
 ततो भीष्मः कुरुश्रेष्ठ सिंहवद्विनदन्मुहुः ।  
 धनञ्जयरथं शीघ्रं शरवर्षैरवाकिरत् ॥ ५१  
 क्षणेन स रथस्तस्य सहयः सहसारथिः ।  
 शरवर्षेण महता संछन्नो न प्रकाशते ॥ ५२  
 वासुदेवस्त्वसंभ्रान्तो धैर्यमास्थाय सत्त्ववान् ।  
 चोदयामास तानश्चान्विभिन्नान्भीष्मसायकैः ५३  
 ततः पार्थो धनुर्गृह्य दिव्यं जलदनिःस्वनम् ।  
 पातयामास भीष्मस्य धनुश्छित्वा त्रिभिः शरैः ५४  
 स च्छिन्नधन्वा कौरव्यः पुनरन्यन्महद्भनुः ।  
 निमिषान्तरमात्रेण सज्यं चक्रे पिता तव ॥ ५५  
 विचकर्ष ततो दोर्भ्यां धनुर्जलदनिःस्वनम् ।  
 अथास्य तदपि क्रुद्धश्चिच्छेद धनुरर्जुनः ॥ ५६  
 तस्य तत्पूजयामास लाघवं शन्तनोः सुतः ।  
 साधु पार्थ महाबाहो साधु भो पाण्डुनन्दन ॥ ५७  
 त्वय्येवैतद्युक्तरूपं महत्कर्म धनंजय ।  
 प्रीतोऽसि सुभृशं पुत्र कुरु युद्धं मया सह ॥ ५८  
 इति पार्थ प्रशस्याथ प्रगृह्यान्यन्महद्भनुः ।  
 मुमोच समरे वीरः शरान्पार्थरथं प्रति ॥ ५९  
 अदर्शयद्वासुदेवो हययाने परं बलम् ।  
 मोघान्कुर्वन्शरान्तस्य मण्डलान्व्यचरल्लघु ॥ ६०  
 तथा भीष्मस्तु सुदृढं वासुदेवधनंजयौ ।  
 विव्याध निशितैर्बाणैः सर्वगात्रेषु भारत ॥ ६१  
 शुशुभाते नरव्याघ्रौ तौ भीष्मशरविक्षतौ ।  
 गोवृषाविव संरब्धौ विषाणोल्लेखनाङ्कितौ ॥ ६२  
 पुनश्चापि सुसंरब्धः शरैः शतसहस्रशः ।  
 कृष्णयोर्युधि संरब्धो भीष्मः प्राच्छादयद्दिशः ।

'पार्थोऽपि समरे क्रुद्धो भीष्मस्यावारयद्दिशः॥'६३  
 वार्ष्णेयं च शरैस्तीक्ष्णैः कम्पयामास रोषितः ।  
 मुहुरभ्यर्दयन्भीष्मः प्रहस्य खनवत्तदा ॥ ६४  
 ततस्तु कृष्णः समरे दृष्ट्वा भीष्मपराक्रमम् ।  
 संप्रेक्ष्य च महाबाहुः पार्थस्य मृदुयुद्धताम् ॥६५  
 भीष्मं च शरवर्षाणि सृजन्तमनिशं युधि ।  
 प्रतपन्तमिवादित्यं मध्यमासाद्य सेनयोः ॥ ६६  
 वरान्वरान्विनिघ्नन्तं पाण्डुपुत्रस्य सैनिकान् ।  
 युगान्तमिव कुर्वाणं भीष्मं यौधिष्ठिरे बले ॥ ६७  
 अमृष्यमाणो भगवान्केशवः परवीरहा ।  
 अचिन्तयदमेयात्मा नास्ति यौधिष्ठिरं बलम् ६८  
 एकाहा हि रणे भीष्मो नाशयेद्देवदानवान् ।  
 किं नु पाण्डुसुतान्युद्धे सबलान्सपदानुगान् ॥६९  
 द्रवते च महासैन्यं पाण्डवस्य महात्मनः ।  
 एते च कौरवास्तूर्णं प्रभग्नान्वीक्ष्य सोमकान् ॥७०  
 प्राद्रवन्ति रणे दृष्ट्वा हर्षयन्तः पितामहम् ।  
 सोहं भीष्मं निहन्म्यद्य पाण्डवार्थाय दंशितः॥७१  
 भारमेतं विनेष्यामि पाण्डवानां महात्मनाम् ।  
 अर्जुनो हि शरैस्तीक्ष्णैर्वध्यमानोऽपि संयुगे ॥७२  
 कर्तव्यं नाभिजानाति रणे भीष्मस्य गौरवात् ।  
 तथा चिन्तयतस्तस्य भूय एव पितामहः ।  
 प्रेषयामास संक्रुद्धः शरान्पार्थरथं प्रति ॥ ७३  
 तेषां बहुत्वान्तु भृशं शराणां  
 दिशश्च सर्वाः पिहिता बभूवुः ।  
 न चान्तरिक्षं न दिशो न भूमि-  
 न् भास्करोऽदृश्यत रश्मिमाली ॥ ७४  
 बभूवुश्च वातास्तुमुलाः सधूमा  
 दिशश्च सर्वाः क्षुभिता बभूवुः ।  
 द्रोणो विकर्णोऽथ जयद्रथश्च  
 भूरिश्रवाः कृतवर्मा कृपश्च ॥ ७५  
 श्रुतायुरम्बष्ठपतिश्च राजा  
 विन्दानुविन्दौ च सुदक्षिणश्च ।  
 प्राच्याश्च सौवीरगणाश्च सर्वे  
 वसातयः क्षुद्रकमालवाश्च ॥ ७६

किरीटिनं त्वरमाणाभिसञ्चु-  
 निदेशगाः शान्तनवस्य राज्ञः ।  
 तं वाजिपादातरथौघजालै-  
 रनेकसाहस्रशतैर्ददर्श ॥ ७७  
 किरीटिनं संपरिवार्यमाणं  
 शिनेर्नप्ता वारणयूथपैश्च ।  
 ततस्तु दृष्ट्वाऽर्जुनवासुदेवौ  
 पदातिनागाश्वरथैः समन्तात् ॥ ७८  
 अभिद्रुतौ शस्त्रभृतां वरिष्ठौ  
 शिनिप्रवीरोऽभिससार तूर्णम् ।  
 स तान्यनीकानि महाधनुष्मान्  
 शिनिप्रवीरः सहसाऽभिपत्य ॥ ७९  
 चकार साहाय्यमथार्जुनस्य  
 विष्णुर्यथा वृत्रनिषूदनस्य ।  
 विशीर्णनागाश्वरथध्वजौघं  
 भीष्मेण वित्रासितसर्वयोधम् ॥ ८०  
 युधिष्ठिरानीकमभिद्रवन्तं  
 प्रोवाच संदृश्य शिनिप्रवीरः ।  
 क क्षत्रिया यास्यथ नैष धर्मः  
 सतां पुरस्तात्कथितः पुराणैः ॥ ८१  
 मा स्वां प्रतिज्ञां त्यजत प्रवीराः  
 स्वं वीरधर्मं परिपालयध्वम् ।  
 तान्वासवानन्तरजो निशाम्य  
 नरेन्द्रमुख्यान्द्रवतः समन्तात् ॥ ८२  
 पार्थस्य दृष्ट्वा मृदुयुद्धतां च  
 भीष्मं च सङ्घे समुदीर्यमाणम् ।  
 अमृष्यमाणः स ततो महात्मा  
 यशस्विनं सर्वदशार्हभर्ता ॥ ८३  
 उवाच शैनेयमभिप्रशंसन्  
 दृष्ट्वा कुरूनापततः समग्रान् ।  
 ये यान्ति ते यान्तु शिनिप्रवीर  
 येऽपि स्थिताः सात्वत तेऽपि यान्तु ॥८४  
 भीष्मं रथात्पश्य निपाल्यमानं  
 द्रोणं च सङ्घे सगणं मयाऽद्य ।

न सारथेः सात्वत कौरवाणां  
 कुद्वस्य मुच्येत रणेऽद्य कश्चित् ॥ ८५  
 तस्मादहं गृह्य रथाङ्गमुग्रं  
 प्राणं हरिष्यामि महाव्रतस्य ।  
 निहत्य भीष्मं सगणं तथाजौ  
 द्रोणं च शैनेय रथप्रवीरौ ॥ ८६  
 प्रीतिं करिष्यामि धनंजयस्य  
 राज्ञश्च भीमस्य तथाऽश्विनोश्च ।  
 निहत्य सर्वान्धृतराष्ट्रपुत्रां-  
 स्तत्पक्षिणो ये च नरेन्द्रमुख्याः ।  
 राज्येन राजानमजातशत्रुं  
 संपादयिष्याम्यहमद्य हृष्टः ॥ ८७  
 'इतीदमुक्त्वा स महानुभावः  
 सस्मार चक्रं निशितं पुराणम् ।  
 सुदर्शनं चिन्तितमात्रमेव  
 तस्याग्रहस्तं स्वयमारुरोह ॥ ८८  
 तच्चक्रपद्मं प्रगृहीतमाजौ  
 रराज नारायणबाहुनालम् ।  
 यथादिपद्मं तरुणार्कवर्णं  
 रराज नारायणनाभिजातम् ॥ ८९  
 तत्कृष्णकोपोदयसूर्यबुद्धं  
 क्षुरान्ततीक्ष्णाग्रसुजातपत्रम् ।  
 तेस्यैव देहोरुसरःप्ररूढं  
 रराज नारायणबाहुनालम् ॥ ९०  
 ततः सुनाभं वसुदेवपुत्रः  
 सूर्यप्रभं वज्रसमप्रभावम् ।  
 क्षुरान्तमुद्यम्य भुजेन चक्रं  
 रथादवप्लुत्य विसृज्य बाहान् ।  
 संकम्पयन्गां चरणैर्मेहात्मा  
 वेगेन कृष्णः प्रससार भीष्मम् ॥ ९१  
 मदान्धमाजौ समुदीर्णदर्पं  
 सिंहो जिघांसन्निव वारणेन्द्रम् ।  
 सोऽभिद्रवन्भीष्ममनीकमध्ये  
 कुद्वो महेन्द्रावरजः प्रमाथी ।

व्यालम्बिपीताम्बरधृक्काशे  
 घनो यथा खे तडितावनद्धः ॥ ९२  
 तमात्तचक्रं प्रणदन्तमुच्चैः  
 कुद्वं महेन्द्रावरजं समीक्ष्य ।  
 सर्वाणि भूतानि भृशं विनेदुः  
 क्षयं कुरूणामिव चिन्तयित्वा ॥ ९३  
 स वासुदेवः प्रगृहीतचक्रः  
 संवर्तयिष्यन्निव सर्वलोकम् ।  
 अभ्युत्पतँल्लोकगुरुर्वभासे  
 भूतानि घक्ष्यन्निव धूमकेतुः ॥ ९४  
 तमाद्रवन्तं प्रगृहीतचक्रं  
 दृष्ट्वा देवं शान्तनवस्तदानीम् ।  
 असंभ्रमं तद्विचर्ष दोर्भ्यां  
 महाधनुर्गाण्डिवतुल्यघोषम् ।  
 उवाच भीष्मस्तमनन्तपौरुषं  
 गोविन्दमाजावविमूढचेताः ॥ ९५  
 एह्येहि देवेश जगन्निवास  
 नमोस्तु ते माधव चक्रपाणे ।  
 प्रसह्य मां पातय लोकनाथ  
 रथोत्तमात्सर्वशरण्य सङ्घे ॥ ९६  
 त्वया हतस्यापि ममाऽद्य कृष्ण  
 श्रेयः परस्मिन्निह चैव लोके ।  
 संभावितोऽस्म्यन्धकवृष्णिनाथ  
 लोकैस्त्रिभिर्वीरं तवाभियानात् ॥ ९७  
 रथादवप्लुत्य ततस्त्वरावान्  
 पार्थोऽप्यनुद्रुत्य यदुप्रवीरम् ।  
 जग्राह पीनोत्तमलम्बबाहुं  
 बाहोर्हरिं व्यायतपीनबाहुः ॥ ९८  
 निगृह्यमाणश्च तदाऽऽदिदेवो  
 भृशं सरोषः किल नाम योगी ।  
 आदाय वेगेन जगाम विष्णु-  
 जिष्णुं महावात इवैकवृक्षम् ॥ ९९  
 पार्थस्तु विष्टभ्य बलेन पादौ  
 भीष्मान्तिकं तूर्णमभिद्रवन्तम् ।

वलान्निजग्राह हरिं किरीटी  
 पदेऽथ राजन्दशमे कथंचित् ॥ १००  
 अवस्थितं च प्रणिपत्य कृष्णं  
 प्रीतोऽर्जुनः काञ्चनचित्रमाली ।  
 उवाच कोपं प्रतिसंहरेति  
 गतिर्भवान्केशव पाण्डवानाम् ॥ १०१  
 न हास्यते कर्म यथाप्रतिज्ञं  
 पुत्रैः शपे केशव सोदरैश्च ।  
 अन्तं करिष्यामि यथा कुरूणां  
 त्वयाऽहमिन्द्रानुजसंप्रयुक्तः ॥ १०२  
 ततः प्रतिज्ञां समयं च तस्य  
 जनार्दनः प्रीतमना निश्चम्य ।  
 स्थितः प्रिये कौरवसत्तमस्य  
 रथं सचक्रः पुनरारुरोह ॥ १०३  
 ततः प्रतिज्ञां समवाप्य भीष्मः  
 कृताञ्जलिः स्तुत्यमथाकरोद्वै ।  
 त्रैविक्रमे यस्य वपुर्वभासे  
 तथैव दृष्ट्वा तु समुज्ज्वलन्तम् ॥ १०४  
 प्रगृह्य शङ्खं द्विषतां निहन्ता  
 स तानभीषून्पुनराददानः ।  
 भीष्मं शरैः संपरिवार्य सङ्घे  
 चिच्छेद भूरिश्रवसश्च चापम् ॥ १०५  
 शल्यं च विद्ध्वा नवभिः पृषत्कै-  
 र्दुर्योधनं वक्षसि निर्विभेद ।'  
 विनादयामास ततो दिशश्च  
 स पाञ्चजन्यस्य रवेण शौरिः ॥ १०६  
 व्याविद्धनिष्कारद्गुण्डलं तं  
 रजोविकीर्णाञ्चितपन्ननेत्रम् ।  
 विशुद्धदंष्ट्रं प्रगृहीतशङ्खं  
 विचुक्रुशुः प्रेक्ष्य कुरुप्रवीराः ॥ १०७  
 मृदङ्गभेरीपणवप्रणादा  
 नेमिखना दुन्दुभिनिःखनाथ ।  
 ससिंहनादाश्च बभूवुरुग्राः  
 सर्वेष्वनीकेषु ततः कुरूणाम् ॥ १०८

गाण्डीवघोषः स्तनयित्कुलपो  
 जगाम पार्थस्य नभो दिशश्च ।  
 जग्मुश्च बाणा विमलाः प्रसन्नाः  
 सर्वा दिशः पाण्डवचापमुक्ताः ॥ १०९  
 तं कौरवाणामधिपो जवेन  
 भीष्मेण भूरिश्रवसा च सार्धम् ।  
 अभ्युद्ययावुद्यतवाणपाणिः  
 कक्षं दिग्धक्षन्निव धूमकेतुः ॥ ११०  
 अधार्जुनाय प्रजिघाय भङ्गान्  
 भूरिश्रवाः सप्त सुवर्णपुङ्गवान् ।  
 दुर्योधनस्तोमरमुग्रवेगं  
 शल्यो गदां शान्तनवश्च शक्तिम् ॥ १११  
 स सप्तभिः सप्त शरप्रवेकान्  
 संवार्य भूरिश्रवसा विसृष्टान् ।  
 शितेन दुर्योधनवाहुमुक्तं  
 क्षुरेण तत्तोमरमुन्ममाथ ॥ ११२  
 ततः शुभामापततीं स शक्तिं  
 विद्युत्प्रभां शान्तनवेन मुक्ताम् ।  
 गदां च मद्राधिपवाहुमुक्तां  
 द्वाभ्यां शराभ्यां निचकर्त वीरः ॥ ११३  
 ततो भुजाभ्यां बलवद्विक्रुष्य  
 चित्रं धनुर्गाण्डिवमप्रमेयम् ।  
 माहेन्द्रमस्त्रं विधिवत्सुधोरं  
 प्रादुश्चकाराद्भुतमन्तरिक्षे ॥ ११४  
 तेनोत्तमास्त्रेण ततो महात्मा  
 सर्वाप्यनीकानि महाधनुष्मान् ।  
 शरौघजालैर्विमलाश्रिवर्णै-  
 निवारयामास किरीटमाली ॥ ११५  
 शिलीमुखः पार्थधनुःप्रमुक्ता  
 रथान्ध्वजाग्राणि धनुंषि बाहून् ।  
 निकृत्य देहान्विविशुः परेषां  
 नरेन्द्रनागेन्द्रतुरङ्गमाणाम् ॥ ११६  
 ततो दिशः सोऽनुदिशश्च पार्थः  
 शरैः सुधारैः समरे वितत्य ।

गाण्डीवशब्देन मनांसि तेषां किरीटमाली व्यथयांचकार ॥ ११७	वेगेन साऽतीव पृथुप्रवाहा परेतनागाश्चशरीररोधाः । नरेन्द्रमञ्जोच्छ्रितमांसपङ्काः प्रभूतरक्षोगणभूतसेविता ॥ १२६
तस्मिंस्तथा घोरतमे प्रवृत्ते शङ्खस्वना दुन्दुभिनिःस्वनाश्च । अन्तर्हिता गाण्डिवनिःस्वनेन बभ्रुवुरग्राश्वरथप्रणादाः ॥ ११८	शिरःकपालाकुलकेशशाडला शरीरसङ्घातसहस्रवाहिनी । विशीर्णनानाकवचोर्मिसंकुला नराश्वनागास्थिनिकृत्तशर्करा ॥ १२७
गाण्डीवशब्दं तमथो विदित्वा विराटराजप्रमुखाः प्रवीराः । पाञ्चालराजो द्रुपदश्च वीर- स्तं देशमाजग्मुर्दीनसत्त्वाः ॥ ११९	श्वकङ्कशालावृकगृध्रकाकैः ऋव्यादसङ्घैश्च तरक्षुभिश्च । उपेतकूलां ददृशुर्मनुष्याः क्रूरां महावैतरणीप्रकाशाम् ॥ १२८
सर्वाणि सैन्यानि तु तावकानि यतोयतो गाण्डिवजः प्रणादः । ततस्ततः सन्नतिमेव जग्मु- र्न तं प्रतीपोऽभिससार कश्चित् ॥ १२०	प्रवर्तितामर्जुनवाणसङ्घै- र्भेदोवसासृक्प्रवहां सुभीमाम् । हतप्रवीरां च तथैव दृष्ट्वा सेनां कुरूणामथ फल्गुनेन ॥ १२९
तस्मिन्सुघोरे नृप संप्रहारे हताः प्रवीराः सरथाश्चमृताः । गजाश्च नाराचनिपाततप्ता महापताकाः शुभरुक्मकक्ष्याः ॥ १२१	ते चेदिपाञ्चालकरूपमत्स्याः पार्थाश्च सर्वे सहिताः प्रणेदुः । जयप्रगल्भाः पुरुषप्रवीराः संत्रासयन्तः कुरुवीरयोधान् ॥ १३०
परीतसत्त्वाः सहसा निपेतुः किरीटिना भिन्नतनुत्रकायाः । दृढं हताः पत्रिभिरुग्रवेगैः पार्थेन भल्लैर्विमलैः शिताग्रैः ॥ १२२	हतप्रवीराणि बलानि दृष्ट्वा किरीटिना शत्रुभयावहेन । वित्रास्य सेनां ध्वजिनीपतीनां सिंहो मृगाणामिव यूथसङ्घान् ॥ १३१
निकृत्तयन्त्रा निहतेन्द्रकीला ध्वजा महान्तो ध्वजिनीमुखेषु । पदातिसङ्घाश्च रथाश्च सङ्घे हयाश्च नागाश्च धनञ्जयेन ॥ १२३	विनेदतुस्तावतिर्हर्षयुक्तौ गाण्डीवधन्वा च जनार्दनश्च । ततो रविं संवृतरश्मिजालं दृष्ट्वा भृशं शस्त्रपरिक्षताङ्गाः ॥ १३२
वाणाहतास्तूर्णमपेतसत्त्वा विष्टभ्य गात्राणि निपेतुरुर्व्याम् । ऐन्द्रेण तेनास्त्रवरेण राजन् महाहवे भिन्नतनुत्रदेहाः ॥ १२४	तदैन्द्रमस्त्रं विततं च घोर- मसह्यमुद्रीक्ष्य युगान्तकल्पम् । अथापयानं कुरवः समीष्माः सद्रोणदुर्योधनबाह्निकाश्च ॥ १३३
ततः शरौघैर्निशितैः किरीटिना नृदेहशस्त्रक्षतलोहितोदा । नदी सुघोरा नरमेदफेना प्रवर्तिता तत्र रणाजिरे वै ॥ १२५	चक्रुर्निशां सन्धिगतां समीक्ष्य विभावसोर्लोहितरागयुक्ताम् ।

अवाप्य कीर्तिं च यशश्च लोके  
 विजित्य शत्रूंश्च धनंजयोऽपि ॥ १३४  
 ययौ नरेन्द्रैः सहसोदरैश्च  
 समाप्तकर्मा शिविरं निशायाम् ।  
 ततः प्रजज्ञे तुमुलः कुरूणां  
 निशामुखे घोरतमः प्रणादः ॥ १३५  
 रणे रथानामयुतं निहत्य  
 हता गजाः सप्तशतार्जुनेन ।  
 प्राच्याश्च सौवीरगणाश्च सर्वे  
 निपातिताः क्षुद्रकमालवाश्च ॥ १३६  
 महत्कृतं कर्म धनञ्जयेन  
 कर्तुं यथा नार्हति कश्चिदन्यः ।  
 श्रुतायुरम्बष्ठपतिश्च राजा  
 तथैव दुर्मर्षणचित्रसेनौ ॥ १३७

॥ इति श्रीमन्महाभारते भीष्मपर्वणि भीष्मवधपर्वणि तृतीयदिवसयुद्धे एकोनपष्ठितमोऽध्यायः ॥ ५९ ॥

इति तृतीयदिवसयुद्धम् ।

षष्ठितमोऽध्यायः ॥ ६० ॥

भीष्मार्जुनयुद्धवर्णनम् ॥ १ ॥

सञ्जय उवाच ।  
 व्युष्टां निशां भारत भारताना-  
 मनीकिनीनां प्रमुखे महात्मा ।  
 ययौ सपत्नान्प्रति जातकोपो  
 बृतः समग्रेण बलेन भीष्मः ॥ १  
 तं द्रोणदुर्योधनबाह्लिकाश्च  
 तथैव दुर्मर्षणचित्रसेनौ ।  
 जयद्रथश्चातिबलो बलौघै-  
 र्नुपास्तथान्ये प्रययुः समन्तात् ॥ २  
 स तैर्महद्भिश्च महारथैश्च  
 तेजस्त्रिभिर्यवैश्च राजन् ।  
 रराज राजा स तु राजमुख्यै-  
 र्वृतः सदैवैरिव वज्रपाणिः ॥ ३  
 तस्मिन्ननीकप्रमुखे विषक्ता  
 दोधूयमानाश्च महापताकाः ।

सुरक्तपीतासितपाण्डुराभा  
 महागजस्कन्धगता विरेजुः ॥ ४  
 सा बाहिनी शान्तनवेन गुप्ता  
 महारथैर्वारणवाजिभिश्च ।  
 बभौ सविद्युत्स्तनयिलुकल्पा  
 जलागमे द्यौरिव जातमेघा ॥ ५  
 ततो रणायामिमुखी प्रयाता  
 प्रत्यर्जुनं शान्तनवाभिगुप्ता ।  
 सेनामहोग्रा सहसा कुरूणां  
 वेगो यथा भीम इवापगायाः ॥ ६  
 तं व्यालनानाविधगूढसारं  
 गजाश्चपादातरथौघपक्षम् ।  
 व्यूहं महाभेघसमं महात्मा  
 ददर्श दूरात्कपिराजकेतुः ॥ ७

व्युष्टां प्रभाताम् ॥ १ ॥ व्यालो व्यूहविशेषस्तेन नानाविधं

गूढसारं च ॥ ७ ॥

विनिर्घ्नयौ केतुमता रथेन  
 नरर्षभः श्वेतहयेन काले ।  
 'जये धृतः शत्रुवरूथिनीनां  
 यथा सुरेन्द्रोऽसुरवाहिनीनाम् ॥ ८  
 नारायणेनेन्द्र इवाभिगुप्तः  
 शशीव सूर्येण समेयिवान्यथा ।  
 तथा महात्मा सह केशवेन  
 वरूथिनीनां प्रमुखे रराज ॥' ९  
 सोपस्करं सोत्तरबन्धुरेण  
 यत्तं यदूनामृषभेण सङ्घे ।  
 कपिध्वजं प्रेक्ष्य रथं विषेदुः  
 सहैव पुत्रैस्तव कौरवेयाः ॥ १०  
 प्रकल्पितं गुप्तमुदायुधेन  
 किरीटिना लोकमहारथेन ।  
 तं व्यूहराजं ददृशुस्त्वदीया-  
 श्वतुश्चतुर्व्यालसहस्रकीर्णम् ॥ ११  
 यथैव पूर्वेऽहनि धर्मराज्ञा  
 व्यूहः कृतः कौरवसत्तमेन ।  
 यथा न भूतो भुवि मानुषेषु  
 न दृष्टपूर्वो न च संश्रुतश्च ॥ १२  
 ततो यथादेशमुपेत्य तस्थुः  
 पाञ्चालमुख्याः सह चेदिमुख्यैः ।  
 ततः समादेशसमाहतानि  
 भेरीसहस्राणि विनेदुराजौ ॥ १३  
 शङ्खस्वनास्तूर्यरवाः प्रणेदुः  
 सर्वेष्वनीकेषु ससिंहनादाः ।  
 ततः सबाणानि महास्वनानि  
 विस्फार्यमाणानि धनूंषि वीरैः ॥ १४  
 क्षणेन भेरीपणवप्रणादा-  
 नन्तर्दधुः शङ्खमहास्वनांश्च ।  
 तच्छङ्खशब्दावृतमन्तरिक्ष-  
 मुद्भूतभौमद्भुतरेणुजालम् ॥ १५  
 महानुभावाश्च ततः प्रकाश-  
 मालोक्य वीराः सहसाऽभिपेतुः ।

रथी रथेनाभिहतः समूतः  
 पपात साश्वः सरथः सकेतुः ॥ १६  
 गजो गजेनाभिहतः पपात  
 पदातिना चाभिहतः पदातिः ।  
 आवर्तमानान्यभिवर्तमानै-  
 धोरीकृतान्यद्भुतदर्शनानि ॥ १७  
 प्रासैश्च खड्गैश्च समाहतानि  
 सदश्वबृन्दानि सदश्वबृन्दैः ।  
 सुवर्णतारागणभूषितानि  
 सूर्यप्रभाभानि शरावराणि ॥ १८  
 विदार्यमाणानि परश्वथैश्च  
 प्रासैश्च खड्गैश्च निपेतुरुर्व्याम् ।  
 गजैर्विषाणापरगात्ररुग्णाः  
 केचित्समूता रथिनः प्रपेतुः ॥ १९  
 गजर्षभाश्चापि गजर्षभेण  
 निपातिता बाणहताः पृथिव्याम् ।  
 गजौधवेगोद्धतसादितानां  
 श्रुत्वा विषेदुः सहसा मनुष्याः ॥ २०  
 आर्तस्वनं सादिपदातियूनां  
 विषाणगात्रावरताडितानाम् ।  
 संभ्रान्तनागाश्वरथे मुहूर्ते  
 महाक्षये सादिपदातियूनाम् ॥ २१  
 महारथैः संपरिवार्यमाणं  
 संदृश्य दूरात्कपिराजकेतुम् ।  
 तं पञ्चतालोच्छ्रिततालकेतुः  
 सदश्ववेगाद्भुतवीर्ययानः ॥ २२  
 महास्त्रबाणाशनिदीप्तिमन्तं  
 किरीटिनं शान्तनवोऽभ्यधावत् ।  
 तथैव शक्रप्रतिमप्रभाव-  
 मिन्द्रात्मजं द्रोणमुखा विससृः ॥ २३  
 कृपश्च शल्यश्च विविंशतिश्च  
 दुर्योधनः सौमदत्तिश्च राजन् ।  
 ततो रथानां प्रमुखादुपेत्य  
 सर्वास्त्रवित्काश्चनचित्रवर्मा ॥ २४



जवेन शूरोऽभिसार सर्वा-  
 स्तानर्जुनस्यात्मभवोऽभिमन्युः ।  
 तेषां महास्त्राणि महारथाना-  
 मसह्यकर्मा विनिहत्य काणिः ॥ २५  
 वभौ महामब्रहुतार्चिमाली  
 सदोगतः सन्भगवानिवाग्निः ।  
 ततः स तूर्णं रुधिरोदफेनां  
 कृत्वा नदीमाशु रणे रिपूणाम् ॥ २६  
 जगाम सौभद्रमतीत्य भीष्मो  
 महारथं पार्थमदीनसत्वः ।  
 ततः प्रहस्याद्भुतविक्रमेण  
 गाण्डीवमुक्तेन शिलाशितेन ॥ २७  
 विपाठजालेन महास्त्रजालं  
 विनाशयामास किरीटमाली ।

तमुत्तमं सर्वधनुर्धराणा-  
 मसक्तकर्मा कपिराजकेतुः ॥ २८  
 भीष्मं महात्माऽभिववर्ष तूर्णं  
 शरौघजालैर्विमलैश्च भल्लैः ।  
 तथैव भीष्माहतमन्तरिक्षे  
 महास्त्रजालं कपिराजकेतोः ॥ २९  
 विशीर्यमाणं ददृशुस्त्वदीया  
 दिवाकरेणेव तमोभिभूतम् ।  
 एवंविधं कार्मुकभीमनाद-  
 मदीनवत्सत्पुरुषोत्तमाभ्याम् ।  
 ददर्श लोकः कुरुसंजयाश्च  
 तद्द्वैरथं भीष्मधनञ्जयाभ्याम् ॥ ३०

॥ इति श्रीमन्महाभारते भीष्मपर्वणि भीष्मवधपर्वणि चतुर्धदिवससुद्धे षटितमोऽध्यायः ॥ ६० ॥

### एकषष्टितमोऽध्यायः ॥ ६१ ॥

षष्टयुद्धेन शलपुत्रवधः ॥ १ ॥

सञ्जय उवाच ।  
 द्रौणिभूरिश्रवाः शल्यश्चित्रसेनश्च मारिषः ।  
 पुत्रः सांयमनेश्चैव सौभद्रं पर्यवारयन् ॥ १  
 संसक्तमतितेजोभिस्तमेकं ददृशुर्जनाः ।  
 पञ्चभिर्मनुजव्याघ्रैर्गजैः सिंहशिशुं यथा ॥ २  
 नातिलक्ष्यतया कश्चिन्न शौर्ये न पराक्रमे ।  
 वभूव सदृशः कार्णोर्नास्त्रे नापि च लाघवे ॥ ३  
 तथा तमात्मजं युद्धे विक्रमन्तमरिन्दमम् ।  
 दृष्ट्वा पार्थः सुसंयत्तं सिंहनादमथानदत् ॥ ४  
 पीडयानं तु तत्सैन्यं पौत्रं तव विशांपते ।  
 दृष्ट्वा त्वदीया राजेन्द्र समन्तात्पर्यवारयन् ॥ ५  
 ध्वजिनीं धार्तराष्ट्राणां दीनशत्रुरदीनवत् ।  
 प्रत्युद्ययौ स सौभद्रस्तेजसा च बलेन च ॥ ६  
 तस्य लाघवमार्गस्थमादित्यसदृशप्रभम् ।

व्यदृश्यत महच्चापं समरे युध्यतः परैः ॥ ७  
 स द्रौणिमिपुणैकेन विद्ध्वा शल्यं च पञ्चभिः ।  
 ध्वजं सांयमनेश्चैव सोऽष्टाभिश्चिच्छिदे ततः ॥ ८  
 रुक्मदण्डां महाशक्तिं प्रेषितां सौमदत्तिना ।  
 शितेनोरगसंकाशां पत्रिणाभिजघान ताम् ॥ ९  
 शल्यस्य च महावेगानस्यतः समरे शरान् ।  
 'धनुश्चिच्छेद भल्लेन तीव्रवेगेन फाल्गुनिः ।'  
 जघानार्जुनदायादश्चतुर्भिश्चतुरो हयान् ॥ १०  
 भूरिश्रवाश्च शल्यश्च द्रौणिः सांयमनिः शलः ।  
 नाभ्यवर्तन्त संरब्धाः कार्णोर्बाहुबलोदयात् ॥ ११  
 ततस्त्रिगता राजेन्द्र मद्राश्च सह केकयैः ।  
 पञ्चविंशतिसाहस्रास्तव पुत्रेण चोदिताः ॥ १२  
 धनुर्वेदविदो मुख्या अजेयाः शत्रुभिर्युधि ।  
 सह पुत्रं जिघांसन्तं परिववुः किरीटिनम् ॥ १३

सांयमनेः शलस्य पुत्रः ॥ १ ॥

एकषष्टितमोऽध्यायः ॥ ६१ ॥

तौ तु तत्र पितापुत्रौ परिक्षिप्तौ महारथौ ।  
 ददर्श राजन्याञ्चल्यः सेनापतिरिन्दम ॥ १४  
 स वारणरथौघानां सहस्रैर्वहुभिर्वृतः ।  
 वाजिभिः पत्तिभिश्चैव वृतः शतसहस्रशः ॥ १५  
 'पारावताश्चः स रथमास्थाय परवीरहा ।'  
 धनुर्विष्फार्य संक्रुद्धो नोदयित्वा च वाहिनीम् ।  
 ययौ तं मद्रकानीकं केकयांश्च परंतप ॥ १६  
 तेन कीर्तिमता गुप्तमनीकं दृढधन्वना ।  
 संरन्धरथनागाश्वं योत्स्यमानमशोभत ॥ १७  
 सोऽर्जुनप्रमुखे यान्तं पाञ्चालकुलवर्धनः ।  
 त्रिभिः शारद्वतं बाणैर्जत्रुदेशे समार्पयत् ॥ १८  
 ततः स मद्रकान्दत्त्वा दशैव दशभिः शरैः ।  
 पृष्ठरक्षं जघानाशु भङ्गेन कृतवर्मणः ॥ १९  
 दमनं चापि दायादं पौरवस्य महात्मनः ।  
 जघान विमलाग्रेण नाराचेन परंतपः ॥ २०  
 ततः सांयमनेः पुत्रः पाञ्चाल्यं युद्धदुर्मदम् ।  
 अविध्यत्रिंशता बाणैर्दशभिश्चास्य सारथिम् ॥ २१  
 सोऽतिविद्धो महेष्वासः सृक्किणी परिसलिहन् ।  
 भङ्गेन भृशतीक्ष्णेन निचकर्तास्य कार्मुकम् ॥ २२  
 अथैनं पञ्चविंशत्या क्षिप्रमेव समार्पयत् ।  
 अश्वांश्चास्यावधीद्राजन्तुभौ तौ पाष्णिसारथी ॥ २३  
 स हताश्वे रथे तिष्ठन्ददर्श भरतर्षभ ।  
 पुत्रः सांयमनेः पुत्रं पाञ्चाल्यस्य महात्मनः ॥ २४  
 स प्रगृह्य महाघोरं निस्त्रिंशवरमायसम् ।

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे एकपठितमोऽध्यायः ॥ ६१ ॥

पदातिस्तूर्णमानच्छद्रथस्थं पुरुषर्षभः ॥ २५  
 तं महौघमिवायान्तं स्वात्पतन्तमिवोरगम् ।  
 भ्रान्तावरणनिस्त्रिंशं कालोत्सृष्टमिवान्तकम् ॥ २६  
 दीप्यमानमिवादित्यं मत्तवारणविक्रमम् ।  
 अपश्यन्पाण्डवास्तत्र धृष्टद्युम्नश्च पार्षतः ॥ २७  
 तस्य पाञ्चालदायादः प्रतीपमभिधावतः ।  
 शितनिस्त्रिंशहस्तस्य शरावरणधारिणः ॥ २८  
 बाणवेगमतीतस्य तथाभ्याशमुपेयुषः ।  
 त्वरन्सेनापतिः क्रुद्धो विभेद गदया शिरः ॥ २९  
 तस्य राजन्सनिस्त्रिंशं सुप्रभं च शरावरम् ।  
 हतस्य पततो हस्ताद्रेगेन न्यपतद्भुवि ॥ ३०  
 तं निहत्य गदाग्रेण स लेभे परमां मुदम् ।  
 पुत्रः पाञ्चालराजस्य महात्मा भीमविक्रमः ॥ ३१  
 तस्मिन्हते महेष्वासे शल्यपुत्रे महारथे ।  
 हाहाकारो महानासीत्तव सैन्यस्य मारिष ॥ ३२  
 ततः सांयमनिः क्रुद्धो दृष्ट्वा निहतमात्मजम् ।  
 अभिदुद्राव वेगेन पाञ्चाल्यं युद्धदुर्मदम् ॥ ३३  
 तौ तत्र समरे शरौ समेतौ युद्धदुर्मदौ ।  
 ददृशुः सर्वराजानः कुरवः पाण्डवास्तथा ॥ ३४  
 ततः सांयमनिः क्रुद्धः पार्षतं परवीरहा ।  
 आजघान त्रिभिर्बाणैस्तोत्रैरिव महाद्विपम् ॥ ३५  
 तथैव पार्षतं शरं शल्यः समितिशोभनः ।  
 आजघानोरसि क्रुद्धस्ततो युद्धमवर्तत ॥ ३६

### द्विषष्टितमोऽध्यायः ॥ ६२ ॥

भीमसेनादियुद्धवर्णनम् ॥ १ ॥

धृतराष्ट्र उवाच ।  
 दैवमेव परं मन्ये पौरुषादपि सञ्जय ।  
 यत्सैन्यं मम पुत्रस्य पाण्डुपुत्रेण वध्यते ॥ १  
 नित्यं हि मामकांस्तात हतानेव हि शंससि ।  
 अव्यग्रांश्च प्रहृष्टांश्च नित्यं शंससि पाण्डवान् ॥ २  
 'विभग्नांश्च प्रनष्टांश्च नित्यं शंससि मामकान् ।'

हीनान्पुरुषकारेण मामकानघ सञ्जय ।  
 पातितान्पात्यमानांश्च हतानेव च शंससि ॥ ३  
 युध्यमानान्यथाशक्ति घटमानाञ्जयं प्रति ।  
 पाण्डवा हि जयन्त्येव जीयन्ते चैव मामकाः ॥ ४  
 सोऽहं तीव्राणि दुःखानि दुर्योधनकृतानि च ।  
 श्रोष्यामि सततं तात दुःसहानि बहूनि च ॥ ५

तमुपायं न पश्यामि जीयेरन्येन पाण्डवान् ।  
 मामका विजयं युद्धे प्राप्नुयुर्येन सञ्जय ॥ ६  
 सञ्जय उवाच ।  
 क्षयं मनुष्यदेहानां गजवाजिरथक्षयम् ।  
 शृणु राजन्स्थिरो भूत्वा तवैवापनयो महान् ॥ ७  
 धृष्टद्युम्नस्तु शल्येन पीडितो नवभिः शरैः ।  
 पीडयामास संकुद्धो मद्राधिपतिमायसैः ॥ ८  
 तत्राद्भुतमपश्याम पार्षतस्य पराक्रमम् ।  
 न्यवारयत यस्तूर्णं शल्यं समितिशोभनम् ॥ ९  
 नान्तरं दृश्यते तत्र तयोश्च रथिनोस्तदा ।  
 मुहूर्तमिव तद्युद्धं तयोः सममिवाभवत् ॥ १०  
 ततः शल्यो महाराज धृष्टद्युम्नस्य संयुगे ।  
 धनुश्चिच्छेद भङ्गेन पीतेन निशितेन च ॥ ११  
 अथैनं शरवर्षेण छादयामास संयुगे ।  
 गिरिं जलागमे यद्वज्रलदा जलवृष्टिभिः ॥ १२  
 अभिमन्युस्ततः कुद्धो धृष्टद्युम्ने च पीडिते ।  
 अभिदुद्राव वेगेन मद्रराजरथं प्रति ॥ १३  
 ततो मद्राधिपरथं कार्ष्णिः प्राप्यातिकोपनः ।  
 आर्तायनिममेयात्मा विन्व्याध निशितैः शरैः ॥ १४  
 ततस्तु तावका राजन्परीप्सन्तोऽर्जुनिं रणे ।  
 मद्रराजरथं तूर्णं परिवार्यावतस्थिरे ॥ १५  
 दुर्योधनो विकर्णश्च दुःशासनविचिंशती ।  
 दुर्मर्षणो दुःसहश्च चित्रसेनोऽथ दुर्मुखः ॥ १६  
 सत्यव्रतश्च भद्रं ते पुरुमित्रश्च भारत ।  
 एते मद्राधिपरथं पालयन्तः स्थिता रणे ॥ १७  
 तान्भीमसेनः संकुद्धो धृष्टद्युम्नश्च पार्षतः ।  
 द्रौपदेयाभिमन्युश्च माद्रीपुत्रौ च पाण्डवौ ॥ १८  
 धार्तराष्ट्रान्दश रथान्दशैव प्रत्यवारयन् ।  
 नानारूपाणि शस्त्राणि विसृजन्तो विशांपते ॥ १९  
 अभ्यवर्तन्त संहृष्टाः परस्परवधैषिणः ।  
 ते वै समेयुः संग्रामे राजन्दुर्मन्त्रिते तव ॥ २०  
 तस्मिन्दशरथे कुद्धे वर्तमाने महाभये ।  
 तावकानां परेषां वा प्रेक्षका रथिनोऽभवन् ॥ २१

शस्त्राप्यनेकरूपाणि विसृजन्तो महारथाः ।  
 अन्योन्यमभिनर्दन्तः संप्रहारं प्रचक्रिरे ॥ २२  
 ते तदा जातसंरम्भाः सर्वेऽन्योन्यं जिघांसवः ।  
 अन्योन्यमभिमर्दन्तः स्पर्धमानाः परस्परम् ॥ २३  
 अन्योन्यस्पर्धया राजञ्जातयः संगता मिथः ।  
 महास्त्राणि विमुञ्चन्तः समापेतुरमर्षिणः ॥ २४  
 दुर्योधनस्तु संकुद्धो धृष्टद्युम्नं महारणे ।  
 विन्व्याध निशितैर्वाणैश्चतुर्भिः समरे द्रुतम् ॥ २५  
 दुर्मर्षणश्च विशल्या चित्रसेनश्च पञ्चभिः ।  
 दुर्मुखो नवभिर्वाणैर्दुःसहश्चापि सप्तभिः ॥ २६  
 विचिंशतिः पञ्चभिश्च त्रिभिर्दुःशासनस्तथा ।  
 तान्प्रत्यविध्यद्राजेन्द्र पार्षतः शत्रुतापनः ॥ २७  
 एकैकं पञ्चविंशत्या दर्शयन्पाणिलाघवम् ।  
 सत्यव्रतं च समरे पुरुमित्रं च भारत ॥ २८  
 अभिमन्युरविध्यतु दशभिर्दशभिः शरैः ।  
 माद्रीपुत्रौ तु समरे मातुलं मातुनन्दनौ ॥ २९  
 अविध्येतां शरैस्तीक्ष्णैस्तद्भुतमिवाभवत् ।  
 ततः शल्यो महाराज स्वस्त्रीयौ रथिनां वरौ ॥ ३०  
 शरैर्बहुभिरानर्च्छत्कृतप्रतिकृतैषिणौ ।  
 छाद्यमानौ ततस्तौ तु माद्रीपुत्रौ न चेलतुः ॥ ३१  
 अथ दुर्योधनं दृष्ट्वा भीमसेनो महाबलः ।  
 विधित्सुः कलहस्यान्तं गदां जग्राह पाण्डवः ॥ ३२  
 तमुद्यतगदं दृष्ट्वा कैलासमिव शृङ्गिणम् ।  
 भीमसेनं महाबाहुं पुत्रास्ते प्राद्रवन्भयात् ॥ ३३  
 दुर्योधनस्तु संकुद्धो मागधं समचोदयत् ।  
 अनीकं दशसाहस्रं कुञ्जराणां तरखिनाम् ॥ ३४  
 गजानीकेन सहितस्तेन राजा सुयोधनः ।  
 मागधं पुरतः कृत्वा भीमसेनं समभ्ययात् ॥ ३५  
 आपतन्तं च तं दृष्ट्वा गजानीकं वृकोदरः ।  
 गदापाणिरवारोहद्रथात्सिंह इवोन्नदन् ॥ ३६  
 अद्रिसारमयीं गुर्वीं प्रगृह्य महतीं गदाम् ।  
 अभ्यधावद्गजानीकं व्यादितास्य इवान्तकः ॥ ३७  
 स गजान्गदया निघ्नन्व्यचरत्समरे बली ।

भीमसेनो महाबाहुः सवज्र इव वासवः ॥ ३८  
 तस्य नादेन महता मनोहृदयकम्पिना ।  
 व्यत्यचेष्टन्त संहत्य गजा भीमस्य गर्जतः ॥ ३९  
 ततस्तु द्रौपदीपुत्राः सौभद्रश्च महारथः ।  
 नकुलः सहदेवश्च धृष्टद्युम्नश्च पार्षतः ॥ ४०  
 पृष्ठं भीमस्य रक्षन्तः शरवर्षेण वारणान् ।  
 अभ्यवर्षन्त धावन्तो मेघा इव गिरिव्रजान् ॥ ४१  
 'नाकुलिस्तु शतानीकः समरे शत्रुपूगहा ।'  
 क्षुरैः क्षुरप्रैर्मल्लैश्च पीतैश्चाञ्जलिकैः शितैः ।  
 न्यहनन्चोत्तमाङ्गानि पाण्डवो गजयोधिनाम् ॥ ४२  
 शिरोभिः प्रपतद्भिश्च बाहुभिश्च विभूषितैः ।  
 अश्मवृष्टिरिवाभाति पाणिभिश्च सहाङ्कुशैः ॥ ४३  
 हृतोत्तमाङ्गाः स्कन्धेषु गजानां गजयोधिनः ।  
 अदृश्यन्ताचलाग्रेषु द्रुमा भग्नशिखा इव ॥ ४४  
 धृष्टद्युम्नहतानन्यानपश्याम महागजान् ।  
 पततः पाल्यमानांश्च पार्षतेन महात्मना ॥ ४५  
 मागधोऽथ महीपालो गजमैरावणोपमम् ।  
 प्रेषयामास समरे सौभद्रस्य रथं प्रति ॥ ४६  
 तमापतन्तं संप्रेक्ष्य मागधस्य महागजम् ।  
 जघानैकेषुणा वीरः सौभद्रः परवीरहा ॥ ४७  
 तस्यावजितनागस्य कार्णिः परपुरंजयः ।  
 राज्ञो रजतपुङ्खेन भलेनापाहरच्छिरः ॥ ४८  
 विगाह्य तद्रजानीकं भीमसेनोऽपि पाण्डवः ।  
 व्यचरत्समरे मृद्रन्गजानिन्द्रो गिरीनिव ॥ ४९  
 एकप्रहारनिहतान्भीमसेनेन दन्तिनः ।  
 अपश्याम रणे तस्मिन्गिरीन्वज्रहतानिव ॥ ५०  
 भग्नदन्तान्भग्नकरान्भग्नसक्थींश्च वारणान् ।  
 भग्नपृष्ठत्रिकानन्यानिहतान्पर्वतोपमान् ॥ ५१

नदतः सीदतश्चान्यान्यन्विमुखान्समरे गतान् ।  
 विद्रुतान्भयसंविघ्नांस्तथा विशकृतोऽपरान् ॥ ५२  
 भीमसेनस्य मार्गेषु पतितान्पर्वतोपमान् ।  
 अपश्यं निहतान्नागान् राजन्निष्ठीवतोपरान् ॥ ५३  
 वमन्तो रुधिरं चान्ये भिन्नकुम्भा महागजाः ।  
 विह्वलन्तो गता भूमिं शैला इव धरातले ॥ ५४  
 मेदोरुधिरदिग्धाङ्गो वसामज्जासमुक्षितः ।  
 व्यचरत्समरे भीमो दण्डपाणिरिवान्तकः ॥ ५५  
 गजानां रुधिरक्लिन्नां गदां विभ्रद्वृकोदरः ।  
 घोरः प्रतिभयश्चासीत्पिनाकीव पिनाकभृत् ॥ ५६  
 संमथ्यमानाः क्रुद्धेन भीमसेनेन दन्तिनः ।  
 सहसा प्राद्रवन्किष्ठा मृद्रन्तस्तव वाहिनीम् ॥ ५७  
 तं हि वीरं महेष्वासं सौभद्रप्रमुखा रथाः ।  
 पर्यरक्षन्त युध्यन्तं वज्रायुधमिवामराः ॥ ५८  
 शोणिताक्तां गदां विभ्रदुक्षितां गजशोणितैः ।  
 कृतान्त इव रौद्रात्मा भीमसेनो व्यदृश्यत ॥ ५९  
 व्यायच्छमानं गदया दिक्षु सर्वासु भारत ।  
 अपश्याम रणे भीमं नृत्यन्तमिव शङ्करम् ॥ ६०  
 यमदण्डोपमां गुर्वीमिन्द्राशनिसमखनाम् ।  
 अपश्याम महाराज रौद्रां विशसनीं गदाम् ॥ ६१  
 विमिश्रां केशमज्जाभिः प्रदिग्धां रुधिरेण च ।  
 पिनाकमिव रुद्रस्य क्रुद्धस्याभिघ्नतः पशून् ॥ ६२  
 यथा पशूनां सङ्घातं यथ्या पालः प्रकालयेत् ।  
 तथा भीमो गजानीकं गदया समकालयत् ॥ ६३  
 गदया बध्यमानास्ते मार्गणैश्च समन्ततः ।  
 स्वान्यनीकानि मृद्रन्तः प्राद्रवन्कुञ्जरास्तव ॥ ६४  
 महावात इवाभ्राणि विधमित्वा स वारणान् ।  
 अतिष्ठत्सुमुले भीमः श्मशान इव शूलभृत् ॥ ६५

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसमुद्धे द्विषष्टितमोऽध्यायः ॥ ६२ ॥

### त्रिषष्टितमोऽध्यायः ॥ ६३ ॥

सात्यकिभूरिश्रवसोः समागमः ॥ १ ॥

सञ्जय उवाच ।  
 हते तस्मिन्गजानीके पुत्रो दुर्योधनस्तव ।

भीमसेनं घ्नतेत्येवं सर्वसैन्यान्यचोदयत् ॥ १  
 ततः सर्वाण्यनीकानि तव पुत्रस्य शासनात् ।

अभ्यद्रवन्भीमसेनं नदन्तं भैरवान्त्वान् ॥	२	यमदण्डोपमामुग्राभिन्द्राशनिसमखनाम् ।
तं बलौघमपर्यन्तं देवैरपि सुदुःसहम् ।		ददृशुर्भीमसेनस्य रौद्रां विशसनीं गदाम् ॥ १९
आपतन्तं सुदुष्पारं समुद्रमिव पर्वणि ॥	३	आविध्यतो गदां तस्य कौन्तेयस्य महात्मनः ।
रथनागाश्चकलिलं शङ्खदुन्दुभिनादितम् ।		बभौ रूपं महाघोरं कालस्येव युगक्षये ॥ २०
अनन्तरथपादातं रजसा सर्वतो वृतम् ॥	४	तं तथा महतीं सेनां द्रावयन्तं पुनःपुनः ।
तं भीमसेनः समरे महोदधिमिवापरम् ।		दृष्ट्वा मृत्युमिवायान्तं सर्वे विमनसोऽभवन् ॥ २१
सेनासागरमक्षोभ्यं वेलेव समवारयत् ॥	५	यतोयतः प्रेक्षते स गदामुद्यम्य पाण्डवः ।
तदार्ष्यमपश्याम पाण्डवस्य महात्मनः ।		तेनतेन स दीर्यन्ते सर्वसैन्यानि भारत ॥ २२
भीमसेनस्य समरे राजन्कर्मातिमानुपम् ॥	६	प्रदारयन्तं सैन्यानि बलेनामितविक्रमम् ।
उदीर्णान्पार्थिवान्सर्वान्साश्चान्सरथकुञ्जरान् ।		प्रसमानमनीकानि व्यादितास्यमिवान्तकम् ॥ २३
असंभ्रमं भीमसेनो गदया समवारयत् ॥	७	तं तथा भीमकर्माणं प्रगृहीतमहागदम् ।
स संवार्य बलौघांस्तान्गदया रथिनां वरः ।		दृष्ट्वा वृकोदरं भीष्मः सहसैव समभ्ययात् ॥ २४
अतिष्ठत्सुले भीमो गिरिर्मेरुरिवाचलः ॥	८	महता रथघोषेण रथेनादित्यवर्चसा ।
तस्मिन्सुतुमुले घोरे काले परमदारुणे ।		छादयञ्शरवर्षेण पर्जन्य इव वृष्टिमान् ॥ २५
भ्रातरश्चैव पुत्राश्च धृष्टद्युम्नश्च पार्षतः ॥	९	तमायान्तं तथा दृष्ट्वा व्याचाननमिवान्तकम् ।
द्रौपदेयाभिमन्युश्च शिखण्डी चापराजितः ।		भीष्मं भीमो महाबाहुः प्रत्युदीयादमर्षितः ॥ २६
न प्राजहन्भीमसेनं भये जाते महाबलम् ॥ १०		तस्मिन्क्षणे सात्यकिः सत्यसन्धः
ततः शैक्यायसीं गुर्वीं प्रगृह्य महतीं गदाम् ।		शिनिप्रवीरोऽभ्यपतत्पितामहम् ।
अधावत्तावकान्योधान्दण्डपाणिरिवान्तकः ॥ ११		निघ्नन्नमित्रान्धनुषा दृष्टेन
पोथयन्रथवृन्दानि वाजिवृन्दानि चाभिभूः ।		संकम्पयंस्तव पुत्रस्य सैन्यम् ॥ २७
कर्षयन्रथवृन्दानि बाहुवेगेन पाण्डवः ॥ १२		तं यान्तमश्चै रजतप्रकाशैः
विनिघ्नन्व्यचरत्सङ्घे युगान्ते कालवद्विभुः ।		शरान्वपन्तं निशितान्सुपुङ्गवान् ।
ऊरुवेगेन संकर्षन्रथजालानि पाण्डवः ॥ १३		नाशक्नुवन्धारयितुं तदानीं
बलानि संममर्दाशु नङ्गलानीव कुञ्जरः ।		सर्वे गणा भारत ये त्वदीयाः ॥ २८
मृद्रन्थेभ्यो रथिनो गजेभ्यो गजयोधिनः ॥ १४		अविध्यदेनं दशभिः पृथक्कै-
सादिनश्चाश्वपृष्ठेभ्यो भूमौ चापि पदातिनः ।		रलम्बुसो राक्षसोऽसौ तदानीम् ।
गदया व्यधमत्सर्वान्वातो वृक्षानिवौजसा ॥ १५		शरैश्चतुर्भिः प्रतिविद्धं तं च
भीमसेनो महाबाहुस्तव पुत्रस्य वै बले ।		नप्ता शिनेरभ्यपतद्रथेन ॥ २९
सापि मज्जावसामांसैः प्रदिग्धा रुधिरैश्च ॥ १६		अन्वागतं वृष्णिवरं निशम्य
अदृश्यत महारौद्रा गदा नागाश्चपातनी ।		तं शत्रुमध्ये परिवर्तमानम् ।
तत्रतत्र हतैश्चापि मनुष्यगजवाजिभिः ॥ १७		प्रद्रावयन्तं कुरुपुङ्गवांश्च
रणाङ्गणं समभवन्मृत्योरावाससन्निभम् ।		पुनः पुनश्च प्रणदन्तमाजौ ॥ ३०
पिनाकमिव रुद्रस्य कुद्धस्याभिघ्नतः पशून् ॥ १८		योधास्त्वदीयाः शरवर्षैर्वर्ष-
		न्मेघा यथा भूधरमम्बुवेगैः ।

तथापि तं धारयितुं न शेकु-  
र्मध्यंदिने सूर्यमिवातपन्तम् ॥ ३१  
न तत्र कश्चिन्नविषण्ण आसी-  
द्वते राजन्सोमदत्तस्य पुत्रात् ।

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे त्रिषष्टितमोऽध्यायः ॥ ६३ ॥

स वै समादाय धनुर्महात्मा  
भूरिश्रवा भारत सौमदत्तिः ॥ ३२  
दृष्ट्वा रथान्स्वान्वयपनीयमाना-  
न्प्रत्युद्ययौ सात्यकिं योद्धुमिच्छन् ॥ ३३

### चतुःषष्टितमोऽध्यायः ॥ ६४ ॥

भीमेन दुर्योधनानुजाष्टकवधः ॥ १ ॥ घटोत्कचभयेन कुरुभिः सेनावहारः ॥ २ ॥

सञ्जय उवाच ।  
ततो भूरिश्रवा राजन्सात्यकिं नवभिः शरैः ।  
प्राविध्यद्भृशसंकुद्धस्तोत्रैरिव महाद्विपम् ॥ १  
कौरवं सात्यकिश्चैव शरैः सन्नतपर्वभिः ।  
अवारयदमेयात्मा सर्वलोकस्य पश्यतः ॥ २  
ततो दुर्योधनो राजा सोदर्यैः परिवारितः ।  
सौमदत्तिं रणे यत्तः समन्तात्पर्यवारयत् ॥ ३  
तं चैव पाण्डवाः सर्वे सात्यकिं रभसं रणे ।  
परिवार्य स्थिताः सङ्घे समन्तात्सुमहौजसः ॥ ४  
भीमसेनस्तु संकुद्धो गदासुधम्य भारत ।  
दुर्योधनमुखान्सर्वान्पुत्रास्ते पर्यवारयत् ॥ ५  
रथैरनेकसाहस्रैः क्रोधामर्षसमन्वितः ।  
नन्दकस्तव पुत्रस्तु भीमसेनं महाबलम् ॥ ६  
विव्याध विशिखैः षड्भिः कङ्कपत्रैः शिलाशितैः ।  
दुर्योधनस्तदा राजन्भीमसेनं महारथम् ॥ ७  
आजधानोरसि क्रुद्धो मार्गणैर्नवभिः शितैः ।  
ततो भीमो महाबाहुः स्वरथं सुमहाबलः ॥ ८  
आरुरोह रथश्रेष्ठं विशोकं चेदमब्रवीत् ।  
एते महारथाः शूरा धार्तराष्ट्राः समागताः ॥ ९  
मामेव भृशसंकुद्धा हन्तुमभ्युद्यता युधि ।  
मनोरथद्रुमोऽस्माकं चिन्तितो बहुवार्षिकः ॥ १०  
सफलः सूत चायेह योऽहं पश्यामि सोदरान् ।  
यत्राशोकसमुत्क्षिप्त्वा रेणवो रथनेमिभिः ॥ ११  
प्रयासन्त्यन्तरिक्षं हि शरवृन्दैर्दिगन्तरे ।  
तत्र तिष्ठति सन्नद्धः स्वयं राजा सुयोधनः ॥ १२  
भ्रातरश्चास्य सन्नद्धाः कुलपुत्रा मदोत्कटाः ।

एतानद्य हनिष्यामि पश्यतस्ते न संशयः ॥ १३  
तस्मान्ममाश्वान्संग्रामे यत्तः संयच्छ सारथे ।  
एवमुक्त्वा ततः पार्थस्तव पुत्रं विशांपते ॥ १४  
विव्याध निशितैस्तीक्ष्णैः शरैः कनकभूषणैः ।  
नन्दकं च त्रिभिर्बाणैरभ्यविध्यत्स्तनान्तरे ॥ १५  
तं तु दुर्योधनः पथ्या विद्ध्वा भीमं महाबलम् ।  
त्रिभिरन्यैः सुनिशितैर्विशोकं प्रत्यविध्यत् ॥ १६  
भीमस्य च रणे राजन्धनुश्चिच्छेद भासुरम् ।  
मुष्टिदेशे भृशं तीक्ष्णैस्त्रिभिर्भल्लैर्हसन्निव ॥ १७  
समरे प्रेक्ष्य यन्तारं विशोकं तु वृकोदरः ।  
पीडितं विशिखैस्तीक्ष्णैस्तव पुत्रेण धन्विना ॥ १८  
अमृष्यमाणः संरन्धो धनुर्दिव्यं परामृशत् ।  
पुत्रस्य ते महाराज वधार्थं भरतर्षभ ॥ १९  
समादधत्सुसंकुद्धः क्षुरप्रं रोमवाहिनम् ।  
तेन चिच्छेद नृपतेर्भीमः कार्मुकमुत्तमम् ॥ २०  
सोऽपविद्ध्य धनुश्छिन्नं पुत्रस्ते क्रोधमूर्च्छितः ।  
अन्यत्कार्मुकमादत्त सत्वरं वेगवत्तरम् ॥ २१  
संदधे विशिखं घोरं कालमृत्युसमग्रभम् ।  
तेनाजघान संकुद्धो भीमसेनं स्तनान्तरे ॥ २२  
स गाढविद्धो व्यथितः स्यन्दनोपस्थ आविशत् ।  
स निषण्णो रथोपस्थे मूर्च्छामभिजगाम ह ॥ २३  
तं दृष्ट्वा व्यथितं भीममभिमन्युपुरोगमाः ।  
नामृष्यन्त महेश्वासाः पाण्डवानां महारथाः ॥ २४  
ततस्तु तुमुलां वृष्टिं शस्त्राणां तिग्मतेजसाम् ।  
पातयामासुरव्यग्राः पुत्रस्य तव मूर्धनि ॥ २५  
प्रतिलभ्य ततः संज्ञां भीमसेनो महाबलः ।

दुर्योधनं त्रिभिर्विद्ध्वा पुनर्विव्याध पञ्चभिः ॥ २६  
 शल्यं च पञ्चविंशत्या शरैर्विव्याध पाण्डवः ।  
 रुक्मपुङ्खैर्महेष्वासः स विद्धो व्यपयाद्रणात् ॥ २७  
 प्रत्युद्ययुस्ततो भीमं तव पुत्राश्चतुर्दश ।  
 सेनापतिः सुषेणश्च जलसन्धः सुलोचनः ॥ २८  
 उग्रो भीमरथो भीमो वीरवाहुरलोलुपः ।  
 दुर्मुखो दुष्प्रधर्षश्च विवित्स्मुर्विकटः समः ॥ २९  
 विस्मजन्तो बहून्वाणान्कोधसंरक्तलोचनाः ।  
 भीमसेनमभिद्रुत्य विव्यधुः सहिता भृशम् ॥ ३०  
 पुत्रास्तु तव संप्रेक्ष्य भीमसेनो महाबलः ।  
 सृक्किणी विलिहन्वीरः पशुमध्ये यथा वृकः ॥ ३१  
 अभिपत्य महाबाहुर्गुरुत्मानिव वेगितः ।  
 सेनापतेः क्षुरप्रेण शिरश्चिच्छेद पाण्डवः ॥ ३२  
 संप्रहस्य च हृष्टात्मा त्रिभिर्वाणैर्महाभुजः ।  
 जलसन्धं विनिर्भिद्य सोऽनयद्यमसादनम् ॥ ३३  
 सुषेणं च ततो हत्वा प्रेषयामास मृत्यवे ।  
 उग्रस्य सशिरस्त्राणं शिरश्चन्द्रोपमं भुवि ॥ ३४  
 पातयामास भङ्गेन कुण्डलाभ्यां विभूषितम् ।  
 वीरबाहुं च सप्तत्या साश्वकेतुं ससारथिम् ॥ ३५  
 निनाय समरे वीरः परलोकाय पाण्डवः ।  
 भीमं भीमरथं चोभौ भीमसेनो हसन्निव ॥ ३६  
 पुत्रौ ते दुर्मदौ राजन्नयद्यमसादनम् ।  
 ततः सुलोचनं भीमः क्षुरप्रेण महामृधे ॥ ३७  
 मिषतां सर्वसैन्यानामनयद्यमसादनम् ।  
 पुत्रास्तु तव तं दृष्ट्वा भीमसेनपराक्रमम् ॥ ३८  
 शेषा येऽन्येऽभवन्स्तत्र ते भीमस्य भयार्दिताः ।  
 विप्रद्रुता दिशो राजन्वध्यमाना महात्मना ॥ ३९  
 ततोऽब्रवीच्छान्तनवः सर्वानेव महारथान् ।  
 एष भीमो रणे क्रुद्धो धार्तराष्ट्रान्महारथान् ॥ ४०  
 यथा प्राप्यान्वथा ज्येष्ठान्यथा शूरांश्च संगतान् ।  
 निपातयत्युग्रधन्वा तं प्रगृहीत माचिरम् ॥ ४१  
 एवमुक्त्वा ततः सर्वे धार्तराष्ट्रस्य सैनिकाः ।  
 अभ्यद्रवन्त संक्रुद्धा भीमसेनं महाबलम् ॥ ४२  
 भगदत्तः प्रभिन्नेन कुञ्जरेण विशांपते ।

अभ्ययात्सहसा तत्र यत्र भीमो व्यवस्थितः ॥ ४३  
 आपतन्नेव च रणे भीमसेनं शिलीमुखैः ।  
 अदृश्यं समरे चक्रे जीमूत इव भास्करम् ॥ ४४  
 अभिमन्युमुखास्ततु नामृष्यन्त महारथाः ।  
 भीमस्याच्छादनं सङ्घे खबाहुबलमाश्रिताः ॥ ४५  
 त एनं शरवर्षेण समन्तात्पर्यवारयन् ।  
 गजं च शरवृष्ट्या तु विभिदुस्ते समन्ततः ॥ ४६  
 स शस्त्रवृष्ट्याऽभिहतः समस्तैस्तैर्महारथैः ।  
 प्राग्ज्योतिषगजो राजन्नानालिङ्गैः सुतेजनैः ॥ ४७  
 संजातरुधिरोत्पीडः प्रेक्षणीयोऽभवद्रणे ।  
 गभस्तिभिरिवार्कस्य संस्यूतो जलदो महान् ॥ ४८  
 संचोदितो मदस्त्रावी भगदत्तेन वारणः ।  
 अभ्यधावत तान्सर्वान्कालोत्सृष्ट इवान्तकः ॥ ४९  
 द्विगुणं जवमास्थाय कम्पयंश्चरणैर्महीम् ।  
 तस्य तत्सुमहद्रूपं दृष्ट्वा सर्वे महारथाः ॥ ५०  
 असह्यं मन्यमानाश्च नातिप्रमनसोऽभवन् ।  
 ततस्तु नृपतिः क्रुद्धो भीमसेनं स्तनान्तरे ॥ ५१  
 आजघान महाराज शरेणानतपर्वणा ।  
 सोऽतिविद्धो महेष्वासस्तेन राज्ञा महारथः ॥ ५२  
 मूर्च्छयाऽभिपरीतात्मा ध्वजयष्टिं समाश्रयत् ।  
 तांस्तु भीतान्समालक्ष्य भीमसेनं च मूर्च्छितम् ५३  
 ननाद बलवन्नादं भगदत्तः प्रतापवान् ।  
 ततो घटोत्कचो राजन्प्रेक्ष्य भीमं तथाऽऽगतं ५४  
 संक्रुद्धो राक्षसो घोरस्तत्रैवान्तरधीयत ।  
 स कृत्वा दारुणां मायां भीरुणां भयवर्धिनीम् ५५  
 अदृश्यत निमेषार्धाद्घोररूपं समास्थितः ।  
 ऐरावतं समारूढः स वै मायाकृतं स्वयम् ॥ ५६  
 तस्य चान्येऽपि दिङ्गागा बभूवुरनुयायिनः ।  
 अञ्जनो वामनश्चैव महापद्मश्च सुप्रभः ॥ ५७  
 त्रय एते महानागा राक्षसैः समधिष्ठिताः ।  
 महाकायास्त्रिधा राजन्प्रसन्नन्तो मदं बहु ॥ ५८  
 तेजोवीर्यबलोपेता महाबलपराक्रमाः ।  
 घटोत्कचस्तु खं नागं चोदयामास तंतदा ॥ ५९

सगजं भगदत्तं तु हन्तुकामः परंतपः ।  
 ते चान्ये चोदिता नागा राक्षसैस्तेर्महाबलैः ॥ ६०  
 परिपेतुः सुसंरब्धाश्चतुर्दष्टाश्चतुर्दिशम् ।  
 भगदत्तस्य तं नागं विपाणैरभ्यपीडयन् ॥ ६१  
 स पीड्यमानस्तैर्नागैर्वेदनार्तः शराहतः ।  
 अनदत्सुमहानादमिन्द्राशनिमसखनम् ॥ ६२  
 'व्यवर्तत महाघोषो भैमसेनिशरादितः ।  
 मृदित्वा सर्वसैन्यानि तव पुत्रस्य भारत' ॥ ६३  
 तस्य तं नदतो नादं सुघोरं भीमनिःखनम् ।  
 श्रुत्वा भीष्मोऽब्रवीद्द्रोणं राजानं च सुयोधनम् ६४  
 एष युध्यति संग्रामे हैडिम्बेन दुरात्मना ।  
 भगदत्तो महेष्वासः कृच्छ्रे च परिवर्तते ॥ ६५  
 राक्षसश्च महामायः स च राजाऽतिक्रोपनः ।  
 एतौ समेतौ समरे कालमृत्युसमावुभौ ॥ ६६  
 श्रूयते चैव हृष्टानां पाण्डवानां महाखनः ।  
 हस्तिनश्वैव सुमहान्भीतस्य रुदितध्वनिः ॥ ६७  
 तत्र गच्छाम भद्रं वो राजानं परिरक्षितुम् ।  
 अरक्ष्यमाणः समरे क्षिप्रं प्राणान्विमोक्षयति ॥ ६८  
 ते खरध्वं महावीर्याः किं चिरेण प्रयामहे ।  
 महान्हि वर्तते रौद्रः संग्रामो रोमहर्षणः ॥ ६९  
 भक्तश्च कुलपुत्रश्च शूरश्च पृतनापतिः ।  
 युक्तं तस्य परित्राणं कर्तुमस्माभिरच्युत ॥ ७०  
 भीष्मस्य तद्रथः श्रुत्वा सर्व एव महारथाः ।  
 द्रोणभीष्मौ पुरस्कृत्य भगदत्तपरीप्सया ॥ ७१  
 उत्तमं जवमास्थाय प्रययुर्यत्र सोऽभवत् ।  
 तान्प्रयातान्समालोक्य युधिष्ठिरपुरोगमाः ॥ ७२  
 पश्चालाः पाण्डवैः सार्धं पृष्ठतोऽनुययुः परान् ।  
 तान्यनीकान्यथालोक्य राक्षसेन्द्रः प्रतापवान् ७३  
 ननाद सुमहानादं विस्फोटमशनेरिव ।  
 तस्य तं निनदं श्रुत्वा दृष्ट्वा नागांश्च युध्यतः ॥ ७४

॥ इति श्रीमन्महाभारते भीष्मपर्वणि भीष्मवधपर्वणि चतुर्थदिवसयुद्धे चतुःषष्टितमोऽध्यायः ॥ ६४ ॥

इति चतुर्थदिवसयुद्धं समाप्तम् ।

भीष्मः शान्तनवो भूयो भारद्वाजमभाषत ।  
 न रोचते मे संग्रामो हैडिम्बेन दुरात्मना ॥ ७५  
 बलवीर्यसमाविष्टः ससहायश्च सांप्रतम् ।  
 नैष शक्यो युधा जेतुमपि वज्रभृता स्वयम् ॥ ७६  
 लब्धलक्षः प्रहारी च वयं च श्रान्तवाहनाः ।  
 पाञ्चालैः पाण्डवेयैश्च दिवसं क्षतविक्षताः ॥ ७७  
 इदानीं युधि निर्जेतुं न शक्योऽसौ स राक्षसः ।  
 अस्तमभ्येति सविता रात्रौ योद्धुं न शक्यते ।  
 अवहारमतः कुर्मः श्वो योत्स्यामः परैः सह ॥ ७८  
 पितामहवचः श्रुत्वा तथा चक्रुःस कौरवाः ।  
 उपायेनापयानं ते घटोत्कचभयार्दिताः ॥ ७९  
 कौरवेषु निवृत्तेषु पाण्डवा जितकाशिनः ।  
 सिंहनादान्भृशं चक्रुः शङ्खान्दध्मुश्च भारत ॥ ८०  
 एवं तदभवद्युद्धं दिवसं भरतर्षभ ।  
 पाण्डवानां कुरूणां च पुरस्कृत्य घटोत्कचम् ॥ ८१  
 कौरवास्तु ततो राजन्प्रययुः शिविरं स्वकम् ।  
 व्रीडमाना निशाकाले पाण्डवेयैः पराजिताः ॥ ८२  
 शरविक्षतगात्रास्तु पाण्डुपुत्रा महारथाः ।  
 युद्धे सुमनसो भूत्वा जग्मुः स्वशिविरं प्रति ॥ ८३  
 पुरस्कृत्य महाराज भीमसेनघटोत्कचौ ।  
 पूजयन्तस्तदान्योन्यं मुदा परमया युताः ॥ ८४  
 नदन्तो विविधान्नादांस्तूर्यस्वनविमिश्रितान् ।  
 सिंहनादांश्च कुर्वन्तो विमिश्राञ्शङ्खनिःस्वनैः ॥ ८५  
 विनदन्तो महात्मानः कम्पयन्तश्च मेदिनीम् ।  
 घटयन्तश्च मर्माणि तव पुत्रस्य मारिष ॥ ८६  
 प्रयाताः शिविरायैव निशाकाले परंतप ।  
 दुर्योधनस्तु नृपतिर्दानो भ्रातृवधेन च ॥ ८७  
 मुहूर्तं चिन्तयामास त्राण्यशोकसमाकुलः ।  
 ततः कृत्वा विधिं सर्वं शिविरस्य यथाविधि ।  
 प्रदध्यौ शोकसंतप्तो भ्रातृव्यसनकशितः ॥ ८८



## पञ्चषष्टितमोऽध्यायः ॥ ६५ ॥

भीष्मेण दुर्योधनंप्रति विश्वोपाख्यानकथनम् ॥ १ ॥

धृतराष्ट्र उवाच ।

भयं मे सुमहज्जातं विसयश्चैव सञ्जय ।

श्रुत्वा पाण्डुकुमाराणां कर्म देवैः सुदुष्करम् ॥ १

पुत्राणां च पराभावं श्रुत्वा सञ्जय सर्वशः ।

चिन्ता मे महती सूत भविष्यति कथं लिति ॥ २

ध्रुवं विदुरवाक्यानि धक्ष्यन्ति हृदयं मम ।

तथा हि दृश्यते सर्वं दैवयोगेन सञ्जय ॥ ३

यत्र भीष्ममुखान्सर्वाञ्छस्त्रज्ञान्योधसत्तमान् ।

पाण्डवानामनीकेषु योधयन्ति प्रहारिणः ॥ ४

केनावध्या महात्मानः पाण्डुपुत्रा महाबलाः ।

केन दत्तवरास्तात किं वा ज्ञानं विदन्ति ते ॥ ५

येन क्षयं न गच्छन्ति दिवि तारागणा इव ।

पुनःपुनर्न मृष्यामि हतं सैन्यं तु पाण्डवैः ॥ ६

मय्येव दण्डः पतति दैवात्परमदारुणः ।

यथाऽवध्याः पाण्डुसुता यथा वध्याश्च मे सुताः ॥ ७

एतन्मे सर्वमाचक्ष्व याथातथ्येन सञ्जय ।

न हि पारं प्रपश्यामि दुःखस्यास्य कथंचन ॥ ८

समुद्रस्येव महतो भुजाभ्यां प्रतरन्नरः ।

पुत्राणां व्यसनं मन्ये ध्रुवं प्राप्तं सुदारुणम् ॥ ९

घातयिष्यति मे सर्वान्पुत्रान्भीमो न संशयः ।

न हि पश्यामि तं वीरं यो मे रक्षेत्सुतान्रणे ॥ १०

ध्रुवं विनाशः संप्राप्तः पुत्राणां मम सञ्जय ।

तस्मान्मे कारणं सूत शक्तिं चैव विशेषतः ॥ ११

पृच्छतो वै यथातत्त्वं सर्वमाख्यातुमर्हसि ।

दुर्योधनश्च यच्चक्रे दृष्ट्वा स्वान्विमुखान्रणे ॥ १२

भीष्मद्रोणौ कृपश्चैव सौबलश्च जयद्रथः ।

द्रौणिर्वापि महेष्वासो विकर्णो वा महाबलः ॥ १३

निश्चयो वापि कस्तेषां तदा ह्यासीन्महात्मनाम् ।

विमुखेषु महाप्राज्ञ मम पुत्रेषु सञ्जय ॥ १४

सञ्जय उवाच ।

शृणु राजन्नवहितः श्रुत्वा चैवावधारय ।

नैव मन्त्रकृतं किञ्चिन्नैव मायां तथाविधाम् ॥ १५

न वै विभीषिकां काञ्चिद्राजन्कुर्वन्ति पाण्डवाः ।

युध्यन्ति ते यथान्यायं शक्तिमन्तश्च संयुगे ॥ १६

धर्मेण सर्वकार्याणि जीवितादीनि भारत ।

आरभन्ते सदा पार्थाः प्रार्थयाना महाद्यशः ॥ १७

न ते युद्धाभिवर्तन्ते धर्मोपेता महाबलाः ।

श्रिया परमया युक्ता यतो धर्मस्ततो जयः ॥ १८

तेनावध्या रणे पार्था जययुक्ताश्च पार्थिव ।

तव पुत्रा दुरात्मानः पापेष्वभिरताः सदा ॥ १९

निष्ठुरा हीनकर्माणस्तेन हीयन्ति संयुगे ।

सुबहूनि नृशंसानि पुत्रैस्तव जनेश्वर ॥ २०

निकृतानीह पाण्डूनां नीचैरिव यथा नरैः ।

सर्वं च तदनादृत्य पुत्राणां तव किल्बिषम् ॥ २१

धर्ममूलाः सदैवासन्पाण्डवाः पाण्डुपूर्वज ।

न चैतान्वहुमन्यन्ते पुत्रास्तव विशांपते ॥ २२

तस्य पापस्य सततं क्रियमाणस्य कर्मणः ।

सांप्रतं सुमहद्दोरं फलं प्राप्तं जनेश्वर ॥ २३

स त्वं भुङ्क्ते महाराज सपुत्रः ससुहृज्जनः ।

नावबुध्यसि यद्राजन्वार्यमाणः सुहृज्जनैः ॥ २४

विदुरेणाथ भीष्मेण द्रोणेन च महात्मना ।

तथा मया चाप्यसकृद्द्वार्यमाणो न बुध्यसे ॥ २५

वाक्यं हितं च पथ्यं च मर्त्यः पथ्यमिवौषधम् ।

पुत्राणां मतमास्थाय जितान्मन्यसि पाण्डवान् ॥ २६

शृणु भूयो यथातत्त्वं यन्मां त्वं परिपृच्छसि ।

कारणं भरतश्रेष्ठ पाण्डवानां जयं प्रति ॥ २७

तत्तेऽहं कथयिष्यामि यथाश्रुतमरिन्दम ।

दुर्योधनेन संपृष्ट एतमर्थं पितामहः ॥ २८

दृष्ट्वा भ्रातृन्रणे सर्वान्निर्जितास्तु महारथान् ।

शोकसंमूढहृदयो निशाकाले स कौरवः ॥ २९

पितामहं महाप्राज्ञं विनयेनोपगम्य ह ।

यदब्रवीत्सुतस्तेऽसौ तन्मे शृणु जनेश्वर ॥ ३०

दुर्योधन उवाच ।  
 भवान्द्रोणश्च कर्णश्च कृपो द्रौणिस्तथैव च ।  
 कृतवर्मा च हार्दिक्यः काम्भोजश्च सुदक्षिणः ॥३१  
 भूरिश्रवा विकर्णश्च भगदत्तश्च वीर्यवान् ।  
 महारथाः समाख्याताः कुलपुत्रास्तनुत्यजः ॥३२  
 त्रयाणामपि लोकानां पर्याप्ता इति मे मतिः ।  
 पाण्डवानां समस्ताश्च न तिष्ठन्ति पराक्रमे ॥ ३३  
 तत्र मे संशयो जातस्तत्त्वमाचक्ष्व पृच्छतः ।  
 यं समाश्रित्य कौन्तेया जयन्त्यस्मान्क्षणेक्षणे ॥३४  
 भीष्म उवाच ।  
 शृणु राजन्वचो मह्यं यथा वक्ष्यामि कौरव ।  
 बहुशश्च मयोक्तोऽसि न च मे तत्त्वया कृतम् ॥३५  
 क्रियतां पाण्डवैः सार्धं शमो भरतसत्तम ।  
 एतत्क्षेममहं मन्ये पृथिव्यास्तव वा विभो ॥ ३६  
 भुङ्क्तेमां पृथिवीं राजन्भ्रातृभिः सहितः सुखी ।  
 दुर्हृदस्तापयन्सर्वान्ब्रन्दयंश्चापि बान्धवान् ॥ ३७  
 न च मे क्रोशतस्तात श्रुतवानसि वै पुरा ।  
 तदिदं समनुप्राप्तं यत्पाण्डूनवमन्यसे ॥ ३८  
 यश्च हेतुरवध्यत्वे तेषामक्लिष्टकर्मणाम् ।  
 तं शृणुष्व महाबाहो मम कीर्तयतः प्रभो ॥ ३९  
 नास्ति लोकेषु तद्भूतं भविता नो भविष्यति ।  
 यो जयेत्पाण्डवान्सर्वान्पालिताञ्छार्ङ्गधन्वना ४०  
 यत्तु मे कथितं तात मुनिभिर्भावितात्मभिः ।  
 पुराणगीतं धर्मज्ञ तच्छृणुष्व यथातथम् ॥ ४१  
 पुरा किल सुराः सर्वे ऋषयश्च समागताः ।  
 पितामहमुपासेदुः पर्वते गन्धमादने ॥ ४२  
 तेषां मध्ये समासीनः प्रजापतिरपश्यत् ।  
 विमानं प्रज्वलद्भासा स्थितं प्रवरमम्बरे ॥ ४३  
 ध्यानेनावेद्य तद्ब्रह्मा कृत्वा च नियतोऽञ्जलिम् ।  
 नमश्चकार हृष्टात्मा पुरुषं परमेश्वरम् ॥ ४४  
 ऋषयस्त्वथ देवाश्च दृष्ट्वा ब्रह्माणमुत्थितम् ।  
 स्थिताः प्राञ्जलयः सर्वे पश्यन्तो महदद्भुतम् ॥४५  
 यथावच्च तमभ्यर्च्य ब्रह्मा ब्रह्मविदां वरः ।

जगाद् जगतः स्रष्टा परं परमधर्मवित् ॥ ४६  
 विश्वावसुर्विश्वमूर्तिर्हि विश्वे  
 विष्वक्सेनो विश्वकर्मा वशी च ।  
 विश्वेश्वरो वासुदेवोऽसि तस्मा-  
 द्योगात्मानं दैवतं त्वामुपैमि ॥ ४७  
 जय विश्वमहादेव जय लोकहिते रत ।  
 जय योगीश्वर विभो जय योगपरावर ॥ ४८  
 पद्मगर्भविशालाक्ष जय लोकेश्वरेश्वर ।  
 भूतभव्यभवन्नाथ जय सौम्यात्मजात्मज ॥ ४९  
 असङ्ख्येयगुणाधार जय सर्वपरायण ।  
 नारायण सुदुष्पार जय शार्ङ्गधनुर्धर ॥ ५०  
 जय सर्वगुणोपेत विश्वमूर्ते निरामय ।  
 विश्वेश्वर महाबाहो जय लोकार्थतत्पर ॥ ५१  
 महोरगवराहाद्य हरिकेश विभो जय ।  
 हरिवासदिशामीश विश्ववासामित्वाव्यय ॥ ५२  
 व्यक्ताव्यक्तामितस्थान नियतेन्द्रिय सत्क्रिय ।  
 असङ्ख्येयात्मभावज्ञ जय गम्भीर कामद ॥ ५३  
 अनन्त विदित ब्रह्मन्नित्यभूतविभावन ।  
 कृतकार्यं कृतप्रज्ञ धर्मज्ञ विजयावह ॥ ५४  
 गुह्यात्मन्सर्वयोगात्मन्स्फुटसंभूतसंभव ।  
 भूताद्य लोकतत्त्वेश जय भूतविभावन ॥ ५५  
 आत्मयोने महाभाग कल्पसंक्षेपतत्पर ।  
 उद्भावनमनोभाव जय ब्रह्म जयप्रिय ॥ ५६  
 निसर्गसर्गनिरत कामेश परमेश्वर ।  
 अमृतोद्भवसद्भाव मुक्तात्मन्विजयप्रद ॥ ५७  
 प्रजापतिपते देव पद्मनाभ महाबल ।  
 आत्मभूतमहाभूत सत्त्वात्मज्ञय सर्वदा ॥ ५८  
 पादौ तव धरा देवी दिशो बाहू दिवं शिरः ।  
 मूर्तिस्तेऽहं सुराः कायश्चन्द्रादित्यौ च चक्षुषी ॥५९  
 बलं तपश्च सत्यं च कर्म धर्मात्मकं तव ।  
 तेजोऽग्निः पवनः श्वास आपस्ते खेदसंभवाः ॥ ६०  
 अश्विनौ श्रवणौ नित्यं देवी जिह्वा सरस्वती ।  
 वेदाः संस्कारनिष्ठा हि त्वयीदं जगदाश्रितम् ॥६१

न सङ्ख्यानं परीमाणं न तेजो न पराक्रमम् ।  
 न बलं योगयोगीश जानीमस्ते परंतप ॥ ६२  
 त्वद्भक्तिनिरता देव नियमैस्त्वां समाश्रिताः ।  
 अर्चयामः सदा विष्णो परमेशं महेश्वरम् ॥ ६३  
 ऋषयो देवगन्धर्वा यक्षराक्षसपन्नगाः ।  
 पिशाचा मानुषाश्चैव मृगपक्षिसरीसृपाः ॥ ६४  
 एवमादि मया सृष्टं पृथिव्यां त्वत्प्रसादजम् ।  
 पद्मनाभ विशालाक्ष कृष्ण दुःखप्रणाशन ॥ ६५  
 त्वं गतिः सर्वभूतानां त्वं नेता त्वं जगद्गुरुः ।  
 त्वत्प्रसादेन देवेश सुखिनो विबुधाः सदा ॥ ६६  
 पृथिवी निर्भया देव त्वत्प्रसादात्सदाऽभवत् ।  
 तस्माद्भव विशालाक्ष यदुवंशविवर्धनः ॥ ६७  
 धर्मसंस्थापनार्थाय दैत्यानां च वधाय च ।  
 जगतो धारणार्थाय विज्ञाप्यं कुरु मे विभो ॥ ६८  
 यत्तत्परमकं गुह्यं त्वत्प्रसादादिदं विभो ।  
 वामुदेव तदेतत्ते मयोद्गीतं यथातथम् ॥ ६९

सृष्ट्वा संकर्षणं देवं स्वयमात्मानमात्मना ।  
 कृष्ण त्वमात्मनास्नाक्षीः प्रद्युम्नं चात्मसंभवम् ७०  
 प्रद्युम्नादनिरुद्धं त्वं यं विदुर्विष्णुमव्ययम् ।  
 अनिरुद्धोऽसृजन्मां वै ब्रह्माणं लोकधारिणम् ७१  
 वामुदेवमयः सोऽहं त्वयैवास्मि विनिर्मितः ।  
 तस्माद्याचामि लोकेश चतुरात्मानमात्मना ।  
 विभज्य भागशोत्मानं ब्रज मानुषतां विभो ॥ ७२  
 तत्रामुरवधं कृत्वा सर्वलोकसुखाय वै ।  
 धर्मं प्राप्य यशः प्राप्य योगं प्राप्स्यसि तत्त्वतः ॥  
 त्वां हि ब्रह्मर्षयो लोके देवाश्चामितविक्रम ।  
 तैस्तैर्हि नामभिर्युक्ता गायन्ति परमात्मकम् ॥ ७४  
 स्थिताश्च सर्वे त्वयि भूतसङ्गाः  
 कृत्वाश्रयं त्वां वरदं सुबाहो ।  
 अनादिमध्यान्तमपारयोगं  
 लोकस्य सेतुं प्रवदन्ति विप्राः ॥ ७५

॥ इति श्रीमन्महाभारते भीष्मपर्वणि भीष्मवधपर्वणि पञ्चपष्ठितमोऽध्यायः ॥ ६५ ॥

### षट्पष्ठितमोऽध्यायः ॥ ६६ ॥

विश्वोपाख्यानम् ॥ १ ॥

भीष्म उवाच ।  
 ततः स भगवान्देवो लोकानामीश्वरेश्वरः ।  
 ब्रह्माणं प्रत्युवाचेदं स्निग्धगम्भीरया गिरा ॥ १  
 विदितं तात योगान्मे सर्वमेतत्तवेप्सितम् ।  
 तथा तद्भवितेत्युक्त्वा तत्रैवान्तरधीयत ॥ २  
 ततो देवर्षिगन्धर्वा विस्रयं परमं गताः ।  
 कौतूहलपराः सर्वे पितामहमथाब्रुवन् ॥ ३  
 कोन्वयं यो भगवता प्रणम्य विनयाद्विभो ।  
 वाग्भिः स्तुतो वरिष्ठाभिः श्रोतुमिच्छाम तं वयम् ४  
 एवमुक्तस्तु भगवान्प्रत्युवाच पितामहः ।  
 देवब्रह्मर्षिगन्धर्वान्सर्वान्मधुरया गिरा ॥ ५  
 यत्तत्परं भविष्यं च भवितव्यं च यत्परम् ।  
 भूतात्मा च प्रभुश्चैव ब्रह्म यच्च परं पदम् ॥ ६  
 तेनास्मि कृतसंवादः प्रसन्नेन सुरर्षभाः ।

जगतोऽनुग्रहार्थाय याचितो मे जगत्पतिः ॥ ७  
 मानुषं लोकमातिष्ठ वामुदेव इति श्रुतः ।  
 असुराणां वधार्थाय संभवस्व महीतले ॥ ८  
 संग्रामे निहता ये ते दैत्यदानवराक्षसाः ।  
 त इमे नृपु संभूता घोररूपा महाबलाः ॥ ९  
 तेषां वधार्थं भगवान्भरेण सहितो वशी ।  
 मानुषीं योनिमास्थाय चरिष्यति महीतले ॥ १०  
 नरनारायणौ यौ तौ पुराणावृषिसत्तमौ ।  
 सहितौ मानुषे लोके संभूतावमितद्युती ॥ ११  
 अजेयौ समरे यत्तौ सहितैरमरैरपि ।  
 मूढास्त्वेतौ न जानन्ति नरनारायणावृषी ॥ १२  
 तस्याहमग्रजः पुत्रः सर्वस्य जगतः प्रभुः ।  
 वामुदेवोऽर्चनीयो वः सर्वलोकमहेश्वरः ॥ १३  
 तथा मनुष्योऽयमिति कदाचित्पुरसत्तमाः ।

नावज्ञेयो महावीर्यः शङ्खचक्रगदाधरः ॥ १४  
 एतत्परमकं गुह्यमेतत्परमकं पदम् ।  
 एतत्परमकं ब्रह्म एतत्परमकं यशः ॥ १५  
 एतदक्षरमव्यक्तमेतद्वै शाश्वतं महः ।  
 यत्तत्पुरुषसंज्ञं वै गीयते ज्ञायते न च ॥ १६  
 एतत्परमकं तेज एतत्परमकं सुखम् ।  
 एतत्परमकं सत्यं कीर्तितं विश्वकर्मणा ॥ १७  
 तस्मात्सेन्द्रैः सुरैः सर्वैर्लोकैश्चामितविक्रमः ।  
 नावज्ञेयो वासुदेवो मानुषोऽयमिति प्रभुः ॥ १८  
 यश्च मानुषमात्रोऽयमिति ब्रूयात्स मन्दधीः ।  
 हृषीकेशमवज्ञानात्तमाहुः पुरुषाधमम् ॥ १९  
 योगिनं तं महात्मानं प्रविष्टं मानुषीं तनुम् ।  
 अवमन्येद्वासुदेवं तमाहुस्तामसं जनाः ॥ २०  
 देवं चराचरात्मानं श्रीवत्साङ्गं सुवर्चसम् ।  
 पञ्चनाभं न जानाति तमाहुस्तामसं बुधाः ॥ २१  
 किरीटकौस्तुभधरं मित्राणामभयंकरम् ।  
 अवजानन्महात्मानं घोरे तमसि मज्जति ॥ २२  
 एवं विदित्वा तत्त्वार्थं लोकानामीश्वरेश्वरः ।  
 वासुदेवो नमस्कार्यः सर्वलोकैः सुरोत्तमाः ।  
 'तस्याहमात्मजो ब्रह्मा सर्वस्य जगतः पतिः' ॥ २३  
 भीष्म उवाच ।  
 एवमुक्त्वा स भगवान्देवान्सर्पिगणान्पुरा ।  
 विसृज्य सर्वभूतानि जगाम भवनं स्वकम् ॥ २४  
 ततो देवाः सगन्धर्वा मुनयोऽप्सरसोऽपि च ।  
 कथां तां ब्रह्मणा गीतां श्रुत्वा प्रीता दिवं ययुः २५  
 एतच्छ्रुतं मया तात ऋषीणां भावितात्मनाम् ।  
 वासुदेवं कथयतां समवाये पुरातनम् ॥ २६  
 रामस्य जामदग्न्यस्य मार्कण्डेयस्य धीमतः ।  
 व्यासनारदयोश्चापि सकाशाद्भरतर्षभ ॥ २७  
 एतमर्थं च विज्ञाय श्रुत्वा च प्रभुमव्ययम् ।

वासुदेवं महात्मानं लोकानामीश्वरेश्वरम् ॥ २८  
 यस्य चैवात्मजो ब्रह्मा सर्वस्य जगतः पिता ।  
 कथं न वासुदेवोऽयमर्च्यश्चेज्यश्च मानवैः ॥ २९  
 वारितोऽसि मया तात मुनिभिर्वेदपारगैः ।  
 मा गच्छ संयुगं तेन वासुदेवेन धन्विना ॥ ३०  
 मा पाण्डवैः सार्धमिति तत्त्वं मोहान्न बुध्यसे ।  
 मन्ये त्वां राक्षसं क्रूरं तथा चासि तमोवृतः ॥ ३१  
 यस्माद्विषसि गोविन्दं पाण्डवं तं धनञ्जयम् ।  
 नरनारायणौ देवौ कोऽन्यो द्विष्याद्वि मानवः ३२  
 तस्माद्भूवीमि ते राजन्नेष वै शाश्वतोऽव्ययः ।  
 सर्वलोकमयो नित्यः शास्ता धाता धरो ध्रुवः ॥ ३३  
 यो धारयति लोकांस्त्रीश्वराचरगुरुः प्रभुः ।  
 योद्वा जयश्च जेता च सर्वप्रकृतिरीश्वरः ॥ ३४  
 राजन्सर्वमयो ह्येष तमोरागविवर्जितः ।  
 यतः कृष्णस्ततो धर्मो यतो धर्मस्ततो जयः ॥ ३५  
 तस्य माहात्म्ययोगेन योगेनात्ममयेन च ।  
 धृताः पाण्डुसुता राजञ्जयश्रेयां भविष्यति ॥ ३६  
 श्रेयोयुक्तां सदा बुद्धिं पाण्डवानां दधाति यः ।  
 बलं चैव रणे नित्यं भयेभ्यश्चैव रक्षति ॥ ३७  
 स एष शाश्वतो देवः सर्वगुह्यमयः शिवः ।  
 वासुदेव इति ज्ञेयो यन्मां पृच्छसि भारत ॥ ३८  
 ब्राह्मणैः क्षत्रियैर्वैश्यैः शूद्रैश्च कृतलक्षणैः ।  
 सेव्यतेऽभ्यर्च्यते चैव नित्ययुक्तैः स्वकर्मभिः ॥ ३९  
 द्वापरस्य युगस्यान्ते आदौ कलियुगस्य च ।  
 सात्वतं विधिमास्थाय गीतः संकर्षणेन वै ॥ ४०  
 स एष सर्वं सुरमर्त्यलोकं  
 समुद्रकक्ष्यान्तरितां पुरीं च ।  
 युगेयुगे मानुषं चैव वासं  
 पुनःपुनः सृजते वासुदेवः ॥ ४१

॥ इति श्रीमन्महाभारते भीष्मपर्वणि भीष्मवधपर्वणि षट्षष्टितमोऽध्यायः ॥ ६६ ॥

## सप्तषष्ठितमोऽध्यायः ॥ ६७ ॥

भीष्मेण विश्वोपाख्यानकथने वासुदेवमाहात्म्यकथनम् ॥ १ ॥ युधिष्ठिरस्य कृष्णसमाश्रयणेन विजय इति कथनम् ॥ २ ॥

दुर्योधन उवाच ।  
 वासुदेवो महद्भूतं सर्वलोकेषु कथ्यते ।  
 तस्यागमं प्रतिष्ठां च ज्ञातुमिच्छे पितामह ॥ १  
 भीष्म उवाच ।  
 वासुदेवो महद्भूतं सर्वदैवतदैवतम् ।  
 न परं पुण्डरीकाक्षाद्दृश्यते भरतर्षभ ॥ २  
 'श्रुतं मे तात रामस्य जामदग्न्यस्य जल्पतः ।  
 नारदस्य च देवर्षेः कृष्णद्वैपायनस्य च ।  
 असितो देवलश्चापि वालखिल्यास्तपोधनाः' ॥ ३  
 मार्कण्डेयश्च गोविन्दे कथयत्यद्भूतं महत् ।  
 सर्वभूतादिभूतात्मा महात्मा पुरुषोत्तमः ॥ ४  
 आपो वायुश्च तेजश्च त्रयमेतदकल्पयत् ।  
 स सृष्ट्वा पृथिवीं देवीं सर्वलोकेश्वरः प्रभुः ॥ ५  
 अप्सु वै शयनं चक्रे महात्मा पुरुषोत्तमः ।  
 सर्वदेवमयो देवः शयानः शयने सुखम् ॥ ६  
 सुखतः सोऽग्निमसृजत्प्राणाद्वायुमथापि च ।  
 सरस्वतीं च वेदांश्च मनसः ससृजेऽच्युतः ॥ ७  
 एष लोकान्ससर्जादौ देवांश्च ऋषिभिः सह ।  
 अमृतं चैव मृत्युं च प्रजानां प्रभवाप्ययौ ॥ ८  
 एष धर्मश्च धर्मज्ञो वरदः सर्वकामदः ।  
 एष कर्ता च कार्यं च आदेरादिः स्वयं प्रभुः ॥ ९  
 भूतं भव्यं भविष्यच्च पूर्वमेतदकल्पयत् ।  
 उभे सन्ध्ये दिवः खं च नियमांश्च जनार्दनः ॥ १०  
 ऋषींश्चैव हि गोविन्दस्तपश्चैवाभ्यकल्पयत् ।  
 स्रष्टारं जगतश्चापि महात्मा प्रभुरव्ययः ॥ ११  
 अग्रजं सर्वभूतानां संकर्षणमकल्पयत् ।  
 शेषं चाकल्पयद्देवमनन्तमिति तं विदुः ॥ १२

यो धारयति भूतानि धरां चेमां सपर्वताम् ।  
 ध्यानयोगेन विप्राश्च तं विदन्ति महौजसम् ।  
 कर्णस्रोतोभवं चापि मधुं नाम महासुरम् ॥ १३  
 तमुग्रमुग्रकर्माणमुग्रां बुद्धिं समास्थितम् ।  
 'हरन्तं ब्रह्मणो वेदाञ्जघान ब्रह्मणः पिता ।'  
 ब्रह्मणोपचितं कुर्वन्महात्मा पुरुषोत्तमः ॥ १४  
 तस्य तात वधादेव देवदानवमानवाः ।  
 मधुसूदनमित्याहुर्ऋषयश्च जनार्दनम् ॥ १५  
 वराहं नारसिंहं च त्रिविक्रममिति प्रभुम् ।  
 एष धाता विधाता च सर्वेषां प्राणिनां हरिः ॥ १६  
 परं हि पुण्डरीकाक्षान्न भूतं न भविष्यति ।  
 सुखतः सोऽसृजद्विप्रान्वाहुभ्यां क्षत्रियांस्तथा ॥ १७  
 वैश्यांश्चाप्सूरुतो राजञ्शूद्रान्पद्भ्यां तथैव च ।  
 तपसा नियतं देवं निधानं सर्वदेहिनाम् ॥ १८  
 ब्रह्मभूतममावास्यां पौर्णमास्यां तथैव च ।  
 योगभूतं परिचरन्केशवं महदाप्नुयात् ॥ १९  
 केशवः परमं तेजः सर्वलोकपितामहः ।  
 एवमाहुर्हृषीकेशं मुनयो वै नराधिप ॥ २०  
 एवमेनं विजानीहि आचार्यं पितरं गुरुम् ।  
 कृष्णो यस्य प्रसीदेत लोकास्तेनाक्षया जिताः ॥ २१  
 यथैवैनं भयस्थाने केशवं शरणं व्रजेत् ।  
 सदा नरः पठंश्चेदं स्वस्तिमान्स सुखी भवेत् ॥ २२  
 ये च कृष्णं प्रपद्यन्ते ते न मुह्यन्ति मानवाः ।  
 भये महति मग्नांश्च पाति नित्यं जनार्दनः ॥ २३  
 स तं युधिष्ठिरो ज्ञात्वा याथातथ्येन भारत ।  
 सर्वात्मना महात्मानं केशवं जगदीश्वरम् ।  
 प्रपन्नः शरणं राजन्योगानां प्रभुमीश्वरम् ॥ २४

॥ इति श्रीमन्महाभारते भीष्मपर्वणि भीष्मवधपर्वणि सप्तषष्ठितमोऽध्यायः ॥ ६७ ॥

## अष्टषष्टितमोऽध्यायः ॥ ६८ ॥

भीष्मेण दुर्योधनंप्रति ब्रह्मर्षिकृतकृष्णस्तवकथनम् ॥ १ ॥ तथा कृष्णस्य पाण्डवेषु प्रीतिकथनपूर्वकं तैः सह शमविधानम् ॥ २ ॥

भीष्म उवाच ।

स्तवं वै ब्रह्मसंयुक्तं शृणु कृष्णस्य भारत ।  
 ब्रह्मर्षिभिश्च देवैश्च यः पुरा कथितो भुवि ॥ १  
 साध्यानामपि देवानां देवदेवेश्वरः प्रभुः ।  
 लोकभावनभावज्ञ इति त्वां नारदोऽब्रवीत् ॥ २  
 भूतं भव्यं भविष्यच्च मार्कण्डेयोऽभ्युवाच ह ।  
 यज्ञं त्वां चैव यज्ञानां तपश्च तपसामपि ॥ ३  
 देवानामपि देवं च त्वामाह भगवान्भृगुः ।  
 पुराणं चैव परमं विष्णो रूपं तवेति च ॥ ४  
 वासुदेवो वसूनां त्वं शक्रं स्थापयिता तथा ।  
 देवदेवोऽसि देवानामिति द्वैपायनोऽब्रवीत् ॥ ५  
 पूर्वं प्रजानिसर्गे च दक्षमाहुः प्रजापतिम् ।  
 स्रष्टारं सर्वभूतानामङ्गिरास्त्वां तथाऽब्रवीत् ॥ ६  
 अव्यक्तं ते शरीरोत्थं व्यक्तं ते मनसि स्थितम् ।  
 देवास्त्वत्संभवाश्चैव देवलस्त्वसितोऽब्रवीत् ॥ ७  
 शिरसा ते दिवं व्याप्तं बाहुभ्यां पृथिवी तथा ।  
 जठरं ते त्रयो लोकाः पुरुषोऽसि सनातनः ॥ ८  
 एवं त्वामभिजानन्ति तपसा भाविता नराः ।  
 आत्मदर्शनतृप्तानामृषीणां चासि सत्तमः ॥ ९  
 राजर्षीणामुदारणामाहवेष्मनिवर्तिनाम् ।  
 सर्वधर्मप्रधानानां त्वं गतिर्मधुसूदन ॥ १०

इति नित्यं योगविद्भिर्भगवान्पुरुषोत्तमः ।  
 सनत्कुमारप्रमुखैः स्तूयतेऽभ्यर्च्यते हरिः ॥ ११  
 एष ते विस्तरस्तात संक्षेपश्च प्रकीर्तितः ।  
 केशवस्य यथा तत्त्वं सुप्रीतो भज केशवम् ॥ १२  
 सञ्जय उवाच ।  
 पुण्यं श्रुत्वैतदाख्यानं महाराज सुतस्त्व ।  
 केशवं बहुमेने स पाण्डवांश्च महारथान् ॥ १३  
 तमब्रवीन्महाराज भीष्मः शान्तनवः पुनः ।  
 माहात्म्यं ते श्रुतं राजन्केशवस्य महात्मनः ॥ १४  
 नरस्य च यथातत्त्वं यन्मां त्वं पृच्छसे नृप ।  
 यदर्थं नृषु संभूतौ नरनारायणावृषी ॥ १५  
 अवध्यौ च यथा वीरौ संयुगेष्वपराजितौ ।  
 यथा च पाण्डवा राजन्नवध्या युधि कस्यचित् ॥ १६  
 प्रीतिमान्हि दृढं कृष्णः पाण्डवेषु यशस्विषु ।  
 तस्माद्ब्रवीमि राजेन्द्र शमो भवतु पाण्डवैः ॥ १७  
 पृथिवीं भुङ्क्ते सहितो भ्रातृभिर्वलिभिर्वशी ।  
 नरनारायणौ देवाववज्ञाय नशिष्यसि ॥ १८  
 एवमुक्त्वा तव पिता तूष्णीमासीद्विशांपते ।  
 व्यसर्जयच्च राजानं शयनं च विवेश ह ॥ १९  
 राजा च शिविरं प्रायात्प्रणिपत्य महात्मने ।  
 शिश्ये च शयने शुभ्रे रात्रिं तां भरतर्षभ ॥ २०

॥ इति श्रीमन्महाभारते भीष्मपर्वणि भीष्मवधपर्वणि अष्टषष्टितमोऽध्यायः ॥ ६८ ॥

विश्वोपाख्यानं समाप्तम् ।

## एकोनसप्ततितमोऽध्यायः ॥ ६९ ॥

कुरुपाण्डवयोर्मकरदयेनव्यूहरचनापूर्वकं युद्धारम्भः ॥ १ ॥

सञ्जय उवाच ।

व्युषितायां तु शर्वर्यामुदिते च दिवाकरे ।  
 उभे सेने महाराज युद्धायैव समीयतुः ॥ १  
 अभ्यघावन्त संकुद्धाः परस्परजिगीषवः ।  
 ते सर्वे सहिता युद्धे समालोक्य परस्परम् ॥ २

पाण्डवा धार्तराष्ट्राश्च राजन्दुर्मन्त्रिते तव ।  
 व्यूहौ च व्यूह्य संरन्धाः संप्रहृष्टाः प्रहारिणः ॥ ३  
 अरक्षन्मकरव्यूहं भीष्मो राजन्समन्ततः ।  
 तथैव पाण्डवा राजन्नरक्षन्व्यूहमात्मनः ॥ ४  
 'अजातशत्रुः शत्रूणां मनांसि समकम्पयत् ।

श्येनवद्गृह्य तं व्यूहं धौम्यस्य वचनात्स्वयम् ॥ ५  
 स हि तस्य सुविज्ञात अग्निचित्येषु भारत ।  
 मकरस्तु महाव्यूहस्तव पुत्रस्य धीमतः ॥ ६  
 स्वयं सर्वेण सैन्येन द्रोणेनानुमतस्तदा ।  
 यथाव्यूहं शान्तनवः सोऽन्ववर्तत तत्पुनः' ॥ ७  
 स निर्ययौ महाराज पिता देवव्रतस्तव ।  
 महता रथवंशेन संवृतो रथिनां वरः ॥ ८  
 इतरेतरमन्वीयुर्यथाभागमवस्थिताः ।  
 रथिनः पत्तयश्चैव दन्तिनः सादिनस्तथा ॥ ९  
 तान्दृष्ट्वाऽभ्युद्यतान्सङ्घे पाण्डवा हि यशस्विनः ।  
 श्येनव्यूहेन संव्यूह्य समनहन्त संयुगे ॥ १०  
 अशोभत मुखे तस्य भीमसेनो महाबलः ।  
 नेत्रे शिखण्डी दुर्धर्षो धृष्टद्युम्नश्च पार्षतः ॥ ११  
 शीर्षे तस्याभवद्वीरः सात्यकिः सत्यविक्रमः ।  
 विधुन्वन्गाण्डिवं पार्थो ग्रीवायामभवत्तदा ॥ १२  
 अक्षौहिण्या समं तत्र वामपक्षोऽभवत्तदा ।  
 महात्मा द्रुपदः श्रीमान्सह पुत्रेण संयुगे ॥ १३  
 दक्षिणश्चाभवत्पक्षः कैकेयोऽक्षौहिणीपतिः ।  
 पृष्ठतो द्रौपदेयाश्च सौभद्रश्चापि वीर्यवान् ॥ १४  
 पृष्ठे समभवच्छ्रीमान्स्वयं राजा युधिष्ठिरः ।  
 भ्रातृभ्यां सहितो वीरो यमाभ्यां चारुविक्रमः १५  
 प्रविश्य तु रणे भीमो मकरं मुखतस्तदा ।  
 भीष्ममासाद्य संग्रामे ञ्छादयामास सायकैः ॥ १६  
 ततो भीष्मो महास्त्राणि पातयामास भारत ।  
 मोहयन्पाण्डुपुत्राणां व्यूहं सैन्यं महाहवे ॥ १७  
 संमुह्यति तदा सैन्ये त्वरमाणो धनंजयः ।  
 भीष्मं शरसहस्रेण विव्याध रणमूर्धनि ॥ १८  
 प्रतिसंवार्य चास्त्राणि भीष्ममुक्तानि संयुगे ।  
 स्वेनानीकेन हृष्टेन युद्धाय समुपस्थितः ॥ १९  
 ततो दुर्योधनो राजा भारद्वाजमभाषत ।  
 पूर्वं दृष्ट्वा वधं घोरं बलस्य बलिनां वरः ॥ २०  
 भ्रातृणां च वधं युद्धे सरमाणो महारथः ।  
 आचार्यः सततं हित्वं हितकामो ममानघा ॥ २१  
 वयं हि त्वां समाश्रित्य भीष्मं चैव पितामहम् ।

देवानपि रणे जेतुं प्रार्थयामो न संशयः ॥ २२  
 किमु पाण्डुसुतान्युद्धे हीनवीर्यपराक्रमान् ।  
 स तथा कुरु भद्रं ते यथा वध्यन्ति पाण्डवाः ॥ २३  
 एवमुक्तस्ततो द्रोणस्तव पुत्रेण मारिष ।  
 'तत्र संप्रेक्ष्य राजानं संकुद्ध इव निश्चसन् ॥ २४  
 बालिशस्त्वं न जानीषे पाण्डवानां पराक्रमम् ।  
 न शक्या हि यथा जेतुं पाण्डवा हि महाबलाः ॥ २५  
 यथाबलं यथावीर्यं कर्म कुर्यामहं हि ते ।  
 इत्युक्त्वा ते सुतं राजन्नभ्यपद्यत वाहिनीम्' ।  
 अभिनत्पाण्डवानीकं प्रेक्षमाणस्य सात्यकैः ॥ २६  
 सात्यकिस्तु ततो द्रोणं वारयामास भारत ।  
 तयोः प्रवृत्ते युद्धं घोररूपं भयावहम् ॥ २७  
 शैनेयं तु रणे कुद्धो भारद्वाजः प्रतापवान् ।  
 अविध्यन्निशितैर्बाणैर्जत्रुदेशे हसन्निव ॥ २८  
 भीमसेनस्ततः कुद्धो भारद्वाजमविध्यत ।  
 संरक्षन्सात्यकिं राजन्द्रोणाच्छस्त्रभृतां वरात् ॥ २९  
 ततो द्रोणश्च भीष्मश्च तथा शल्यश्च मारिष ।  
 भीमसेनं रणे कुद्धाश्छादयांचक्रिरे शरैः ॥ ३०  
 तत्राभिमन्युः संकुद्धो द्रौपदेयाश्च मारिष ।  
 विव्यधुर्निशितैर्बाणैः सर्वास्तानुद्यतायुधान् ॥ ३१  
 द्रोणभीष्मौ तु संकुद्धावापतन्तौ महाबलौ ।  
 प्रत्युद्ययौ शिखण्डी तु महेष्वासो महाहवे ॥ ३२  
 प्रगृह्य बलवद्वीरो धनुर्जलदनिःस्वनम् ।  
 अभ्यवर्षच्छरैस्तूर्णैः छादयानो दिवाकरम् ॥ ३३  
 शिखण्डिनं समासाद्य भरतानां पितामहः ।  
 अवर्जयत संग्रामं स्त्रीत्वं तस्यानुसंस्मरन् ॥ ३४  
 ततो द्रोणो महाराज अभ्यद्रवत तं रणे ।  
 रक्षमाणस्तदा भीष्मं तव पुत्रेण चोदितः ॥ ३५  
 शिखण्डी तु समासाद्य द्रोणं शस्त्रभृतां वरम् ।  
 अवर्जयत संत्रस्तो युगान्ताग्निमिवोल्बणम् ॥ ३६  
 ततो बलेन महता पुत्रस्तव विशांपते ।  
 जुगोप भीष्ममासाद्य प्रार्थयानो महद्यशः ॥ ३७  
 तथैव पाण्डवा राजन्पुरस्कृत्य धनञ्जयम् ।  
 भीष्ममेवाभ्यवर्तन्त जये कृत्वा दृढां मतिम् ॥ ३८

तद्युद्धमभवद्दोरं देवानां दानवैरिव ।

जयमाकाङ्क्षतां सङ्क्षे यशश्च सुमहाद्भुतम् ॥ ३९

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे एकोनसप्ततितमोऽध्यायः ॥ ६९ ॥

## सप्ततितमोऽध्यायः ॥ ७० ॥

संकुलयुद्धवर्णनम् ॥ १ ॥

सञ्जय उवाच ।  
 अकरोत्तुमुलं युद्धं भीष्मः शान्तनवस्तदा ।  
 भीमसेनभयादिच्छन्पुत्रांस्तारयितुं तव ॥ १  
 पूर्वाङ्के तन्महारौद्रं राज्ञां युद्धमवर्तत ।  
 कुरूणां पाण्डवानां च मुख्यशूरविनाशनम् ॥ २  
 तस्मिन्नाकुलसंग्रामे वर्तमाने महाभये ।  
 अभवत्तुमुलः शब्दः संस्पृशन्गगनं महत् ॥ ३  
 नदद्भिश्च महानागैर्हृषमाणैश्च वाजिभिः ।  
 भेरीशङ्खनिनादैश्च तुमुलं समपद्यत ॥ ४  
 युयुत्सवस्ते विक्रान्ता विजयाय महाबलाः ।  
 अन्योन्यमभिगर्जन्तो गोष्ठेष्विव महर्षभाः ॥ ५  
 शिरसां पात्यमानानां समरे निशितैः शरैः ।  
 अश्मवृष्टिरिवाकाशे बभूव भरतर्षभ ॥ ६  
 कुण्डलोष्णीषधारीणि जातरूपोज्वलानि च ।  
 पतितानि स दृश्यन्ते शिरांसि भरतर्षभ ॥ ७  
 विशिखोन्मथितैर्गात्रैर्बाहुभिश्च सकार्मुकैः ।  
 सहस्ताभरणैश्चान्यैरभवच्छादिता मही ॥ ८  
 कवचोपहितैर्गात्रैर्हस्तैश्च समलङ्कृतैः ।  
 मुखैश्च चन्द्रसंकाशै रक्तान्तनयनैः शुभैः ॥ ९  
 गजवाजिमनुष्याणां सर्वगात्रैश्च भूपते ।  
 आसीत्सर्वा समास्तीर्णा मुहूर्तेन वसुंधरा ॥ १०  
 रजोमेघैश्च तुमुलैः शस्त्रविद्युत्प्रकाशिभिः ।  
 आयुधानां च निर्घोषः स्तनयिज्जुसमोऽभवत् ॥ ११  
 स संप्रहारस्तुमुलः कटुकः शोणितोदकः ।  
 प्रावर्तत कुरूणां च पाण्डवानां च भारत ॥ १२  
 तस्मिन्महाभये घोरे तुमुले रोमहर्षणे ।  
 ववृषुः शरवर्षाणि क्षत्रिया युद्धदुर्मदाः ॥ १३  
 आक्रोशन्कुञ्जरास्तत्र शरवर्षप्रतापिताः ।  
 तावकानां परेषां च संयुगे भरतर्षभ ॥ १४

संरब्धानां च वीराणां धीराणाममितौजसाम् ।  
 धनुर्ज्यातलशब्देन न प्राज्ञायत किञ्चन ॥ १५  
 उत्थितेषु कवन्धेषु सर्वतः शोणितोदके ।  
 समरे पर्यधावन्त नृपा रिपुवधोद्यताः ॥ १६  
 शरशक्तिगदाभिस्ते खड्गैश्चामिततेजसः ।  
 निजघ्नुः समरेऽन्योन्यं शूराः परिघवाहवः ॥ १७  
 वभ्रमुः कुञ्जराश्चात्र शरैर्विद्धा निरङ्कुशाः ।  
 अश्वाश्च पर्यधावन्त हतारोहा दिशो दश ॥ १८  
 उत्पत्य निपतन्त्यन्ये शरघातप्रपीडिताः ।  
 तावकानां परेषां च योधा भरतसत्तम ॥ १९  
 वाहानामुत्तमाङ्गानां कार्मुकाणां च भारत ।  
 गदानां परिघाणां च हस्तानां चोरुभिः सह ॥ २०  
 पादानां भूषणानां च केयूराणां च सङ्घशः ।  
 राशयस्तत्र दृश्यन्ते भीष्मभीमसमागमे ॥ २१  
 अश्वानां कुञ्जराणां च रथानां चानिवर्तिनाम् ।  
 सङ्घाताः स दृश्यन्ते तत्रतत्र विशांपते ॥ २२  
 गदाभिरसिभिः प्रासैर्वाणैश्च नतपर्वभिः ।  
 जघ्नुः परस्परं तत्र क्षत्रियाः काल आगते ॥ २३  
 अपरे बाहुभिर्वीरा नियुद्धकुशला युधि ।  
 बहुधा समसज्जन्त आयसैः परिघैरिव ॥ २४  
 मुष्टिभिर्जानुभिश्चैव तलैश्चैव विशांपते ।  
 अन्योन्यं जग्निरे वीरास्तावकाः पाण्डवैः सह ॥ २५  
 पतितैः पात्यमानैश्च विचेष्टद्भिश्च भूतले ।  
 घोरमायोधनं जज्ञे तत्रतत्र जनेश्वर ॥ २६  
 विरथा रथिनश्चात्र निस्त्रिशवरधारिणः ।  
 अन्योन्यमभिधावन्तः परस्परवधैषिणः ॥ २७  
 ततो दुर्योधनो राजा कलिङ्गैर्बहुभिर्वृतः ।  
 पुरस्कृत्य रणे भीष्मं पाण्डवानभ्यवर्तत ॥ २८



तथैव पाण्डवाः सर्वे परिवार्य वृकोदरम् ।

भीष्ममभ्यद्रवन्कुद्रास्ततो युद्धमवर्तत ॥ २९

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे सप्ततितमोऽध्यायः ॥ ७० ॥

### एकसप्ततितमोऽध्यायः ॥ ७१ ॥

संकुलयुद्धवर्णनम् ॥ १ ॥

सञ्जय उवाच ।

दृष्ट्वा भीष्मेण संसक्तान्भ्रातृनन्यांश्च पार्थिवान् ।

समभ्यधावद्वाङ्मेयमुद्यतास्त्रो धनञ्जयः ॥ १

पाञ्चजन्यस्य निर्घोषं धनुषो गाण्डिवस्य च ।

ध्वजं च दृष्ट्वा पार्थस्य सर्वाभ्यो भयमाविशत् ॥ २

सिंहलाङ्गुलमाकाशे ज्वलन्तमिव पर्वतम् ।

असज्जमानं वृक्षेषु धूमकेतुमिवोत्थितम् ॥ ३

बहुवर्णं विचित्रं च दिव्यं वानरलक्षणम् ।

अपश्याम महाराज ध्वजं गाण्डीवधन्वनः ॥ ४

सुवर्णपृष्ठं गाण्डीवं रणे द्रक्ष्यामि भारत ।

विद्युतं मेघमध्यस्थां भ्राजमानामिवाम्बरे ।

ददृशुर्गाण्डिवं योधा रुक्मपृष्ठं महामृधे ॥ ५

आशुश्रुम भृशं चास्य शक्रस्येवाभिगर्जतः ।

सुधोरं तलयोः शब्दं निघ्नतस्तव वाहिनीम् ॥ ६

चण्डवातो यथा मेघः सविद्युत्स्तनयिन्नुमान् ।

दिशः संप्लावयन्सर्वाः शरवर्षैः समन्ततः ॥ ७

समभ्यधावद्वाङ्मेयं भैरवास्त्रो धनञ्जयः ।

दिशं प्राचीं प्रतीचीं च न जानीमोऽस्त्रमोहिताः ८

कान्दिग्भृता श्रान्तपत्रा हताश्चा हतचेतसः ।

अन्योन्यमभिसंश्लिष्य योधास्ते भरतर्षभ ॥ ९

भीष्ममेवाभ्यलीयन्त सह सर्वैस्तवात्मजैः ।

तेषामार्तायनमभूद्भीष्मः शान्तनवो रणे ॥ १०

समुत्पतन्ति वित्रस्ता रथेभ्यो रथिनस्तथा ।

सादिनश्चाश्वपृष्ठेभ्यो भूमौ चापि पदातयः ॥ ११

श्रुत्वा गाण्डीवनिर्घोषं विस्फूर्जितमिवाशनेः ।

सर्वसैन्यानि भीतानि व्यवालीयन्त भारत ॥ १२

अथ काम्भोजैर्जरश्वैर्महद्भिः शीघ्रगामिभिः ।

गोपानां बहुसाहस्रैर्वालैर्गोपायनैर्वृतः ॥ १३

मद्रसौवीरगान्धारैस्त्रैगतैश्च विशांपते ।

सर्वकालिङ्गमुख्यैश्च कलिङ्गाधिपतिवृतः ॥ १४

नानानरगणौघैश्च दुःशासनपुरःसरः ।

जयद्रथश्च नृपतिः सहितः सर्वराजभिः ॥ १५

हयारोहवराश्वैव तव पुत्रेण चोदिताः ।

चतुर्दशसहस्राणि सौबलं पर्यवारयन् ॥ १६

ततस्ते सहिताः सर्वे विभक्तरथवाहनाः ।

अर्जुनं समरे जघृस्तावका भरतर्षभ ॥ १७

चेदिकाशिपदातैश्च रथैः पाञ्चालसृञ्जयैः ।

पाण्डवाः सहिताः सर्वे धृष्टद्युम्नपुरोगमाः ।

तावकान्समरे जघृर्धर्मपुत्रेण चोदिताः ॥ १८

रथिभिर्वारणैरश्वैः पादातैश्च समीरितम् ।

घोरमायोधनं चक्रे महाभ्रसदृशं रजः ॥ १९

तोमरप्रासनाराचगजाश्वरथयोधिनाम् ।

बलेन महता भीष्मः समसज्जत्किरीटिना ॥ २०

आवन्त्यः काशिराजेन भीमसेनेन सैन्धवः ।

अजातशत्रुर्मद्राणामृषभेण यशस्विना ॥ २१

सहपुत्रः सहामात्यः शल्येन समसज्जत ।

विकर्णः सहदेवेन चित्रसेनः शिखण्डिना ॥ २२

मत्स्या दुर्योधनं जग्मुः शकुनिं च विशांपते ।

द्रुपदश्चेकितानश्च स्यात्यकिश्च महारथः ॥ २३

द्रोणेन समसज्जन्त सपुत्रेण महात्मना ।

कृपश्च कृतवर्मा च धृष्टद्युम्नमभिद्रुतौ ॥ २४

एवं प्रव्रजिताश्चानि भ्रान्तनागरथानि च ।

सैन्यानि समसज्जन्त प्रयुद्धानि समन्ततः ॥ २५

निरश्रे विद्युतस्तीव्रा दिशश्च रजसा वृताः ।

प्रादुरासन्महोल्काश्च सनिर्घाता विशांपते ॥ २६

प्रादुर्भूतो महावातः पांसुवर्षं पपात च ।

नभस्यन्तर्दधे सूर्यः सैन्येन रजसा वृतः ॥ २७  
 प्रमोहः सर्वसत्वानामतीव समपद्यत ।  
 रजसा चाभिभूतानामस्त्रजालैश्च तुद्यताम् ॥ २८  
 वीरबाहुविस्मृष्टानां सर्वावरणभेदिनाम् ।  
 संघातः शरजालानां तुमुलः समपद्यत ॥ २९  
 प्रकाशं चक्रुराकाशमुद्यतानि भुजोत्तमैः ।  
 नक्षत्रविमलाभानि शस्त्राणि भरतर्षभ ॥ ३०  
 आर्षभाणि विचित्राणि रुक्मजालावृतानि च ।  
 संपेतुर्दिक्षु सर्वासु चर्माणि भरतर्षभ ॥ ३१  
 सूर्यवर्णैश्च निस्त्रिशैः पाल्यमानानि सर्वशः ।  
 दिक्षु सर्वास्वदृश्यन्त शरीराणि शिरांसि च ॥ ३२  
 भग्नचक्राक्षनीडाश्च निपातितमहाध्वजाः ।  
 हताश्वाः पृथिवीं जग्मुस्तत्रतत्र महारथाः ॥ ३३  
 परिपेतुर्हयाश्च केचिच्छस्त्रकृतव्रणाः ।  
 रथान्विपरिकर्षन्तो हतेषु रथयोधिषु ॥ ३४  
 शराहता भिन्नदेहा बद्धयोक्ता हयोत्तमाः ।  
 युगानि पर्यकर्षन्त तत्रतत्र स भारत ॥ ३५  
 अदृश्यन्त समूताश्च साश्वाः सरथयोधिनः ।

एकेन बलिना राजन्वारणेन विमर्दिताः ॥ ३६  
 गन्धहस्तिमदस्त्रावमाग्राय बहवो रणे ।  
 सन्निपाते बलौघानां गजैर्मृदिरे गजाः ॥ ३७  
 सतोमरैर्मेहामात्रैर्निपतद्भिर्गतासुभिः ।  
 बभूवायोधनं छन्नं नाराचाभिहतैर्गजैः ॥ ३८  
 सन्निपाते बलौघानां प्रेषितैर्वरवारणैः ।  
 निपेतुर्युधि संभग्राः सयोधाः सध्वजा गजाः ॥ ३९  
 नागराजोपमैर्हस्तैर्नागैराक्षिप्य संयुगे ।  
 व्यदृश्यन्त महाराज संभग्रा रथकूबराः ॥ ४०  
 विशीर्णरथसङ्घाश्च केशेष्वक्षिप्य दन्तिभिः ।  
 द्रुमशाखा इवाविध्य निष्पिष्टा रथिनो रणे ॥ ४१  
 रथेषु च रथान्युद्धे संसक्तान्वरवारणाः ।  
 विकर्षन्तो दिशः सर्वाः संपेतुः सर्वशब्दगाः ॥ ४२  
 तेषां तथा कर्षतां तु गजानां रूपमावभौ ।  
 सरःसु नलिनीजालं विषक्तमिव कर्षताम् ॥ ४३  
 एवं संछादितं तत्र बभूवायोधनं महत् ।  
 सादिभिश्च पदातैश्च सध्वजैश्च महारथैः ॥ ४४

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे एकसप्ततितमोऽध्यायः ॥ ७१ ॥

### द्विसप्ततितमोऽध्यायः ॥ ७२ ॥

संकुलयुद्धवर्णनम् ॥ १ ॥

सञ्जय उवाच ।  
 शिखण्डी सह मत्स्येन विराटेन विशांपते ।  
 भीष्ममाशु महेष्वासमाससाद सुदुर्जयम् ॥ १  
 द्रोणं कृपं विकर्णं च महेष्वासं महाबलम् ।  
 राज्ञश्चान्यानरणे शूरान्वहूनाच्छेद्वनंजयः ॥ २  
 सैन्धवं च महेष्वासं सामात्यं सह बन्धुभिः ।  
 प्राच्यांश्च दाक्षिणात्यांश्च भूमिपान्भूमिपर्वभ ॥ ३  
 पुत्रं च ते महेष्वासं दुर्योधनममर्षणम् ।  
 दुःसहं चैव समरे भीमसेनोऽभ्यवर्तत ॥ ४  
 सहदेवस्तु शकुनिमुलूकं च महारथम् ।  
 पितापुत्रौ महेष्वासावभ्यवर्तत दुर्जयौ ॥ ५  
 युधिष्ठिरो महाराज गजानीकं महारथः ।

समवर्तत संग्रामे पुत्रेण निकृत्तस्तव ॥ ६  
 माद्रीपुत्रस्तु नकुलः शूरसंकन्दनो युधि ।  
 त्रिगर्तानां बलैः सार्धं समसञ्जत पाण्डवः ॥ ७  
 अभ्यवर्तन्त संकुद्धाः समरे साल्वकेकयान् ।  
 सात्यकिश्चेकितानश्च सौभद्रश्च महारथः ॥ ८  
 धृष्टकेतुश्च समरे राक्षसश्च घटोत्कचः ।  
 नाकुलिश्च शतानीकः समरे रथपुङ्गवः ।  
 पुत्राणां ते रथानीकं प्रत्युघाताः सुदुर्जयाः ॥ ९  
 सेनापतिरमेयात्मा धृष्टद्युम्नो महाबलः ।  
 द्रोणेन समरे राजन्समियायोग्रकर्षणा ॥ १०  
 एवमेते महेष्वासास्तावकाः पाण्डवैः सह ।

शूरसंकन्दनः शूराणां रोदकः शूरेन्द्रो वा ॥ ७ ॥

समेत्य समरे शूराः संप्रहारं प्रचक्रिरे ॥ ११	तामापतन्तीं सहसा रुक्मदण्डां दुरासदाम् । विच्छेद समरे भीष्मः शरैः सन्नतपर्वभिः ॥ २४
मध्यंदिनगते सूर्ये नभस्याकुलतां गते । कुरवः पाण्डवेयाश्च निजद्युरितरेतरम् ॥ १२	ततोऽपरेण भङ्गेन पीतेन निशितेन च । कार्मुकं भीमसेनस्य द्विधा विच्छेद भारत ॥ २५
ध्वजिनो हेमचित्राङ्गा विचरन्तो रणाजिरे । सपताका रथा रेजुर्वैयाघ्रपरिवारणाः ॥ १३	‘अपास्य तु धनुश्छिन्नं भीमसेनो महाबलः । शरैर्वहुभिरानर्च्छद्भीष्मं शान्तनवं युधि ॥’ २६
समेतानां च समरे जिगीषूणां परस्परम् । बभूव तुमुलः शब्दः सिंहानामिव नर्दताम् ॥ १४	सात्यकिस्तु ततस्तूर्णं भीष्ममासाद्य संयुगे । आकर्णप्रहितैस्तीक्ष्णैर्निशितैस्तिग्मतजनैः ॥ २७
तत्राद्भुतमपश्याम संप्रहारं सुदारुणम् । यदकुर्वन्णे शूराः सृञ्जयाः कुरुभिः सह ॥ १५	शरैर्वहुभिरानर्च्छत्पितरं ते जनेश्वर । ततः संघाय वै तीक्ष्णं शरं परमदारुणम् ॥ २८
नैव खं न दिशो राजन्न सूर्यं शत्रुतापन । विदिशो वापि पश्यामः शरैर्मुक्तैः समन्ततः ॥ १६	वार्ष्णेयस्य रथाद्भीष्मः पातयामास सारथिम् । तस्याश्वाः प्रद्रुता राजन्निहते रथसारथौ ॥ २९
शक्तीनां विमलाग्राणां तोमराणां तथास्यताम् । निखिंशानां च पीतानां नीलोत्पलनिभाः प्रभाः ॥	तेन तेनैव धावन्ति मनोमारुतरंहसः । ततः सर्वस्य सैन्यस्य निःस्वनस्तुमुलोऽभवत् ॥ ३०
कवचानां विचित्राणां भूषणानां प्रभास्तथा । खं दिशः प्रदिशश्चैव भासयामामुरोजसा ॥ १८	हाहाकारश्च संजज्ञे पाण्डवानां महात्मनाम् । अभ्यद्रवत गृह्णीत ह्यान्यच्छत धावत ॥ ३१
वपुर्मिथं नरेन्द्राणां चन्द्रसूर्यसमप्रभैः । विरराज तदा राजंस्तत्रतत्र रणाङ्गणम् ॥ १९	इत्यासीत्तुमुलः शब्दो युयुधानरथं प्रति । एतस्मिन्नेव काले तु भीष्मः शान्तनवस्तदा ॥ ३२
रथसङ्घा नरव्याघ्राः समायान्तश्च संयुगे । विरेजुः समरे राजन्ग्रहा इव नभस्तले ॥ २०	न्यहनत्पाण्डवीं सेनामामुरीमिव वृत्रहा । ते वध्यमाना भीष्मेण पाञ्चालाः सोमकैः सह ।
भीष्मस्तु रथिनां श्रेष्ठो भीमसेनं महाबलम् । अवारयत संकुद्धः सर्वसैन्यस्य पश्यतः ॥ २१	स्थिरां युद्धे मतिं कृत्वा भीष्ममेवाभिदुद्भुवुः ॥ ३३
ततो भीष्मविनिर्मुक्ता रुक्मपुङ्खाः शिलाशिताः । अभ्यघ्नन्समरे भीमं तैलधौताः सुतेजनाः ॥ २२	घृष्टद्युम्नमुखाश्चापि पार्थाः शान्तनवं रणे । अभ्यधावञ्जिगीषन्तस्तव पुत्रस्य वाहिनीम् ॥ ३४
तस्य शक्तिं महावेगां भीमसेनो महाबलः । कुद्धाशीविषसंकाशां प्रेषयामास भारत ॥ २३	तथैव कौरवा राजन्भीष्मद्रोणपुरोगमाः । अभ्यधावन्त वेगेन ततो युद्धमवर्तत ॥ ३५

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे द्विसप्ततितमोऽध्यायः ॥ ७२ ॥

### त्रिसप्ततितमोऽध्यायः ॥ ७३ ॥

युद्धवर्णनम् ॥ १ ॥

सञ्जय उवाच ।  
विराटोऽथ त्रिभिर्वाणैर्भीष्ममाच्छन्महारथम् ।  
विव्याध तुरगांश्चास्य त्रिभिर्वाणैर्महारथः ॥ १

ओजसा स्वप्रभावेण ॥ १८ ॥

तं प्रत्यविध्यद्दशभिर्भीष्मः शान्तनवः शरैः ।  
रुक्मपुङ्खैर्महेष्वासः कृतहस्तो महाबलः ॥ २  
द्रौणिर्गाण्डीवधन्वानं भीमधन्वा महारथः ।

द्विसप्ततितमोऽध्यायः ॥ ७२ ॥

अविध्यदिपुभिः पङ्क्तिर्दृढहस्तः स्तनान्तरे ॥ ३  
 कार्मुकं तस्य चिच्छेद फल्गुनः परवीरहा ।  
 अविध्यच्च भृशं तीक्ष्णैः पत्रिभिः शत्रुकर्शनः ॥ ४  
 सोऽन्यत्कार्मुकमादाय वेगवान्क्रोधमूर्च्छितः ।  
 अमृष्यमाणः पार्थेन कार्मुकच्छेदमाहवे ॥ ५  
 अविध्यत्फल्गुनं राजन्नवत्या निशितैः शरैः ।  
 वासुदेवं च सप्तत्या विव्याध परमेपुभिः ॥ ६  
 ततः क्रोधाभिताम्राक्षः कृष्णेन सह फल्गुनः ।  
 दीर्घमुष्णं च निःश्वस्य चिन्तयित्वा पुनःपुनः ॥ ७  
 धनुः प्रपीड्य वामेन करेणामित्रकर्शनः ।  
 गाण्डीवधन्वा संकुद्धः शितान्सन्नतपर्वणः ॥ ८  
 जीवितान्तकरान्धोरान्समादत्त शिलीमुखान् ।  
 तैस्तूर्णं समरेऽविध्यद्द्रौणिं बलवतां वरः ॥ ९  
 तस्य ते कवचं भिच्चा पपुः शोणितमाहवे ।  
 न विव्यथे च निर्भिन्नो द्रौणिर्गाण्डीवधन्वना ॥ १०  
 तथैव च शरान्द्रौणिः प्रविमुञ्चन्नविडलः ।  
 तस्यौ स समरे राजंस्त्रातुमिच्छन्महाव्रतम् ॥ ११  
 तस्य तत्सुमहत्कर्म शशंसुः कुरुसत्तमाः ।  
 यत्कृष्णाभ्यां समेताभ्यामभ्यापतत संयुगे ॥ १२  
 स हि नित्यमनीकेषु युध्यतेऽभयमास्थितः ।  
 अस्त्रग्रामं संहारं द्रोणात्प्राप्य सुदुर्लभम् ॥ १३  
 ममैष आचार्यसुतो द्रोणस्यापि प्रियः सुतः ।  
 ब्राह्मणश्च विशेषेण माननीयो ममेति च ॥ १४  
 समास्थाय मतिं वीरो वीभत्सुः शत्रुतापनः ।  
 कृपां चक्रे रथश्रेष्ठो भारद्वाजसुतं प्रति ॥ १५  
 द्रौणिं त्यक्त्वा ततो युद्धे कौन्तेयः श्वेतवाहनः ।  
 युयुधे तावकान्निर्गन्तस्त्वरमाणः पराक्रमी ॥ १६  
 दुर्योधनस्तु दशभिर्गात्रपत्रैः शिलाशितैः ।  
 भीमसेनं महेष्वासं रुक्मपुङ्खैः समार्षयत् ॥ १७  
 भीमसेनः सुसंकुद्धः परासुकरणं दृढम् ।  
 चित्रं कार्मुकमादत्त शरांश्च निशितान्दश ॥ १८  
 आकर्णप्रहितैस्तीक्ष्णैर्वेगवद्भिरजिद्वगैः ।  
 अविध्यत्तूर्णमव्यग्रः कुरुराजं महोरसि ॥ १९

तस्य काञ्चनसूत्रस्थः शरैः संछादितो मणिः ।  
 रराजोरसि खे सूर्यो ग्रहैरिव समावृतः ॥ २०  
 पुत्रस्तु तव तेजस्वी भीमसेनेन ताडितः ।  
 नामृष्यत यथा नागस्तलशब्दं मदोत्कटः ॥ २१  
 ततः शरैर्महाराज रुक्मपुङ्खैः शिलाशितैः ।  
 भीमं विव्याध संकुद्धस्त्रासयानो वरुथिनीम् ॥ २२  
 तौ युध्यमानौ समरे भृशमन्योन्यविक्षतौ ।  
 पुत्रौ ते देवसंकाशौ व्यरोचेतां महाबलौ ॥ २३  
 चित्रसेनं नरव्याघ्रं सौभद्रः परवीरहा ।  
 अविध्यद्दशभिर्वाणैः पुरुमित्रं च सप्तभिः ॥ २४  
 सत्यव्रतं च सप्तत्या विद्ध्वा शक्रसमो युधि ।  
 नृत्यन्निव रणे वीर आर्ति नः समजीजनत् ॥ २५  
 तं प्रत्यविध्यद्दशभिश्चित्रसेनः शिलीमुखैः ।  
 सत्यव्रतश्च नवभिः पुरुमित्रश्च सप्तभिः ॥ २६  
 स विद्धो विश्वरन्क्तं शत्रुसंवारणं महत् ।  
 चिच्छेद चित्रसेनस्य चित्रं कार्मुकमार्जुनिः ॥ २७  
 भिच्चा चास्य तनुत्राणं शरेणोरस्यताडयत् ।  
 ततस्ते तावका वीरा राजपुत्रा महारथाः ॥ २८  
 समेत्य युधि संरब्धा विव्यधुर्निशितैः शरैः ।  
 तांश्च सर्वांश्शरैस्तीक्ष्णैर्जघान परमास्त्रवित् ॥ २९  
 तस्य दृष्ट्वा तु तत्कर्म परिववुः सुतास्तव ।  
 दहन्तं समरे सैन्यं वने कक्षं यथोल्बणम् ॥ ३०  
 अपेतशिशिरे काले समिद्धमिव पावकम् ।  
 अत्यरोचत सौभद्रस्तव सैन्यानि नाशयन् ॥ ३१  
 तत्तस्य चरितं दृष्ट्वा पौत्रस्तव विशांपते ।  
 लक्ष्मणोऽभ्यपतत्तूर्णं सात्वतीपुत्रमाहवे ॥ ३२  
 अभिमन्युस्तु संकुद्धो लक्ष्मणं शुभलक्षणम् ।  
 विव्याध निशितैः पङ्क्तिः सारथिं च त्रिभिः शरैः ३३  
 तथैव लक्ष्मणो राजन्सौभद्रं निशितैः शरैः ।  
 अविध्यत महाराज तदद्भुतमिवाभवत् ॥ ३४  
 तस्याश्वांश्चतुरो हत्वा सारथिं च महाबलः ।  
 अभ्यद्रवत सौभद्रो लक्ष्मणं निशितैः शरैः ॥ ३५  
 हताश्चे तु रथे तिष्ठल्लक्ष्मणः परवीरहा ।

शक्तिं चिक्षेप संकुद्धः सौमद्रस्य रथं प्रति ॥ ३६  
 तामापतन्तीं सहसा धोररूपां दुरासदाम् ।  
 अभिमन्युः शरैस्तीक्ष्णैश्चिच्छेद भुजगोपमाम् ॥ ३७  
 ततः स्वरथमारोप्य लक्ष्मणं गौतमस्तदा ।  
 अपोवाह रथेनाजौ सर्वसैन्यस्य पश्यतः ॥ ३८  
 ततः समाकुले तस्मिन्वर्तमाने महाभये ।  
 अभ्यद्रवञ्जिघांसन्तः परस्परवधैषिणः ॥ ३९  
 तावकाश्च महेष्वासाः पाण्डवाश्च महारथाः ।

जुहन्तः समरे प्राणाभिजघ्नुरितरेतरम् ॥ ४०  
 मुक्तकेशा विक्रवचा विरथाश्छिन्नकार्मुकाः ।  
 बाहुभिः समयुध्यन्त सृञ्जयाः कुरुभिः सह ॥ ४१  
 ततो भीष्मो महाबाहुः पाण्डवानां महात्मनाम् ।  
 सेनां जघान संकुद्धो दिव्यैरस्त्रैर्महाबलः ॥ ४२  
 हतेश्वरैर्गजैस्तत्र नरैरश्वैश्च पातितैः ।  
 रथिभिः सादिभिश्चैव समास्तीर्यत मेदिनी ॥ ४३

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवससुद्धे त्रिसप्ततितमोऽध्यायः ॥ ७३ ॥

### चतुःसप्ततितमोऽध्यायः ॥ ७४ ॥

भूरिश्रवसा सात्यकिपुत्रदशकवधः ॥ १ ॥ सात्यकिभूरिश्रवसोयुद्धम् ॥ २ ॥

सञ्जय उवाच ।

अथ राजन्महाबाहुः सात्यकिर्युद्धदुर्मदः ।  
 विकृष्य चापं समरे भारसाहमनुत्तमम् ॥ १  
 यत्तत्सख्युस्तु पूर्वेण अर्जुनादुपशिक्षितम् ।  
 प्रगाढं लघु चित्रं च दर्शयन्हस्तलाघवम् ।  
 प्राप्नुश्चत्पुङ्गुसंयुक्ताञ्शरानाशीविषोपमान् ॥ २  
 तस्य विक्षिपतश्चापं शरानन्याश्च मुञ्चतः ।  
 आददानस्य भूयश्च संदधानस्य चापरान् ॥ ३  
 क्षिपतश्च परास्तस्य रणे शत्रून्विनिघ्नतः ।  
 ददृशे रूपमत्यर्थं मेघस्येव प्रवर्षतः ॥ ४  
 तमुदीर्यन्तमालोक्य राजा दुर्योधनस्ततः ।  
 रथानामयुतं तस्य प्रेषयामास भारत ॥ ५  
 तांस्तु सर्वान्महेष्वासान्सात्यकिः सत्यविक्रमः ।  
 जघान परमेष्वासो दिव्येनास्त्रेण वीर्यवान् ॥ ६  
 स कृत्वा दारुणं कर्म प्रगृहीतशरासनः ।  
 आससाद ततो वीरो भूरिश्रवसमाहवे ॥ ७  
 स हि संदृश्य सेनां ते युयुधानेन पातिताम् ।  
 अभ्यधावत संकुद्धः कुरूणां कीर्तिवर्धनः ॥ ८  
 इन्द्रायुधसवर्णं तु विस्फार्य सुमहद्वज्रुः ।  
 सृष्टवान्वज्रसंकाशाञ्शरानाशीविषोपमान् ॥ ९  
 सहस्रशो महाराज दर्शयन्पाणिलाघवम् ।  
 शरान्स्तान्मृत्युसंस्पर्शान्सात्यकेश्वपदानुगाः ॥ १०

न विपेहुस्तदा राजन्दुद्रुवुस्ते समन्ततः ।  
 विहाय सात्यकिं राजन्समरे युद्धदुर्मदम् ॥ ११  
 तं दृष्ट्वा युयुधानस्य सुता दश महाबलाः ।  
 महारथाः समाख्याताश्चित्रवर्मायुधध्वजाः ॥ १२  
 समासाद्य महेष्वासं भूरिश्रवसमाहवे ।  
 ऊचुः सर्वे सुसंरब्धा यूपकेतुं महारणे ॥ १३  
 भोभो कौरवदायाद सहासाभिर्महाबल ।  
 एहि युध्यस्व संग्रामे समस्तैः पृथगेव वा ॥ १४  
 अस्मान्वा त्वं पराजित्य यशः प्राप्नुहि संयुगे ।  
 वयं वा त्वां पराजित्य प्रीतिं धास्यामहे पितुः ॥ १५  
 एवमुक्तस्तदा शरैस्तानुवाच महाबलः ।  
 वीर्यश्लाघी नरश्रेष्ठस्तान्दृष्ट्वा समवस्थितान् ॥ १६  
 साध्विदं कथ्यते वीरा यद्येवं मतिरद्य वः ।  
 युध्यध्वं सहिता यत्ता निहनिष्यामि वो रणे ॥ १७  
 एवमुक्ता महेष्वासास्ते वीराः क्षिप्रकारिणः ।  
 महता शरवर्षेण अभ्यधावन्नरिन्दमम् ॥ १८  
 सोऽपराद्धे महाराज संग्रामस्तुमुलोऽभवत् ।  
 एकस्य च बहूनां च समेतानां रणाजिरे ॥ १९  
 तमेकं रथिनां श्रेष्ठं शरैस्ते समवाकिरन् ।  
 प्रावृषीव यथा मेहं सिषिचुर्जलदा नृप ॥ २०  
 तैस्तु मुक्ताञ्शरान्घोरान्यमदण्डाशनिप्रभान् ।  
 असंप्राप्तानसंभ्रान्तश्चिच्छेदाशु महारथः ॥ २१

तत्राद्भुतमपश्याम सौमदत्तेः पराक्रमम् ।  
 यदेको बहुभिर्युद्धे समसज्जदभीतवत् ॥ २२  
 विसृज्य शरवृष्टिं तां दश राजन्महारथाः ।  
 परिवार्य महाबाहुं निहन्तुमुपचक्रमुः ॥ २३  
 सौमदत्तिस्ततः क्रुद्धस्तेषां चापानि भारत ।  
 चिच्छेद समरे राजन्युध्यमानो महारथैः ॥ २४  
 अथैषां छिन्नधनुषां शरैः सन्नतपर्वभिः ।  
 चिच्छेद समरे राजञ्छिरांसि भरतर्षभ ॥ २५  
 ते हता न्यपतन्राजन्वज्रभग्ना इव द्रुमाः ।  
 तान्दृष्ट्वा निहतान्वीरो रणे पुत्रान्महाबलान् ॥ २६  
 वार्ष्णेयो विनदन्राजन्भूरिश्रवसमभ्ययात् ।  
 रथं रथेन समरे पीडयित्वा महाबलौ ॥ २७  
 तावन्योन्यं हि समरे निहत्य रथवाजिनः ।  
 विरथावभिवल्गन्तौ समेयातां महारथौ ॥ २८  
 प्रगृहीतमहाखड्गौ तौ चर्मवरधारिणौ  
 शुशुभाते नरव्याघ्रौ युद्धाय समवस्थितौ ॥ २९  
 'असह्यमसियुद्धाय भूरिश्रवसमाहवे ।  
 मत्वा वृकोदरस्तूर्णमभिप्लुत्य महारथः ॥' ३०  
 ततः सात्यकिमभ्येत्य निस्त्रिंशवरधारिणम् ।

भीमसेनस्वरन्नाजन्मथमारोपयत्तदा ॥ ३१  
 तवापि तनयो राजन्भूरिश्रवसमाहवे ।  
 आरोपयद्रथं तूर्णं पश्यतां सर्वधन्विनाम् ॥ ३२  
 तस्मिंस्तथा वर्तमाने रणे भीष्मं महारथम् ।  
 अयोधयन्त संरन्धाः पाण्डवा भरतर्षभ ॥ ३३  
 लोहितायति चादित्ये त्वरमाणो धनञ्जयः ।  
 पञ्चविंशतिसाहस्राब्जिजघान महारथान् ॥ ३४  
 ते हि दुर्योधनादिष्टास्तदा पार्थनिवर्हणे ।  
 संग्राप्यैव गता नाशं शलभा इव पावकम् ॥ ३५  
 ततो मत्स्याः केकयाश्च धनुर्वेदविशारदाः ।  
 परिव्रुस्तदा पार्थं सहपुत्रं महारथम् ॥ ३६  
 एतस्मिन्नेव काले तु सूर्येऽस्तमुपगच्छति ।  
 सर्वेषां चैव सैन्यानां प्रमोहः समजायत ॥ ३७  
 अवहारं ततश्चक्रे पिता देवव्रतस्तव ।  
 संध्याकाले महाराज सैन्यानां श्रान्तवाहनः ॥ ३८  
 पाण्डवानां कुरूणां च परस्परसमागमे ।  
 ते सेने भृशसंविघ्ने ययतुः खं निवेशनम् ॥ ३९  
 ततः स्वशिविरं गत्वा न्यविशंस्तत्र भारत ।  
 पाण्डवाः सञ्जयैः सार्धं कुरवश्च यथाविधि ॥ ४०

॥ इति श्रीमन्महाभारते भीष्मपर्वणि भीष्मवधपर्वणि पञ्चमदिवसयुद्धे चतुःसप्ततितमोऽध्यायः ॥ ७४ ॥

इति पञ्चमदिवसयुद्धम् ।

पञ्चसप्ततितमोऽध्यायः ॥ ७५ ॥

कुरुपाण्डवयोः क्रौञ्चमकरव्यूहरचनापूर्वकमायोधनम् ॥ १ ॥

सञ्जय उवाच ।  
 विहत्य तु ततो राजन्सहिताः कुरुपाण्डवाः ।  
 व्यतीतायां तु शर्वर्यां पुनर्युद्धाय निर्ययुः ॥ १  
 ततः शब्दो महानासीत्तव तेषां च भारत ।  
 युज्यतां रथमुख्यानां कल्प्यतां चैव दन्तिनाम् ॥ २  
 संनह्यतां पदातीनां हयानां चैव भारत ।  
 शङ्खदुन्दुभिनादश्च तुमुलः सर्वतोऽभवत् ॥ ३  
 ततो युधिष्ठिरो राजा धृष्टद्युम्नमभापत ।  
 व्यूहं व्यूहस्य पाञ्चाल मकरं शत्रुनाशनम् ॥ ४

एवमुक्तस्तु पार्थेन धृष्टद्युम्नो महारथः ।  
 व्यादिदेश यथान्यायं रथिनो रथिनां वरः ॥ ५  
 शिरोऽभूद्दृपदस्तस्य पाण्डवश्च धनञ्जयः ।  
 चक्षुषी सहदेवश्च नकुलश्च महारथः ॥ ६  
 तुण्डमासीन्महाराज भीमसेनो महाबलः ।  
 सौमद्रो द्रौपदेयाश्च राक्षसश्च घटोत्कचः ॥ ७  
 सात्यकिर्धर्मराजश्च व्यूहग्रीवां समास्थिताः ।  
 पृष्ठमासीन्महाराज विराटो वाहिनीपतिः ॥ ८  
 धृष्टद्युम्नो महाराज महत्या सेनया वृतः ।

केकया भ्रातरः पञ्च वामपार्श्वं समाश्रिताः ॥ ९	सूर्योदये महाराज प्रावर्तत जनक्षयः ॥ २३
धृष्टकेतुर्नरव्याघ्रश्चेकितानश्च वीर्यवान् ।	प्रतीयू रथिनो नागान्नागाश्च रथिनो ययुः ।
दक्षिणं पक्षमाश्रित्य स्थितौ व्यूहस्य रक्षणे ॥ १०	हयारोहान्थारोहा रथिनश्चापि सादिनः ॥ २४
पादयोस्तु महाराज स्थितः श्रीमान्महारथः ।	सादिनश्च हयान्राजनरथिनश्च महारणे ।
कुन्तिभोजः शतानीको महत्या सेनया वृतः ॥ ११	हस्त्यारोहान्हयारोहा रथिनः सादिनस्तथा ॥ २५
शिखण्डी तु महेष्वासः सोमकैः संबृतो बली ।	रथिनः पत्तिभिः सार्धं सादिनश्चापि पत्तिभिः ।
इरावांश्च ततः पुच्छे मकरस्य व्यवस्थितौ ॥ १२	अन्योन्यं समरे राजन्प्रत्यधावन्नमर्षिताः ॥ २६
एवमेतं महाव्यूहं व्यूह्य भारत पाण्डवाः ।	भीमसेनार्जुनयमैर्गुप्ता चान्यैर्महारथैः ।
सूर्योदये महाराज पुनर्युद्धाय दंशिताः ॥ १३	शुशुभे पाण्डवी सेना नक्षत्रैरिव शर्वरी ॥ २७
कौरवानभ्ययुस्तूर्णं हस्त्यश्वरथपत्तिभिः ।	तथा भीष्मकृपद्रोणशल्यदुर्योधनादिभिः ।
समुच्छ्रितैर्ध्वजैश्छत्रैः शस्त्रैश्च विमलैः शितैः ॥ १४	तवापि च बभौ सेना ग्रहैर्द्यौरिव संबृता ॥ २८
व्यूहं दृष्ट्वा तु तत्सैन्यं पिता देवव्रतस्तव ।	भीमसेनस्तु कौन्तेयो द्रोणं दृष्ट्वा पराक्रमी ।
कौश्वेन महता राजन्प्रत्यव्यूहत वाहिनीम् ॥ १५	अभ्ययाज्जवनैरश्वैर्भारद्वाजस्य वाहिनीम् ॥ २९
तस्य तुण्डे महेष्वासो भारद्वाजो व्यरोचत ।	द्रोणस्तु समरे क्रुद्धो भीमं नवभिरायसैः ।
अश्वत्थामा कृपश्चैव चक्षुरास्तां जनेश्वर ॥ १६	विव्याध समरश्लाघी मर्माण्युद्दिश्य वीर्यवान् ३०
कृतवर्मा तु सहितः काम्भोजैरथ बाह्लिकैः ।	दृढाहतस्ततो भीमो भारद्वाजस्य संयुगे ।
शिरस्यासीन्नरश्रेष्ठः श्रेष्ठः सर्वधनुष्मताम् ॥ १७	सारथिं प्रेषयामास यमस्य सदनं प्रति ॥ ३१
ग्रीवायां शूरसेनश्च तव पुत्रश्च मारिष ।	स संगृह्य स्वयं वाहान्भारद्वाजः प्रतापवान् ।
दुर्योधनो महाराज राजभिर्बहुभिर्वृतः ॥ १८	व्यधमत्पाण्डवीं सेनां तूलराशिमिवानलः ॥ ३२
प्राग्जोतिषस्तु सहितो मद्रसौवीरकेकयैः ।	ते बध्यमाना द्रोणेन भीष्मेण च नरोत्तमाः ।
उरस्यभून्नरश्रेष्ठ महत्या सेनया वृतः ॥ १९	सृज्जयाः केकयैः सार्धं पलायनपराभवन् ॥ ३३
‘पृष्टे चास्तां महेष्वासावावन्त्यौ सपदानुगौ’ ।	तथैव तावकं सैन्यं भीमार्जुनपरिक्षतम् ।
स्वसेनया च सहितः सुशर्मा प्रस्थलाधिपः ।	मुह्यते तत्रतत्रैव समदेव वराङ्गना ॥ ३४
वामं पक्षं समाश्रित्य दंशितः समवस्थितः ॥ २०	अभिद्येतां ततो व्यूहौ तस्मिन्वीरवरक्षये ।
तुषारा यवनाश्चैव शकाश्च सह चूचुपैः ।	आसीद्भ्रतिकरो घोरस्तव तेषां च भारत ॥ ३५
दक्षिणं पक्षमाश्रित्य स्थिता व्यूहस्य भारत ॥ २१	तदद्भुतमपश्याम तावकानां परैः सह ।
श्रुतायुश्च शतायुश्च सौमदत्तिश्च मारिष ।	एकायनगताः सर्वे यदयुध्यन्त भारत ॥ ३६
व्यूहस्य जघने तस्थू रक्षमाणाः परस्परम् ॥ २२	प्रतिसंवार्य चास्त्राणि तेऽन्योन्यस्य विशांपते ।
ततो युद्धाय संजग्मुः पाण्डवाः कौरवैः सह ।	युयुधुः पाण्डवाश्चैव कौरवाश्च महाबलाः ॥ ३७

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे पञ्चसततितमोऽध्यायः ॥ ७५ ॥

## षट्सप्ततितमोऽध्यायः ॥ ७६ ॥

धृतराष्ट्रेण स्वसेनाक्षयश्रवणेन शोचनम् ॥ १ ॥

धृतराष्ट्र उवाच ।  
 एवं बहुगुणं सैन्यमेवं बहुविधं परम् ।  
 व्यूढमेवं यथाशास्त्रममोघं चैव सञ्जय ॥ १  
 जुष्टमस्माकमत्यन्तमभिकामं च नः सदा ।  
 प्रहृष्टं व्यसनोपेतं पुरस्ताद्दृष्टविक्रमम् ॥ २  
 नातिवृद्धमवालं च न कृशं न च पीवरम् ।  
 लघुवृत्तायतप्रायं सागराकारमव्ययम् ॥ ३  
 आत्तसन्नाहशस्त्रं च बहुशस्त्रपरिग्रहम् ।  
 असियुद्धे नियुद्धे च गदायुद्धे च कोविदम् ॥ ४  
 प्रासर्ष्टितोमेरेष्वार्जौ परिधेष्वायसेषु च ।  
 भिण्डिपालेषु शक्तीषु मुसलेषु च सर्वशः ॥ ५  
 कम्पनेषु च चापेषु कणपेषु च सर्वशः ।  
 क्षेपणीयेषु चित्रेषु मुष्टियुद्धेषु च क्षमम् ॥ ६  
 अपरोक्षं च विद्यासु व्यायामे च कृतश्रमम् ।  
 शस्त्रग्रहणविद्यासु सर्वासु परिनिष्ठितम् ॥ ७  
 आरोहे पर्यवस्कन्दे सरणे सान्तरप्लुते ।  
 सम्यक्प्रहरणे याने व्यपयाने च कोविदम् ॥ ८  
 नागाश्वरथयानेषु बहुशः सुपरीक्षितम् ।  
 परीक्ष्य च यथान्यायं वेतनेनोपपादितम् ॥ ९  
 न गोष्ठ्या नोपकारेण न च बन्धुनिमित्ततः ।  
 न सौहृदबलैर्वापि नाकुलीनपरिग्रहैः ॥ १०  
 समृद्धजनमार्यं च तुष्टसंबन्धिवान्धवम् ।  
 कृतोपकारभूयिष्ठं यशस्वि च मनस्वि च ॥ ११  
 स्वजनैस्तु नैर्मुख्यैर्बहुशो दृष्टकर्मभिः ।  
 लोकपालोपमैस्तात पालितं लोकविश्रुतम् ॥ १२  
 बहुभिः क्षत्रियैर्गुप्तं पृथिव्यां लोकसंमतैः ।  
 अस्मानभिगतैः कामात्सवलैः सपदानुगैः ॥ १३

महोदधिभिवापूर्णमापगाभिः समन्ततः ।  
 अपक्षपक्षिसंकाशै रथैर्नागैश्च संवृतम् ॥ १४  
 नानायोधजलं भीमं वाहनोर्मितरङ्गिणम् ।  
 क्षेपण्यसिगदाशक्तिशरप्राससमाकुलम् ॥ १५  
 ध्वजभूषणसंवाधं रत्नपट्टसुसंचितम् ।  
 परिधावद्भिरश्वैश्च वायुवेगविकम्पितम् ॥ १६  
 अपारमिव गर्जन्तं सागरप्रतिमं महत् ।  
 द्रोणभीष्माभिसंगुप्तं गुप्तं च कृतवर्मणा ॥ १७  
 कृपदुःशासनाभ्यां च जयद्रथमुखैस्तथा ।  
 भगदत्तविकर्णाभ्यां द्रौणिंसौबलवाहिकैः ॥ १८  
 गुप्तं प्रवीरैर्लोकैश्च सारवद्भिर्महात्मभिः ।  
 यदहन्यत सैन्यं मे दिष्टमत्र परायणम् ॥ १९  
 नैतादृशं समुद्योगं दृष्टवन्तो हि मानुषाः ।  
 ऋषयो वा महाभागाः पुराणा भुवि सञ्जय ॥ २०  
 ईदृशोऽपि बलौघस्तु संयुक्तः शस्त्रसंपदा ।  
 वध्यते यत्र संग्रामे किमन्यद्भागधेयतः ॥ २१  
 विपरीतमिदं सर्वं प्रतिभाति हि सञ्जय ।  
 यत्रेदृशं बलं घोरं नावधीद्युधि पाण्डवान् ॥ २२  
 पाण्डवार्थाय नियतं देवास्तत्र समागताः ।  
 युध्यन्ते मामकं सैन्यं यथाऽवध्यत सञ्जय ॥ २३  
 उक्तोऽपि विदुरेणाहं हितं पथ्यं च नित्यशः ।  
 न च जग्राह तन्मन्दः पुत्रो दुर्योधनो मम ॥ २४  
 तथ्यां मन्ये मतिं तस्य सर्वज्ञस्य महात्मनः ।  
 आसीत्तथाऽऽगतं तात येन दृष्टमिदं पुरा ॥ २५  
 अथवा भाव्यमेवं हि संजयैतेन सर्वथा ।  
 पुरा धात्रा यथा दिष्टं तत्तथा न तदन्यथा ॥ २६

॥ इति श्रीमन्महाभारते भीष्मपर्वणि भीष्मवधपर्वणि षट्सप्ततितमोऽध्यायः ॥ ७६ ॥

नः अस्मान् अभिकामं आकाङ्क्षमाणम् । प्रहृष्टमिति पाठे प्रणतम् ॥ २ ॥ लघुवृत्तं शीघ्रकारि । आयतप्रायं प्रांशुबहुलम् ॥ ३ ॥

आरोहे हस्त्यादीनाम् । पर्यवस्कन्दे हस्त्यादिभ्योऽवतरणे ॥ ८ ॥ मनस्वि साहकारम् ॥ ११ ॥ षट्सप्ततितमोऽध्यायः ॥ ७६ ॥



## सप्तसप्ततितमोऽध्यायः ॥ ७७ ॥

भीमद्रोणपराक्रमवर्णनम् ॥ १ ॥

सञ्जय उवाच ।

आत्मदोषात्त्वया राजन्प्राप्तं व्यसनमीदृशम् ।  
 न हि दुर्योधनस्तानि पश्यते भरतर्षभ ॥ १  
 यानि त्वं पश्यसे राजन्धर्मसंकरकारणात् ।  
 तव दोषात्पुरा वृत्तं धृतमेतद्विज्ञापते ॥ २  
 तव दोषेण युद्धं च प्रवृत्तं सह पाण्डवैः ।  
 त्वमेवाद्य फलं भुङ्क्त्वा किल्बिषमात्मना ॥ ३  
 आत्मना हि कृतं कर्म आत्मनैवोपभुज्यते ।  
 इह वा प्रेत्य वा राजंस्त्वया प्राप्तं यथातथम् ॥ ४  
 तस्माद्राजन्स्थिरो भूत्वा प्राप्येदं व्यसनं महत् ।  
 शृणु युद्धं यथा वृत्तं शंसतो मे नराधिप ॥ ५  
 भीमसेनः सुनिश्चितैर्वाणैर्भित्त्वा महाचमूम् ।  
 आससाद् ततो वीरः सर्वान्दुर्योधनानुजान् ॥ ६  
 दुःशासनं दुर्विषहं दुःसहं दुर्मदं जयम् ।  
 जयत्सेनं विकर्णं च चित्रसेनं सुदर्शनम् ॥ ७  
 चारुचित्रं सुवर्माणं दुष्कर्णं कर्णमेव च ।  
 एतांश्चान्यांश्च सुबहून्समीपस्थान्महारथान् ॥ ८  
 धार्तराष्ट्रान्संक्रुद्धान्दृष्ट्वा भीमो महारथः ।  
 भीष्मेण समरे गुप्तां प्रविवेश महाचमूम् ॥ ९  
 अथालोक्य प्रविष्टं तमूचुस्ते सर्व एव तु ।  
 जीवग्राहं निगृह्णीमो वयमेनं नराधिपाः ॥ १०  
 स तैः परिवृतः पार्थो भ्रातृभिः कृतनिश्चयैः ।  
 प्रजासंहरणे सूर्यः क्रूरैरिव महाग्रहैः ॥ ११  
 संप्राप्य मध्यं सैन्यस्य न भीः पाण्डवमाविशत् ।  
 यथा देवासुरे युद्धे महेन्द्रं प्राप्य दानवान् ॥ १२  
 ततः शतसहस्राणि रथिनां सर्वशः प्रभो ।  
 उद्यतानि शरैस्तीव्रैस्तमेकं परिवत्रिरे ॥ १३  
 स तेषां प्रवरान्योधान्हस्त्यश्वरथसादिनः ।  
 जघान समरे शूरो धार्तराष्ट्रानचिन्तयन् ॥ १४  
 तेषां व्यवसितं ज्ञात्वा भीमसेनो जिघृक्षताम् ।  
 समस्तानां वधे राजन्मतिं चक्रे महामनाः ॥ १५  
 ततो रथं समुत्सृज्य गदामादाय पाण्डवः ।

'उवाच सारथिं भीमं स्वीयतामिति भारत ॥ १६  
 यावदेतान्हनिष्यामि धार्तराष्ट्रान्सहानुगान् ।  
 इत्युक्त्वा भीमसेनस्तु प्रविश्य महतीं चमूम् ।'  
 जघान धार्तराष्ट्राणां तद्बलौघमहार्णवम् ॥ १७  
 'गदया भीमसेनेन ताडिता वारणोत्तमाः ।  
 भिन्नकुम्भा महाकाया भिन्नपृष्ठास्तथैव च ॥ १८  
 भिन्नगात्राः सहारोहैः शेरते पर्वता इव ।  
 रथाश्च भग्नास्तिलशः सयोधाः शतशो रणे ॥ १९  
 अश्वाश्च सादिनश्चैव पादातैः सह भारत ।  
 तत्राद्भुतमपश्याम भीमसेनस्य विक्रमम् ॥ २०  
 यदेकः समरे राजन्बहुभिः समयोधयत् ।  
 अन्तकाले प्रजाः सर्वादण्डपाणिरिवान्तकः ॥ २१  
 भीमसेने प्रविष्टे तु धृष्टद्युम्नोऽपि पार्षतः ।  
 द्रोणमुत्सृज्य तरसा ययौ यत्र वृकोदरः ॥ २२  
 विदार्य महतीं सेनां तावकानां नरर्षभः ।  
 आससाद् रथं शून्यं भीमसेनस्य संयुगे ॥ २३  
 दृष्ट्वा विशोकं समरे भीमसेनस्य सारथिम् ।  
 धृष्टद्युम्नो महाराज दुर्मना गतचेतनः ॥ २४  
 अपृच्छद्वाप्पसंरुद्धो निःश्वसन्वाचमीरयन् ।  
 मम प्राणैः प्रियतमः क भीम इति दुःखितः ॥ २५  
 विशोकस्तमुवाचेदं धृष्टद्युम्नं कृताञ्जलिः ।  
 संस्थाप्य मामिह बली पाण्डवेयः पराक्रमी ॥ २६  
 प्रविष्टो धार्तराष्ट्राणामेतद्बलमहार्णवम् ।  
 मामुक्त्वा पुरुषव्याघ्रः प्रीतियुक्तमिदं वचः ॥ २७  
 प्रतिपालय मां सूत नियम्याश्चान्मुहूर्तकम् ।  
 यावदेतान्निहन्यस्य य इमे मद्बधोद्यताः ।  
 'अभ्यधावद्गदापाणिस्तद्बलं स महाबलः ॥' २८  
 ततो दृष्ट्वा प्रधावन्तं गदाहस्तं महाबलम् ।  
 सर्वेषामेव सैन्यानां संहर्षः समजायत ॥ २९  
 तस्मिन्सुतमुले युद्धे वर्तमाने भयानके ।  
 भित्त्वा राजन्महाव्यूहं प्रविवेश सखा तव ॥ ३०  
 विशोकस्य वचः श्रुत्वा धृष्टद्युम्नोऽथ पार्षतः ।

प्रत्युवाच ततः सूतं रणमध्ये महाबलः ॥ ३१  
 न हि मे जीवितेनापि विद्यतेऽद्य प्रयोजनम् ।  
 भीमसेनं रणे हित्वा लोहमुत्सृज्य पाण्डवैः ॥ ३२  
 यदि यामि विना भीमं किं मां क्षत्रं वदिष्यति ।  
 एकायनगते भीमे मयि चावस्थिते युधि ॥ ३३  
 तस्य न स्वस्ति कुर्वन्ति देवाः शक्रपुरोगमाः ।  
 यः सहायान्परित्यज्य स्वस्तिमानाव्रजेद्बृहम् ॥ ३४  
 'रौरवे नरके मजेदपुत्रे दुस्तरे नृभिः ।'  
 मम भीमः सखा चैव संबन्धी च महाबलः ।  
 भक्तोऽस्मान्भक्तिमांशाहं तमप्यरिनिषूदनम् ॥ ३५  
 सोऽहं तत्र गमिष्यामि यत्र यातो वृकोदरः ।  
 निम्नन्तं मां रिपून्पश्य दानवानिव वासवम् ॥ ३६  
 एवमुक्त्वा ततो वीरो ययौ मध्येन वाहिनीम् ।  
 भीमसेनस्य मार्गेषु गदाप्रमथितैर्गजैः ॥ ३७  
 स ददर्श तदा भीमं दहन्तं रिपुवाहिनीम् ।  
 वातो बृक्षानिव बलात्प्रभञ्जन्तं रणे रिपून् ॥ ३८  
 ते बध्यमानाः समरे रथिनः सादिनस्तथा ।  
 पादाता दन्तिनश्चैव चक्रुरार्तस्वरं महत् ॥ ३९  
 हाहाकारश्च संजज्ञे तव सैन्यस्य मारिष ।  
 बध्यतो भीमसेनेन कृतिना चित्रयोधिना ॥ ४०  
 ततः कृतास्त्रास्ते सर्वे परिवार्य वृकोदरम् ।  
 अभीताः समवर्तन्त शस्त्रवृष्ट्या परंतप ॥ ४१

अभिद्रुतं शस्त्रभृतां वरिष्ठं

समन्ततः पाण्डवं लोकवीरः ।

सैन्येन घोरेण सुसंहितेन

दृष्ट्वा बली पार्षतो भीमसेनम् ॥ ४२

अथोपगच्छच्छरविश्वताङ्गं

पदातिनं क्रोधविषं वमन्तम् ।

आश्वासयन्पार्षतो भीमसेनं

गदाहस्तं कालमिवान्तकाले ॥ ४३

विश्लयमेनं च चकार तूर्ण-

मारोपयन्चात्मरथे महात्मा ।

भृशं परिष्वज्य च भीमसेन-

माश्वासयामास स शत्रुमध्ये ॥ ४४

तथा तस्मिन्वर्तमानेऽतिवेगं

भ्रातृनथोपेत्य तवापि पुत्रः ।

तस्मिन्विमर्दे तव संप्रवृत्ते

दृष्ट्वा रणे वाक्यमिदं बभाषे ॥ ४५

अयं दुरात्मा द्रुपदस्य पुत्रः

समागतो भीमसेनेन सार्धम् ॥ ४६

तं याम सर्वे महता बलेन

मा वो रिपुः प्रार्थयतामनीकम् ।

श्रुत्वा तु वाक्यं तममृष्यमाणा

ज्येष्ठाज्ञया नोदिता धार्तराष्ट्राः ॥ ४७

बधाय निष्पेतुरुदायुधास्ते

युगक्षये केतवो यद्ब्रुवन्तः ।

प्रगृह्य चास्त्राणि धनुषि वीरा

ज्यां नेमिघोषैः प्रविकम्पयन्तः ॥ ४८

शरैरवर्षन्द्रुपदस्य पुत्रं

यथाम्बुदा भूधरं वारिजालैः ।

निहत्य तांश्चापि शरैः सुतीक्ष्णै-

र्न विव्यथे समरे चित्रयोधी ॥ ४९

समभ्युदीर्णांश्च तवात्मजांस्तथा

निशाम्य वीरानभितः स्थितान्रणे ।

जिघांसुरुग्रो द्रुपदात्मजो युवा

प्रमोहनास्त्रं युयुजे महारथः ।

क्रुद्धो भृशं तव पुत्रेषु राज-

न्दैत्येषु यद्ब्रूत्समरे महेन्द्रः ॥ ५०

'स वै ततोऽस्त्रं सुमहाप्रभावं

प्रमोहनं द्रोणदत्तं महात्मा ।

प्रयोजयामास उदारकर्मा

तस्मिन्नणे तव सैन्यस्य राजन् ॥' ५१

ततो व्यमुहन्त रणे नृवीराः

प्रमोहनास्त्राहतबुद्धिसत्त्वाः ।

प्रदुद्रुवुः कुरवश्चैव सर्वे

सवाजिनागाः सरथाः समन्तात् ।

परीतकालानिव नष्टसंज्ञा-

न्मोहोपेतांस्तव पुत्राभिश्चाम्य ॥ ५२

एतस्मिन्नेव काले तु भीमः प्रहरतां वरः ।  
 विश्रम्य च तदा राजन्पीत्वाऽमृतरसं जलम् ॥ ५३  
 पुनः सन्नद्य संकुद्धो योधयामास संयुगे ।  
 धृष्टद्युम्नेन सहितः कालयामास भारत ॥ ५४  
 एतस्मिन्नन्तरे राजन्द्रोणः शस्त्रभृतां वरः ।  
 द्रुपदं त्रिभिरासाद्य शरैर्विव्याध दारुणैः ॥ ५५  
 सोऽतिविद्वस्ततो राजन्रणे द्रोणेन पार्थिवः ।  
 अपयाद्द्रुपदो राजन्पूर्ववैरमनुस्सरन् ॥ ५६  
 जित्वा तु द्रुपदं द्रोणः शङ्खं दध्मौ प्रतापवान् ।  
 तस्य शङ्खस्वनं श्रुत्वा वित्रेसुः सर्वसोमकाः ॥ ५७  
 अथ शुश्राव तेजस्वी द्रोणः शस्त्रभृतां वरः ।  
 प्रमोहनास्त्रेण रणे मोहितानात्मजांस्तव ॥ ५८  
 ततो द्रोणो महाराज त्वरितोऽभ्याययौ रणात् ।  
 तत्रापश्यन्महेष्वासो भारद्वाजः प्रतापवान् ॥ ५९  
 धृष्टद्युम्नं च भीमं च विचरन्तौ महारणे ।  
 मोहाविष्टांश्च ते पुत्रानपश्यत्स महारथः ॥ ६०  
 ततः प्रज्ञास्त्रमादाय मोहनास्त्रं व्यनाशयत् ।  
 ततः प्रत्यागतप्राणास्तव पुत्रा महारथाः ॥ ६१  
 पुनर्युद्धाय समरे प्रत्युद्यता जिगीषवः ।  
 ततो युधिष्ठिरः प्राह समाहूय स्वसैनिकान् ॥ ६२  
 गच्छन्तु पदवीं शक्त्या भीमपार्षतयोर्युधि ।  
 सौभद्रप्रमुखा वीरा रथा द्वादश दंशिताः ॥ ६३  
 प्रवृत्तिमधिगच्छन्तु न हि शुद्ध्यति मे मनः ।  
 'प्रवृत्तिर्भीमसेनस्य पार्षतस्य च संयुगे ॥ ६४  
 विज्ञेया समरे शीघ्रं प्रविशध्वं रथार्णवम् ।  
 गच्छन्तु परया शक्त्या भवन्त इति मे मतिः ॥ ६५  
 त एवं समनुज्ञाताः शूरा विक्रान्तयोधिनः ।  
 बाढमित्येवमुक्त्वा तु सर्वे पुरुषमानिनः ।  
 मध्यंदिनगते सूर्ये प्रययुः सर्व एव हि ॥ ६६  
 केकया द्रौपदेयाश्च धृष्टकेतुश्च वीर्यवान् ।  
 अभिमन्युं पुरस्कृत्य महत्या सेनया वृताः ॥ ६७  
 ते कृत्वा समरे व्यूहं सूचीमुखमरिन्दमम् ।  
 विभिदुर्धार्तराष्ट्राणां तद्रथानीकमाहवे ॥ ६८

तान्प्रयातान्महेष्वासानभिमन्युपुरोगमान् ।  
 भीमसेनभयाविष्टा धृष्टद्युम्नविमोहिता ॥ ६९  
 न संवारयितुं शक्ता तव सेना जनाधिप ।  
 मदमूर्च्छान्वितात्मा वै प्रमदेवाध्वनि स्थिता ॥ ७०  
 तेऽभिजाता महेष्वासाः सुवर्णविकृतध्वजाः ।  
 परीप्सन्तोऽभ्यधावन्त धृष्टद्युम्नद्वकोदरौ ॥ ७१  
 तौ च दृष्ट्वा महेष्वासावभिमन्युपुरोगमान् ।  
 बभूवतुर्मुदायुक्तौ निघ्नन्तौ तव वाहिनीम् ॥ ७२  
 'द्रोणमिष्वस्त्रकुशलं सर्वविद्यासु पारगम् ।'  
 दृष्ट्वा तु सहसायान्तं पाञ्चाल्यो गुरुमात्मनः ।  
 नाशंसत वधं वीरः पुत्राणां तव पार्षतः ॥ ७३  
 ततो रथं समारोप्य कैकेयस्य वृकोदरम् ।  
 अभ्यधावत्सुकुद्धो द्रोणमिष्वस्त्रपारगम् ॥ ७४  
 तस्याभिपततस्तूर्णं भारद्वाजः प्रतापवान् ।  
 कुद्वश्चिच्छेद बाणेन धनुः शत्रुनिवर्हणः ॥ ७५  
 अन्यांश्च शतशो बाणान्प्रेषयामास पार्षते ।  
 दुर्योधनहितार्थाय भर्तृपिण्डमनुस्सरन् ॥ ७६  
 अथान्यद्भनुरादाय पार्षतः परवीरहा ।  
 द्रोणं विव्याध विंशत्या रुक्मपुङ्खैः शिलाशितैः ७७  
 तस्य द्रोणः पुनश्चापं चिच्छेदामित्रकर्शनः ।  
 हयांश्च चतुरस्तूर्णं चतुर्भिः सायकोत्तमैः ॥ ७८  
 वैवस्वतक्षयं घोरं प्रेषयामास भारत ।  
 सारथिं चास्य भलेन प्रेषयामास मृत्यवे ॥ ७९  
 हताश्चात्स रथात्तूर्णमवपुत्य महारथः ।  
 आरुरोह महाबाहुरभिमन्योर्महारथम् ॥ ८०  
 ततः सरथनागाश्वा समकम्पत वाहिनी ।  
 पश्यतो भीमसेनस्य पार्षतस्य च पश्यतः ॥ ८१  
 तत्प्रभ्रं बलं दृष्ट्वा द्रोणेनामिततेजसा ।  
 नाशक्रुवन्वारयितुं समस्तास्ते महारथाः ॥ ८२  
 वध्यमानं तु तत्सैन्यं द्रोणेन निशितैः शरैः ।  
 व्यभ्रमत्तत्रतत्रैव क्षोभ्यमाण इवार्णवः ॥ ८३  
 तथा दृष्ट्वा च तत्सैन्यं जहृषे तावकं बलम् ।  
 दृष्ट्वाचार्यं सुसंकुद्धं तपन्तं रिपुवाहिनीम् ।  
 तुष्टुवुः सर्वतो योधाः साधुसाध्विति भारत ॥ ८४

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसपुद्गे सप्तसप्ततितमोऽध्यायः ॥ ७७ ॥

## अष्टसप्ततितमोऽध्यायः ॥ ७८ ॥

संकलयुद्धवर्णनम् ॥ १ ॥

सञ्जय उवाच ।	तत्यजुः समरे भीमं तव पुत्रा महाबलाः ॥ १६
ततो दुर्योधनो राजा मोहात्प्रत्यागतस्मृतिः ।	तान्नामृष्यत कौन्तेयो जीवमाना गता इति ।
शरवर्षैः पुनर्भीमं प्रत्यवारयदच्युतम् ॥ १	अन्वीय च पुनः सर्वास्तव पुत्रानपीडयत् ॥ १७
एकीभूतास्ततश्चैव तव पुत्रा महारथाः ।	अथाभिमन्युः समरे भीमसेनेन संगतः ।
समेत्य समरे भीमं योधयामासुरुद्यताः ॥ २	पार्षतेन च ते सर्वे कैकया द्रौपदीसुताः ॥ १८
भीमसेनोऽपि समरे संप्राप्य स्वरथं पुनः ।	'तान्दृष्ट्वा समरे क्रुद्धांस्तव सैन्ये महारथाः ।'
समारुह्य महाबाहुर्ययौ येन तवात्मजः ॥ ३	दुर्योधनप्रभृतयः प्रगृहीतशरासनाः ।
प्रगृह्य च महावेगं परासुरकणं दृढम् ।	भृशमश्वैः प्रजवितैः प्रययुर्यत्र ते रथाः ॥ १९
सज्यं शरासनं सङ्घे शरैर्विव्याध ते सुतम् ॥ ४	अपराङ्गे महाराज प्रावर्तत महारणः ।
ततो दुर्योधनो राजा भीमसेनं महाबलम् ।	तावकानां च बलिनां परेषां चैव भारत ॥ २०
नाराचेन सुतीक्ष्णेन भृशं मर्मण्यताडयत् ॥ ५	अभिमन्युर्विकर्णस्य हयान्हत्वा महाहवे ।
सोऽतिविद्धो महेष्वासस्तव पुत्रेण धन्विना ।	अथैनं पञ्चविंशत्या क्षुद्रकाणां समार्पयत् ॥ २१
क्रोधसंरक्तनयनो वेगेनाक्षिप्य कार्मुकम् ॥ ६	हताश्वं रथमुत्सृज्य विकर्णस्तु महारथः ।
दुर्योधनं त्रिभिर्वाणैर्बाहोरुरसि चार्पयत् ।	आरूरोह रथं राजंश्चित्रसेनस्य भारत ।
स तत्र शुशुभे राजा शिखरैर्गिरिराडिव ॥ ७	'योधयामास समरे तदद्भुतमिवाभवत् ॥' २२
तौ दृष्ट्वा समरे क्रुद्धौ विनिघ्नन्तौ परस्परम् ।	स्थितावेकरथे तौ तु आतरौ कुलवर्धनौ ।
दुर्योधनानुजाः सर्वे शूराः संत्यक्तजीविताः ॥ ८	आर्जुनिः शरजालेन च्छादयामास भारत ॥ २३
संस्मृत्य मन्त्रितं पूर्वं निग्रहे भीमकर्मणः ।	चित्रसेनो विकर्णश्च कार्णि पञ्चभिरायसैः ।
निश्चयं परमं कृत्वा निग्रहीतुं प्रचक्रमुः ॥ ९	विव्यधाते न चाकम्पत्कार्णिमैरुरिव स्थितः ॥ २४
तानापतत एवाजौ भीमसेनो महाबलः ।	दुःशासनस्तु समरे कैकयान्पञ्च मारिष ।
प्रत्युद्ययौ महाराज गजः प्रतिगजानिव ॥ १०	योधयामास राजेन्द्र तदद्भुतमिवाभवत् ॥ २५
भृशं क्रुद्धश्च तेजस्वी नाराचेन समार्पयत् ।	द्रौपदेया रणे क्रुद्धा दुर्योधनमवारयन् ।
चित्रसेनं महाराज तव पुत्रं महायशाः ॥ ११	शरैराशीविपाकारैः पुत्रं तव विशांपते ॥ २६
तथेतरांस्तव सुतांस्ताडयामास भारत ।	पुत्रोऽपि तव दुर्धर्षो द्रौपद्यास्तनयान्रणे ।
शरैर्बहुविधैः सङ्घे रुक्मपुङ्गवैः सुतेजनैः ॥ १२	सायकैर्निशितै राजन्नाजधान पृथक्पृथक् ॥ २७
ततः संप्रेक्ष्य पुत्रैस्ते भीमसेनं समावृतम् ।	तैश्चापि विद्धः शुशुभे रुधिरेण समुक्षितः ।
अभिमन्युप्रभृतयस्ते द्वादश महारथाः ॥ १३	गिरिः प्रस्रवणैर्यद्द्रैरिकादिविमिश्रितैः ॥ २८
प्रेषिता धर्मराजेन भीमसेनपदानुगाः ।	भीष्मोऽपि समरे राजन्पाण्डवानामनीकिनीम् ।
प्रतिजग्मुर्महाराज तव पुत्रान्महाबलान् ॥ १४	कालयामास बलवान्पालः पशुगणानिव ॥ २९
दृष्ट्वा रथस्थांस्तान्शूरान्मूर्ख्याग्निसमतेजसः ।	ततो गाण्डीवनिर्घोषः प्रादुरासीद्विशांपते ।
सर्वानेव महेष्वासान्भ्राजमानान्छ्रिया वृत्तान् १५	दक्षिणेन वरुथिन्याः पार्थस्यारीन्विनिघ्नतः ॥ ३०
महाहवे दीप्यमानान्सुवर्णमकुटोज्ज्वलान् ।	उत्तस्थुः समरे तत्र कवन्धानि समन्ततः ।

कुरूणां चैव सैन्येषु पाण्डवानां च भारत ॥ ३१	भूर्भाति भरतश्रेष्ठ पर्वतैराचिता यथा ॥ ३४
शोणितोदं शरावर्तं गजद्वीपं हयोर्मिणम् ।	तत्राद्भुतमपश्याम तव तेषां च भारत ।
रथनौभिर्नरव्याघ्राः प्रतेरुः सैन्यसागरम् ॥ ३२	न तत्रासीत्पुमान्कश्चिद्यो युद्धं नाभिकाङ्क्षति ॥ ३५
छिन्नहस्ता विक्रवचा विदेहाश्च नरोत्तमाः ।	एवं युयुधिरे वीराः प्रार्थयाना महद्यशः ।
दृश्यन्ते पतितास्तत्र शतशोऽथ सहस्रशः ॥ ३३	तावकाः पाण्डवैः सार्धमाकाङ्क्षन्तो जयं युधि ॥ ३६
निहतैर्मत्तमातङ्गैः शोणितौघपरिभ्रुतैः ।	

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे अष्टसप्ततितमोऽध्यायः ॥ ७८ ॥

### एकोनाशीतितमोऽध्यायः ॥ ७९ ॥

संकुलयुद्धवर्णनम् ॥ १ ॥

सञ्जय उवाच ।	छत्रं चिच्छेद समरे राज्ञस्तस्य नरोत्तम ॥ १२
ततो दुर्योधनो राजा लोहितायति भास्करे ।	पङ्क्तिश्च तस्य चिच्छेद ज्वलन्तं ध्वजमुत्तमम् ।
संग्रामरभसो भीमं हन्तुकामोऽभ्यधावत ॥ १	छित्त्वा तं च ननादोच्चैस्तव पुत्रस्य पश्यतः ॥ १३
तमायान्तमभिप्रेक्ष्य नृवीरं दृढवैरिणम् ।	रथाच्च स ध्वजः श्रीमान्नानारत्नविभूषितात् ।
भीमसेनः सुसंकुद्ध इदं वचनमब्रवीत् ॥ २	पपात सहसा भूमौ विद्युज्जलधरादिव ॥ १४
अयं स कालः संग्रामो वर्षपूगाभिवाञ्छितः ।	ज्वलन्तं सूर्यसंकाशं नागं मणिमयं शुभम् ।
अद्य तां निहनिष्यामि यदि नोत्सृजसे रणम् ॥ ३	ध्वजं कुरुपतेश्छिन्नं ददृशुः सर्वपार्थिवाः ॥ १५
अद्य कुन्त्याः परिक्लेशं वनवासं च कृत्स्नशः ।	अथैनं दशभिर्वाणैस्तोत्रैरिव महाद्विपम् ।
द्रौपद्याश्च परिक्लेशं प्रणेप्यामि हते त्वयि ॥ ४	आजघान रणे वीरं स्यन्निव महारथः ॥ १६
यत्पुरा मत्सरीभूत्वा पाण्डवानवमन्यसे ।	स गाढविद्धो व्यथितो भीमसेनेन संयुगे ।
तस्य पापस्य गान्धारे पश्य व्यसनमागतम् ॥ ५	निपसाद रथोपस्थे मूर्च्छाभिहतचेतनः ॥ १७
कर्णस्य मतमास्थाय सौबलस्य च यत्पुरा ।	ततः स राजा सिन्धूनां रथश्रेष्ठो महाबलः ।
अचिन्त्य पाण्डवान्कामाद्यथेष्टं कृतवानसि ॥ ६	दुर्योधनस्य जग्राह पार्थिवं स्वपुरुषैर्वृतः ॥ १८
याचमानं च यन्मोहाद्दशार्हमवमन्यसे ।	कृपश्च रथिनां श्रेष्ठस्तव पुत्रमचेतनम् ।
उलूकस्य समादेशं यद्दासि च हृष्टवत् ॥ ७	आरोपयद्रथं राजन्दुर्योधनममर्षणम् ॥ १९
तेन त्वां निहनिष्यामि सानुबन्धं सवान्धवम् ।	परिवार्य ततो भीमं जेतुकामो जयद्रथः ।
शमीकरिष्ये तत्पापं यत्पुरा कृतवानसि ॥ ८	रथैरनेकसाहस्रैर्भीमस्त्वावारयद्दिशः ॥ २०
एवमुक्त्वा धनुर्धोरं विकृष्योद्ग्राम्य चासकृत् ।	धृष्टकेतुस्ततो राजन्नभिमन्युश्च वीर्यवान् ।
समाधत्त शरान्धोरान्महाशनिसमप्रभान् ॥ ९	केकया द्रौपदेयाश्च तव पुत्रानयोधयन् ॥ २१
षड्विंशतिसं क्रुद्धो मुमोचाशु सुयोधने ।	चित्रसेनः सुचित्रश्च चित्राङ्गश्चित्रदर्शनः ।
ज्वलिताग्निशिखाकारान्वज्जकल्पानजिह्वगान् १०	चारुचित्रः सुचारुश्च तथा नन्दोपनन्दकौ ॥ २२
ततोऽस्य कार्ष्णिकं द्वाभ्यां सृतं द्वाभ्यां च विव्यधे ।	अष्टावेते महेष्वासाः सुकुमारा यशस्विनः ।
चतुर्भिरश्वाञ्जवनाननयधमसादनम् ॥ ११	अभिमन्युरथं राजन्समन्तात्पर्यवारयन् ॥ २३
द्वाभ्यां च सुविकृष्टाभ्यां शराभ्यामरिर्मर्दनः ।	आजघान ततस्तूर्णमभिमन्युर्महामनाः ।

एकैकं पञ्चभिर्वाणैः शितैः सन्नतपर्वभिः ॥ २४  
 वज्रमृत्युप्रतीकाशैर्विचित्रायुधनिःसृतैः ।  
 अमृष्यमाणास्ते सर्वे सौभद्रं रथसत्तमम् ॥ २५  
 ववृषुर्मार्गणैस्तीक्ष्णैर्गिरिं मेरुमिवाम्बुदाः ।  
 स पीड्यमानः समरे कृतास्त्रो युद्धदुर्मदः ॥ २६  
 अभिमन्युर्महाराज तावकान्समकम्पयत् ।  
 यथा देवासुरे युद्धे वज्रपाणिर्महासुरान् ॥ २७  
 विकर्णस्य ततो भङ्गान्प्रेषयामास भारत ।  
 चतुर्दश रथश्रेष्ठो घोरानाशीविषोपमान् ॥ २८  
 स तैर्विकर्णस्य रथात्पातयामास वीर्यवान् ।  
 ध्वजं सूतं हयांश्चैव नृत्यमान इवाहवे ॥ २९  
 पुनश्चान्याञ्छरान्पीतानकुण्ठाग्राञ्शिलाशितान् ।  
 प्रेषयामास संक्रुद्धो विकर्णाय महाबलः ॥ ३०  
 ते विकर्णं समासाद्य कङ्कत्रर्हिणवाससः ।  
 भित्त्वा देहं गता भूमिं ज्वलन्त इव पन्नगाः ॥ ३१  
 ते शरा हेमपुङ्खाग्रा व्यदृश्यन्त महीतले ।  
 विकर्णरुधिरक्लिन्ना वमन्त इव शोणितम् ॥ ३२  
 विकर्णं वीक्ष्य निर्भिन्नं तस्मैवान्ये सहोदराः ।  
 अभ्यद्रवन्त समरे सौभद्रप्रमुखान्स्थान् ॥ ३३  
 अभियात्वा तथैवान्यान्स्थास्तान्मूर्खवर्चसः ।  
 अविध्यन्समरेऽन्योन्यं संरम्भाद्युद्धदुर्मदाः ॥ ३४  
 दुर्मुखः श्रुतकर्माणं विद्ध्वा सप्तभिराशुगैः ।  
 ध्वजमेकेन चिच्छेद सारथिं चास्य सप्तभिः ॥ ३५  
 अश्वाञ्जाम्बूनदैर्जालैः प्रच्छन्नान्वातरंहसः ।  
 जघान पङ्क्तिरासाद्य सारथिं चाभ्यपातयत् ॥ ३६  
 स हताश्वे रथे तिष्ठञ्श्रुतकर्मा महारथः ।  
 शक्तिं चिक्षेप संक्रुद्धो महोल्कां ज्वलितामिव ॥ ३७  
 सा दुर्मुखस्य विमलं वर्मं भित्त्वा यशस्विनः ।  
 विदार्य प्राविशद्भूमिं दीप्यमाना स्वतेजसा ॥ ३८  
 'दुर्मुखो विह्वलस्तत्र निपसाद रणे विभो ।  
 विसंज्ञं प्रेक्ष्य ते सर्वे भ्रातरः पर्यवारयन् ॥' ३९  
 तं दृष्ट्वा विरथं तत्र सुतसोमो महारथः ।  
 पश्यतां सर्वसैन्यानां रथमारोपयत्स्वकम् ॥ ४०

श्रुतकीर्तिस्तथा वीरो जयत्सेनं सुतं तव ।  
 अभ्ययात्समरे राजन्हन्तुकामो यशस्विनम् ॥ ४१  
 तस्य विक्षिपतश्चापं श्रुतकीर्तेर्महास्वनम् ।  
 चिच्छेद समरे तूर्णं जयत्सेनः सुतस्तव ॥ ४२  
 क्षुरप्रेण सुतीक्ष्णेन प्रहसन्निव भारत ।  
 तं दृष्ट्वा च्छिन्नधन्वानं शतानीकः सहोदरम् ॥ ४३  
 अभ्यपद्यत तेजस्वी सिंहवन्निनदन्मुहुः ।  
 शतानीकस्तु समरे दृढं विस्फार्य कार्मुकम् ॥ ४४  
 विव्याध दशभिस्तूर्णं जयत्सेनं शिलीमुखैः ।  
 ननाद सुमहानादं प्रभिन्न इव वारणः ॥ ४५  
 अथान्येन सुतीक्ष्णेन सर्वावरणभेदिना ।  
 शतानीको जयत्सेनं विव्याध हृदये भृशम् ॥ ४६  
 तथा तस्मिन्वर्तमाने दुष्कर्णो भ्रातुरन्तिके ।  
 'सुमोचासैशितान्वाणांस्तीक्ष्णानाशीविषोपमान्'  
 चिच्छेद समरे चापं नाकुलेः क्रोधमूर्च्छितः ॥ ४७  
 अथान्यद्वनुरादाय भारसाहमनुचमम् ।  
 समादत्त शरान्घोराञ्शतानीको महाबलः ॥ ४८  
 तिष्ठतिष्ठेति चामन्य दुष्कर्णं भ्रातुरग्रतः ।  
 सुमोचासै शितान्वाणाञ्ज्वलितान्पन्नगानिव ४९  
 ततोऽस्य धनुरेकेन द्वाभ्यां सूतं च मारिष ।  
 चिच्छेद समरे तूर्णं तं च विव्याध सप्तभिः ॥ ५०  
 अश्वान्मनोजवांस्तस्य कर्षुरान्वातरंहसः ।  
 जघान निशितैस्तूर्णं सर्वान्द्वादशभिः शरैः ॥ ५१  
 अथापरेण भङ्गेन सुयुक्तेनाशुपातिना ।  
 दुष्कर्णं नाकुलिः क्रुद्धो विव्याध हृदये भृशम् ॥ ५२  
 स पपात ततो भूमौ वज्राहत इव द्रुमः ।  
 दुष्कर्णं व्यथितं दृष्ट्वा पञ्च राजन्महारथाः ॥ ५३  
 जिघांसन्तः शतानीकं सर्वतः पर्यवारयन् ।  
 छाद्यमानं शरव्रातैः शतानीकं यशस्विनम् ॥ ५४  
 अभ्यधावन्त संक्रुद्धाः केकयाः पञ्च सोदराः ।  
 तानभ्यापततः प्रेक्ष्य तव पुत्रा महारथाः ॥ ५५  
 प्रत्युद्युर्महाराज गजानिव महागजाः ।  
 दुर्मुखो दुर्जयश्चैव तथा दुर्मर्षणो युवा ॥ ५६

शत्रुजयः शत्रुसहः सर्वे क्रुद्धा यशस्विनः ।  
 प्रत्युद्याता महाराज केकयान्भ्रातरः समम् ॥ ५७  
 रथैर्नगरसंकाशैर्हयैर्युक्तार्मनोजवैः ।  
 नानावर्णविचित्राभिः पताकाभिरलङ्कृतैः ॥ ५८  
 शरचापधरा वीरा विचित्रकवचध्वजाः ।  
 विविशुस्ते परं सैन्यं सिंहा इव वनाद्वनम् ॥ ५९  
 तेषां सुतमुलं युद्धं व्यतिपत्तरथद्विपम् ।  
 अवर्तत महारौद्रं निम्नतामितरेतरम् ॥ ६०  
 अन्योन्यागस्कृतां राजन्यमराष्ट्रविवर्धनम् ।  
 सुहृतास्तमिते स्त्र्ये चक्रुर्युद्धं सुदारुणम् ॥ ६१  
 रथिनः सादिनश्चाथ व्यकीर्यन्त सहस्रशः ।

ततः शान्तनवः क्रुद्धः शरैः सन्नतपर्वभिः ॥ ६२  
 नाशयामास सेनां तां भीष्मस्तेषां महात्मनाम् ।  
 पञ्चालानां च सैन्यानि शरैर्निन्ये यमक्षयम् ॥ ६३  
 एवं भित्त्वा महेष्वासः पाण्डवानामनीकिनीम् ।  
 कृत्वाऽवहारं सैन्यानां ययौ स्वशिविरं नृप ॥ ६४  
 नाशयामासतुर्वीरौ धृष्टद्युम्नवृकोदरौ ।  
 कौरवाणामनीकानि शरैः सन्नतपर्वभिः ॥ ६५  
 धर्मराजोऽपि संप्रेक्ष्य धृष्टद्युम्नवृकोदरौ ।  
 मूर्ध्नि चैतावुपाग्राय प्रहृष्टः शिविरं ययौ ॥ ६६  
 'अर्जुनो वासुदेवश्च कौरवाणामनीकिनीम् ।  
 हत्वा विद्रान्व्य च शरैः शिविरायैव जग्मतुः ॥' ६७

॥ इति श्रीमन्महाभारते भीष्मपर्वणि भीष्मवधपर्वणि षष्ठदिवसयुद्धे एकोनाशीतितमोऽध्यायः ॥ ७९ ॥

इति षष्ठदिवसयुद्धम् ।

अशीतितमोऽध्यायः ॥ ८० ॥

भीष्मदुर्योधनसंवादः ॥ १ ॥

सञ्जय उवाच ।  
 क्षत्रियास्ते महाराज परस्परकृतागसः ।  
 जग्मुः स्वशिविराण्येव रुधिरेण समुक्षिताः ॥ १  
 विश्रम्य च यथान्यायं पूजयित्वा परस्परम् ।  
 सन्नद्धाः समदृश्यन्त भूयो युद्धचिकीर्षवः ॥ २  
 ततस्तव सुतो राजंश्चिन्तयाभिपरिभ्रुतः ।  
 विस्रवच्छोणिताक्ताङ्गः पप्रच्छेदं पितामहम् ॥ ३  
 सैन्यानि रौद्राणि भयानकानि  
 व्यूढानि सम्यग्बहुलध्वजानि ।  
 विदार्य हत्वा च निपीड्य शूरा-  
 स्ते पाण्डवा लब्धजयाः प्रहृष्टाः ॥ ४  
 संमोह्य सर्वान्युधि कीर्तिमन्तो  
 व्यूहं च तं मकरं मृत्युकल्पम् ।  
 प्रविश्य भीमेन रणे हतोऽसि  
 धोरैः शरैर्मृत्युदण्डप्रकाशैः ॥ ५  
 क्रुद्धं तमुद्रीक्ष्य भयेन राज-  
 न्संमूर्च्छितो न लभे शान्तिमद्य ।

इच्छे प्रसादात्तव सत्यसन्ध  
 प्राप्तुं जयं पाण्डवेयांश्च हन्तुम् ॥ ६  
 तेनैवमुक्तः प्रहसन्महात्मा  
 दुर्योधनं मन्युगतं विदित्वा ।  
 तं प्रत्युवाचाविमना मनस्वी  
 गङ्गामृतः शस्त्रभृतां वरिष्ठः ॥ ७  
 परेण यत्नेन विगाह्य सेनां  
 सर्वात्मनाऽहं तव राजपुत्र ।  
 इच्छामि दातुं विजयं सुखं च  
 न चात्मानं छादयेऽहं त्वदर्थे ॥ ८  
 एते तु रौद्रा बहवो महारथा  
 यशस्विनः शूरतमाः कृतास्त्राः ।  
 ये पाण्डवानां समरे सहाया  
 जितकृमा रोषविषं वमन्ति ॥ ९  
 केनेह शक्याः सहसा विजेतुं  
 वीर्योद्धताः कृतवैरास्त्वया च ।  
 अहं ह्येतान्प्रतियोत्स्यामि राज-  
 न्सर्वात्मना जीवितं त्यज्य वीर ॥ १०

रणे तवार्थाय महानुभाव  
 न जीवितं रक्षितव्यं ममाद्य ।  
 सर्वास्तवार्थाय सदेवदैत्याँ-  
 छोकान्दहेयं किमु शत्रुसेनाम् ॥ ११  
 तान्पाण्डवान्योधयिष्यामि राजन्  
 प्रियं च ते सर्वमहं करिष्ये ।  
 सञ्जय उवाच ।  
 श्रुत्वा पितुस्ते वचनं प्रतीतो  
 दुर्योधनः प्रीतमना बभूव ॥ १२  
 सर्वाणि सैन्यानि ततः प्रहृष्टो  
 निर्गच्छतेत्याह नृपांश्च सर्वान् ।  
 तदाज्ञया तानि विनिर्ययुर्दुतं  
 गजाश्वपादातरथायुतानि ॥ १३  
 प्रहर्षयुक्तानि तु तानि राज-  
 न्महान्ति नानाविधशस्त्रवन्ति ।  
 स्थितानि नागाश्वपदातिमन्ति  
 विरेजुराजौ तव राजन्बलानि ॥ १४  
 शस्त्रास्त्रविद्भिर्नरवीरयोधै-  
 रधिष्ठिताः सैन्यगणास्त्वदीयाः ।

रथौघपादातगजाश्वसङ्घैः  
 प्रयाद्भिराजौ विधिवत्प्रणुचैः ॥ १५  
 समुद्रतं वै तरुणार्कवर्णं  
 रजो बभौ च्छादयत्सूर्यरश्मीन् ।  
 रेजुः पताका रथदन्तिसंस्था  
 वातेरिता भ्राम्यमाणाः समन्तात् ॥ १६  
 नानालिङ्गैः समरे तत्र राजन्  
 मेघैर्युता विद्युतः खे यथैव ।  
 वृन्दैः स्थिताश्चापि सुसंप्रयुक्ता-  
 श्चकाशिरे दन्तिगणाः समन्तात् ॥ १७  
 धनूंषि विष्फारयतां नृपाणां  
 बभूव शब्दस्तुमुलोऽतिघोरः ।  
 विमध्यतो देवमहासुरौघै-  
 र्यथार्णवस्यादियुगे तदानीम् ॥ १८  
 तदुग्रनागं बहुरूपवर्णं  
 तवात्मजानां समुदीर्णकोपम् ।  
 बभूव सैन्यं रिपुसैन्यहन्तृ  
 युगान्तमेघौघनिभं तदानीम् ॥ १९

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे अशीतितमोऽध्यायः ॥ ८० ॥

### एकाशीतितमोऽध्यायः ॥ ८१ ॥

भीष्मेण दुर्योधनसंहर्षणम् ॥ १ ॥ राज्ञां द्वन्द्वीभूय मेलनम् ॥ २ ॥ अर्जुनपराक्रमवर्णनम् ॥ ३ ॥

सञ्जय उवाच ।  
 अथात्मजं तव पुनर्गाङ्गेयो ध्यानमास्थितम् ।  
 अत्रवीद्भरतश्रेष्ठः संप्रहर्षकरं वचः ॥ १  
 भीष्म उवाच ।  
 अहं द्रोणश्च शल्यश्च कृतवर्मा च सात्वतः ।  
 अश्वत्थामा विकर्णश्च भगदत्तोऽथ सौबलः ॥ २  
 विन्दानुविन्दावावन्त्यौ बाह्वीकः सह बाह्लिकैः ।  
 त्रिगर्तराजो बलवान्मागधश्च सुदुर्जयः ॥ ३  
 बृहद्बलश्च कौसल्यश्चित्रसेनो विविशतिः ।  
 'कृपश्च सह सोदर्यैस्तव राजन्पदानुगाः ।'  
 रथाश्च बहुसाहस्राः शोभनाश्च महाध्वजाः ॥ ४

देशजाश्च हया राजन्स्वारूढा हयसादिभिः ।  
 गजेन्द्राश्च मदोद्भृताः प्रभिन्नकरटामुखाः ॥ ५  
 पादाताश्च तथा शूरा नानाप्रहरणा युधि ।  
 नानादेशसमुत्पन्नास्त्वदर्थे योद्धुमुद्यताः ॥ ६  
 एते चान्ये च बहवस्त्वदर्थे त्यक्तजीविताः ।  
 देवानपि रणे जेतुं समर्था इति मे मतिः ॥ ७  
 अवश्यं हि मया राजंस्तव वाच्यं हितं सदा ।  
 अशक्याः पाण्डवा जेतुं देवैरपि सवासवैः ॥ ८  
 वासुदेवसहायाश्च महेन्द्रसमविक्रमाः ।  
 सर्वथाऽहं तु राजेन्द्र करिष्ये वचनं तव ॥ ९  
 पाण्डवांश्च रणे जेष्ये मां वा जेष्यन्ति पाण्डवाः ।



सञ्जय उवाच ।

एवमुक्त्वा ददावसौ विशल्यकरणीं शुभाम् ॥ १०  
 ओषधीं वीर्यसंपन्नां विशल्यश्चामभवत्तदा ।  
 ततः प्रभाते विमले स्वेन सैन्येन वीर्यवान् ॥ ११  
 अव्यूहत् स्वयं व्यूहं भीष्मो व्यूहविशारदः ।  
 मण्डलं मनुजश्रेष्ठो नानाशस्त्रसमाकुलम् ॥ १२  
 संपूर्णं योधमुख्यैश्च तथा दन्तिपदातिभिः ।  
 रथैरनेकसाहस्रैः समन्तात्परिवारितम् ॥ १३  
 अश्वबृन्दैर्महद्भिश्च रिष्टितोमरधारिभिः ।  
 नागेनागे रथाः सप्त सप्त चाश्वा रथेरथे ॥ १४  
 अन्वश्वं दश धानुष्का धानुष्के दश चर्मिणः ।  
 एवं व्यूहं महाराज तव सैन्यस्य दंशितम् ॥ १५  
 स्थितं रणाय महते भीष्मेण युधि पालितम् ।  
 दशाश्वानां सहस्राणि दन्तिनां च तथैव च ॥ १६  
 रथानामयुतं चापि पुत्राश्च तव दंशिताः ।  
 चित्रसेनादयः शूरा अभ्यरक्षन्पितामहम् ॥ १७  
 रक्ष्यमाणाः स तैः शूरैर्गोप्यमानाश्च तेन ते ।  
 सन्नद्धाः समदृश्यन्त राजानश्च महाबलाः ॥ १८  
 दुर्योधनस्तु समरे दंशितो रथमास्थितः ।  
 व्यराजत श्रिया जुष्टो यथा शक्रस्त्रिविष्टपे ॥ १९  
 ततः शब्दो महानासीत्पुत्राणां तव भारत ।  
 रथघोषश्च विपुलो वादित्राणां च निःस्वनः ॥ २०  
 भीष्मेण धार्तराष्ट्राणां व्यूढः प्रत्यञ्मुखो युधि ।  
 मण्डलः स महाव्यूहो दुर्भेद्योऽमित्रघातनः ॥ २१  
 सर्वतः शुशुभे राजन्रणेऽरीणां दुरासदः ।  
 मण्डलं तु समालोक्य व्यूहं परमदुर्जयम् ॥ २२  
 स्वयं युधिष्ठिरो राजा वज्रं व्यूहमथाकरोत् ।  
 तथा व्यूढेष्वनीकेषु यथास्थानमवस्थिताः ॥ २३  
 रथिनः सादिनः सर्वे सिंहनादमथानदन् ।  
 विभित्सवस्ततो व्यूहं निर्ययुर्द्वकाङ्क्षिणः ॥ २४  
 इतरेतरतः शूराः सहसैन्याः प्रहारिणः ।  
 भारद्वाजो ययौ मत्स्यं द्रौणिश्चापि शिखण्डिनम् ॥ २५  
 स्वयं दुर्योधनो राजा पार्षतं समुपाद्रवत् ।  
 नकुलः सहदेवश्च मद्रराजानमीचतुः ॥ २६

विन्दानुविन्दावावन्त्यौ युयुधानमभिद्रुतौ ।  
 सर्वे नृपास्तु समरे धनंजयमयोधयन् ॥ २७  
 भीमसेनो रणे यान्तं हार्दिक्यं समवारयत् ।  
 चित्रसेनं विकर्णं च तथा दुर्मर्षणं विभुः ॥ २८  
 आर्जुनिः समरे राजंस्त्व पुत्रानयोधयत् ।  
 प्राग्ज्योतिषो महेश्वासो हैडिम्बं राक्षसोत्तमम् ॥ २९  
 अभिदुद्राव वेगेन मत्तो मत्तमिव द्विपम् ।  
 अलम्बुसस्तदा राजन्सात्यकिं युद्धदुर्मदम् ॥ ३०  
 ससैन्यं समरे क्रुद्धो राक्षसः समुपाद्रवत् ।  
 भूरिश्रवा रणे यत्तो घृष्टकेतुमयोधयत् ॥ ३१  
 श्रुतायुषं च राजानं धर्मपुत्रो युधिष्ठिरः ।  
 चेकितानश्च समरे कृपमेवान्वयोधयत् ॥ ३२  
 शेषाः प्रतिययुर्वत्ता भीष्ममेव महारथम् ।  
 ततो राजसमूहास्ते परिवबुर्धनंजयम् ॥ ३३  
 शक्तितोमरनाराचगदापरिघपाणयः ।  
 अर्जुनोऽथ भृशं क्रुद्धो बाष्णेयमिदमब्रवीत् ॥ ३४  
 पश्य माधव सैन्यानि धार्तराष्ट्रस्य संयुगे ।  
 व्यूढानि व्यूहविदुषा गाङ्गेयेन महात्मना ॥ ३५  
 युद्धाभिकामाञ्छूरांश्च पश्य माधव दंशितान् ।  
 त्रिगर्तराजं सहितं भ्रातृभिः पश्य केशव ॥ ३६  
 अद्यैतान्नाशयिष्यामि पश्यतस्ते जनार्दन ।  
 य इमे मां यदुश्रेष्ठ योद्धुकामा रणाजिरे ॥ ३७  
 एतदुक्त्वा तु कौन्तेयो धनुर्ज्यामिवमृज्य च ।  
 ववर्ष शरवर्षाणि नराधिपगणान्प्रति ॥ ३८  
 तेऽपि तं परमेष्वासाः शरवर्षैरपूरयन् ।  
 तटाकं वारिधाराभिर्यथा प्रावृषि तोयदाः ॥ ३९  
 हाहाकारो महानासीत्तव सैन्ये विशांपते ।  
 छाद्यमानौ रणे कृष्णौ शूरैर्दृष्ट्वा महारणे ॥ ४०  
 देवा देवर्षयश्चैव गन्धर्वाश्च सहोरगैः ।  
 विस्मयं परमं जग्मुर्दृष्ट्वा कृष्णौ तथाऽऽगतौ ॥ ४१  
 ततः क्रुद्धोऽर्जुनो राजन्नैन्द्रमस्त्रमुदैरयत् ।  
 तत्राद्भुतमपश्याम विजयस्य पराक्रमम् ॥ ४२  
 शस्त्रवृष्टिं परैर्मुक्तां शरैर्घैर्यदवारयत् ।  
 न च तत्राप्यनिर्भिन्नः कश्चिदासीद्विशांपते ॥ ४३

तेषां राजसहस्राणां हयानां दन्तिनां तथा ।  
द्राभ्यां त्रिभिः शरैश्चान्यान्यार्थो विव्याध मारिषा ॥  
ते हन्यमानाः पार्थेन भीष्मं शान्तनवं ययुः ।

अगाधे मज्जमानानां भीष्मः पोतोऽभवत्तदा ॥४५  
आपतद्भिस्तु तैस्तत्र प्रभयं तावकं बलम् ।  
संयुक्तुभे महाराज वातैरिव महार्णवः ॥ ४६

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे एकाशीतितमोऽध्यायः ॥ ८१ ॥

### द्व्यशीतितमोऽध्यायः ॥ ८२ ॥

द्रोणेन विराटसूनोः शङ्खस्य वधः ॥ १ ॥ द्रन्द्रयुद्धम् ॥ २ ॥

सञ्जय उवाच ।  
प्रवृत्तमात्रे संग्रामे निवृत्ते च सुशर्मणि ।  
भग्नेषु चापि वीरेषु पाण्डवेन महात्मना ॥ १  
क्षुभ्यमाणे बले तूर्णे सागरप्रतिभे तव ।  
प्रत्युद्योते च गाङ्गेये त्वरितं विजयं प्रति ॥ २  
दृष्ट्वा दुर्योधनो राजा रणे पार्थस्य विक्रमम् ।  
त्वरमाणः समभ्येत्य सर्वास्तानब्रवीन्नृपान् ॥ ३  
तेषां तु प्रमुखे शरं सुशर्मणं महाबलम् ।  
मध्ये सर्वस्य सैन्यस्य भृशं संहर्षयन्निव ॥ ४  
एष भीष्मः शान्तनवो योद्धुकामो धनञ्जयम् ।  
सर्वात्मना कुरुश्रेष्ठस्त्यक्त्वा जीवितमात्मनः ॥ ५  
तं प्रयान्तं रणे वीरं सर्वसैन्येन भारतम् ।  
संयत्ताः समरे सर्वे पालयध्वं पितामहम् ॥ ६  
बाढमित्येवमुक्त्वा तु तान्यनीकानि सर्वशः ।  
नरेन्द्राणां महाराज समाजग्मुः पितामहम् ॥ ७  
ततः प्रयातः सहसा भीष्मः शान्तनवोऽर्जुनम् ।  
रणे भारतमायान्तमाससाद् महाबलः ॥ ८  
महाश्वेताश्वयुक्तेन भीमवानरकेतुना ।  
महता भेषनादेन रथेनातिविराजता ॥ ९  
समरे सर्वसैन्यानामुपयान्तं धनञ्जयम् ।  
अभवत्तुमुलो नादो भयाद्दृष्ट्वा किरीटिनम् ॥१०  
अभीशुहस्तं कृष्णं च दृष्ट्वादित्यमिवापरम् ।  
मध्यंदिनगतं सङ्क्षेपे न शेकुः प्रतिवीक्षितुम् ॥ ११  
तथा शान्तनवं भीष्मं श्वेताश्वं श्वेतकार्मुकम् ।  
न शेकुः पाण्डवा द्रष्टुं श्वेतं ग्रहमिवोदितम् ॥ १२  
स सर्वतः परिवृत्तस्त्रिगतैः सुमहात्मभिः ।  
भ्रातृभिः सह पुत्रैश्च तथाऽन्यैश्च महारथैः ॥१३

भारद्वाजस्तु समरे मत्स्यं विव्याध पत्रिणा ।  
ध्वजं चास्य शरेणाजौ धनुश्चैकेन चिच्छिदे ॥ १४  
तदपास्य धनुश्छिन्नं विराटो वाहिनीपतिः ।  
अन्यदादत्त वेगेन धनुर्भारसहं दृढम् ॥ १५  
शरांश्चाशीविषाकाराञ्ज्वलितान्पन्नगानिव ।  
द्रोणं त्रिभिश्च विव्याध चतुर्भिश्चास्य वाजिनः ॥१६  
ध्वजमेकेन विव्याध सारथिं चास्य पञ्चभिः ।  
धनुरेकेषुणाऽविध्यत्त्राकुध्यद्विजर्षभः ॥ १७  
तस्य द्रोणोऽवधीदश्वाञ्शरैः सन्नतपर्वभिः ।  
अष्टाभिर्भरतश्रेष्ठ सूतमेकेन पत्रिणा ॥ १८  
स हताश्वादवप्लुत्य स्यन्दनाद्गतसारथिः ।  
आरुरोह रथं तूर्णे पुत्रस्य रथिनां वरः ॥ १९  
ततस्तु तौ पितापुत्रौ भारद्वाजं रथे स्थितौ ।  
महता शरवर्षेण वारयामासतुर्वलात् ॥ २०  
भारद्वाजस्ततः क्रुद्धः शरमाशीविषोपमम् ।  
चिक्षेप समरे तूर्णे शङ्खं प्रति जनेश्वरः ॥ २१  
स तस्य हृदयं भित्त्वा पीत्वा शोणितमाहवे ।  
जगाम धरणीं वाणो लोहिताद्रैवरच्छदः ॥ २२  
स पपात रणे तूर्णे भारद्वाजशराहतः ।  
धनुस्त्यक्त्वा शरांश्चैव पितुरेव समीपतः ॥ २३  
हतं तमात्मजं दृष्ट्वा विराटः प्राद्रवद्भयात् ।  
उत्सृज्य समरे द्रोणं व्यात्ताननमिवान्तकम् ॥ २४  
भारद्वाजस्ततस्तूर्णे पाण्डवानां महाचमूम् ।  
दारयामास समरे शतशोऽथ सहस्रशः ॥ २५  
शिखण्डी तु महाराज द्रौणिमासाद्य संयुगे ।  
आजघान भ्रुवोर्मध्ये नाराचैस्त्रिभिराशुगैः ॥ २६

स बभौ रथशार्दूलो ललाटे संस्थितैस्त्रिभिः ।  
 शिखरैः काञ्चनमयैर्मैरुस्त्रिभिरिवोच्छ्रितैः ॥ २७  
 अश्वत्थामा ततः क्रुद्धो निमेषार्धाच्छिखण्डिनः ।  
 ध्वजं सूतमथो राजंस्तुरगानायुधानि च ॥ २८  
 शरैर्बहुभिराच्छिद्य पातयामास संयुगे ।  
 स हताश्वदवपुत्य रथाद्वै रथिनां वरः ॥ २९  
 खड्गमादाय सुशितं विमलं च शरावरम् ।  
 श्येनवद्भ्यश्चरत्क्रुद्धः शिखण्डी शत्रुतापनः ॥ ३०  
 सखड्गस्य महाराज चरतस्तस्य संयुगे ।  
 नान्तरं ददृशे द्रौणिस्तदद्भुतमिवाभवत् ॥ ३१  
 ततः शरसहस्राणि बहूनि भरतर्षभ ।  
 प्रेषयामास समरे द्रौणिः परमकोपनः ॥ ३२  
 तामापतन्तीं समरे शरवृष्टिं सुदारुणाम् ।  
 असिना तीक्ष्णधारेण चिच्छेद बलिनां वरः ॥ ३३  
 ततोऽस्य विमलं द्रौणिः शतचन्द्रं मनोरमम् ।  
 चर्माच्छिनदसिं चास्य खण्डयामास संयुगे ॥ ३४  
 शितैस्तु बहुशो राजंस्तं च विव्याध पत्रिभिः ।  
 शिखण्डी तु ततः खड्गं खण्डितं तेन सायकैः ॥ ३५  
 आविध्य व्यसृजचूर्णं ज्वलन्तमिव पन्नगम् ।  
 तमापतन्तं सहसा कालानलसमग्रभम् ॥ ३६  
 चिच्छेद समरे द्रौणिर्दर्शयन्पाणिलाघवम् ।  
 शिखण्डिनं च विव्याध शरैर्बहुभिरायसैः ॥ ३७  
 शिखण्डी तु भृशं राजंस्ताड्यमानः शितैः शरैः ।  
 आरुरोह रथं तूर्णं माधवस्य महात्मनः ॥ ३८  
 सात्यकिश्चापि संक्रुद्धो राक्षसं क्रूरमाहवे ।  
 अलम्बुसं शरैस्तीक्ष्णैर्विव्याध बलिनां वरः ॥ ३९  
 राक्षसेन्द्रस्ततस्तस्य धनुश्चिच्छेद भारत ।  
 अर्धचन्द्रेण समरे तं च विव्याध सायकैः ॥ ४०  
 मायां च राक्षसीं कृत्वा शरवर्षैरवाकिरत् ।  
 तत्राद्भुतमपश्याम शैनेयस्य पराक्रमम् ॥ ४१  
 असंभ्रमस्तु समरे बध्यमानः शितैः शरैः ।  
 ऐन्द्रमस्रं च वार्ष्णेयो योजयामास भारत ॥ ४२  
 विजयाद्यदनुप्राप्तं माधवेन यशस्विना ।  
 तदस्त्रं भस्मसात्कृत्वा मायां तां राक्षसीं तदा ॥ ४३

अलम्बुसं शरैरन्यैरभ्याकिरत सर्वतः ।  
 पर्वतं वारिधाराभिः प्रावृषीव बलाहकः ॥ ४४  
 तत्तथा पीडितं तेन माधवेन यशस्विना ।  
 प्रदुद्राव भयाद्रक्षस्त्यक्त्वा सात्यकिमाहवे ॥ ४५  
 तमजय्यं मधवता जित्वा भारत सात्यकिः ।  
 शैनेयः प्राणदजित्वा योधानां तव पश्यताम् ॥ ४६  
 न्यहनत्तावकांश्चापि सात्यकिः सत्यविक्रमः ।  
 निशितैर्बहुभिर्वाणैस्तेऽद्रवन्त भयादिताः ॥ ४७  
 एतस्मिन्नेव काले तु द्रुपदस्यात्मजो बली ।  
 धृष्टद्युम्नो महाराज पुत्रं तव जनेश्वरम् ॥ ४८  
 छादयामास समरे शरैः सन्नतपर्वभिः ।  
 स च्छाद्यमानो विशिखैर्धृष्टद्युम्नेन भारत ॥ ४९  
 विव्यथे न च राजेन्द्र तव पुत्रो जनेश्वर ।  
 धृष्टद्युम्नं च समरे तूर्णं विव्याध पत्रिभिः ॥ ५०  
 षष्ठा च त्रिंशता चैव तदद्भुतमिवाभवत् ।  
 तस्य सेनापतिः क्रुद्धो धनुश्चिच्छेद मारिष ॥ ५१  
 हयांश्च चतुरः शीघ्रं निजघान महाबलः ।  
 शरैश्चैनं सुनिशितैः क्षिप्रं विव्याध सप्तभिः ॥ ५२  
 स हताश्वान्महाबाहुरवपुत्य रथाद्वली ।  
 पदातिरसिमुद्यम्य प्राद्रवत्पार्षतं प्रति ॥ ५३  
 शकुनिस्तं समभ्येत्य राजगृद्धी महाबलः ।  
 राजानं सर्वलोकस्य रथमारोपयत्स्वकम् ॥ ५४  
 ततो नृपं पराजित्य पार्षतः परवीरहा ।  
 न्यहनत्तावकं सैन्यं वज्रपाणिरिवासुरान् ॥ ५५  
 कृतवर्मा रणे भीमं शरैरार्च्छन्महारथः ।  
 प्रच्छादयामास च तं महामेघो रविं यथा ॥ ५६  
 ततः प्रहस्य समरे भीमसेनः परंतपः ।  
 प्रेषयामास संक्रुद्धः सायकान्कृतवर्मणे ॥ ५७  
 तैरर्घमानोऽतिरथः सात्वतः शस्त्रकोविदः ।  
 नाकम्पत महाराज भीमं चार्च्छञ्चितैः शरैः ॥ ५८  
 तस्याश्वांश्चतुरो हत्वा भीमसेनो महारथः ।  
 सारथिं पातयामास सध्वजं सुपरिष्कृतम् ॥ ५९  
 शरैर्बहुविधैश्चैनमाचिनोत्परवीरहा ।  
 शकलीकृतसर्वाङ्गः श्वाविनु शललैर्यथा ॥ ६०

हताश्वश्च ततस्तूर्णं सुबलस्य रथं ययौ ।  
स्यालस्य ते महाराज तव पुत्रस्य पश्यतः ॥ ६१

भीमसेनोऽपि संकुद्वस्तव सैन्यमुपाद्रवत् ।  
निजघान च संकुद्वो दण्डपाणिरिवान्तकः ॥ ६२

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे अशीतितमोऽध्यायः ॥ ८२ ॥

### अशीतितमोऽध्यायः ॥ ८३ ॥

द्वन्द्वयुद्धवर्णनम् ॥ १ ॥

धृतराष्ट्र उवाच ।  
बहूनि हि विचित्राणि द्वैरथानि स सञ्जय ।  
पाण्डूनां मामकैः सार्धमश्रौषं तव जल्पतः ॥ १  
न चैव मामकं किञ्चिद्दृष्टं शंससि सञ्जय ।  
नित्यं पाण्डुसुतान्हृष्टानभग्नान्संप्रशंससि ॥ २  
जीयमानान्विमनसो मामकान्विगतौजसः ।  
वदसे संयुगे स्रुत दिष्टमेतन्न संशयः ॥ ३  
सञ्जय उवाच ।  
यथाशक्ति यथोत्साहं युद्धे चेष्टन्ति तावकाः ।  
दर्शयानाः परं शक्त्या पौरुषं पुरुषर्षभ ॥ ४  
गङ्गायाः सुरनद्या वै स्वादुभूतं यथोदकम् ।  
महोदधिसमभ्याशे लवणत्वं निगच्छति ॥ ५  
तथा तत्पौरुषं राजंस्तावकानां परंतप ।  
प्राप्य पाण्डुसुतान्वीरान्व्यर्थं भवति संयुगे ॥ ६  
घटमानान्यथाशक्ति कुर्वाणान्कर्म दुष्करम् ।  
न दोषेण कुरुश्रेष्ठ कौरवान्गन्तुमर्हसि ॥ ७  
तवापराधात्सुमहान्सपुत्रस्य विशांपते ।  
पृथिव्याः प्रक्षयो घोरो यमराष्ट्रविवर्धनः ॥ ८  
आत्मदोषात्समुत्पन्नं शोचितुं नार्हसे नृप ।  
न हि रक्षन्ति राजानः सर्वथाऽत्रापि जीवितम् ९  
युद्धे सुकृतिनां लोकानिच्छन्तो वसुधाधिपाः ।  
चमूं विगाह्य युद्ध्यन्ते नित्यं स्वर्गपरायणाः ॥ १०  
पूर्वाह्ने तु महाराज प्रावर्तत जनक्षयः ।  
तं त्वमेकमना भूत्वा शृणु देवासुरोपमम् ॥ ११  
आवन्त्यौ तु महेश्वासौ महासेनौ महाबलौ ।

युधामन्युमभिप्रेक्ष्य समेयातां रणोत्कटौ ॥ १२  
तेषां प्रवृत्ते युद्धं सुमहद्रोमहर्षणम् ।  
युधामन्युः सुसंकुद्वो भ्रातरौ देवरूपिणौ ॥ १३  
विव्याध निशितैस्तूर्णं शरैः सन्नतपर्वभिः ।  
तावेनं प्रत्यविध्येतां समरे चित्रयोधिनौ ॥ १४  
युध्यतां हि तथा राजन्विशेषो न व्यदृश्यत ।  
यततां शत्रुनाशाय कृतप्रतिकृतैषिणाम् ॥ १५  
युधामन्युस्ततो राजन्ननुविन्दस्य सायकैः ।  
चतुर्भिश्चतुरो वाहाननयद्यमसादनम् ॥ १६  
भट्टाभ्यां च सुतीक्ष्णाभ्यां घनुः केतुं च मारिष ।  
चिच्छेद समरे राजंस्तदद्भुतमिवाभवत् ॥ १७  
त्यक्त्वाऽनुविन्दोऽथ रथं विन्दस्य रथमास्थितः ।  
घनुर्गृहीत्वा परमं भारसाधनमुत्तमम् ॥ १८  
तावेकस्थौ रणे वीरावावन्त्यौ रथिनां वरौ ।  
शरान्मुच्यतुस्तूर्णं युधामन्यौ महात्मनि ॥ १९  
ताभ्यां मुक्ता महावेगाः शराः काञ्चनभूषणाः ।  
दिवाकरपथं प्राप्य च्छादयामासुरम्बरम् ॥ २०  
युधामन्यु रणे कुद्वो भ्रातरौ तौ महारथौ ।  
ववर्ष शरवर्षेण सारथिं चाप्यपातयत् ॥ २१  
तस्मिंस्तु पतिते भूमौ गतसत्वे तु सारथौ ।  
रथः प्रदुद्राव दिशः समुद्धान्तहयस्ततः ॥ २२  
तौ स जित्वा महाराज यज्ञसेनसुतः प्रभुः ।  
पौरुषं ख्यापयंस्तूर्णं व्यधमत्तव वाहिनीम् ॥ २३  
सा वध्यमाना समरे धार्तराष्ट्री महाचमूः ।  
वेगान्बहुविधांश्चक्रे विषं पीत्वेव मानवः ॥ २४

इरावन्तमभिप्रेक्ष्य इति श्र. पाठः ॥ १२ ॥ इरावांस्तु सुसं-  
कुद्व इति श्र. पाठः ॥ १३ ॥ इरावांस्तु तत इति श्र. पाठः ॥ १६ ॥

इरावति महात्मनीति श्र. पाठः ॥ १९ ॥ इरावांस्तु रणे इति श्र.  
पाठः ॥ २१ ॥ नागराजसुतासुत इति श्र. पाठः । तत्र नागराजः

हैडिम्बो राक्षसेन्द्रस्तु भगदत्तं समाद्रवत् ।  
 रथेनादित्यवर्णेन सध्वजेन महाबलः ॥ २५  
 ततः प्राग्ज्योतिषो राजा नागराजं समास्थितः ।  
 यथा वज्रधरः पूर्वं संग्रामे तारकामये ॥ २६  
 तत्र देवाः सगन्धर्वा ऋषयश्च समागताः ।  
 विशेषं न स विविदुर्हैडिम्बभगदत्तयोः ॥ २७  
 यथा सुरपतिः शक्रस्त्रासयामास दानवान् ।  
 तथैव समरे राजा द्रावयामास पाण्डवान् ॥ २८  
 तेन विद्राव्यमाणास्ते पाण्डवाः सर्वतो दिशम् ।  
 त्रातारं नाभ्यगच्छन्तः खेध्वनीकेषु भारत ॥ २९  
 भैमसेनिं रथस्थं तु तत्रापश्याम भारत ।  
 शेषा विमनसो भूत्वा प्राद्रवन्त महारथाः ॥ ३०  
 निवृत्तेषु तु पाण्डूनां पुनः सैन्येषु भारत ।  
 आसीन्निष्ठानको घोरस्तव सैन्यस्य संयुगे ॥ ३१  
 घटोत्कचस्ततो राजन्भगदत्तं महारणे ।  
 शरैः प्रच्छादयामास मेरुं गिरिमिवाम्बुदः ॥ ३२  
 निहत्य ताञ्शरान् राजा राक्षसस्य धनुश्च्युतान् ।  
 भैमसेनिं रणे तूर्णं सर्वमर्मस्वताडयत् ॥ ३३  
 स ताड्यमानो बहुभिः शरैः सन्नतपर्वभिः ।  
 न विव्यथे राक्षसेन्द्रो भिद्यमान इवाचलः ॥ ३४  
 तस्य प्राग्ज्योतिषः क्रुद्धस्तोमरांश्च चतुर्दश ।  
 प्रेषयामास समरे तांश्चिच्छेद स राक्षसः ॥ ३५  
 स तांश्छित्त्वा महाबाहुस्तोमराभिश्चितैः शरैः ।  
 भगदत्तं च विव्याध सप्तत्या कङ्कपत्रिभिः ॥ ३६  
 ततः प्राग्ज्योतिषो राजा प्रहसन्निव भारत ।  
 तस्याश्वांश्चतुरः सङ्घे पातयामास सायकैः ॥ ३७  
 स हताश्वे रथे तिष्ठन् राक्षसेन्द्रः प्रतापवान् ।  
 शक्तिं चिक्षेप वेगेन प्राग्ज्योतिषगजं प्रति ॥ ३८  
 तामापतन्तीं सहसा हेमदण्डां सुवेगिनीम् ।  
 त्रिधा चिच्छेद नृपतिः सा व्यकीर्यत मेदिनीं ॥ ३९  
 शक्तिं विनिहतां दृष्ट्वा हैडिम्बः प्राद्रवद्भयात् ।  
 यथेन्द्रस्य रणात्पूर्वं नम्रुचिर्देत्यसत्तमः ॥ ४०  
 तं विजित्य रणे शरं विक्रान्तं ख्यातपौरुषम् ।

अजय्यं समरे वीरं यमेन वरुणेन च ॥ ४१  
 पाण्डवीं समरे सेनां संममर्द स कुञ्जरः ।  
 यथा वनगजो राजन्मृदंश्चरति पद्मिनीम् ॥ ४२  
 मद्रेश्वरस्तु समरे यमाभ्यां समसज्जत ।  
 स्वस्त्रीयौ छादयांचक्रे शरौघैः पाण्डुनन्दनौ ॥ ४३  
 सहदेवस्तु समरे मातुलं दृश्य संगतम् ।  
 अवारयच्छरौघेण मेघो यद्ददिवीकरम् ॥ ४४  
 छाद्यमानः शरौघेण हृष्टरूपतरोऽभवत् ।  
 तयोश्चाप्यभवत्प्रीतिरतुला मातृकारणात् ॥ ४५  
 ततः प्रहस्य समरे नकुलस्य महारथः ।  
 'ध्वजं चिच्छेद वाणेन धनुश्चैकेन मारिष ॥ ४६  
 अथैनं छिन्नधन्वानं छादयामास भारत ।  
 निजघान रणे तं तु मृतं चास्य न्यपातयत् ॥ ४७  
 ततः प्रसह्य समरे नकुलस्य महारथः ।  
 अश्वांश्च चतुरो राजंश्चतुर्भिः सायकोत्तमैः ॥ ४८  
 प्रेषयामास समरे यमस्य सदनं प्रति ।  
 हताश्वात्तु रथात्तूर्णमवपुत्य महारथः ॥ ४९  
 आरुरोह ततो यानं भ्रातुरेव यशस्विनः ।  
 एकस्यौ तु रणे शरौ दृढे विक्षिप्य कार्मुके ॥ ५०  
 मद्रराजरथं तूर्णं छादयामासतुः क्षणात् ।  
 स छाद्यमानो बहुभिः शरैः सन्नतपर्वभिः ॥ ५१  
 स्वस्त्रीयाभ्यां नरव्याघ्रो नाकम्पत यथाऽचलः ।  
 प्रहसन्निव तां चापि शस्त्रवृष्टिं जघान ह ॥ ५२  
 सहदेवस्ततः क्रुद्धः शरमुद्बृह्य वीर्यवान् ।  
 मद्रराजमभिप्रेक्ष्य प्रेषयामास भारत ॥ ५३  
 स शरः प्रेषितस्तेन गरुडानिलवेगवान् ।  
 मद्रराजं विनिर्मिद्य निपपात महीतले ॥ ५४  
 स गाढविद्धो व्यथितो रथोपस्थे महारथः ।  
 निषसाद महाराज कश्मलं च जगाम ह ॥ ५५  
 तं विसंज्ञं निपतितं मृतः संप्रेक्ष्य संयुगे ।  
 अपोवाह रथेनाजौ यमाभ्यामभिपीडितम् ॥ ५६  
 दृष्ट्वा मद्रेश्वररथं धार्तराष्ट्राः पराञ्छुखम् ।  
 सर्वे विमनसो भूत्वा नेदमस्तीत्यचिन्तयन् ॥ ५७

निर्जित्य मातुलं सङ्घे माद्रीपुत्रौ महारथौ । अभिदुद्रुवतुर्दृष्टौ तव सैन्यं विशांपते ।  
 दध्मर्तुर्मुदितौ शङ्खौ सिंहनादं च नेदतुः ॥ ५८ ॥ यथा दैत्यचर्मू राजभिन्द्रोपेन्द्राविवामरौ ॥ ५९ ॥  
 ॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसपुद्गे ष्यशीतितमोऽध्यायः ॥ ८३ ॥

### चतुरशीतितमोऽध्यायः ॥ ८४ ॥

युधिष्ठिरादियुद्धवर्णनम् ॥ १ ॥

सञ्जय उवाच ।  
 ततो युधिष्ठिरो राजा मध्यं प्राप्ते दिवाकरे ।  
 श्रुतायुषमभिप्रेक्ष्य प्रेषयामास वाजिनः ॥ १ ॥  
 ततस्तु त्वरितो राजञ्श्रुतायुषमरिन्दमम् ।  
 निजघ्ने सायकैस्तीक्ष्णैर्नैवभिर्नतपर्वभिः ॥ २ ॥  
 स संवार्य रणे राजा प्रेषितान्धर्मसूनुना ।  
 शरान्सप्त महेष्वासः कौन्तेयाय समार्पयत् ॥ ३ ॥  
 ते तस्य कवचं भित्त्वा पपुः शोणितमाहवे ।  
 अमूनिव विचिन्वन्तो देहे तस्य महात्मनः ॥ ४ ॥  
 पाण्डवस्तु भृशं क्रुद्धो विद्धस्तेन महात्मना ।  
 रणे वराहकर्णेन राजानं हृद्यविध्यत ॥ ५ ॥  
 अथापरेण भलेन केतुं तस्य महात्मनः ।  
 रथश्रेष्ठो रथात्तूर्णं भूमौ पार्थो न्यपातयत् ॥ ६ ॥  
 केतुं निपतितं दृष्ट्वा श्रुतायुः स तु पार्थिवः ।  
 पाण्डवं विशिखैस्तीक्ष्णै राजन्विव्याध सप्तभिः ॥ ७ ॥  
 ततः क्रोधात्प्रज्ज्वाल धर्मपुत्रो युधिष्ठिरः ।  
 यथा युगान्ते भूतानि दिग्भ्रुरिव पावकः ॥ ८ ॥  
 क्रुद्धं तु पाण्डवं दृष्ट्वा देवगन्धर्वराक्षसाः ।  
 प्रविष्यथुर्महाराज व्याकुलं चाप्यभूज्जगत् ॥ ९ ॥  
 सर्वेषां चैव भूतानामिदमासीन्मनोगतम् ।  
 त्रीँल्लोकानद्य संक्रुद्धो नृपोऽयं धक्ष्यतीति वै ॥ १० ॥  
 ऋषयश्चैव देवाश्च चक्रुः स्वस्त्ययनं महत् ।  
 लोकानां नृप शान्त्यर्थं क्रोधिते पाण्डवे तदा ॥ ११ ॥  
 स च क्रोधसमाविष्टः सृक्किणी परिसंलिहन् ।  
 दधारात्मवपुर्धोरं युगान्तादित्यसन्निभम् ॥ १२ ॥  
 ततः सैन्यानि सर्वाणि तावकानि विशांपते ।  
 निराशान्यभवंस्तत्र जीवितं प्रति भारत ॥ १३ ॥  
 स तु धैर्येण तं कोपं सन्निवार्य महायशाः ।  
 श्रुतायुषः प्रचिच्छेद मुष्टिदेशे महाधनुः ॥ १४ ॥  
 अथैनं छिन्नधन्वानं नाराचेन स्तनान्तरे ।  
 निर्विभेद रणे राजा सर्वसैन्यस्य पश्यतः ॥ १५ ॥  
 सत्वरं च रणे राजंस्तस्य वाहान्महात्मनः ।  
 निजघान शरैः क्षिप्रं सूतं च सुमहाबलः ॥ १६ ॥  
 हस्तश्च तु रथं त्यक्त्वा दृष्ट्वा राज्ञोऽस्य पौरुषम् ।  
 विप्रदुद्राव वेगेन श्रुतायुः समरे तदा ॥ १७ ॥  
 तस्मिञ्जिते महेष्वासे धर्मपुत्रेण संयुगे ।  
 दुर्योधनबलं राजन्सर्वमासीत्पराञ्छुखम् ॥ १८ ॥  
 एवं जित्वा महाराज धर्मपुत्रो युधिष्ठिरः ।  
 व्यात्ताननो यथा कालस्तव सैन्यं जघान ह ॥ १९ ॥  
 चेकितानस्तु वार्ष्णेयो गौतमं रथिनां वरम् ।  
 प्रेक्षतां सर्वसैन्यानां छादयामास सायकैः ॥ २० ॥  
 संनिवार्य शरांस्तांस्तु कृपः शारद्वतो युधि ।  
 चेकितानं रणे यत्तं राजन्विव्याध पत्रिभिः ॥ २१ ॥  
 अथापरेण भलेन धनुश्चिच्छेद मारिष ।  
 सारथिं चास्य समरे क्षिप्रहस्तो न्यपातयत् ॥ २२ ॥  
 अश्वांश्चास्यावधीद्राजनुभौ तौ पाणिंसारथी ।  
 अवप्लुत्य रथात्तूर्णं गदां जग्राह सात्वतः ॥ २३ ॥  
 स तथा वीरघातिन्या गदया गदिनां वरः ।  
 गौतमस्य हयान्हत्वा सारथिं च न्यपातयत् ॥ २४ ॥  
 भूमिष्ठो गौतमस्तस्य शरांश्चिक्षेप षोडश ।  
 शरास्ते सात्वतं भित्त्वा प्राविशन्धरणीतलम् ॥ २५ ॥  
 चेकितानस्ततः क्रुद्धः पुनश्चिक्षेप तां गदाम् ।  
 गौतमस्य वधाकाङ्क्षी वृत्रस्येव पुरन्दरः ॥ २६ ॥  
 तामापतन्तीं विमलामश्मगर्भा महागदाम् ।  
 शरैरनेकसाहस्रैर्वारयामास गौतमः ॥ २७ ॥  
 चेकितानस्ततः खड्गं क्रोधादुद्धृत्य भारत ।

लाघवं परमास्थाय गौतमं समुपाद्रवत् ॥ २८  
 गौतमोऽपि धनुस्त्यक्त्वा प्रगृह्णासि सुसंयतः ।  
 वेगेन महता राजंश्चेकितानमुपाद्रवत् ॥ २९  
 तावुभौ बलसंपन्नौ निस्त्रिंशत्वरधारिणौ ।  
 निस्त्रिंशाभ्यां सुतीक्ष्णाभ्यामन्योन्यं संततक्षतुः ॥  
 निस्त्रिंशवेगाभिहतौ ततस्तौ पुरुषर्षभौ ।  
 धरणीं समनुप्राप्तौ सर्वभूतनिषेविताम् ॥ ३१  
 मूर्छयाऽभिपरीताङ्गौ व्यायामेन तु मोहितौ ।  
 ततोऽभ्यधावद्वेगेन भीमसेनः सुहृत्तया ॥ ३२  
 चेकितानं तथाभूतं दृष्ट्वा समरदुर्मदः ।  
 रथमारोपयच्चैनं सर्वसैन्यस्य पश्यतः ॥ ३३  
 तथैव शकुनिः शूरः स्यालस्तव विशांपते ।  
 आरोपयद्रथं तूर्णं गौतमं रथिनां वरम् ॥ ३४  
 सौमदत्तिं ततः क्रुद्धो धृष्टकेतुर्महाबलः ।  
 नवत्या सायकैः क्षिप्रं राजन्विष्याद्यवक्षसि ॥ ३५  
 सौमदत्तिरुरथैस्तेभृशं वाणैरशोभत ।  
 मध्यंदिने महाराज रश्मिभिस्तपनो यथा ॥ ३६  
 भूरिश्रवास्तु समरे धृष्टकेतुं महारथम् ।  
 हतसूतहयं चक्रे विरथं सायकोत्तमैः ॥ ३७  
 विरथं तं समालोक्य हताश्रं हतसारथिम् ।  
 महता शरवर्षेण छादयामास संयुगे ॥ ३८  
 स तु तं रथमुत्सृज्य धृष्टकेतुर्महामनाः ।  
 आरुरोह ततो यानं शतानीकस्य मारिष ॥ ३९  
 चित्रसेनो विकर्णश्च राजन्दुर्मर्षणस्तथा ।  
 रथिनो हेमसन्नाहाः सौभद्रमभिदुद्रुवुः ॥ ४०  
 अभिमन्योस्ततस्तैस्तु घोरं युद्धमवर्तत ।  
 शरीरस्य यथा राजन्वातपित्तकफैस्त्रिभिः ॥ ४१

विरथांस्तव पुत्रांस्तु कृत्वा राजन्महाहवे ।  
 न जघान नरव्याघ्रः सरन्भीमवचस्तदा ॥ ४२  
 ततो राज्ञां बहुशतैर्गजाश्वरथयायिभिः ।  
 संवृतं समरे भीष्मं देवैरपि दुरासदम् ॥ ४३  
 प्रयान्तं शीघ्रमुद्रीक्ष्य परित्रातुं सुतांस्तव ।  
 अभिमन्युं समुद्दिश्य बालमेकं महारथम् ॥ ४४  
 वासुदेवमुवाचेदं कौन्तेयः श्वेतवाहनः ।  
 चोदयाश्चान्हृषीकेश यत्रैते बहुला रथाः ॥ ४५  
 एते हि बहवः शूराः कृतास्त्रा युद्धदुर्मदाः ।  
 यथा हन्युर्न नः सेनां तथा माधव चोदय ॥ ४६  
 एवमुक्तः स वार्ष्णेयः कौन्तेयेनामितौजसा ।  
 रथं श्वेतहयैर्युक्तं प्रेषयामास संयुगे ॥ ४७  
 निष्ठानको महानासीत्तव सैन्यस्य मारिष ।  
 यदर्जुनो रणे क्रुद्धः संयातस्तावकान्प्रति ॥ ४८  
 समासाद्य तु कौन्तेयो राज्ञस्तान्भीष्मरक्षिणः ।  
 सुशर्माणमथो राजन्निदं वचनमब्रवीत् ॥ ४९  
 जानामि त्वां युधां श्रेष्ठमत्यन्तं पूर्ववैरिणम् ।  
 अनयस्याद्य संप्राप्तं फलं पश्य सुदारुणम् ॥ ५०  
 अद्य ते दर्शयिष्यामि पूर्वप्रेतान्पितामहान् ।  
 एवं संजल्पतस्तस्य बीभत्सोः शत्रुघातिनः ॥ ५१  
 श्रुत्वापि परुषं वाक्यं सुशर्मा रथयूथपः ।  
 न चैनमब्रवीत्किंचिच्छुभं वा यदि वाऽशुभम् ५२  
 अभिगम्यार्जुनं वीरं राजभिर्वहुभिर्वृतः ।  
 पुरस्तात्पृष्ठतश्चैव पार्श्वतश्चैव सर्वतः ॥ ५३  
 परिवार्यार्जुनं सङ्घे तव पुत्रैर्महारथः ।  
 शरैः संछादयामास मेघैरिव दिवाकरम् ॥ ५४  
 ततः प्रवृत्तः सुमहान्संग्रामः शोणितोदकः ।  
 तावकानां च समरे पाण्डवानां च भारत ॥ ५५

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे चतुरशीतितमोऽध्यायः ॥ ८४ ॥

पञ्चाशीतितमोऽध्यायः ॥ ८५ ॥

संकलयुद्धवर्णनम् ॥ १ ॥

सञ्जय उवाच ।

स ताड्यमानस्तु शरैर्धनंजयः  
 पदाहतो नाग इव श्वसन्बली ।

वाणांश्च वाणेन महारथानां

चिच्छेद चापानि रणे प्रसह्य ॥

१

संछिद्य चापानि च तानि राज्ञां तेषां रणे वीर्यवतां क्षणेन । विव्याध बाणैर्युगपन्महात्मा निःशेषतां तेष्वथ मन्यमानः ॥ २	पार्थोऽपि तानापततः समीक्ष्य त्रिगर्तराज्ञा सहितान्नुवीरान् ॥ १०
निपेतुराजौ रुधिरप्रदिग्धा- स्ते ताडिताः शक्रसुतेन राजन् । विभिन्नगात्राः पतितोत्तमाङ्गा गतासवश्छिन्नतनुत्रकायाः ॥ ३	विध्वंसयित्वा समरे धनुष्मान् गाण्डीवमुक्तैर्निशितैः पृषत्कैः । भीष्मं यियासुर्युधि संददर्श दुर्योधनं सैन्धवादींश्च राज्ञः ॥ ११
महीं गताः पार्थवलाभिभूता विचित्ररूपा युगपद्विनेशुः । दृष्ट्वा हतास्तान्युधि राजपुत्रां- स्त्रिगर्तराजः प्रययौ रथेन ॥ ४	संवारयिष्णूनभिवारयित्वा मुहूर्तमायोध्य बलेन वीरः । उत्सृज्य राजानमनन्तवीर्यो जयद्रथादींश्च नृपान्महौजाः । ययौ ततो भीमबलो मनस्वी गाङ्गेयमाजौ शरचापपाणिः ॥ १२
तेषां रथानामथ पृष्ठगोपा द्वात्रिंशदन्येऽभ्यपतन्त पार्थम् । तथैव ते तं परिवार्य पार्थ विकृष्य चापानि महारवाणि ॥ ५	भीष्मोऽपि दृष्ट्वा समरे कृतास्त्रान् स पाण्डवानां रथिनोऽभ्युदारान् । विहाय संग्राममुखे धनंजयं जवेन पार्थ पुनराजगाम ॥ १३
अवीवृषन्वाणमहौघवृष्ट्या यथा गिरिं तोयधरा जलौघैः । संपीड्यमानस्तु शरौघवृष्ट्या धनंजयस्तान्युधि जातरोषः ॥ ६	युधिष्ठिरश्च प्रबलो महात्मा समाययौ त्वरितो जातकोपः । मद्राधिपं समभित्यज्य सङ्घे स्वभागमाप्तं तमनन्तकीर्तिः । सार्धं स माद्रीसुतभीमसेनै- र्भीष्मं ययौ शान्तनवं रणाय ॥ १४
षष्ठ्या शरैः संयति तैलधौतै- र्जघान तानप्यथ पृष्ठगोपान् । रथांश्च तांस्तानवजित्य सङ्घे धनञ्जयः प्रीतमना यशस्वी ॥ ७	तैः संप्रयुक्तैः स महारथाम्यै- र्गङ्गासुतः समरे चित्रयोधी । न विव्यथे शान्तनवो महात्मा समागतैः पाण्डुसुतैः समस्तैः ॥ १५
अथात्वरङ्गीष्मवधाय जिष्णु- र्बलानि राजन्समरे निहत्य । त्रिगर्तराजो निहतान्समीक्ष्य महात्मना तानथ बन्धुवर्गान् ॥ ८	अथैत्य राजा युधि सत्यसन्धो जयद्रथोऽत्युग्रबलो मनस्वी । चिच्छेद चापानि महारथानां प्रसह्य तेषां धनुषा वरेण ॥ १६
रणे पुरस्कृत्य नराधिपांस्तान् जगाम पार्थ त्वरितो वधाय । अभिद्रुतं चास्त्रभृतां वरिष्ठं धनंजयं वीक्ष्य शिखण्डिसुख्याः ॥ ९	युधिष्ठिरं भीमसेनं यमौ च पार्थं कृष्णं युधि संजातकोपः । दुर्योधनः क्रोधविषो महात्मा जघान बाणैरनलप्रकाशैः ॥ १७
अभ्युद्ययुस्ते शितशस्त्रहस्ता रिरक्षिषन्तो रथमर्जुनस्य ।	



कृपेण शल्येन शलेन चैव  
 तथा विभो चित्रसेनेन चाजौ ।  
 विद्वाः शरैस्तेऽतिविबुद्धकोपै-  
 देवा यथा दैत्यगणैः समेतैः ॥ १८  
 छिन्नायुधं शान्तनवेन राजा  
 शिखण्डिनं प्रेक्ष्य च जातकोपः ।  
 अजातशत्रुः समरे महात्मा  
 शिखण्डिनं क्रुद्ध उवाच वाक्यम् ॥ १९  
 उक्त्वा तथा त्वं पितुरग्रतो मा-  
 महं हनिष्यामि महाव्रतं तम् ।  
 भीष्मं शरौघैर्विमलार्कवर्णैः  
 सत्यं वदामीति कृता प्रतिज्ञा ॥ २०  
 त्वया च नैनां सफलां करोषि  
 देवव्रतं यन्न निहंसि युद्धे ।  
 मिथ्याप्रतिज्ञो भव मात्र वीर  
 रक्षस्व धर्मं स्वकुलं यशश्च ॥ २१  
 प्रेक्षस्व भीष्मं युधि भीमवेगं  
 सर्वास्तपन्तं मम सैन्यसङ्घान् ।  
 शरौघजालैरतितिग्मवेगैः  
 कालं यथा कालकृतं क्षणेन ॥ २२  
 निकृत्तचापः समरेऽनपेक्षः  
 पराजितः शान्तनवेन चाजौ ।  
 विहाय बन्धुनथ सोदरांश्च  
 क्व यास्यसे नानुरूपं तवेदम् ॥ २३  
 दृष्ट्वा हि भीष्मं तमनन्तवीर्यं  
 भयं च सैन्यं द्रवमाणमेवम् ।  
 भीतोऽसि नूनं द्रुपदस्य पुत्र  
 तथा हि ते मुखवर्णोऽग्रहृष्टः ॥ २४  
 अज्ञायमाने च धनंजये तु  
 महाहवे संप्रसक्ते नृवीरे ।  
 कथं हि भीष्मात्प्रथितः पृथिव्यां  
 भयं त्वमद्य प्रकरोषि वीर ॥ २५  
 स धर्मराजस्य वचो निश्चम्य  
 रूक्षाक्षरं विप्रलापानुबद्धम् ।

प्रत्यादेशं मन्यमानो महात्मा  
 प्रतत्तरे भीष्मवधाय राजन् ॥ २६  
 तमापतन्तं महता जवेन  
 शिखण्डिनं भीष्ममभिद्रवन्तम् ।  
 निवारयामास हि शल्य एन-  
 मस्त्रेण घोरेण सुदुर्जयेन ॥ २७  
 स चापि दृष्ट्वा समुदीर्यमाण-  
 मस्त्रं युगान्ताग्निसमप्रकाशम् ।  
 न संमुमोह द्रुपदस्य पुत्रो  
 राजन्महेन्द्रप्रतिमप्रभावः ।  
 तस्थौ च तत्रैव महाधनुष्मान्  
 शरैस्तदस्त्रं प्रतिबाधमानः ॥ २८  
 अथाददे वारुणमन्यदस्त्रं  
 शिखण्ड्यथोऽग्रं प्रतिघातमस्य ।  
 तदस्त्रमस्त्रेण विदार्यमाणं  
 स्वस्थाः सुरा ददृशुः पार्थिवाश्च ॥ २९  
 भीष्मस्तु राजन्समरे महात्मा  
 धनुश्च चित्रं ध्वजमेव चापि ।  
 छिन्त्वाऽनदत्पाण्डुसुतस्य वीरो  
 युधिष्ठिरस्याजमीढस्य राज्ञः ॥ ३०  
 ततः समुत्सृज्य धनुः सत्राणं  
 युधिष्ठिरं वीक्ष्य भयाभिभूतम् ।  
 गदां प्रगृह्णाभिपपात सङ्घे  
 जयद्रथं भीमसेनः पदातिः ॥ ३१  
 तमापतन्तं सहसा जवेन  
 जयद्रथः सगदं भीमसेनम् ।  
 विव्याध घोरैर्यमदण्डकल्पैः  
 शितैः शरैः पञ्चशतैः समन्तात् ॥ ३२  
 अचिन्तयित्वा स शरांस्तरस्वी  
 बृकोदरः क्रोधपरीतचेताः ।  
 जघान बाहान्समरे समन्तात्  
 सुसंमतान्सिन्धुराजस्य सङ्घे ॥ ३३  
 ततोऽभिबीक्ष्याप्रतिमप्रभाव-  
 स्तवात्मजस्त्वरमाणो रथेन ।

अभ्याययौ भीमसेनं निहन्तुं  
समुद्यतास्त्रः सुरराजकल्पः ॥ ३४  
'जयद्रथो भगवाहं रथं तं  
त्यक्त्वा ययौ यत्र राजा कुरूणाम् ।  
भयेन भीमस्य समूढचेताः  
ससौचलस्तत्र युद्धस्य भीतः ॥' ३५  
भीमोऽप्यथैनं सहसा विनद्य  
प्रत्युद्ययौ गदया तर्जयानः ।  
समुद्यतां तां यमदण्डकल्पां  
दृष्ट्वा गदां ते कुरवः समन्तात् ॥ ३६  
विहाय सर्वे तव पुत्रमुग्रं  
पातं गदायाः परिहर्तुकामाः ।  
अपक्रान्तास्तुमुले संप्रमर्दं  
सुदारुणे भारत मोहनीये ॥ ३७

अमूढचेतास्त्वथ चित्रसेनो  
महागदामापतन्तीं निरीक्ष्य ।  
रथं समुत्सृज्य पदातिराजौ  
प्रगृह्य खड्गं विपुलं च चर्म ।  
अवप्लुतः सिंह इवाचलाग्रा-  
जगामान्यं भूमिप भूमिदेशम् ॥ ३८  
गदापि सा प्राप्य रथं सुचित्रं  
साश्वं समूतं विनिहत्य सङ्घे ।  
जगाम भूमिं ज्वलिता महोल्का  
भ्रष्टाऽम्बराद्गामिव संपतन्ती ॥ ३९  
आश्चर्यभूतं सुमहच्चदीया  
दृष्ट्वैव तद्भारत संप्रहृष्टाः ।  
सर्वे विनेदुः सहिताः समन्ता-  
त्पुपूजिरे तव पुत्रस्य शौर्यम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे पञ्चाशीतितमोऽध्यायः ॥ ८६ ॥

### षडशीतितमोऽध्यायः ॥ ८६ ॥

संकुलयुद्धवर्णनम् ॥ १ ॥

सञ्जय उवाच ।  
विरथं तं समासाद्य चित्रसेनं यशस्विनम् ।  
रथमारोपयामास विकर्णस्तनयस्तव ॥ १  
तस्मिंस्तथा वर्तमाने तुमुले संकुले भृशम् ।  
भीष्मः शान्तनवस्तूर्णं युधिष्ठिरमुपाद्रवत् ॥ २  
ततः सरथनागाश्वाः समकम्पन्त सृञ्जयाः ।  
मृत्योरास्यमनुप्राप्तं मेनिरे च युधिष्ठिरम् ॥ ३  
युधिष्ठिरोऽपि कौरव्यो यमाभ्यां सहितः प्रभुः ।  
महेष्वासं नरव्याघ्रं भीष्मं शान्तनवं ययौ ॥ ४  
ततः शरसहस्राणि प्रमुञ्चन्पाण्डवो युधि ।  
भीष्मं संछादयामास यथा मेघो दिवाकरम् ॥ ५  
तेन सम्यक्प्रणीतानि शरजालानि मारिष ।  
प्रतिजग्राह गात्रेयः शतशोऽथ सहस्रशः ॥ ६  
तथैव शरजालानि भीष्मेणास्तानि मारिष ।  
आकाशे समदृश्यन्त खगमानां व्रजा इव ॥ ७

निमेषार्धेन कौन्तेयं भीष्मः शान्तनवो युधि ।  
अदृश्यं समरे चक्रे शरजालेन भारत ॥ ८  
ततो युधिष्ठिरो राजा कौरव्यस्य महात्मनः ।  
नाराचं प्रेषयामास क्रुद्ध आशीविषोपमम् ॥ ९  
असंप्राप्तं ततस्तं तु क्षुरप्रेण महारथः ।  
चिच्छेद समरे राजन्भीष्मस्तस्य धनुःश्रुतम् ॥ १०  
तं तु च्छित्त्वा रणे भीष्मो नाराचं कालसंमितम् ।  
निजघ्ने कौरवेन्द्रस्य हयान्काञ्चनभूषणान् ॥ ११  
हताश्वं तु रथं त्यक्त्वा धर्मपुत्रो युधिष्ठिरः ।  
आरुरोह रथं तूर्णं नकुलस्य महात्मनः ॥ १२  
यमावपि हि संक्रुद्धः समासाद्य रणे तदा ।  
शरैः संछादयामास भीष्मः परपुरंजयः ॥ १३  
तौ तु दृष्ट्वा महाराज भीष्मवाणप्रपीडितौ ।  
जगाम परमां चिन्तां भीष्मस्य वधकाङ्क्षया ॥ १४  
ततो युधिष्ठिरो वदयान्नाङ्गस्तान्समचोदयत् ।

भीष्मं शान्तनवं सर्वे निहतेति सहृद्गणान् ॥ १५  
 ततस्ते पार्थिवाः सर्वे श्रुत्वा पार्थस्य भाषितम् ।  
 महता रथवंशेन परिववुः पितामहम् ॥ १६  
 स समन्तात्परिवृतः पिता देवव्रतस्तव ।  
 चिक्रीड धनुषा राजन्पातयानो महारथान् ॥ १७  
 तं चरन्तं रणे पार्था ददृशुः कौरवं युधि ।  
 मृगमध्यं प्रविश्येव यथा सिंहशिशुं वने ॥ १८  
 तर्जयानं रणे वीरांस्त्रासयानं च सायकैः ।  
 दृष्ट्वा त्रेमुर्महाराज सिंहं मृगगणा इव ॥ १९  
 रणे भारत सिंहस्य ददृशुः क्षत्रिया गतिम् ।  
 अप्रेर्वायुसहायस्य यथा कक्षं दिधक्षतः ॥ २०  
 शिरांसि रथिनां भीष्मः पातयामास संयुगे ।  
 तालेभ्यः परिपकानि फलानि कुशलो नरः ॥ २१  
 पतद्भिश्च महाराज शिरोभिर्धरणीतले ।  
 बभूव तुमुलः शब्दः पततामश्मनामिव ॥ २२  
 तस्मिन्सुतमुले युद्धे वर्तमाने भयानके ।  
 सर्वेषामेव सैन्यानामासीद्व्यतिकरो महान् ॥ २३  
 भिन्नेषु तेषु व्यूहेषु क्षत्रिया इतरेतरम् ।  
 एकमेकं समाहूय युद्वायैवावतस्थिरे ॥ २४  
 शिखण्डी तु समासाद्य भरतानां पितामहम् ।  
 अभिदुद्राव वेगेन तिष्ठतिष्ठेति चाब्रवीत् ॥ २५  
 अनादृत्य ततो भीष्मस्तं शिखण्डिनमाहवे ।  
 प्रययौ सृञ्जयान्कुद्भः स्त्रीत्वं तस्य विचिन्तयन् २६  
 संजयास्तु ततो दृष्ट्वा हृष्टं भीष्मं महारणे ।  
 सिंहनादांश्च विविधांश्चक्रुः शङ्खविमिश्रितान् ॥ २७  
 ततः प्रववृते युद्धं व्यतिषक्तथद्विपम् ।  
 पश्चिमां दिशमासाद्य स्थिते सवितरि प्रभो ॥ २८  
 धृष्टद्युम्नोऽथ पाञ्चाल्यः सात्यकिश्च महारथः ।  
 पीडयन्तौ भृशं सैन्यं शक्तितोमरवृष्टिभिः ॥ २९  
 शस्त्रैश्च बहुभी राजञ्जयतुस्तावकान्रणे ।  
 ते हन्यमानाः समरे तावका भरतर्षभ ॥ ३०  
 आर्या युद्धे मतिं कृत्वा न त्यजन्ति स्र संयुगम् ।  
 यथोत्साहं तु समरे निजघ्नस्तावका रणे ॥ ३१  
 तत्राक्रन्दो महानासीत्तावकानां महात्मनाम् ।

वध्यतां समरे राजन्पार्षतेन महात्मना ॥ ३२  
 तं श्रुत्वा निनदं घोरं तावकानां महारथौ ।  
 विन्दानुविन्दावावन्त्यौ पार्षतं प्रत्युपस्थितौ ॥ ३३  
 तौ तस्य तुरगान्हत्वा त्वरमाणौ महारथौ ।  
 छादयामासतुरुभौ शरवर्षेण पार्षतम् ॥ ३४  
 अवप्लुत्याथ पाञ्चाल्यो रथात्तूर्णं महाबलः ।  
 आरुरोह रथं तूर्णं सात्यकेस्तु महात्मनः ॥ ३५  
 ततो युधिष्ठिरो राजा महत्या सेनया वृतः ।  
 आवन्त्यौ समरे कुद्वावभ्ययात्स परंतपौ ॥ ३६  
 तथैव तव पुत्रोऽपि सर्वोद्योगेन मारिष ।  
 विन्दानुविन्दौ समरे परिवार्यावतस्थिवान् ॥ ३७  
 अर्जुनश्चापि संकुद्भः क्षत्रियान्क्षत्रियर्षभः ।  
 अयोधयत संग्रामे वज्रपाणिरिवामुरान् ॥ ३८  
 द्रोणस्तु समरे कुद्भः पुत्रस्य प्रियकृत्तव ।  
 व्यधमत्सर्वपाञ्चालांस्तूलराशिमिवानलः ॥ ३९  
 दुर्योधनपुरोगास्तु पुत्रास्तव विशांपते ।  
 परिवार्यं रणे भीष्मं युयुधुः पाण्डवैः सह ॥ ४०  
 ततो दुर्योधनो राजा लोहितायति भास्करे ।  
 अब्रवीत्तावकान्सर्वास्त्वरध्वमिति भारत ॥ ४१  
 युध्यतां तु तथा तेषां कुर्वतां कर्म दुष्करम् ।  
 अस्तं गिरिमथारूढे अप्रकाशति भास्करे ॥ ४२  
 प्रावर्तत नदी घोरा शोणितौघतरङ्गिणी ।  
 गोमायुगणसंकीर्णा क्षणेन क्षणदामुखे ॥ ४३  
 शिवाभिरशिवाभिश्च रुवद्भिर्भैरवं रवम् ।  
 घोरमायोधनं जज्ञे भूतसङ्घैः समाकुलम् ॥ ४४  
 राक्षसाश्च पिशाचाश्च तथान्ये पिशिताशिनः ।  
 समन्ततो व्यदृश्यन्त शतशोऽथ सहस्रशः ॥ ४५  
 अर्जुनोऽथ मुशर्मादीन्राज्ञस्तान्सपदानुगान् ।  
 विजित्य पृतनामध्ये ययौ स्वशिविरं प्रति ॥ ४६  
 युधिष्ठिरोऽपि कौरव्यो भ्रातृभ्यां सहितस्तथा ।  
 ययौ स्वशिविरं राजा निशायां सेनया वृतः ॥ ४७  
 भीमसेनोऽपि राजेन्द्र दुर्योधनमुखान्स्थान् ।  
 अवजित्य ततः सङ्घे ययौ स्वशिविरं प्रति ॥ ४८  
 दुर्योधनोऽपि नृपतिः परिवार्यं महारणे ।

भीष्मं शान्तनवं तूर्णं प्रयातः शिविरं प्रति ॥ ४९  
द्रोणो द्रौणिः कृपः शल्यः कृतवर्मा च सात्वतः ।  
परिवार्य चमूं सर्वा प्रययुः शिविरं प्रति ॥ ५०  
तथैव सात्यकी राजन्धृष्टद्युम्नश्च पार्षतः ।  
परिवार्य रणे योधान्ययतुः शिविरं प्रति ॥ ५१  
एवमेते महाराज तावकाः पाण्डवैः सह ।  
पर्यवर्तन्त सहिता निशाकाले परंतप ॥ ५२  
ततः स्वशिविरं गत्वा पाण्डवाः कुरवस्तथा ।  
न्यवसन्त महाराज पूजयन्तः परस्परम् ॥ ५३

रक्षां कृत्वा ततः शूरा न्यस्य गुल्मान्यथाविधि ।  
अपनीय च शल्यानि स्नात्वा च विविधैर्जलैः ॥ ५४  
कृतस्वस्त्ययनाः सर्वे स्तूयमानाश्च वन्दिभिः ।  
गीतवादित्रशब्देन व्यक्रीडन्त यशस्विनः ॥ ५५  
मुहूर्तादिव तत्सर्वमभवत्स्वर्गसन्निभम् ।  
न हि युद्धकथां कांचित्त्राकुर्वन्महारथाः ॥ ५६  
ते प्रमुक्ते बले तत्र परिश्रान्तजने नृप ।  
हस्त्यश्वबहुले रात्रौ प्रेक्षणीये बभूवतुः ॥ ५७

॥ इति श्रीमन्महाभारते भीष्मपर्वणि भीष्मवधपर्वणि सप्तमदिवसयुद्धे षडशीतितमोऽध्यायः ॥ ८६ ॥

इति सप्तमदिवसयुद्धम् ।

### सप्ताशीतितमोऽध्यायः ॥ ८७ ॥

उभयसेनयोर्व्यूहरचनापूर्वकं परस्परामियानम् ॥ १ ॥

सञ्जय उवाच ।  
परिणाम्य निशां तां तु मुखसुप्ता जनेश्वराः ।  
कुरवः पाण्डवाश्चैव पुनर्युद्धाय निर्ययुः ॥ १  
ततः शब्दो महानासीत्सेनयोरुभयोर्नृप ।  
निर्गच्छमानयोः सङ्घे यथा सागरयोरिव ॥ २  
ततो दुर्योधनो राजा चित्रसेनो विविंशतिः ।  
भीष्मश्च रथिनां श्रेष्ठो भारद्वाजश्च वै द्विजः ॥ ३  
एकीभूताः सुसंयक्ताः कौरवाणां महाचमूम् ।  
व्यूहाय विदधू राजन्पाण्डवान्प्रतिदंशितान् ॥ ४  
कूर्मव्यूहं ततः कृत्वा पिता तव विशांपते ।  
सागरप्रतिमं घोरं बाहनोर्मितरङ्गिणम् ॥ ५  
अग्रतः सर्वसैन्यानां भीष्मः शान्तनवो ययौ ।  
मालवैर्दाक्षिणात्यैश्च आवन्त्यैश्च समन्वितः ॥ ६  
ततोऽनन्तरमेवासीद्भारद्वाजः प्रतापवान् ।  
पुलिन्दैः पारदैश्चैव तथा क्षुद्रकमालवैः ॥ ७  
द्रोणादनन्तरं यत्तो भगदत्तः प्रतापवान् ।  
मगधैश्च कलिङ्गैश्च पिशाचैश्च विशांपते ॥ ८  
प्राग्ज्योतिषादनु नृपः कौसल्योऽथ बृहद्बलः ।  
मेकलैः कुरुविन्दैश्च त्रैपुरैश्च समन्वितः ॥ ९

बृहद्बलादनु नृपस्त्रिगर्तः प्रस्थलाधिपः ।  
काम्भोजैर्बहुभिः सार्धं यवनैश्च सहस्रशः ॥ १०  
द्रौणिस्तु रभसः शूरस्त्रैर्गर्तादनु भारत ।  
प्रययौ सिंहनादेन नादयानो धरातलम् ॥ ११  
तथा सर्वेण सैन्येन राजा दुर्योधनस्तदा ।  
द्रौणेनन्तरं प्रायात्सोदर्यैः परिवारितः ॥ १२  
दुर्योधनादनु ततः कृपः शारद्वतो ययौ ।  
एवमेष महाव्यूहः प्रययौ सागरोपमः ॥ १३  
रेजुस्तत्र पताकाश्च श्वेतच्छत्राणि भारत ।  
अङ्गदान्यत्र चित्राणि महार्हाणि धनूंषि च ॥ १४  
तं तु दृष्ट्वा महाव्यूहं तावकानां महारथः ।  
युधिष्ठिरोऽब्रवीच्चूर्णं पार्षतं पृतनापतिम् ॥ १५  
पश्य व्यूहं महेष्वास निर्मितं सागरोपमम् ।  
प्रतिव्यूहं रणे शूर कुरु क्षिप्रं महारथ ॥ १६  
ततः स पार्षतः क्रूरो व्यूहं चक्रे सुदारुणम् ।  
शृङ्गाटकं महाराज परव्यूहविनाशनम् ॥ १७  
शृङ्गाभ्यां भीमसेनश्च सात्यकिश्च महारथः ।  
रथैरनेकसाहस्रैस्तथा हयपदातिभिः ॥ १८  
नाभावभून्मरुश्रेष्ठः श्वेताश्वः कृष्णसारथिः

परिणाम्य गमयित्वा ॥ १ ॥ शृङ्गाटकं चतुष्पथाकारम् ॥ १७ ॥

शृङ्गाभ्यां शृङ्गयोः ॥ १८ ॥ सप्ताशीतितमोऽध्यायः ॥ ८७ ॥

मध्ये युधिष्ठिरो राजा माद्रीपुत्रौ च पाण्डवौ ॥१९  
 अथेत्तरे महेष्वासाः सहसैन्या नराधिपाः ।  
 व्यूहं तं पूरयामासुर्व्यूहशास्त्रविशारदाः ॥ २०  
 एवमेतं महाव्यूहं व्यूह्य भारत पाण्डवाः ।  
 अतिष्ठन्समरे शूरा योद्धुकामा जयैषिणः ॥ २१  
 मेरीशब्दैश्च विमलैर्विमिश्रैः शङ्खनिःस्वनैः ।  
 क्ष्वेडितास्फोटितोत्कृष्टैर्नादिताः सर्वतो दिशः ॥  
 ततः शूराः समासाद्य समरे ते परस्परम् ।  
 नेत्रैरनिमिषै राजन्नवैक्षन्त परस्परम् ॥ २३  
 'मनोभिस्ते मनुष्येन्द्र युद्धं योधाः प्रचक्रिरे ।  
 पुनराहूय तेऽन्योन्यं शरीरैरपि चक्रिरे ॥' २४  
 ततः प्रवृत्ते युद्धं घोररूपं भयावहम् ।  
 तावकानां परेषां च निम्नतामितरेतरम् ॥ २५  
 नाराचा निशिताः सङ्घे संपतन्ति स भारत ।  
 व्यात्तानना भयकरा उरगा इव सङ्घशः ॥ २६  
 निष्पेतुर्विमलाः शक्तयस्तैलधौताः सुतेजनाः ।  
 अम्बुदेभ्यो यथा राजन्भ्राजमानाः शतहृदाः २७  
 गदाश्च विमलैः पट्टैः पिनद्धाः स्वर्णभूषिताः ।  
 पतन्त्यस्तत्र दृश्यन्ते गिरिशङ्गोपमाः श्रुभाः ॥२८  
 निस्त्रिंशाश्च व्यदृश्यन्त विमलाम्बरसन्निभाः ।  
 आर्षभाणि च चर्माणि शतचन्द्राणि भारत ॥२९

अशोभन्त रणे राजन्पात्यमानानि सर्वशः ।  
 तेऽन्योन्यं समरे सेने युध्यमाने नराधिप ॥ ३०  
 अशोभेतां यथा देवदैत्यसेने समुद्यते ।  
 अभ्यद्रवन्त समरे तेऽन्योन्यं वै समन्ततः ॥३१  
 रथास्तु रथिभिस्तूर्णं प्रेषिताः परमाहवे ।  
 युगैर्युगानि संश्लिष्य युयुधुः पार्थिवर्षभाः ॥ ३२  
 दन्तिनां युध्यमानानां संघर्षात्पावकोऽभवत् ।  
 दन्तेषु भरतश्रेष्ठ सधूमः सर्वतो दिशम् ॥ ३३  
 प्रासैरभिहताः केचिद्भ्रजयोधाः समन्ततः ।  
 पतमानाः स दृश्यन्ते गिरिशङ्गान्नगा इव ॥ ३४  
 पादाताश्चाप्यदृश्यन्त निम्नन्तोऽथ परस्परम् ।  
 चित्ररूपधराः शूरा नखरप्रासयोधिनः ॥ ३५  
 अन्योन्यं ते समासाद्य कुरुपाण्डवसैनिकाः ।  
 अस्त्रैर्नानाविधैर्घोरै रणे निन्युर्यमक्षयम् ॥ ३६  
 ततः शान्तनवो भीष्मो रथघोषेण नादयन् ।  
 अभ्यागमद्रणे पार्थान्धनुःशब्देन मोहयन् ॥ ३७  
 पाण्डवानां रथाश्चापि नदन्तो भैरवं स्वनम् ।  
 अभ्यद्रवन्त संयत्ता घृष्टयुग्मपुरोगमाः ॥ ३८  
 ततः प्रवृत्ते युद्धं तव तेषां च भारत ।  
 नराश्वरथनागानां व्यतिपक्तं परस्परम् ॥ ३९

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे सप्ताशीतितमोऽध्यायः ॥ ८७ ॥

### अष्टाशीतितमोऽध्यायः ॥ ८८ ॥

भीमेन सुनाभादिदुर्योधनानुजाष्टकहननम् ॥ १ ॥

सञ्जय उवाच ।  
 भीष्मं तु समरे कुद्धं प्रतपन्तं समन्ततः ।  
 न शेकुः पाण्डवा द्रष्टुं तपन्तमिव भास्करम् ॥ १  
 ततः सर्वाणि सैन्यानि धर्मपुत्रस्य शासनात् ।  
 अभ्यद्रवन्त गात्रेयं मर्दयन्तं शितैः शरैः ॥ २  
 स तु भीष्मो रणश्लाघी सोमकान्सहस्रञ्जयान् ।  
 पाञ्चालांश्च महेष्वासान्पातयामास सायकैः ॥ ३

ते वध्यमाना भीष्मेण पाञ्चालाः पाण्डवैः सह ।  
 भीष्ममेवाभ्ययुस्तूर्णं त्यक्त्वा मृत्युकृतं भयम् ॥ ४  
 स तेषां रथिनां वीरो भीष्मः शान्तनवो युधि ।  
 चिच्छेद सहसा राजन्वाहनथ शिरांसि च ॥ ५  
 विरथान् रथिनश्चके पिता देवव्रतस्तव ।  
 पतितान्युत्तमाङ्गानि हयेभ्यो हयसादिनाम् ॥ ६  
 निर्मनुष्यांश्च मातङ्गाञ्शयानान्पर्वतोपमान् ।

अपश्याम महाराज भीष्मास्त्रेण प्रमाथितान् ॥ ७  
 न तत्रासीत्पुमान्कश्चित्पाण्डवानां विशांपते ।  
 अन्यत्र रथिनां श्रेष्ठाद्भीमसेनान्महाबलात् ॥ ८  
 स हि भीष्मं समासाद्य छादयामास सायकैः ।  
 ततो निष्ठानको घोरो भीष्मभीमसमागमे ॥ ९  
 बभूव सर्वसैन्यानां घोररूपो भयानकः ।  
 तथैव पाण्डवा हृष्टाः सिंहनादमथानदन् ॥ १०  
 ततो दुर्योधनो राजा सोदर्यैः परिवारितः ।  
 भीष्मं जुगोप समरे वर्तमाने जनक्षये ॥ ११  
 भीमस्तु सारथिं हत्वा भीष्मस्य रथिनां वरः ।  
 प्रद्रुताश्चे रथे तस्मिन्द्रवमाणे समन्ततः ॥ १२  
 मुनाभस्य शरेणाशु शिरश्चिच्छेद भारत ।  
 क्षुरप्रेण सुतीक्ष्णेन स हतो न्यपतद्भुवि ॥ १३  
 हते तस्मिन्महाराज तव पुत्रे महारथे ।  
 नामृष्यन्त रणे शूराः सोदराः सप्त संयुगे ॥ १४  
 आदित्यकेतुर्बहाशी कुण्डधारो महोदरः ।  
 अपराजितः पण्डितको विशालाक्षः सुदुर्जयः ॥ १५  
 पाण्डवं चित्रसन्नाहा विचित्रकवचध्वजाः ।  
 अभ्यद्रवन्त संग्रामे योद्धुकामारिमर्दनाः ॥ १६  
 महोदरस्तु समरे भीमं विव्याध पत्रिभिः ।  
 नवभिर्वज्रसंकाशैर्नमुचिं वृत्रहा यथा ॥ १७  
 आदित्यकेतुः सप्तत्या बहाशी चापि पञ्चभिः ।  
 नवत्या कुण्डधारश्च विशालाक्षश्च पञ्चभिः ॥ १८  
 अपराजितो महाराज पराजिष्णुर्महारथम् ।  
 शरैर्वहुभिरानर्च्छद्भीमसेनं महाबलम् ॥ १९  
 रणे पण्डितकथैनं त्रिभिर्बाणैः समार्पयत् ।  
 स तं न ममृपे भीमः शत्रुभिर्वधमाहवे ॥ २०  
 धनुः प्रपीड्य वामेन करेणामित्रकर्शनः ।  
 शिरश्चिच्छेद समरे शरेणानतपर्वणा ॥ २१  
 अपराजितस्य सुनसं तव पुत्रस्य संयुगे ।  
 पराजितस्य भीमेन कृत्तं गामपतच्छिरः ॥ २२  
 अथापरेण भलेन कुण्डधारं महारथम् ।  
 प्राहिणोन्मृत्युलोकाय सर्वलोकस्य पश्यतः ॥ २३  
 ततः पुनरमेयात्मा प्रसंधाय शिलीमुखम् ।

प्रेषयामास समरे पण्डितं प्रति भारत ॥ २४  
 स शरः पण्डितं हत्वा विवेश धरणीतलम् ।  
 यथा नरं निहत्याशु भुजगः कालचोदितः ॥ २५  
 विशालाक्षशिरश्छिच्चा पातयामास भूतले ।  
 त्रिभिः शरैरदीनात्मा स्मरन्केशं पुरातनम् ॥ २६  
 महोदरं महेष्वासं नाराचेन स्तनान्तरे ।  
 विव्याध समरे राजन्स हतो न्यपतद्भुवि ॥ २७  
 आदित्यकेतोः केतुं च छिच्चा बाणेन संयुगे ।  
 भलेन भृशतीक्ष्णेन शिरश्चिच्छेद भारत ॥ २८  
 बहाशिनं ततो भीमः शरेणानतपर्वणा ।  
 प्रेषयामास संकुद्धो यमस्य सदनं प्रति ॥ २९  
 प्रदुद्रुवुस्ततस्तेऽन्ये पुत्रास्तव विशांपते ।  
 मन्यमाना हि तत्सत्यं सभायां तस्य भाषितम् ३०  
 ततो दुर्योधनो राजा भ्रातृव्यसनकर्षितः ।  
 अत्रवीत्तावकान्योधान्भीमोऽयं बध्यतामिति ३१  
 एवमेते महेष्वासाः पुत्रास्तव विशांपते ।  
 भ्रातृन्संदृश्य निहतान्प्रासरंस्ते हि तद्वचः ॥ ३२  
 यदुक्तवान्महाप्राज्ञः क्षत्ता हितमनामयम् ।  
 तदिदं समनुप्राप्तं वचनं दिव्यदर्शिनः ॥ ३३  
 लोभमोहसमाविष्टः पुत्रप्रीत्या जनाधिप ।  
 न बुध्यसे पुरा यत्तत्तथ्यमुक्तं वचो महत् ॥ ३४  
 तथैव च वधार्थाय पुत्राणां पाण्डवो बली ।  
 नूनं जातो महाबाहुर्यथा हन्ति स कौरवान् ॥ ३५  
 ततो दुर्योधनो राजा भीष्ममासाद्य संयुगे ।  
 दुःखेन महताऽऽविष्टो विललाप सुदुःखितः ॥ ३६  
 निहता भ्रातरः शूरा भीमसेनेन मे युधि ।  
 यतमानास्तथान्येऽपि हन्यन्ते सर्वसैनिकाः ॥ ३७  
 भवांश्च मध्यस्थतया नित्यमस्मानुपेक्षते ।  
 सोऽहं कुपथमारूढः पश्य दैवमिदं मम ॥ ३८  
 एतच्छ्रुत्वा वचः क्रूरं पिता देवव्रतस्तव ।  
 दुर्योधनमिदं वाक्यमब्रवीत्साश्रुलोचनः ॥ ३९  
 उक्तमेतन्मया पूर्वं द्रोणेन विदुरेण च ।  
 गान्धार्या च यशस्विन्या तत्त्वं तात न बुद्धवान् ४०  
 समयश्च मया पूर्वं कृतो वै शत्रुकर्शन ।

नाहं युधि नियोक्तव्यो नाप्याचार्यः कथंचन ॥ ४१ ॥ यो धयस्व रणे पार्थान्स्वर्गं कृत्वा परायणम् ॥ ४३ ॥  
 यं हि धार्तराष्ट्राणां भीमो द्रक्ष्यति संयुगे । न शक्याः पाण्डवा जेतुं सेन्द्रैरपि सुरासुरैः ।  
 हनिष्यति रणे नित्यं सत्यमेतद्ब्रवीमि ते ॥ ४२ ॥ तस्माद्युद्धे स्थिरां कृत्वा मतिं युद्धयस्व भारत ॥ ४४ ॥  
 स त्वं राजन्स्थिरो भूत्वा रणे कृत्वा दृढां मतिम् ।

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे अष्टाशीतितमोऽध्यायः ॥ ८८ ॥

### एकोनवतितमोऽध्यायः ॥ ८९ ॥

धृतराष्ट्रेण पुत्रवधश्रवणात् शोचनम् ॥ १ ॥

धृतराष्ट्र उवाच ।  
 दृष्ट्वा मे निहतान्पुत्रान्वहनेकेन सञ्जय ।  
 भीष्मो द्रोणः कृपश्चैव किमकुर्वत संयुगे ॥ १ ॥  
 अहन्यहनि मे पुत्राः क्षयं गच्छन्ति सञ्जय ।  
 मन्येऽहं सर्वथा पुत्रान्दैवेनोपहतान्भृशम् ॥ २ ॥  
 यत्र मे तनयाः सर्वे जीयन्ते न जयन्त्युत ।  
 यत्र भीष्मस्य द्रोणस्य कृपस्य च महात्मनः ॥ ३ ॥  
 सौमदत्तेश्च वीरस्य भगदत्तस्य चोभयोः ।  
 अश्वत्थाम्नस्तथा तात शूराणामनिवर्तिनाम् ॥ ४ ॥  
 अन्येषां चैव शूराणां मध्यगास्तनया मम ।  
 यदहन्यन्त संग्रामे किमन्यद्भागधेयतः ॥ ५ ॥  
 न हि दुर्योधनो मन्दः पुरा प्रोक्तमबुध्यत ।  
 वार्यमाणो मया तात भीष्मेण विदुरेण च ॥ ६ ॥  
 गान्धार्या चैव दुर्मेधाः सततं हितकाम्यया ।  
 नाबुध्यत पुरा मोहात्तस्य प्राप्तमिदं फलम् ॥ ७ ॥  
 यञ्जीमसेनः समरे पुत्रान्मम विचेतसः ।  
 अहन्यहनि संकुद्धो नयते यमसादनम् ॥ ८ ॥  
 इदं तत्समनुप्राप्तं क्षतुर्वचनमुत्तमम् ।  
 न बुद्धवानसि विभो प्रोच्यमानमिदं तदा ॥ ९ ॥  
 निवारय सुतं द्यूतात्पाण्डवान्मा दुहेति च ।  
 मुहृदां हितकामानां ब्रुवतां तत्तदेव च ॥ १० ॥  
 न शृणोमि पुरा वाक्यं मर्त्यः पथ्यमिवौषधम् ।  
 तदिदं समनुप्राप्तं वचनं साधु भाषितम् ॥ ११ ॥  
 विदुरद्रोणभीष्माणां तथाऽन्येषां हितैषिणाम् ।  
 अकृत्वा वचनं पथ्यं क्षयं गच्छन्ति कौरवाः ॥ १२ ॥

तदेतत्समतिक्रान्तं पूर्वमेव हि सञ्जय ।  
 तस्मान्मे वद तत्त्वेन यथा युद्धमवर्तत ॥ १३ ॥  
 सञ्जय उवाच ।  
 मध्याह्ने सुमहारौद्रः संग्रामः समपद्यत ।  
 लोकक्षयकरो राजंस्तन्मे निगदतः शृणु ॥ १४ ॥  
 ततः सर्वाणि सैन्यानि धर्मपुत्रस्य शासनात् ।  
 संरब्धान्यभ्यवर्तन्त भीष्ममेव जिघांसया ॥ १५ ॥  
 धृष्टद्युम्नः शिखण्डी च सात्यकिश्च महारथः ।  
 युक्तानीका महाराज भीष्ममेव समभ्ययुः ॥ १६ ॥  
 विराटो द्रुपदश्चैव सहिताः सर्वसोमकैः ।  
 अभ्यद्रवन्त संग्रामे भीष्ममेव महारथम् ॥ १७ ॥  
 केकया धृष्टकेतुश्च कुन्तिभोजश्च दंशितः ।  
 युक्तानीका महाराज भीष्ममेव समभ्ययुः ॥ १८ ॥  
 अर्जुनो द्रौपदेयाश्च चेकितानश्च वीर्यवान् ।  
 दुर्योधनसमादिष्टान्नाजः सर्वान्समभ्ययुः ॥ १९ ॥  
 अभिमन्युस्तथा शूरो हैडिम्बश्च महारथः ।  
 भीमसेनश्च संकुद्धस्तेऽभ्यधावन्त कौरवान् ॥ २० ॥  
 त्रिधाभूतैरवध्यन्त पाण्डवैः कौरवा युधि ।  
 तथैव कौरवै राजन्नवध्यन्त परे रणे ॥ २१ ॥  
 द्रोणस्तु रथिनां श्रेष्ठः सोमकान्सृज्यैः सह ।  
 अभ्यधावत संकुद्धः प्रेषयिष्यन्मक्षयम् ॥ २२ ॥  
 तत्राक्रन्दो महानासीत्सृज्ययानां महात्मनाम् ।  
 वध्यतां समरे राजन्भारद्वाजेन धन्विना ॥ २३ ॥  
 द्रोणेन निहतास्तत्र क्षत्रिया बहवो रणे ।  
 विचेष्टन्तो ह्यदृश्यन्त व्याधिक्रिष्टा नरा इव ॥ २४ ॥

कूजतां क्रन्दतां चैव स्तनतां चैव भारत । अनिशं शुश्रुवे शब्दः क्षुत्किष्टानां नृणामिव ॥ २५	वध्यमाना व्यदृश्यन्त शतशोऽथ सहस्रशः । पतद्भिस्तुरगै राजन्समास्तीर्यत मेदिनी ॥ ३३
तथैव कौरवेयाणां भीमसेनो महाबलः । चकार कदनं घोरं क्रुद्धः काल इवापरः ॥ २६	निर्जिह्वैश्च श्वसद्भिश्च कूजद्भिश्च गतासुभिः । हयैर्बभौ नरश्रेष्ठ नानारूपधरैर्धरा ॥ ३४
वध्यतां तत्र सैन्यानामन्योन्येन महारणे । प्रावर्तत नदी घोरा रुधिरौघप्रवाहिनी ॥ २७	अर्जुनेन हतैः सङ्क्षेपे तथा भारत राजभिः । प्रबभौ वसुधा घोरा तत्रतत्र विशांपते ॥ ३५
स संग्रामो महाराज घोररूपोऽभवन्महान् । कुल्पां पाण्डवानां च यमराष्ट्रविवर्धनः ॥ २८	रथैर्भ्रैर्ध्वजैश्चिन्नैर्निकृत्तैश्च महायुधैः । चामरैर्व्यजनैश्चैव च्छत्रैश्च सुमहाप्रभैः ॥ ३६
ततो भीमो रणे क्रुद्धो रभसश्च विशेषतः । गजानीकं समासाद्य प्रेषयामास मृत्यवे ॥ २९	हारैर्निष्कैः सकेयूरैः शिरोभिश्च सकुण्डलैः । उष्णीषैरपविद्धैश्च पताकाभिश्च सर्वशः ॥ ३७
तत्र भारत भीमेन नाराचाभिहता गजाः । पेतुर्नेदुश्च सेदुश्च दिशश्च परिवभ्रमुः ॥ ३०	अनुकर्षैः शुभै राजन्योक्त्रैश्चैव सरश्मिभिः । संकीर्णा वसुधा भाति वसन्ते कुसुमैरिव ॥ ३८
छिन्नहस्ता महानागाश्छिन्नगात्राश्च मारिष । क्रौञ्चवद्वनदन्भीताः पृथिवीमधिशेरते ॥ ३१	एवमेष क्षयो वृत्तः पाण्डूनामपि भारत । क्रुद्धे शान्तनवे भीष्मे द्रोणे च रथसत्तमे ॥ ३९
नकुलः सहदेवश्च हयानीकमभिद्रुतौ । ते हयाः काञ्चनापीडा रुक्मभाण्डपरिच्छदाः ॥ ३२	अश्वत्थाम्नि कृपे चैव तथैव कृतवर्मणि । तथेतरेषु क्रुद्धेषु तावकानामपि क्षयः ॥ ४०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे एकोनवतितमोऽध्यायः ॥ ८९ ॥

### नवतितमोऽध्यायः ॥ ९० ॥

अर्जुनात्मजेन इरावता शकुनेरनुजानां वधः ॥ १ ॥ आश्चर्यशृङ्गिनाम्ना राक्षसेन इरावतो वधः ॥ २ ॥

सञ्जय उवाच । वर्तमाने तथा रौद्रे राजन्वीरवरक्षये । शकुनिः सौवलः श्रीमान्पाण्डवानसमुपाद्रवत् ॥ १	सुवर्णालङ्कृतैरैर्बर्भवद्भिः सुकल्पितैः ॥ ५
तथैव सात्वतो राजन्हादिक्यः परवीरहा । अभ्यद्रवत संग्रामे पाण्डवानां वरूथिनीम् ॥ २	हयैर्वातजवैर्मुख्यैः पाण्डवस्य सुतो बली । अभ्यवर्तत तत्सैन्यं हृष्टरूपः परंतपः ॥ ६
ततः काम्भोजमुख्यानां नदीजानां च वाजिनाम् । आरट्टानां महीजानां सिन्धुजानां च सर्वशः ॥ ३	अर्जुनस्य सुतः श्रीमानिरावान्नाम वीर्यवान् । सुतायां नागराजस्य जातः पार्थेन धीमता ॥ ७
वनायुजानां शुभ्राणां तथा पर्वतवासिनाम् । वाजिनां बहुभिः सङ्क्षेपे समन्तात्परिवारयन् ॥ ४	ऐरावतेन सा दत्ता अनपत्या महात्मना । पत्यौ हते सुपर्णेन कृपणा दीनचेतना ॥ ८
ये चापरे तिचिरिजा जवना वातरंहसः ।	कार्यार्थं तां च जग्राह पार्थः कामवशानुगाम् । एवमेष समुत्पन्नः परक्षेत्रेऽर्जुनात्मजः ॥ ९
	स नागलोके संवृद्धो मात्रा च परिरक्षितः ।

कूजतां अव्यक्तं ध्वनताम् । स्तनतां उच्चैः शब्दायमानानाम् ॥ २५ ॥ निष्कैरुभेषुः ॥ ३५ ॥ योक्त्रैरीषाद्योजनरज्जुभिः रश्मि-  
भिरश्वबन्धनरज्जुभिः ॥ ३८ ॥ एकोनवतितमोऽध्यायः ॥ ८९ ॥

वाजिनां वेगवतां वाजिनामश्वानां बहुभिर्गणैः परिवारयन्-  
ति गणशब्दाध्याहारेण द्वयोः संबन्धः ॥ ३ ॥ पाण्डवस्यार्जु-  
नस्य सुत इरावान् ॥ ६ ॥ नागराजस्य ऐरावतस्य ॥ ७ ॥



पितृव्येण परित्यक्तः पार्थद्वेषादुरात्मना ॥ १०  
 खमुत्पत्य महाराज नागराट् सत्यविक्रमः ।  
 इन्द्रलोकं जगामाशु श्रुत्वा तत्रार्जुनं गतम् ॥ ११  
 सोऽभिगम्य महाबाहुः पितरं सत्यविक्रमः ।  
 अभ्यवादयदव्यग्रो विनयेन कृताञ्जलिः ॥ १२  
 न्यवेदयत् चात्मानमर्जुनस्य महात्मनः ।  
 इरावानसि भद्रं ते पुत्रश्चाहं तव प्रभो ॥ १३  
 मातुः समागमो यश्च तत्सर्वं प्रत्यवेदयत् ।  
 तच्च सर्वं यथावृत्तमनुससार पाण्डवः ॥ १४  
 परिष्वज्य सुतं चापि आत्मनः सदृशं गुणैः ।  
 प्रीतिमाननयत्पार्थो देवराजनिवेशनम् ॥ १५  
 सोऽर्जुनेन समाज्ञप्तो देवलोके तदा नृप ।  
 प्रीतिपूर्वं महाबाहुः स्वकार्यं प्रति भारत ॥ १६  
 'स चापि नरशार्दूलः शार्दूलसमविक्रमः ।  
 अब्रवीच्च तदा पार्थमयमसि तवानघ ॥ १७  
 स्थितः प्रेष्यश्च पुत्रश्च सर्वथा त्वं प्रशाधि माम् ।  
 कं करोमि च ते कामं कं च कामं त्वमिच्छसि ॥ १८  
 परिष्वज्य सुतं प्रेम्णा वासविः प्रत्युवाच तम् ।  
 प्रीतिपूर्वं च कार्यं च कार्या प्रीतिश्च मानदा ॥ १९  
 युद्धकाले तु साहाय्यं दातव्यं नो भवेदिति ।  
 बाढमित्येवमुक्त्वा तु युद्धकाल इहागतः ॥ २०  
 कामवर्णजवैरश्वैः सर्वतः शुशुभे वृतः ।  
 ते हयाः काञ्चनापीडा नानावर्णा मनोजवाः ॥ २१  
 उत्पेतुः सहसा राजन्हंसा इव महोदधौ ।  
 ते त्वदीयान्समासाद्य ह्यसंधान्मनोजवान् ॥ २२  
 क्रोडैः क्रोडानभिघ्नन्तो घोणाभिश्च परस्परम् ।  
 निपेतुः सहसा राजन्सुवेगाभिहता भुवि ॥ २३  
 निपतद्भिस्तथा तैश्च ह्यसङ्घैः परस्परम् ।  
 शुश्रुवे दारुणः शब्दः सुपर्णपतने यथा ॥ २४  
 तथैव तावका राजन्समेत्यान्योन्यमाहवे ।  
 परस्परवधं घोरं चक्रुस्ते ह्यसादिनः ॥ २५  
 तस्मिंस्तथा वर्तमाने संकुले तुमुले भृशम् ।  
 उभयोरपि संशान्ता ह्यसङ्घाः समन्ततः ॥ २६

प्रक्षीणसायकाः शूरा निहताश्वाः श्रमातुराः ।  
 विलयं समनुग्राह्यास्तक्षमाणाः परस्परम् ॥ २७  
 ततः क्षीणे हयानीके किञ्चिच्छेषे च भारत ।  
 सौबलस्यानुजाः शूरा निर्गता रणमूर्धनि ॥ २८  
 वायुवेगसमस्पर्शाञ्जवे वायुसमांश्च ते ।  
 आरुह्य बलसंपन्नान्वयःस्थांस्तुरगोत्तमान् ॥ २९  
 गजो गवाक्षो वृषकश्चर्मवानार्जयः शुकः ।  
 षडेते बलसंपन्ना निर्ययुर्महतो बलात् ॥ ३०  
 वार्यमाणाः शकुनिना स्वैश्च योधैर्महाबलैः ।  
 सन्नद्धा युद्धकुशला रौद्ररूपा महाबलाः ॥ ३१  
 तदनीकं महाबहो भित्त्वा परमदुर्जयम् ।  
 बलेन महता युक्ताः स्वर्गाय विजयैषिणः ॥ ३२  
 विविशुस्ते तदा हृष्टा गान्धारा युद्धदुर्मदाः ।  
 तान्प्रविष्टास्तदा दृष्ट्वा इरावानपि वीर्यवान् ॥ ३३  
 अब्रवीत्समरे योधान्स्वान्निचित्रहयस्थितान् ।  
 यथैते धार्तराष्ट्रस्य योधाः सानुगवाहनाः ॥ ३४  
 हन्यन्ते समरे सर्वे तथा नीतिर्विधीयताम् ।  
 बाढमित्येवमुक्त्वा ते सर्वे योधा इरावतः ॥ ३५  
 जघ्नुस्तेषां बलानीकं दुर्जयं समरे परैः ।  
 तदनीकमनीकेन समरे वीक्ष्य पातितम् ॥ ३६  
 अमृष्यमाणास्ते सर्वे सुबलस्यात्मजा रणे ।  
 इरावन्तमभिद्रुत्य सर्वतः पर्यवारयन् ॥ ३७  
 ताडयन्तः शितैः प्रासैश्चोदयन्तः परस्परम् ।  
 ते शूराः पर्यधावन्त कुर्वन्तो महदाकुलम् ॥ ३८  
 इरावानथ निर्भिन्नः प्रासैस्तीक्ष्णैर्महात्मभिः ।  
 स्रवता रुधिरेणाक्तस्तोत्रैर्विद्ध इव द्विपः ॥ ३९  
 उरस्यपि च पृष्ठे च पार्श्वयोश्च भृशाहतः ।  
 एको बहुभिरत्यर्थं धैर्याद्राजन्न विव्यथे ॥ ४०  
 इरावानपि संकुद्धः सर्वास्ताभिश्चितैः शरैः ।  
 मोहयामास समरे विद्ध्वा परपुरंजयः ॥ ४१  
 प्रासानुत्कृष्य तरसा स्वशरीरादरिन्दमः ।  
 तैरेव ताडयामास सुबलस्यात्मजान्रणे ॥ ४२  
 विकृष्य च शितं खड्गं गृहीत्वा च शरावरम् ।  
 पदातिर्द्वुतमागच्छजिघांसुः सौबलान्युधि ॥ ४३

ततः प्रत्यागतप्राणाः सर्वे ते सुबलात्मजाः ।  
 भूयः क्रोधसमाविष्टा इरावन्तमभिद्रुताः ॥ ४४  
 इरावानपि खड्गेन दर्शयन्पाणिलाघवम् ।  
 अभ्यवर्तत देवांश्च मानुषांश्चैव संयुगे ॥ ४५  
 लाघवेनाथ चरतः सर्वे ते सुबलात्मजाः ।  
 अन्तरं नाभ्यगच्छन्त चरन्तः शीघ्रगैर्हयैः ॥ ४६  
 भूमिष्ठमथ तं सङ्ख्ये ह्यन्तरिक्षादवप्लुतम् ।  
 परिवार्य भृशं सर्वे ग्रहीतुमुपचक्रमुः ॥ ४७  
 अथाभ्याशगतानां स खड्गेनामित्रकर्शनः ।  
 असिहस्तोऽस्त्रहस्तानां तेषां गात्राप्यकृन्तत ॥ ४८  
 आयुधानि च सर्वेषां बाहूनपि विभूषितान् ।  
 अपतन्त निकृत्ताङ्गा मृता भूमौ गतासवः ॥ ४९  
 वृषकस्तु महाराज बहुधा विपरिक्षतः ।  
 अमुच्यत महारौद्रात्तस्माद्वीरावकर्तनात् ॥ ५०  
 तान्सर्वान्पतितान्दृष्ट्वा भीतो दुर्योधनस्ततः ।  
 अभ्यधावत संकुद्धो राक्षसं घोरदर्शनम् ॥ ५१  
 आश्चर्यशङ्किं महेश्वासं मायाविनमरिन्दमम् ।  
 वैरिणं भीमसेनस्य पूर्वं वक्रवधेन वै ॥ ५२  
 पश्य वीर यथा ह्येष फल्गुनस्य सुतो बली ।  
 मायावी विप्रियं कर्तुमकार्षीन्मे बलक्षयम् ॥ ५३  
 त्वं च कामगमस्तात मायास्त्रे च विशारदः ।  
 कृतवैरश्च पार्थेन तस्मादेनं रणे जहि ॥ ५४  
 बाढमित्येवमुक्त्वा तु राक्षसो घोरदर्शनः ।  
 प्रययौ सिंहनादेन यत्रार्जुनसुतो युवा ॥ ५५  
 स योधैर्युद्धकुशलैर्विमलप्रासयोधिभिः ।  
 वीरैः प्रहारिभिर्युक्तैः स्वैरनीकैः समावृतः ॥ ५६  
 [ हतशेषैर्महाराज द्विसाहस्रैर्हयोत्तमैः । ]  
 निहन्तुकामः समरे इरावन्तं महाबलम् ॥ ५७  
 इरावानपि संकुद्धस्वरमाणः पराक्रमी ।  
 हन्तुकामममित्रघ्नो राक्षसं प्रत्यवारयत् ॥ ५८  
 तमापतन्तं संप्रेक्ष्य राक्षसः सुमहाबलः ।  
 त्वरमाणस्ततो मायां प्रयोक्तुमुपचक्रमे ॥ ५९  
 तेन मायामयाः सृष्टा हयास्तावन्त एव हि ।

स्वारूढा राक्षसैर्घोरैः शूलपट्टसधारिभिः ॥ ६०  
 ते संख्याः समागम्य द्विसाहस्राः प्रहारिणः ।  
 अचिराद्गमयामासुः प्रेतलोकं परस्परम् ॥ ६१  
 तस्मिंस्तु निहते सैन्ये तावुभौ युद्धदुर्मदौ ।  
 संग्रामे समतिष्ठेतां यथा वै वृत्रवासवौ ॥ ६२  
 आद्रवन्तमभिप्रेक्ष्य राक्षसं युद्धदुर्मदम् ।  
 इरावानथ संख्यः प्रत्यधावन्महाबलः ॥ ६३  
 समभ्याशगतस्याजौ तस्य खड्गेन दुर्मदः ।  
 चिच्छेद कार्मुकं दीप्तं शरावापं च कञ्जुकम् ॥ ६४  
 स निकृत्तं धनुर्दृष्ट्वा खं जवेन समाविशत् ।  
 इरावन्तमभिकुद्धं मोहयन्निव मायया ॥ ६५  
 ततोऽन्तरिक्षमुत्पत्य इरावानपि राक्षसम् ।  
 विमोहयित्वा मायाभिस्तस्य गात्राणि सायकैः ६६  
 चिच्छेद सर्वमर्मज्ञः कामरूपो दुरासदः ।  
 तथा स राक्षसश्रेष्ठः शरैः कृत्तः पुनः पुनः ॥ ६७  
 संबभूव महाराज समवाप च यौवनम् ।  
 माया हि सहजा तेषां वयो रूपं च कामजम् ॥ ६८  
 एवं तद्राक्षसस्याङ्गं छिन्नंछिन्नं व्यरोहत ।  
 इरावानपि संकुद्धो राक्षसं तं महाबलम् ॥ ६९  
 परश्वथेन तीक्ष्णेन चिच्छेद च पुनःपुनः ।  
 स तेन बलिना वीरश्लिष्यमान इव द्रुमः ॥ ७०  
 राक्षसो व्यनदद्भोरं स शब्दस्तुमुलोऽभवत् ।  
 परश्वथक्षतं रक्षः सुस्राव बहुशोणितम् ॥ ७१  
 ततश्चक्रोध बलवांश्चक्रे वेगं च संयुगे ।  
 आश्चर्यशङ्किस्ततो दृष्ट्वा समरे शत्रुमूर्जितम् ॥ ७२  
 कृत्वा घोरं महद्रूपं ग्रहीतुमुपचक्रमे ।  
 अर्जुनस्य सुतं वीरमिरावन्तं यशस्विनम् ॥ ७३  
 संग्रामशिरसो मध्ये सर्वेषां तत्र पश्यताम् ।  
 तां दृष्ट्वा तादृशीं मायां राक्षसस्य दुरात्मनः ॥ ७४  
 इरावानपि संकुद्धो मायां स्रष्टुं प्रचक्रमे ।  
 तस्य क्रोधाभिभूतस्य समरेष्वनिवर्तिनः ॥ ७५  
 योऽन्वयो मातृकस्तस्य स एनमभिपेदिवान् ।  
 स नागैर्बहुभी राजन्निरावान्संवृतो रणे ॥ ७६

दधार सुमहद्रूपमनन्त इव भोगवान् ।  
 ततो ब्रह्मविधैर्नागैश्छादयामास राक्षसम् ॥ ७७  
 छाद्यमानस्तु नागैः स ध्यात्वा राक्षसपुङ्गवः ।  
 सौपर्णं रूपमास्थाय भक्षयामास पन्नगान् ॥ ७८  
 मायया भक्षिते तस्मिन्नन्वये तस्य मातृके ।  
 विमोहितमिरावन्तं न्यहनद्राक्षसोऽसिना ॥ ७९  
 सकुण्डलं समुकुटं पञ्चेन्दुसदृशप्रभम् ।  
 इरावतः शिरो रक्षः पातयामास भूतले ॥ ८०  
 तस्मिंस्तु निहते वीरे राक्षसेनार्जुनात्मजे ।  
 विशोकाः समपद्यन्त धार्तराष्ट्राः सराजकाः ॥ ८१  
 तस्मिन्महति संग्रामे तादृशे भैरवे पुनः ।  
 महान्व्यतिकरो घोरः सेनयोः समपद्यत ॥ ८२  
 गजा हयाः पदाताश्च विमिश्रा दन्तिभिर्हताः ।  
 रथाश्चा दन्तिनश्चैव पत्तिभिस्तत्र सृदिताः ॥ ८३  
 तथा पत्तिरथौघाश्च हयाश्च बहवो रणे ।  
 रथिभिर्निहता राजंस्तव तेषां च संकुले ॥ ८४  
 अजानन्नर्जुनश्चापि निहतं पुत्रमौरसम् ।  
 जघान समरे शूरान्राज्ञस्तान्भीष्मरक्षिणः ॥ ८५  
 तथैव तावका राजन्सृञ्जयाश्च सहस्रशः ।  
 जुह्वतः समरे प्राणाभिजघ्नुरितरेतरम् ॥ ८६

मुक्तकेशा विक्रवचा विरथाश्छिन्नकार्मुकाः ।  
 बाहुभिः समयुध्यन्त समवेताः परस्परम् ॥ ८७  
 तथा मर्मातिगैर्भीष्मो निजघान महारथान् ।  
 कम्पयन्समरे सेनां पाण्डवानां परंतपः ॥ ८८  
 तेन यौधिष्ठिरे सैन्ये बहवो मानवा हताः ।  
 दन्तिनः सादिनश्चैव रथिनोऽथ हयास्तथा ॥ ८९  
 तत्र भारत भीष्मस्य रणे दृष्ट्वा पराक्रमम् ।  
 अल्पद्भुतमपश्याम शक्रस्येव पराक्रमम् ॥ ९०  
 तथैव भीमसेनस्य पार्षतस्य च भारत ।  
 रौद्रमासीद्रणे युद्धं सात्यकस्य च धन्विनः ॥ ९१  
 दृष्ट्वा द्रोणस्य विक्रान्तं पाण्डवान्भयमाविशत् ।  
 एक एव रणे शक्तो निहन्तुं सर्वसैनिकान् ॥ ९२  
 किं पुनः पृथिवीशूरैर्योधव्रातैः समावृतः ।  
 इत्यनुवन्महाराज रणे द्रोणेन पीडिताः ॥ ९३  
 वर्तमाने तथा रौद्रे संग्रामे भरतर्षभ ।  
 उभयोः सेनयोः शूरा नामृष्यन्त परस्परम् ॥ ९४  
 आविष्टा इव युध्यन्ते रक्षोभूतैर्भहावलैः ।  
 तावकाः पाण्डवेयाश्च संरन्धास्तात धन्विनः ॥ ९५  
 न स पश्यामहे कंचित्प्राणान्यः परिरक्षति ।  
 दैवासुराभे समरे तस्मिन्योधा नराधिप ॥ ९६

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवससुद्धे नवतितमोऽध्यायः ॥ ९० ॥

### एकनवतितमोऽध्यायः ॥ ९१ ॥

दुर्योधनघटोत्कचयोर्युद्धम् ॥ १ ॥

धृतराष्ट्र उवाच ।  
 इरावन्तं तु निहतं दृष्ट्वा पार्था महारथाः ।  
 संग्रामे किमकुर्वन्त तन्ममाचक्ष्व सञ्जय ॥ १  
 सञ्जय उवाच ।  
 इरावन्तं तु निहतं संग्रामे वीक्ष्य राक्षसः ।  
 व्यनदत्सुमहानादं भैमसेनिर्घटोत्कचः ॥ २  
 नदतस्तस्य शब्देन पृथिवी सागराम्बरा ।  
 सपर्वतवना राजंश्चाल सुभृशं तदा ॥ ३

अन्तरिक्षं दिशश्चैव सर्वाश्च प्रदिशस्तथा ।  
 'चेलुश्च सहसा तत्र तेन नादेन नादिताः' ।  
 तं श्रुत्वा सुमहानादं तव सैन्यस्य भारत ॥ ४  
 ऊरुस्तम्भः समभवद्वेपथुः स्वेद एव च ।  
 सर्व एव महाराज तावका दीनचेतसः ॥ ५  
 सर्वतः समचेष्टन्त सिंहमीता गजा इव ।  
 नर्दित्वा सुमहानादं निर्घातमिव राक्षसः ॥ ६  
 ज्वलितं शूलमुद्यम्य रूपं कृत्वा विभीषणम् ।

नानारूपप्रहरणैर्वृतो राक्षसपुङ्गवैः ॥ ७  
 आजघान सुसंकुद्धः कालान्तकयमोपमः ।  
 तमापतन्तं संप्रेक्ष्य संकुद्धं भीमदर्शनम् ॥ ८  
 स्वबलं च भयात्तस्य प्रायशो विमुखीकृतम् ।  
 ततो दुर्योधनो राजा घटोत्कचमुपाद्रवत् ॥ ९  
 प्रगृह्य विपुलं चापं सिंहवद्विनदन्मुहुः ।  
 पृष्ठतोऽनुययौ चैनं स्रवद्भिः पर्वतोपमैः ॥ १०  
 कुञ्जरैर्दशसाहसैर्वङ्गानामधिपः स्वयम् ।  
 तमापतन्तं संप्रेक्ष्य गजानीकेन संबृतम् ॥ ११  
 पुत्रं तव महाराज चुकोप स निशाचरः ।  
 ततः प्रवृत्ते युद्धं तुमुलं रोमहर्षणम् ॥ १२  
 राक्षसानां च राजेन्द्र दुर्योधनबलस्य च ।  
 गजानीकं च संप्रेक्ष्य मेघवृन्दमिवोदितम् ॥ १३  
 अभ्यधावन्त संकुद्धा राक्षसाः शस्त्रपाणयः ।  
 नदन्तो विविधान्नादान्मेघा इव सविद्युतः ॥ १४  
 शरशक्त्यृष्टिनाराचैर्निघ्नन्तो गजयोधिनः ।  
 भिण्डिपालैस्तथा शूलैर्मुद्गरैः सपरश्वथैः ॥ १५  
 पर्वताग्रैश्च वृक्षैश्च निजघ्नस्ते महागजान् ।  
 भिन्नकुम्भान्विरुधिरान्भिन्नगात्रांश्च वारणान् ॥ १६  
 अपश्याम महाराज वध्यमानान्निशाचरैः ।  
 तेषु प्रक्षीयमाणेषु भग्नेषु गजयोधिषु ॥ १७  
 दुर्योधनो महाराज राक्षसान्समुपाद्रवत् ।  
 अमर्षवशमापन्नस्त्यक्त्वा जीवितमात्मनः ॥ १८  
 मुमोच निशितान्वाणान्नाक्षसेषु परंतप ।  
 जघान च महेष्वासः प्रधानांस्तत्र राक्षसान् ॥ १९  
 संकुद्धो भरतश्रेष्ठ पुत्रो दुर्योधनस्तव ।

वेगवन्तं महारौद्रं विद्युज्जिह्वं प्रमाथिनम् ॥ २०  
 शरैश्चतुर्भिश्चतुरो निजघान महाबलः ।  
 ततः पुनरमेयात्मा शरवर्षं दुरासदम् ॥ २१  
 मुमोच भरतश्रेष्ठो निशाचरबलं प्रति ।  
 तत्तु दृष्ट्वा महत्कर्म पुत्रस्य तव मारिष ॥ २२  
 क्रोधेनाभिप्रजज्वाल भैमसेनिर्महाबलः ।  
 स विष्फार्य महच्चापमिन्द्राशनिसमप्रभम् ॥ २३  
 अभिदुद्राव वेगेन दुर्योधनमरिन्दमम् ।  
 तमापतन्तमुद्रीक्ष्य कालसृष्टमिवान्तकम् ॥ २४  
 न विन्वथे महाराज पुत्रो दुर्योधनस्तव ।  
 अथैनमब्रवीत्कुद्धः क्रूरः संरक्तलोचनः ॥ २५  
 घटोत्कच उवाच ।  
 अद्यानृष्यं गमिष्यामि पितृणां मातुरेव च ।  
 ये त्वया सुनृशंसेन दीर्घकालं प्रवासिताः ॥ २६  
 यच्च ते पाण्डवा राजंश्छलद्युते पराजिताः ।  
 यच्चैव द्रौपदी कृष्णा एकवस्त्रा रजस्वला ॥ २७  
 सभामानीय दुर्बुद्धे बहुधा क्लेशिता त्वया ।  
 तव च प्रियकामेन आश्रमस्था दुरात्मना ॥ २८  
 सैन्धवेन परामृष्टा परिभूय पितृन्मम ।  
 एतेषामपमानानामन्येषां च कुलाधम ॥ २९  
 अन्तमद्य गमिष्यामि यदि नोत्सृजसे रणम् ।  
 एवमुक्त्वा तु हैडिम्बो महद्विष्फार्य कार्ष्णिकम् ॥ ३०  
 संदश्य दशनैरोष्ठं सृकिणी परिसंलिहन् ।  
 शरवर्षेण महता दुर्योधनमवाकिरत् ।  
 पर्वतं वारिधाराभिः प्रावृषीव बलाहकः ॥ ३१

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे एकनवतितमोऽध्यायः ॥ ९१ ॥

### द्विनवतितमोऽध्यायः ॥ ९२ ॥

घटोत्कचयुद्धवर्णनम् ॥ १ ॥

सञ्जय उवाच ।  
 ततस्तद्वाणवर्षं तु दुःसहं दानवैरपि ।  
 दधार युधि राजेन्द्रो यथा वर्षं महाद्विपः ॥ १  
 ततः क्रोधसमाविष्टो निःश्वसन्निव पन्नगः ।

संशयं परमं प्राप्तः पुत्रस्ते भरतर्षभ ॥ २  
 मुमोच निशितांस्तीक्ष्णान्नाराचान्पञ्चविंशतिम् ।  
 तेऽपतन्सहसा राजंस्तास्मिन्नाक्षसपुङ्गवे ॥ ३  
 आशीविषा इव कुद्धाः पर्वते गन्धमादने ।

- स तैर्विद्वः स्रवन्कं प्रभिन्न इव कुञ्जरः ॥ ४  
 दध्रे मतिं विनाशाय राज्ञः स पिशिताशनः ।  
 जग्राह च महाशक्तिं गिरीणामपि दारिणीम् ॥ ५  
 संप्रदीप्तां महोल्काभामशनिं ज्वलितामिव ।  
 तमागच्छन्महाबाहुर्जिघांसुस्तनयं तव ॥ ६  
 तामुद्यतामभिप्रेक्ष्य वद्नानामधिपस्त्वरन् ।  
 कुञ्जरं गिरिसंकाशं राक्षसं प्रत्यचोदयत् ॥ ७  
 स नागप्रवरेणाजौ बलिना शीघ्रगामिना ।  
 यतो दुर्योधनरथस्तं मार्गं प्रत्यपेधयत् ॥ ८  
 पन्थानं वारयामास कुञ्जरेण सुतस्य ते ।  
 मार्गमावारितं दृष्ट्वा राज्ञा वद्नेन धीमता ॥ ९  
 घटोत्कचो महाराज क्रोधसंरक्तलोचनः ।  
 उद्यतां तां महाशक्तिं तस्मिंश्चिक्षेप वारणे ॥ १०  
 स तयाऽभिहतो राजस्तेन बाहुप्रमुक्तया ।  
 संजातरुधिरोत्पीडः पपात च ममार च ॥ ११  
 पतत्यथ गजे चापि वद्नानामीश्वरो बली ।  
 जवेन समभिद्रुत्य जगाम धरणीतलम् ॥ १२  
 दुर्योधनोऽपि संप्रेक्ष्य पतितं वरवारणम् ।  
 प्रभयं च बलं दृष्ट्वा जगाम परमां व्यथाम् ॥ १३  
 'अशक्तः प्रतियोद्धुं वै दृष्ट्वा तस्य पराक्रमम् ।'  
 क्षत्रधर्मं पुरस्कृत्य आत्मनश्चातिमानिताम् ।  
 प्राप्तेऽपक्रमणे राजा तस्यौ गिरिरिवाचलः ॥ १४  
 संधाय च शितं बाणं कालाग्निसमतोजसम् ।  
 मुमोच परमक्रुद्धस्तस्मिन्धोरे निशाचरे ॥ १५  
 तमापतन्तं संप्रेक्ष्य बाणमिन्द्राशनिप्रभम् ।  
 लाघवान्मोचयामास महात्मा वै घटोत्कचः ॥ १६  
 भूयश्च विननादोग्रं क्रोधसंरक्तलोचनः ।  
 त्रासयामास सैन्यानि युगान्ते जलदो यथा ॥ १७  
 तं श्रुत्वा निनिदं घोरं तस्य भीमस्य रक्षसः ।  
 आचार्यमुपसंगम्य भीष्मः शान्तनवोऽब्रवीत् ॥ १८  
 यथैष निनदो घोरः श्रूयते राक्षसेरितः ।  
 हैडिम्बो युध्यते नूनं राज्ञा दुर्योधनेन च ॥ १९  
 नैष शक्यो हि संग्रामे जेतुं भूतेन केनचित् ।  
 तत्र गच्छत भद्रं वो राजानं परिरक्षितुम् ॥ २०
- अभिद्रुत्य महाबाहुं राक्षसेन प्रपीडितम् ।  
 एतद्धि परमं कृत्यं सर्वेषां नः परंतपाः ॥ २१  
 पितामहवचः श्रुत्वा त्वरमाणा महारथाः ।  
 उत्तमं जवमास्थाय प्रययुर्यत्र कौरवः ॥ २२  
 द्रोणश्च सोमदत्तश्च बाह्मीकोऽथ जयद्रथः ।  
 कृपो भूरिश्रवाः शल्य आवन्त्यः स बृहद्वलः ॥ २३  
 अश्वत्थामा विकर्णश्च चित्रसेनो विविंशतिः ।  
 रथाश्चानेकसाहस्रा ये तेषामनुयायिनः ॥ २४  
 अभिद्रुतं परीप्सन्तः पुत्रं दुर्योधनं तव ।  
 तदनीकमनाधृष्यं पालितं तु महारथैः ॥ २५  
 आततायिनमायान्तं प्रेक्ष्य राक्षससत्तमः ।  
 नाकम्पत महाबाहुर्मैनाक इव पर्वतः ॥ २६  
 प्रगृह्य विपुलं चापं ज्ञातिभिः परिवारितः ।  
 शूलमुद्गरहस्तैश्च नानाप्रहरणैरपि ॥ २७  
 ततः समभवद्युद्धं तुमुलं रोमहर्षणम् ।  
 राक्षसानां च मुख्यस्य दुर्योधनबलस्य च ॥ २८  
 धनुषां कूजतां शब्दः सर्वतस्तुमुलो रणे ।  
 अश्रूयत महाराज वंशानां दह्यतामिव ॥ २९  
 शस्त्राणां पात्यमानानां क्वचेषु शरीरिणाम् ।  
 शब्दः समभवद्राजन्गिरीणामिव भिद्यताम् ॥ ३०  
 वीरबाहुविसृष्टानां तोमराणां विशांपते ।  
 रूपमासीद्वियत्स्थानां सर्पाणामिव सर्पताम् ॥ ३१  
 ततः परमसंकुद्धो विष्कार्य सुमहद्वनुः ।  
 राक्षसेन्द्रो महाबाहुर्विनदन्मैरवं रवम् ॥ ३२  
 आचार्यस्वार्धचन्द्रेण क्रुद्धश्चिच्छेद कार्मुकम् ।  
 सोमदत्तस्य भलेन ध्वजं चोन्मध्य चानदत् ॥ ३३  
 बाह्मीकं च त्रिभिर्बाणैः प्रत्यविध्यत्स्तनान्तरे ।  
 कृपमेकेन विव्याध चित्रसेनं त्रिभिः शरैः ॥ ३४  
 पूर्णायतविसृष्टेन सम्यक्प्रणिहितेन च ।  
 जत्रुदेशे समासाद्य विकर्णं समताडयत् ॥ ३५  
 न्यपीदत्स्वरथोपस्थे शोणितेन परिप्लुतः ।  
 ततः पुनरमेयात्मा नाराचान्दश पञ्च च ॥ ३६  
 भूरिश्रवसि संक्रुद्धः प्राहिणोद्भरतर्षभ ।  
 ते वर्म भिच्चा तस्याशु विविशुर्धरणीतलम् ॥ ३७

विविंशतेश्च द्रौणेश्च यन्तारौ समताडयत् ।  
 तौ पेतूरथोपस्थे रश्मीनुत्सृज्य वाजिनाम् ॥ ३८  
 सिन्धुराज्ञोऽर्धचन्द्रेण वाराहं स्वर्णभूषितम् ।  
 उन्ममाथ महाराज द्वितीयेनाच्छिनद्धनुः ॥ ३९  
 चतुर्भिरथ नाराचैरावन्त्यस्य महात्मनः ।  
 जघान चतुरो वाहान्क्रोभसरंक्तलोचनः ॥ ४०

पूर्णायतविसृष्टेन पीतेन निशितेन च ।  
 निर्विभेद महाराज राजपुत्रं बृहद्बलम् ॥ ४१  
 स गाढविद्रो व्यथितो रथोपस्थ उपाविशत् ।  
 भृशं क्रोधेन चाविष्टो रथस्थो राक्षसाधिपः ॥ ४२  
 चिक्षेप निशितांस्तीक्ष्णाञ्छरानाशीविधोपमान् ।  
 विभिदुस्ते महाराज शल्यं युद्धविशारदम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे द्विनवतितमोऽध्यायः ॥ ९२ ॥

### त्रिनवतितमोऽध्यायः ॥ ९३ ॥

संकुलयुद्धवर्णनम् ॥ १ ॥

सञ्जय उवाच ।  
 विमुखीकृत्य सर्वास्तु तावकान्युधि राक्षसः ।  
 जिघांसुर्भरतश्रेष्ठ दुर्योधनमुपाद्रवत् ॥ १  
 तमापतन्तं संप्रेक्ष्य राजानं प्रति वेगितम् ।  
 अभ्यधावज्जिघांसन्तस्तावका युद्धदुर्मदाः ॥ २  
 तालमात्राणि चापानि विकर्षन्तो महारथाः ।  
 तमेकमभ्यधावन्त नदन्तः सिंहसङ्घवत् ॥ ३  
 अथैनं शरवर्षेण समन्तात्पर्यवाकिरन् ।  
 पर्वतं वारिधाराभिः शरदीव वलाहकाः ॥ ४  
 स गाढविद्रो व्यथितस्तोत्रार्दित इव द्विपः ।  
 उत्पपात तदाऽऽकाशं समन्ताद्दैनतेयवत् ॥ ५  
 व्यनदत्सुमहानादं जीमूत इव शारदः ।  
 दिशः खं विदिशश्चैव नादयन्भैरवस्वनः ॥ ६  
 राक्षसस्य तु तं शब्दं श्रुत्वा राजा युधिष्ठिरः ।  
 उवाच भरतश्रेष्ठ भीमसेनमरिन्दमम् ॥ ७  
 युध्यते राक्षसो नूनं धार्तराष्ट्रैर्महारथैः ।  
 यथाऽस्य श्रूयते शब्दो नदतो भैरवं स्वनम् ॥ ८  
 अतिभारं च पश्यामि तस्मिन्नाक्षसपुङ्गवे ।  
 पितामहश्च संकुद्धः पाञ्चालान्हन्तुमुद्यतः ॥ ९  
 तेषां च रक्षणार्थाय युध्यते फल्गुनः परैः ।  
 एतज्ज्ञात्वा महाबाहो कार्यद्रयमुपस्थितम् ॥ १०  
 गच्छ रक्षस्व हैडिम्बं संश्रयं परमं गतम् ।  
 भ्रातुर्वचनमाज्ञाय त्वरमाणो वृकोदरः ॥ ११

प्रययौ सिंहनादेन त्रासयन्सर्वपार्थिवान् ।  
 वेगेन महता राजन्पर्वकाले यथोदधिः ॥ १२  
 तमन्वगात्सत्यधृतिः सौचित्तिर्युद्धदुर्मदः ।  
 श्रेणिमान्वसुदानश्च पुत्रः काश्यस्य चाभिभूः ॥ १३  
 अभिमन्युमुखाश्चैव द्रौपदेया महारथाः ।  
 क्षत्रदेवश्च विक्रान्तः क्षत्रधर्मा तथैव च ॥ १४  
 अनूपाधिपतिश्चैव नीलः स्वबलमास्थितः ।  
 महता रथवंशेन हैडिम्बं पर्यवारयन् ॥ १५  
 कुञ्जरैश्च सदा मत्तैः पट्टसहस्रैः प्रहारिभिः ।  
 अभ्यरक्षन्त सहिता राक्षसेन्द्रं घटोत्कचम् ॥ १६  
 सिंहनादेन महता नेमिघोषेण चैव ह ।  
 खुरशब्दनिपातैश्च कम्पयन्तो वसुंधराम् ॥ १७  
 तेषामापततां श्रुत्वा शब्दं तं तावकं बलम् ।  
 भीमसेनभयोद्विग्नं विवर्णवदनं तथा ॥ १८  
 परिवृत्य महाराज परित्यज्य घटोत्कचम् ।  
 ततः प्रवृत्ते युद्धं तत्र तेषां महात्मनाम् ॥ १९  
 तावकानां परेषां च संग्रामेष्वनिवर्तिनाम् ।  
 नानारूपाणि स्रस्त्राणि विसृजन्तो महारथाः ॥ २०  
 अन्योन्यमभिधावन्तः संप्रहारं प्रचक्रिरे ।  
 व्यतिष्वक्तं महारौद्रं युद्धं भीरुभयावहम् ॥ २१  
 हया हयैः समाजग्मुः पादाताश्च पदातिभिः ।  
 'रथा रथैः समागच्छन्नागा नागैश्च संयुगे ।'  
 अन्योन्यं समरे राजन्प्रार्थयानाः समभ्ययुः ॥ २२

सहसा चाभवत्तीव्रं सन्निपातान्महद्रजः ।  
 गजाश्वरथपत्तीनां पादनेमिसमुद्धतम् ॥ २३  
 धूम्राारुणं रजस्तीव्रं रणभूमिं समावृणोत् ।  
 नैव खे न परे राजन्समजानन्परस्परम् ॥ २४  
 पिता पुत्रं न जानीते पुत्रो वा पितरं तथा ।  
 निर्मर्यादे तथाभूते वैशसे रोमहर्षणे ॥ २५  
 शस्त्राणां भरतश्रेष्ठ मनुष्याणां च गर्जताम् ।  
 सुमहानभवच्छब्दः प्रेतानामिव भारत ॥ २६  
 गजवाजिमनुष्याणां शोणितात्रतरङ्गिणी ।  
 प्रावर्तत नदी तत्र केशशैवलशाद्वला ॥ २७  
 नराणां चैव कायेभ्यः शिरसां पततां रणे ।  
 शुश्रुवे सुमहाञ्छब्दः पततामश्मनामिव ॥ २८  
 विशिरस्कैर्मनुष्यैश्च छिन्नगात्रैश्च वारणैः ।  
 अश्वैः संभिन्नदेहैश्च संकीर्णाऽभूद्भ्रुंधरा ॥ २९  
 नानाविधानि शस्त्राणि विस्मजन्तो महारथाः ।  
 अन्योन्यमभिधावन्तः संप्रहारार्थमुद्यताः ॥ ३०  
 हया हयान्समासाद्य प्रेषिता हयसादिभिः ।  
 समाहृत्य रणेऽन्योन्यं निपेतुर्गतजीविताः ॥ ३१  
 नरा नरान्समासाद्य क्रोधरक्तेक्षणा भृशम् ।  
 उरांस्युरोभिरन्योन्यं समाश्लिष्य निजघ्निरे ॥ ३२  
 प्रेषिताश्च महामात्रैर्वारणाः परवारणैः ।

अभ्यग्नन्त विषाणाग्रैर्वारणानेव संयुगे ॥ ३३  
 ते जातरुधिरोत्पीडाः पताकाभिरलङ्कताः ।  
 संसक्ताः प्रत्यदृश्यन्त मेघा इव सविद्युतः ॥ ३४  
 केचिद्भिन्ना विषाणाग्रैर्भिन्नकुम्भाश्च तोमरैः ।  
 विनदन्तोऽभ्यधावन्त गर्जमाना घना इव ॥ ३५  
 केचिद्भ्रुस्तैर्द्विधाच्छिन्नैश्छिन्नगात्रास्तथाऽपरे ।  
 निपेतुस्तुमुले तस्मिंश्छिन्नपक्षा इवाद्वयः ॥ ३६  
 पार्श्वैस्तु दारितैरन्ये वारणैर्वरवारणाः ।  
 मुमुचुः शोणितं भूरि धातूनिव महीधराः ॥ ३७  
 नाराचनिहतास्त्वन्ये तथा विद्धाश्च तोमरैः ।  
 विनदन्तोऽभ्यधावन्त विशङ्गा इव पर्वताः ॥ ३८  
 केचित्क्रोधसमाविष्टा मदान्धा निरवग्रहाः ।  
 स्थान्हयान्पदार्तांश्च ममृदुः शतशो रणे ॥ ३९  
 तथा हया हयारोहैस्ताडिताः प्रासतोमरैः ।  
 तेन तेनाभ्यवर्तन्त कुर्वन्तो व्याकुला दिशः ४०  
 रथिनो रथिभिः सार्धं कुलपुत्रास्तनुत्यजः ।  
 परां शक्तिं समास्थाय चक्रुः कर्माण्यभीतवत् ॥ ४१  
 स्वयंवर इवामर्दे प्रजहुरितरेतरम् ।  
 प्रार्थयाना यशो राजन्स्वर्गं वा युद्धशालिनः ॥ ४२  
 तस्मिंस्तथा वर्तमाने संग्रामे रोमहर्षणे ।  
 धार्तराष्ट्रं महत्सैन्यं प्रययौ विमुखीकृतम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे त्रिनवतितमोऽध्यायः ॥ ९३ ॥

### चतुर्नवतितमोऽध्यायः ॥ ९४ ॥

घटोत्कचयुद्धम् ॥ १ ॥

सञ्जय उवाच ।  
 स्वसैन्यं निहतं दृष्ट्वा राजा दुर्योधनः स्वयम् ।  
 अभ्यधावत्सुकुद्धो भीमसेनमरिन्दमम् ॥ १  
 प्रगृह्य सुमहत्पापमिन्द्राशनिसमस्वनम् ।  
 महता शरवर्षेण पाण्डवं समवाकिरत् ॥ २  
 अर्धचन्द्रं च संधाय सुतीक्ष्णं लोमवापिनम् ।  
 भीमसेनस्य चिच्छेद चापं क्रोधसमन्वितः ॥ ३  
 तदन्तरं च संप्रेक्ष्य त्वरमाणो महारथः ।  
 प्रसंदधे शितं बाणं गिरीणामपि दारणम् ॥ ४

तेनोरसि महाराज भीमसेनमताडयत् ।  
 स गाढविद्धो व्यथितः सृकिणी परिसंलिहन् ॥ ५  
 समाललम्बे तेजस्वी ध्वजं हेमपरिष्कृतम् ।  
 तथा विमनसं दृष्ट्वा भीमसेनं घटोत्कचः ॥ ६  
 क्रोधेनाभिप्रज्ज्वाल दिधक्षन्निव पावकः ।  
 अभिमन्युमुखाश्चापि पाण्डवानां महारथाः ॥ ७  
 समभ्यधावन्क्रोशन्तो राजानं जातसंभ्रमाः ।  
 संप्रेक्ष्य तान्संपततः संक्रुद्धाज्जातसंभ्रमान् ॥ ८  
 भारद्वाजोऽत्रवीद्वाक्यं तावकानां महारथान् ।

क्षिप्रं गच्छत भद्रं वो राजानं परिरक्षत ॥ ९  
 संशयं परमं प्राप्तं मञ्जन्तं व्यसनार्णवे ।  
 एते क्रुद्धा महेष्वासाः पाण्डवानां महारथाः ॥ १०  
 भीमसेनं पुरस्कृत्य दुर्योधनमुपाद्रवन् ।  
 नानाविधानि शस्त्राणि विसृजन्तो महारथाः ॥ ११  
 नदन्तो भैरवान्नादांस्त्रासयन्तश्च भूमिपान् ।  
 तदाऽऽचार्यवचः श्रुत्वा सौमदत्तिपुरोगमाः ॥ १२  
 तावकाः समवर्तन्त पाण्डवानामनीकिनीम् ।  
 कृपो भूरिश्रवाः शल्यो द्रोणपुत्रो विविंशतिः ॥ १३  
 चित्रसेनो विकर्णश्च सैन्धवोऽथ बृहद्बलः ।  
 आवन्त्यौ च महेष्वासौ कौरवं पर्यवारयन् ॥ १४  
 ते विंशतिपदं गत्वा संप्रहारं प्रचक्रिरे ।  
 पाण्डवा धार्तराष्ट्राश्च परस्परजिघांसवः ॥ १५  
 एवमुक्त्वा महाबाहुर्महद्विष्कार्यं कार्मुकम् ।  
 भारद्वाजस्ततो भीमं षड्विंशत्या समार्पयत् ॥ १६  
 भूयश्चैनं महाबाहुः शरैः शीघ्रमवाकिरत् ।  
 पर्वतं वारिधाराभिः प्रावृषीव बलाहकः ॥ १७  
 तं प्रत्यविध्यद्दशभिर्भीमसेनः शिलीमुखैः ।  
 त्वरमाणो महेष्वासः सव्ये पार्श्वे महाबलः ॥ १८  
 स गाढविद्धो व्यथितो वयोवृद्धश्च भारत ।  
 प्रनष्टसंज्ञः सहसा रथोपस्थ उपाविशत् ॥ १९  
 गुरुं प्रव्यथितं दृष्ट्वा राजा दुर्योधनः स्वयम् ।  
 द्रौणायनिश्च संकुद्धौ भीमसेनमभिदुतौ ॥ २०  
 तावापतन्तौ संप्रेक्ष्य कालान्तकयमोपमौ ।  
 भीमसेनो महाबाहुर्गदामादाय सत्वरम् ॥ २१  
 अवस्रुत्य रथात्पूर्वं तस्थौ गिरिरिवाचलः ।  
 समुद्यम्य गदां गुर्वी यमदण्डोपमां रणे ॥ २२  
 तमुद्यतगदं दृष्ट्वा कैलासमिव शृङ्गिणम् ।  
 कौरवो द्रोणपुत्रश्च सहितावभ्यधावताम् ॥ २३  
 तावापतन्तौ सहितौ त्वरितौ बलिनां वरौ ।  
 अभ्यधावत वेगेन त्वरमाणो वृकोदरः ॥ २४  
 तमापतन्तं संप्रेक्ष्य संकुद्धं भीमदर्शनम् ।  
 समभ्यधावंस्त्वरिताः कौरवाणां महारथाः ॥ २५  
 भारद्वाजमुखाः सर्वे भीमसेनजिघांसया ।

नानाविधानि शस्त्राणि भीमस्योरस्वपातयन् ॥ २६  
 सहिताः पाण्डवं सर्वे पीडयन्तः समन्ततः ।  
 तं दृष्ट्वा संशयं प्राप्तं पीड्यमानं महारथम् ॥ २७  
 अभिमन्युप्रभृतयः पाण्डवानां महारथाः ।  
 अभ्यधावन्परीप्सन्तः प्राणांस्त्यक्त्वा सुदुस्त्यजान्  
 अनूपाधिपतिः शूरो भीमस्य दयितः सखा ।  
 नीलो नीलाम्बुदप्रख्यः संकुद्धो द्रौणिमभ्ययात् ॥  
 स्पर्धते हि महेष्वासो नित्यं द्रोणसुतेन सः ।  
 स विष्फार्य महचापं द्रौणिं विव्याध पत्रिणा ॥ ३०  
 यथा शक्रो महाराज पुरा विव्याध दानवम् ।  
 विप्रचित्तिं दुराधर्षं देवतानां भयंकरम् ॥ ३१  
 येन लोकत्रयं क्रोधात्रासितं खेन तेजसा ।  
 'स रुद्रेण जितः पूर्वं निहतो मातरिश्वना ।'  
 तथा नीलेन निर्भिन्नः सम्यञ्चुक्तेन पत्रिणा ॥ ३२  
 संजातरुधिरोत्पीडो द्रौणिः क्रोधसमन्वितः ।  
 स विष्फार्य धनुश्चित्रमिन्द्राशनिमसखनम् ॥ ३३  
 दध्रे नीलविनाशाय मतिं मतिमतां वरः ।  
 ततः संधाय विमलान्भ्रष्टान्कर्मरमार्जितान् ॥ ३४  
 जघान चतुरो वाहान्पातयामास च ध्वजम् ।  
 'सूतं चैकेन भ्रष्टेन रथनीडादपाहरत् ।'  
 सप्तमेन च भ्रष्टेन नीलं विव्याध वक्षसि ॥ ३५  
 स गाढविद्धो व्यथितो रथोपस्थ उपाविशत् ।  
 मोहितं वीक्ष्य राजानं नीलमश्मचयोपमम् ॥ ३६  
 घटोत्कचोऽभिसंकुद्धो ज्ञातिभिः परिवारितः ।  
 अभिदुद्राव वेगेन द्रौणिमाहवशोभिनम् ।  
 तथेतरे चाभ्यधावन्राक्षसा युद्धदुर्मदाः ॥ ३७  
 'भीमसेनो महाबाहुर्नीलं नीलाञ्जनप्रभम् ।  
 आरोप्य खरथं वीरो दुर्योधनमुपाद्रवत् ॥' ३८  
 घटोत्कचं च संप्रेक्ष्य राक्षसं घोरदर्शनम् ॥  
 अभ्यधावत तेजस्वी भारद्वाजात्मजस्वरन् ॥ ३९  
 निजघान च संकुद्धो राक्षसान्भीमदर्शनान् ।  
 येऽभवन्नग्रतः क्रुद्धा राक्षसस्य पुरःसराः ।  
 विमुखांश्चैव तान्दृष्ट्वा द्रौणिचापच्युतैः शरैः ॥ ४०  
 अकुञ्जत महाकायो भैमसेनिर्घटोत्कचः ।



प्रादुश्चक्रे ततो मायां घोररूपां सुदारुणाम् ॥ ४१  
 मोहयन्समरे द्रौणिं मायावी राक्षसाधिपः ।  
 ततस्ते तावकाः सर्वे मायया विमुक्तीकृताः ॥ ४२  
 अन्योन्यं समपश्यन्त निकृत्ता मेदिनीतले ।  
 विचेष्टमानाः कृपणाः शोणितेन परिप्लुताः ॥ ४३  
 द्रोणं दुर्योधनं शल्यमश्वत्थामानमेव च ।  
 प्रायश्शश्व महेष्वासा ये प्रधानाः स कौरवाः ॥ ४४  
 विध्वस्ता रथिनः सर्वे गजाश्च विनिपातिताः ।  
 हयाश्चैव हयारोहाः सन्निकृत्ताः सहस्रशः ॥ ४५  
 तद्दृष्ट्वा तावकं सैन्यं विद्रुतं शिविरं प्रति ।

मम प्राक्रोशतो राजंस्तथा देवव्रतस्य च ॥ ४६  
 युध्यध्वं मा पलायध्वं मायैषा राक्षसी रणे ।  
 घटोत्कचप्रमुक्तेति नातिष्ठन्त विमोहिताः ॥ ४७  
 नैव ते श्रद्धधुर्माता वदतोरावयोर्वचः ।  
 तांश्च प्रद्रवतो दृष्ट्वा जयं प्राप्ताश्च पाण्डवाः ॥ ४८  
 घटोत्कचेन सहिताः सिंहनादान्प्रचक्रिरे ।  
 शङ्खदुन्दुभिनिर्घोषैः समन्तान्नेदिरे भृशम् ॥ ४९  
 एवं तव बलं सर्वं हैडिम्बेन महात्मना ।  
 सूर्यास्तमनवेलायां प्रभयं विद्रुतं दिशः ॥ ५०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे चतुर्नवतितमोऽध्यायः ॥ ९४ ॥

### पञ्चनवतितमोऽध्यायः ॥ ९५ ॥

भगदत्तादियुद्धम् ॥ १ ॥

सञ्जय उवाच ।  
 तस्मिन्महति संक्रन्दे राजा दुर्योधनस्तदा ।  
 'पराजयं राक्षसेन नामृष्यत परंतपः ।'  
 गाङ्गेयमुपसंगम्य विनयेनाभिवाद्य च ॥ १  
 तस्य सर्वं यथावृत्तमाख्यातुमुपचक्रमे ।  
 घटोत्कचस्य विजयमात्मनश्च पराजयम् ॥ २  
 कथयामास दुर्धर्षो विनिःश्वस्य पुनःपुनः ।  
 अब्रवीच्च तदा राजन्भीष्मं कुरुपितामहम् ॥ ३  
 भवन्तं समुपाश्रित्य द्रोणं चैव पितामह ।  
 पाण्डवैर्विग्रहो घोरः समारब्धो मया प्रभो ॥ ४  
 एकादश समाख्याता अक्षौहिण्यश्च या मम ।  
 निदेशे तव तिष्ठन्ति मया सार्धं परंतप ॥ ५  
 सोऽहं भरतशार्दूल भीमसेनपुरोगमैः ।  
 घटोत्कचं समाश्रित्य पाण्डवैर्युधि निर्जितः ॥ ६  
 तन्मे दहति गात्राणि शुष्कवृक्षमिवानलः ।  
 तदिच्छामि महाभाग त्वत्प्रसादात्परंतप ॥ ७  
 राक्षसापशदं हन्तुं स्वयमेव पितामह ।  
 त्वां समाश्रित्य दुर्धर्षं तन्मे कर्तुं त्वमर्हसि ॥ ८

सञ्जय उवाच ।  
 एतच्छ्रुत्वा तु वचनं राज्ञो भरतसत्तम ।  
 दुर्योधनमिदं वाक्यं भीष्मः शान्तनवोऽब्रवीत् ॥ ९  
 शृणु राजन्मम वचो यत्त्वां वक्ष्यामि कौरव ।  
 यथा त्वया महाराज वर्तितव्यं परंतप ॥ १०  
 आत्मा रक्ष्यस्त्वया तात सर्वावस्थास्वरिन्दम ।  
 धर्मराजेन संग्रामस्त्वया कार्यः सदाऽनघ ॥ ११  
 अर्जुनेन यमाभ्यां वा भीमसेनेन वा पुनः ।  
 अन्यैर्वा पृथिवीपालै राजा राजानमृच्छति ॥ १२  
 'न तु कार्यस्त्वया राजन्हैडिम्बेन दुरात्मना ।'  
 अहं द्रोणः कृपो द्रौणिः कृतवर्मा च सात्वतः ।  
 शल्यश्च वृषसेनश्च विकर्णश्च महारथः ॥ १३  
 शेषाश्च आतरस्त्वन्ये दुःशासनपुरोगमाः ।  
 त्वदर्धे प्रतियोत्सामो राक्षसं तं महाबलम् ॥ १४  
 रौद्रे तस्मिन्राक्षसेन्द्रे यदि ते हृच्छयो महान् ।  
 अयमागच्छतु रणं तस्य युद्धाय दुर्मतेः ॥ १५  
 भगदत्तो महीपालः पुरन्दरसमो युधि ।  
 एतावदुक्त्वा राजानं भगदत्तमथाब्रवीत् ॥ १६

द्रोणाद्रीक्षापश्यन्तेति संबन्धः ॥ ४४ ॥ चतुर्नवतितमोऽध्यायः ॥ ९४ ॥

भवन्तं समुपाश्रित्य वासुदेवं यथा परैः इति श्ल. पाठः। क. पाठे  
 अयमर्धच्छोको नास्ति ॥४॥ शङ्खद्वय इति पाठे पश्चात्तापः ॥१५॥

समक्षं पार्थिवेन्द्रस्य वाक्यं वाक्यविशारदः ।  
 गच्छ शीघ्रं महाराज हैडिम्बं युद्धदुर्मदम् ॥ १७  
 वारयस्व रणे यत्तो मीपतां सर्वधन्विनाम् ।  
 राक्षसं क्रूरकर्माणं यथेन्द्रस्तारकं पुरा ॥ १८  
 तव दिव्यानि चास्त्राणि विक्रमश्च परंतप ।  
 समागमश्च बहुभिः पुराऽभूदमरैः सह ॥ १९  
 त्वं तस्य नृपशार्दूल प्रतियोद्धा महाहवे ।  
 स्वबलेनावृतो गच्छ जहि राक्षसपुङ्गवम् ॥ २०  
 सञ्जय उवाच ।  
 एतच्छ्रुत्वा तु वचनं भीष्मस्य पृतनापतेः ।  
 प्रययौ सिंहनादेन परानभिमुखो द्रुतम् ॥ २१  
 तमापतन्तं संप्रेक्ष्य गर्जन्तमिव तोयदम् ।  
 अभ्यवर्तन्त संकुद्धाः पाण्डवानां महारथाः ॥ २२  
 भीमसेनोऽभिमन्युश्च राक्षसश्च घटोत्कचः ।  
 द्रौपदेयाः सत्यधृतिः क्षत्रदेवश्च भारत ॥ २३  
 चेदिपो वसुदानश्च दशार्णाधिपतिस्तथा ।  
 सुप्रतीकेन तांश्चापि भगदत्तोऽप्युपाद्रवत् ॥ २४  
 ततः समभवद्युद्धं घोररूपं भयानकम् ।  
 पाण्डूनां भगदत्तेन यमराष्ट्रविवर्धनम् ॥ २५  
 प्रयुक्ता रथिभिर्वाणा भीमवेगाः सुतेजनाः ।  
 ते निपेतुर्महाराज नागेषु च रथेषु च ॥ २६  
 प्रभिन्नाश्च महानागा विनीता हस्तिसादिभिः ।  
 परस्परं समासाद्य संनिपेतुरभीतवत् ॥ २७  
 मदान्धा रोषसंरब्धा विषाणाग्रैर्महाहवे ।  
 विभिदुर्दन्तमुसलैः समासाद्य परस्परम् ॥ २८  
 हयाश्च चामरापीडाः प्रासपाणिभिरास्थिताः ।  
 चोदिताः सादिभिः क्षिप्रं निजगुरितरेतरम् ॥ २९  
 पादाताश्च पदात्योवैस्ताडिताः शक्तितोमरैः ।  
 न्यपतन्त तदा भूमौ शतशोऽथ सहस्रशः ॥ ३०  
 रथिनश्च रथाश्चित्रान्कर्णिनालीकतोमरैः ।  
 निहत्य समरे वीरान्सिंहनादान्विनेदिरे ॥ ३१  
 तस्मिंस्तथा वर्तमाने संग्रामे रोमहर्षणे ।  
 भगदत्तो महेष्वासो भीमसेनमथाद्रवत् ॥ ३२  
 कुञ्जरेण प्रभिन्नेन सप्तधा स्रवता मदम् ।

पर्वतेन यथा तोयं स्रवमाणेन सर्वशः ॥ ३३  
 किरञ्छरसहस्राणि सुप्रतीकशिरोगतः ।  
 ऐरावतस्यो मघवान्वारिधारा इवानघ ॥ ३४  
 स भीमं शरधाराभिस्ताडयामास पार्थिवः ।  
 पर्वतं वारिधाराभिस्तपान्ते जलदो यथा ॥ ३५  
 भीमसेनस्तु संकुद्धः पादरक्षान्परःशतान् ।  
 निजघान महेष्वासः संरब्धः शरवृष्टिभिः ॥ ३६  
 तान्दृष्ट्वा निहतान्कुद्धो भगदत्तः प्रतापवान् ।  
 चोदयामास नागेन्द्रं भीमसेनरथं प्रति ॥ ३७  
 स नागः प्रेषितस्तेन बाणो ज्याचोदितो यथा ।  
 अभ्यधावत वेगेन भीमसेनमरिन्दमम् ॥ ३८  
 तमापतन्तं संप्रेक्ष्य पाण्डवानां महारथाः ।  
 अभ्यवर्तन्त वेगेन भीमसेनपुरोगमाः ॥ ३९  
 केकयाश्चाभिमन्युश्च द्रौपदेयाश्च सर्वशः ।  
 दशार्णाधिपतिः शूरः क्षत्रदेवश्च मारिष ॥ ४०  
 चेदिपो धृष्टकेतुश्च संरब्धाः सर्व एव ते ।  
 उत्तमास्त्राणि दिव्यानि दर्शयन्तो महाबलाः ॥ ४१  
 तमेकं कुञ्जरं कुद्धाः समन्तात्पर्यवारयन् ।  
 स विद्धो बहुभिर्वाणैर्व्यरोचत महाद्विषः ॥ ४२  
 संजातरुधिरोत्पीडो धातुचित्र इवाद्रिराद् ।  
 दशार्णाधिपतिश्चाऽपि गजं भूमिधरोपमम् ॥ ४३  
 समास्थितोऽभिदुद्राव भगदत्तस्य वारणम् ।  
 तमापतन्तं समरे गजं गजपतिः स च ॥ ४४  
 दधार सुप्रतीकोऽपि वेलेव मकरालयम् ।  
 वारितं प्रेक्ष्य नागेन्द्रं दशार्णस्य महात्मनः ॥ ४५  
 साधुसाध्विति सैन्यानि त्वदीयान्यभ्यपूजयन् ।  
 ततः प्राग्ज्योतिषः कुद्धस्तोमरान्वै चतुर्दश ॥ ४६  
 प्राहिणोत्तस्य नागस्य प्रमुखे नृपसत्तम ।  
 तस्य कुम्भपरित्राणं शतकुम्भपरिष्कृतम् ॥ ४७  
 विदार्य प्राविशन्क्षिप्रं वल्मीकमिव पन्नगाः ।  
 स गाढविद्धो व्यथितो नागो भरतसत्तम ॥ ४८  
 उपावृत्तमदः क्षिप्रमभ्यवर्तत वेगिनः ।  
 स प्रदुद्राव वेगेन प्रणदनैरवं रवम् ॥ ४९  
 संमर्दमानः स्वबलं वायुर्वृक्षानिवौजसा ।

तस्मिन्पराजिते नागे पाण्डवानां महारथाः ॥ ५०  
 सिंहनादं विनद्योच्चैर्युद्धायैवावतस्थिरे ।  
 ततो भीमं पुरस्कृत्य भगदत्तमुपाद्रवन् ॥ ५१  
 किरन्तो विविधान्वाणाञ्छस्त्राणि विविधानि च ।  
 तेषामापततां राजन्संकुद्धानाममर्षिणाम् ॥ ५२  
 श्रुत्वा स निनदं घोरममर्षाद्गतसाध्वसः ।  
 भगदत्तो महेष्वासः खनागं प्रत्यचोदयत् ॥ ५३  
 अङ्कुशाङ्कुष्ठनुदितः स गजप्रवरो युधि ।  
 तस्मिन्क्षणे समभवत्सावर्तक इवानलः ॥ ५४  
 रथसङ्घास्तथा नागान्हयांश्च हयसादिनः ।  
 पादातांश्च सुसंकुद्धः शतशोऽथ सहस्रशः ॥ ५५  
 अमृद्रात्समरे नागः संप्रधावंस्ततस्ततः ।  
 तेन संलोब्धमानं तु पाण्डवानां बलं महत् ॥ ५६  
 संचुकोच महाराज चर्मवाग्नौ समाहितम् ।  
 भयं तु खबलं दृष्ट्वा भगदत्तेन धीमता ॥ ५७  
 घटोत्कचोऽथ संकुद्धो भगदत्तमुपाद्रवत् ।  
 विकटः परुषो राजन्दीप्तास्यो दीप्तलोचनः ॥ ५८  
 रूपं विभीषणं कृत्वा रोषेण प्रज्वलन्निव ।  
 जग्राह विमलं शूलं गिरीणामपि दारणम् ॥ ५९  
 नागं जिघांसुः सहसा चिक्षेप च महाबलः ।  
 स विस्फुलिङ्गमालाभिः समन्तात्परिवेष्टितम् ॥ ६०  
 तमापतन्तं सहसा दृष्ट्वा प्राग्ज्योतिषो नृपः ।  
 चिक्षेप रुचिरं तीक्ष्णमर्धचन्द्रं सुदारुणम् ॥ ६१  
 चिच्छेद तन्महच्छूलं तेन बाणेन वेगवान् ।  
 उत्पपात द्विधा च्छिन्नं शूलं हेमपरिष्कृतम् ॥ ६२  
 महाशनिर्यथा भ्रष्टा शक्रमुक्ता नभोगता ।  
 शूलं निपतितं दृष्ट्वा द्विधा कृत्तं च पार्थिवः ॥ ६३  
 रुक्मदण्डां महाशक्तिं जग्राहाग्निशिखोपमाम् ।  
 चिक्षेप तां राक्षसस्य तिष्ठतिष्ठेति चात्रवीत् ॥ ६४  
 तामापतन्तीं संप्रेक्ष्य वियत्स्यामशनीमिव ।  
 उत्पत्य राक्षसस्तूर्णं जग्राह च ननाद च ॥ ६५  
 बभञ्ज चैनां त्वरितो जानुन्यारोप्य भारत ।  
 पश्यतः पार्थिवेन्द्रस्य तदद्भुतमिवाभवत् ॥ ६६

तदवेक्ष्य कृतं कर्म राक्षसेन बलीयसा ।  
 दिवि देवाः सगन्धर्वा मुनयश्चापि विस्मिताः ॥ ६७  
 पाण्डवाश्च महाराज भीमसेनपुरोगमाः ।  
 साधुसाध्विति नादेन पृथिवीमन्वनादयन् ॥ ६८  
 तं तु श्रुत्वा महानादं प्रहृष्टानां महात्मनाम् ।  
 नामृष्यत महेष्वासो भगदत्तः प्रतापवान् ॥ ६९  
 स विष्कार्य महत्त्वापमिन्द्राशनिसमप्रभम् ।  
 अभिदुद्राव वेगेन पाण्डवानां महारथान् ॥ ७०  
 विसृजन्विमलांस्तीक्ष्णान्नाराचाङ्गवलनप्रभान् ।  
 भीममेकेन विव्याध राक्षसं नवभिः शरैः ॥ ७१  
 अभिमन्युं त्रिभिश्चैव केकयान्पञ्च पञ्चभिः ।  
 पूर्णायतविसृष्टेन शरेणानतपर्वणा ॥ ७२  
 विभेद दक्षिणं बाहुं क्षत्रदेवस्य चाहवे ।  
 पपात सहसा तस्य सशरं धनुरुत्तमम् ॥ ७३  
 द्रौपदेयांस्ततः पञ्च पञ्चभिः समताडयत् ।  
 भीमसेनस्य च क्रोधान्निजघान तुरंगमान् ॥ ७४  
 ध्वजं केसरिणं चास्य चिच्छेद विशिखैस्त्रिभिः ।  
 निर्विभेद त्रिभिश्चान्यैः सारथिं चास्य पत्रिभिः ७५  
 स गाढविद्धो व्यथितो रथोपस्थ उपाविशत् ।  
 विशोको भरतश्रेष्ठ भगदत्तेन संयुगे ॥ ७६  
 ततो भीमो महाबाहुर्विरथो रथिनां वरः ।  
 गदां प्रगृह्य वेगेन प्रचस्कन्द रथोत्तमात् ॥ ७७  
 तमुद्यतगदं दृष्ट्वा सशृङ्गमिव पर्वतम् ।  
 तावकानां भयं घोरं समपद्यत भारत ॥ ७८  
 एतस्मिन्नेव काले तु पाण्डवः कृष्णसारथिः ।  
 आजगाम महाराज निम्नञ्शत्रून्समन्ततः ॥ ७९  
 यत्र तौ पुरुषव्याघ्रौ पितापुत्रौ महाबलौ ।  
 प्राग्ज्योतिषेण संयुक्तौ भीमसेनघटोत्कचौ ॥ ८०  
 दृष्ट्वा च पाण्डवो भ्रातृव्युध्यमानान्महारथान् ।  
 त्वरितो भरतश्रेष्ठ तत्रायुध्यत्किरञ्छरान् ॥ ८१  
 ततो दुर्योधनो राजा त्वरमाणो महारथः ।  
 सेनामचोदयत्क्षिप्रं रथनागाश्चसंकुलाम् ॥ ८२  
 तामापतन्तीं सहसा कौरवाणां महाचमूम् ।

अभिदुद्राव वेगेन पाण्डवः श्वेतवाहनः ॥ ८३  
भगदत्तस्य समरे तेन नागेन भारत ।  
विमृद्रन्पाण्डवबलं युधिष्ठिरमुपाद्रवत् ॥ ८४  
तदासीत्सुमहद्युद्धं भगदत्तस्य मारिष ।

पाञ्चालैः पाण्डवेयैश्च केकयैश्चोद्यतायुधैः ॥ ८५  
भीमसेनोऽपि समरे तावुभौ केशवार्जुनौ ।  
अश्रावयद्यथावृत्तमिरावद्रधमुत्तमम् ॥ ८६

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसशुद्धे पञ्चनवतितमोऽध्यायः ॥ ९५ ॥

### षण्णवतितमोऽध्यायः ॥ ९६ ॥

भीमेन दुर्योधनानुजानां कतिपयानां हननम् ॥ १ ॥

सञ्जय उवाच ।  
पुत्रं विनिहतं श्रुत्वा इरावन्तं धनञ्जयः ।  
दुःखेन महताऽऽविष्टो निःश्वसन्पन्नगो यथा ॥ १  
अब्रवीत्समरे राजन्वासुदेवमिदं वचः ।  
इदं नूनं महाप्राज्ञो विदुरो दृष्टवान्पुरा ॥ २  
कुरूणां पाण्डवानां च क्षयं घोरं महामतिः ।  
स ततो निवारितवान्मृतराष्ट्रं जनेश्वरम् ॥ ३  
अन्ये च बहवो वीराः संग्रामे मधुसूदन ।  
निहताः कौरवैः सङ्घे तथाऽऽस्माभिश्च कौरवाः ॥ ४  
अर्थहेतोर्नरश्रेष्ठ क्रियते कर्म कुतिसतम् ।  
धिगर्थान्यत्कृते ह्येवं क्रियते ज्ञातिसंक्षयः ॥ ५  
अधनस्य मृतं श्रेयो न च ज्ञातिवधाद्धनम् ।  
किं नु प्राप्स्यामहे कृष्ण हत्वा ज्ञातीन्समागतान् ६  
दुर्योधनापराधेन शकुनेः सौबलस्य च ।  
क्षत्रिया निधनं यान्ति कर्णदुर्मन्त्रितेन च ॥ ७  
इदानीं च विजानामि मुकृतं मधुसूदन ।  
कृतं राज्ञा महाबाहो याचता च सुयोधनम् ॥ ८  
राज्यार्थं पञ्च वा ग्रामान्नाकार्षीत्स च दुर्मतिः ।  
दृष्ट्वा हि क्षत्रियाञ्छूराञ्शयानान्धरणीतले ॥ ९  
निन्दामि भृशमात्मानं धिगस्तु क्षत्रजीविकाम् ।  
अशक्तमिति मामेते ज्ञास्यन्ते क्षत्रिया रणे ॥ १०  
एतदर्थं मया युद्धं रोचितं मधुसूदन ।  
संचोदय हयाञ्शीघ्रं धार्तराष्ट्रचमूं प्रति ॥ ११  
प्रतरिष्ये महापारं भुजाभ्यां समरोदधिम् ।  
नायं क्लीवायितुं कालो विद्यते माधव क्वचित् ॥ १२

सञ्जय उवाच ।  
एवमुक्तस्तु पार्थेन केशवः परवीरहा ।  
चोदयामास तानश्चान्पाण्डुरान्वातरंहसः ॥ १३  
अथ शब्दो महानासीत्तव सैन्यस्य भारत ।  
मारुतोद्भूतवेगस्य सागरस्येव पर्वणि ॥ १४  
अपराहे महाराज संग्रामः समपद्यत ।  
पर्जन्यसमनिर्घोषो भीष्मस्य सह पाण्डवैः ॥ १५  
ततो राजंस्तव सुता भीमसेनमुपाद्रवन् ।  
परिवार्य रणे द्रोणं वसवो वासवं यथा ॥ १६  
ततः शान्तनवो भीष्मः कृपश्च रथिनां वरः ।  
भगदत्तः सुशर्मा च धनंजयमुपाद्रवन् ॥ १७  
हार्दिक्यो बाह्लिकश्चैव सात्यकिं समभिद्रुतौ ।  
अम्बष्ठकस्तु नृपतिरभिमन्युमवस्थितः ॥ १८  
शेषास्त्वन्ये महाराज शेषानेव महारथान् ।  
ततः प्रवृत्ते युद्धं घोररूपं भयावहम् ॥ १९  
'भीमसेनस्तु संप्रेक्ष्य पुत्रांस्तव विशांपते ।  
प्रजज्वाल रणे क्रुद्धो हविषा हव्यवाडिव ॥ २०  
पुत्रास्तु तव कौन्तेयं छादयांचक्रिरे शरैः ।  
प्रावृषीव महाराज जलदा इव पर्वतम् ॥ २१  
स च्छाद्यमानो बहुधा पुत्रैस्तव विशांपते ।  
सृक्किणी संलिहन्वीरः शार्दूल इव दर्पितः ॥ २२  
व्यूढोरस्कस्ततो भीमः पोथयामास पार्थिवम् ।  
क्षुरप्रेण सुतीक्ष्णेन सुमुक्तेन महारणे ॥ २३  
ताडयामास संक्रुद्धः सोऽभवद्भयितेन्द्रियः ।

अपरेण तु भङ्गेन पीतेन निशितेन तु ।  
 अपातयत्कुण्डलिनं सिंहः क्षुद्रमृगं यथा ॥ २४  
 ततः सुनिशितान्वाणान्भीमसेनः शिलाशितान् ।  
 स सप्त संदधे हन्तुं पुत्रांस्ते भरतर्षभ ॥ २५  
 प्रेषिता भीमसेनेन शरास्ते दृढधन्वना ।  
 अपातयन्त पुत्रांस्ते रथेभ्यः सुमहारधान् ॥ २६  
 अनादृष्टिं कुण्डभेदिं विराजं दीप्तलोचनम् ।  
 दीर्घबाहुं सुबाहुं च तथैव मकरध्वजम् ॥ २७  
 प्रपतन्तिस्व वीरास्ते विरेजुर्भरतर्षभ ।  
 वसन्ते पुष्पशबलाः किंशुकाः पतिता इव ॥ २८  
 ततः प्रदुद्रुवुः शेषास्तव पुत्रा महाहवे ।  
 तं कालमिव मन्यन्तो भीमसेनं महाबलम् ॥ २९  
 द्रोणस्तु समरे वीरं निर्दहन्तं सुतांस्तव ।  
 यथाद्रिं वारिधाराभिः समन्ताद्भ्रकिरच्छरैः ॥ ३०  
 तत्राद्भुतमपश्याम कुन्तीपुत्रस्य पौरुषम् ।  
 द्रोणेन वार्यमाणोऽपि निजघ्ने यत्सुतांस्तव ॥ ३१  
 यथा गोवृषभो वर्षं संधारयति खात्पतत् ।  
 भीमस्तथा द्रोणमुक्तं शरवर्षमदीधरत् ॥ ३२  
 अद्भुतं च महाराज तत्र चक्रे वृकोदरः ।  
 यत्पुत्रांस्तेऽवधीत्सङ्घे द्रोणं चैव न्यवारयत् ॥ ३३  
 पुत्रेषु तव वीरेषु चिक्रीडार्जुनपूर्वजः ।  
 मृगेष्विव महाराज चरन्व्याघ्रो महाबलः ॥ ३४  
 यथा हि पशुमध्यस्थो द्रावयेत पशून्वृकः ।  
 वृकोदरस्तव सुतांस्तथा व्यद्रावयद्रणे ॥ ३५  
 गाङ्गेयो भगदत्तश्च गौतमश्च महारथाः ।  
 पाण्डवं रमसं युद्धे वारयामासुरर्जुनम् ॥ ३६  
 अस्त्रैरस्त्राणि संवार्य तेषां सोऽतिरथो रणे ।  
 प्रवीरांस्तव सैन्येषु प्रेषयामास मृत्यवे ॥ ३७  
 अभिमन्युस्तु राजानमम्बुष्ठं लोकविश्रुतम् ।  
 विरथं रथिनां श्रेष्ठं कारयामास सायकैः ॥ ३८  
 विरथो बध्यमानस्तु सौभद्रेण यशस्विना ।  
 अवपुत्य रथात्तूर्णमम्बुष्ठो वसुधाधिपः ॥ ३९  
 असिं चिक्षेप समरे सौभद्रस्य महात्मनः ।

आरूरोह रथं चैव हार्दिक्यस्य महाबलः ॥ ४०  
 आपतन्तं तु निस्त्रिंशं युद्धमार्गविशारदः ।  
 लाघवाद्भ्रंसयामास सौभद्रः परवीरहा ॥ ४१  
 व्यंसितं वीक्ष्य निस्त्रिंशं सौभद्रेण रणे तदा ।  
 साधुसाध्विति सैन्यानां प्रणादोऽभूद्विशंभते ४२  
 धृष्टद्युम्नमुखास्त्वन्ये तव सैन्यमयोधयन् ।  
 तथैव तावकाः सर्वे पाण्डुसैन्यमयोधयन् ॥ ४३  
 तत्राक्रन्दो महानासीत्तव तेषां च भारत ।  
 निघ्नतां दृढमन्योन्यं कुर्वतां कर्म दुष्करम् ॥ ४४  
 अन्योन्यं हि रणे शूराः केशेष्व्वाक्षिप्य मानिनः ।  
 नखदन्तैरयुध्यन्त मुष्टिभिर्जानुभिस्तथा ॥ ४५  
 तलैश्चैवाथ निस्त्रिंशैर्बाहुभिश्च सुसंस्थितैः ।  
 विवरं प्राप्य चान्योन्यमनयन्यमसादनम् ॥ ४६  
 न्यहनच्च पिता पुत्रं पुत्रश्च पितरं तथा ।  
 व्याकुलीकृतसंकल्पा युयुधुस्तत्र मानवाः ॥ ४७  
 रणे चारुणि चापानि हेमपृष्ठानि मारिष ।  
 हतानामपविद्धानि कलापाश्च महाधनाः ॥ ४८  
 जातरूपमयैः पुङ्खै राजतैर्निशिताः शराः ।  
 तैलधौता व्यराजन्त निर्मुक्तभुजगोपमाः ॥ ४९  
 खड्गाश्च दान्तत्सरवो जातरूपपरिष्कृताः ।  
 चर्माणि चापविद्धानि रुक्मचित्राणि धन्विनां ५०  
 सुवर्णविकृताः प्रासाः प्रभया हेमभूषिताः ।  
 जातरूपमया यद्भ्यः शक्त्यश्च कनकोज्ज्वलाः ॥ ५१  
 अवस्कन्दाश्च पतिता मुसलानि गुरुणि च ।  
 परिधाः पट्टसाश्चैव भिण्डिपालाश्च मारिष ॥ ५२  
 पतिता विविधाश्चापाश्चित्रा हेमपरिष्कृताः ।  
 कुथा बहुविधाकाराश्चामरा व्यजनानि च ॥ ५३  
 नानाविधानि शस्त्राणि प्रगृह्य पतिता नराः ।  
 जीवन्त इव दृश्यन्ते गतसत्त्वा महारथाः ॥ ५४  
 गदाविमथितैर्गात्रैर्मुसलैर्भिन्नमस्तकाः ।  
 गजवाजिरथक्षुण्णाः शेरते स्म नराः क्षितौ ॥ ५५  
 तथैवाश्वनृनागानां शरीरैर्विधमौ तदा ।  
 संलब्धा वसुधा राजन्पर्वतैरिव शातितैः ॥ ५६

समरे पतितैश्चैव शक्त्यृष्टिशरतोमरैः ।  
 निह्विशैः पट्टसैः प्रासैरवस्कन्दैः परश्वथैः ॥ ५७  
 परिवैर्भिण्डपालैश्च शतघ्नीभिश्च मारिष ।  
 शरीरैः शस्त्रनिभिन्नैः समास्तीर्यत मेदिनी ॥ ५८  
 विशब्दैरल्पशब्दैश्च शोणितौघपरिप्लुतैः ।  
 गतासुभिरमित्रघ्न विबभौ निचिता मही ॥ ५९  
 सतलत्रैः सकेयूरैर्बाहुभिश्चन्दनोक्षितैः ।  
 हस्तिहस्तोपमैश्छिन्नैरुरुभिश्च तरस्विनाम् ॥ ६०  
 बद्धचूडामणिवरैः शिरोभिश्च सकुण्डलैः ।  
 पातितै ऋषभाक्षाणां बभौ भारत मेदिनी ॥ ६१  
 कवचैः शोणितादिग्धैर्विप्रकीर्णैश्च काञ्चनैः ।  
 रराज सुभृशं भूमिः शान्तार्चिर्भिरिवानलैः ॥ ६२  
 विप्रविद्धैः कलापैश्च पतितैश्च शरासनैः ।  
 विप्रकीर्णैः शरैश्चैव रुक्मपुङ्खैः समन्ततः ॥ ६३  
 रथैश्च सर्वतो भग्नैः किङ्किणीजालभूपितैः ।  
 वाजिभिश्च हतैर्वाणैः स्रस्तजिह्वैः सशोणितैः ॥ ६४  
 अनुकपैः पताकाभिरुपासङ्गैर्ध्वजैरपि ।  
 प्रवीराणां महाशङ्खैर्विप्रकीर्णैश्च पाण्डुरैः ॥ ६५  
 स्रस्तहस्तैश्च मातङ्गैः शयानैर्विबभौ मही ।  
 नानारूपैरलंकारैः प्रमदेवाभ्यलङ्कृता ॥ ६६  
 दन्तिभिश्चापरैस्तत्र सप्राणैर्गाढवेदनैः ।  
 करैः शब्दं विमुञ्चद्भिः शीकरं च मुहुर्मुहुः ॥ ६७  
 विबभौ तद्रणस्थानं स्यन्दमानैरिवाचलैः ।  
 नानारागैः कम्बलैश्च परिस्तोमैश्च दन्तिनाम् ॥ ६८  
 वैदूर्यमणिदण्डैश्च पतितैरङ्कुशैः शुभैः ।

घण्टाभिश्च गजेन्द्राणां पतिताभिः समन्ततः ६९  
 विपाटितविचित्राभिः कुथाभिरङ्कुशैस्तथा ।  
 ग्रैवेयैश्चित्ररूपैश्च रुक्मकक्ष्याभिरिव च ॥ ७०  
 यत्रैश्च बहुधा च्छिन्नैस्तोमरैश्चापि काञ्चनैः ।  
 'रराज सुभृशं भूमिस्तत्रतत्र विशांपते ।'  
 अश्वानां रेणुकपिलै रुक्मच्छन्नैरुरश्लदैः ॥ ७१  
 सादिनां च भुजैश्छिन्नैः पतितैः साङ्गदैस्तथा ।  
 प्रासैश्च विमलैस्तीक्ष्णैर्विमलाभिस्तथार्ष्टिभिः ॥ ७२  
 उष्णीषैश्च तथा चित्रैर्विप्रविद्धैस्ततस्ततः ।  
 विचित्रैर्बाणवर्षैश्च जातरूपपरिष्कृतैः ॥ ७३  
 अश्वस्तरपरिस्तोमै राङ्गवैर्मृदितैस्तथा ।  
 नरेन्द्रचूडामणिभिर्विचित्रैश्च महाधनैः ॥ ७४  
 छत्रैस्तथापविद्धैश्च चामरैर्व्यजनैरपि ।  
 पद्मेन्दुद्युतिभिश्चैव वदनैश्चारुकुण्डलैः ॥ ७५  
 क्लृप्तश्मश्रुभिरत्यर्थं वीराणां समलङ्कृतैः ।  
 अपविद्धैर्महाराज सुवर्णोज्ज्वलकुण्डलैः ॥ ७६  
 ग्रहनक्षत्रशबला द्यौरिवासीद्वसुंधरा ।  
 एवमेते महासेने मृदिते तत्र भारत ॥ ७७  
 परस्परं समासाद्य तव तेषां च संयुगे ।  
 तेषु श्रान्तेषु भग्नेषु मृदितेषु च भारत ॥ ७८  
 रात्रिः समभवत्तत्र नापश्याम ततोऽनुगान् ।  
 ततोऽवहारं सैन्यानां प्रचक्रुः कुरुपाण्डवाः ॥ ७९  
 घोरे निशामुखे रौद्रे वर्तमाने महाभये ।  
 अवहारं ततः कृत्वा सहिताः कुरुपाण्डवाः ।  
 न्यविशन्त निशाकाले गत्वा स्वशिविरं तदा ॥ ८०

॥ इति श्रीमन्महाभारते भीष्मपर्वणि भीष्मवधपर्वणि अष्टमदिवसयुद्धे षण्णवतितमोऽध्यायः ॥ ९६ ॥

इत्यष्टमदिवसयुद्धम् ।

सप्तनवतितमोऽध्यायः ॥ ९७ ॥

भीष्मो न्यस्तशस्त्रश्चेदहं पाण्डवान् जेष्यामीति कर्णबोधितेन दुर्योधनेन रात्रौ भीष्ममेव कर्णस्य युद्धानुज्ञाप्राथना ॥ १ ॥

सञ्जय उवाच ।

ततो दुर्योधनो राजा शकुनिश्चापि सौबलः ।

दुःशासनश्च पुत्रस्ते सूतपुत्रश्च दुर्जयः ॥ १

समागम्य महाराज मर्त्रं चक्रुर्विवक्षितम् ।

कथं पाण्डुमुताः सङ्ख्ये जेतव्याः सगणा इति ॥ २

ततो दुर्योधनो राजा सर्वास्तानाह मन्त्रिणः ।

सूतपुत्रं समाभाष्य सौबलं च महाबलम् ॥ ३

द्रोणो भीष्मः कृपः शल्यः सौमदत्तिश्च संयुगे ।

न पार्थान्प्रति बाधन्ते न जाने किंनु कारणम् ॥४  
 अवध्यमानास्ते चापि क्षपयन्ति बलं मम ।  
 सोऽस्मि क्षीणबलः कर्ण क्षीणशस्त्रश्च संयुगे ॥ ५  
 'द्रोणस्य प्रमुखे वीरा हतास्ते भ्रातरो मम ।  
 भीमसेनेन राधेय मम चैव च पश्यतः ॥' ६  
 निकृतः पाण्डवैः शूरैरवध्यैर्देवतैरपि ।  
 सोऽहं संशयमापन्नः प्रकरिष्ये कथं रणम् ॥ ७  
 सञ्जय उवाच ।  
 तमब्रवीन्महाराज सूतपुत्रो नराधिपम् ।  
 मा शोच भरतश्रेष्ठ करिष्येऽहं प्रियं तव ॥ ८  
 भीष्मः शान्तनवस्तूर्णमपयातु महारणात् ।  
 निवृत्ते युधि गाङ्गेये न्यस्तशस्त्रे च भारत ॥ ९  
 अहं पार्थान्हनिष्यामि सहितान्सर्वसोमकैः ।  
 पश्यतो युधि भीष्मस्य शपे सत्येन ते नृप ॥ १०  
 पाण्डवेषु दयां नित्यं स हि भीष्मः करोति वै ।  
 अशक्तश्च रणे भीष्मो जेतुमेतान्महारथान् ॥ ११  
 अभिमानी रणे भीष्मो नित्यं चापि रणप्रियः ।  
 स कथं पाण्डवान्युद्धे जेष्यते तात संगतान् ॥ १२  
 स त्वं शीघ्रमितो गत्वा भीष्मस्य शिविरं प्रति ।  
 अनुमान्य गुरुं वृद्धं शस्त्रं न्यासय भारत ॥ १३  
 न्यस्तशस्त्रे ततो भीष्मे निहतान्पश्य पाण्डवान् ।  
 मयैकेन रणे राजन्ससुहृद्गणवान्धवान् ॥ १४  
 एवमुक्तस्तु कर्णेन पुत्रो दुर्योधनस्तव ।  
 अब्रवीद्भ्रातरं तत्र दुःशासनमिदं वचः ॥ १५  
 अनुयात्रं यथा सर्वं सञ्जीभवति सर्वशः ।  
 दुःशासन तथा क्षिप्रं सर्वमेवोपपादय ॥ १६  
 एवमुक्त्वा ततो राजन्कर्णमाह जनेश्वरः ।  
 अनुमान्य रणे भीष्ममेधोऽहं द्विपदां वरम् ॥ १७  
 आगमिष्ये ततः क्षिप्रं त्वत्सकाशमरिन्दम ।  
 अपक्रान्ते ततो भीष्मे प्रहरिष्यसि संयुगे ॥ १८  
 निष्पपात ततस्तूर्णं पुत्रस्तव विशांपते ।  
 सहितो भ्रातृभिस्तैस्तु देवैरिव शतक्रतुः ॥ १९  
 ततस्तं नृपशार्दूलं शार्दूलसमविक्रमम् ।

आरोपयद्वयं तूर्णं भ्राता दुःशासनस्तदा ॥ २०  
 अङ्गदी बद्धमुकुटो हस्ताभरणवाञ्छप ।  
 धार्तराष्ट्रो महाराज विवभौ स पथि व्रजन् ॥ २१  
 मण्डीपुष्पनिकाशेन तपनीयनिभेन च ।  
 अनुलिप्तः परार्द्धेन चन्दनेन सुगन्धिना ॥ २२  
 अरजोम्बरसंवीतः सिंहखेलगतिर्नृप ।  
 शुशुभे विमलाचिंभान्नभसीव दिवाकरः ॥ २३  
 तं प्रयान्तं नरव्याघ्रं भीष्मस्य शिविरं प्रति ।  
 अनुजग्मुर्महेष्वासाः सर्वलोकस्य धन्विनः ।  
 भ्रातरश्च महेष्वासास्त्रिदश इव वासवम् ॥ २४  
 हयानन्ये समारूढ गजानन्ये च भारत ।  
 रथानन्ये नरश्रेष्ठं परिवव्रुः समन्ततः ॥ २५  
 'पदातयश्च त्वरिता नखरप्रासयोधिनः ।  
 परिवव्रुर्महेष्वासं धार्तराष्ट्रं महारथम् ॥' २६  
 आत्तशस्त्राश्च सुहृदो रक्षणार्थं महीपतेः ।  
 प्रादुर्बभूवुः सहिताः शकस्त्रेवामरा दिवि ॥ २७  
 स पूज्यमानः कुरुभिः कौरवाणां महाबलः ।  
 प्रययौ सदनं राजा गाङ्गेयस्य यशस्विनः ।  
 अन्वीयमानः सततं सोदरैः परिवारितः ॥ २८  
 दक्षिणं दक्षिणः काले संभृत्य स्वशुभं तदा ।  
 हस्तिहस्तोपमं सौम्यं सर्वशत्रुनिवर्हणम् ॥ २९  
 प्रगृह्णन्नञ्जलीवृणामुद्यतान्सर्वतो दिशः ।  
 शुश्राव मधुरा वाचो नानादेशनिवासिनाम् ३०  
 संस्तूयमानः सूतैश्च मागधैश्च महायशाः ।  
 पूजयानश्च तान्सर्वान्सर्वलोकेश्वरेश्वरः ॥ ३१  
 प्रदीपैः काञ्चनैस्तत्र गन्धतैलावसेचितैः ।  
 परिवव्रुर्महाराजं प्रज्वलद्भिः समन्ततः ॥ ३२  
 स तैः परिवृतो राजा प्रदीपैः काञ्चनैर्ज्वलन् ।  
 शुशुभे चन्द्रमायुक्तो दीप्तैरिव महाग्रहैः ॥ ३३  
 कञ्चुकोष्णीषिणस्तत्र वेत्रझर्झरपाणयः ।  
 प्रोत्सारयन्तः शनकैस्तं जनं सर्वतो दिशम् ॥ ३४  
 संप्राप्य तु ततो राजा भीष्मस्य सदनं शुभम् ।  
 अवतीर्य हयाच्चापि भीष्मं प्राप्य जनेश्वरः ॥ ३५

अभिवाद्य ततो भीष्मं निषण्णः परमासने ।  
 काञ्चने सर्वतोभद्रे स्पन्द्यास्तरणसंवृते ।  
 उवाच प्राञ्जलिभीष्मं बाष्पकण्ठोऽश्रुलोचनः ॥ ३६  
 त्वां वयं हि समाश्रित्य संयुगे शत्रुमूदन ।  
 उत्सहेम रणे जेतुं सेन्द्रानपि सुरासुरान् ।  
 किमु पाण्डुसुतान्वीरान्ससुहृद्गणवान्धवान् ॥ ३७  
 तस्मादर्हसि गात्रेय कृपां कर्तुं मयि प्रभो ।  
 जहि पाण्डुसुतान्वीरान्महेन्द्र इव दानवान् ॥ ३८  
 पूर्वमुक्तं महाबाहो हनिष्यामि ससोमकान् ।  
 पाञ्चालान्केकयैः सार्धं करुषांश्चेति भारत ॥ ३९

त्वद्वचः सत्यमेवास्तु जहि पार्थान्समागतान् ।  
 सोमकांश्च महेष्वासान्सत्यवाग्भव भारत ॥ ४०  
 दयया यदि वा राजन्द्रेष्यभावान्मम प्रभो ।  
 मन्दभाग्यतया वापि मम रक्षसि पाण्डवान् ॥ ४१  
 अनुजानीहि समरे कर्णमाहवशोभिनम् ।  
 स जेष्यति रणे पार्थान्ससुहृद्गणवान्धवान् ॥ ४२  
 सञ्जय उवाच ।  
 स एवमुक्त्वा नृपतिः पुत्रो दुर्योधनस्तव ।  
 नोवाच वचनं किञ्चिद्भीष्मं सत्यपराक्रमम् ॥ ४३

॥ इति श्रीमन्महाभारते भीष्मपर्वणि भीष्मवधपर्वणि सप्तनवतितमोऽध्यायः ॥ ९७ ॥

### अष्टनवतितमोऽध्यायः ॥ ९८ ॥

भीष्मेण दुर्योधनं प्रति अर्जुनपराक्रमप्रशंसनपूर्वकं पाण्डवानामजयत्वमभिधाय शिखण्डिवर्जं पाञ्चालादिवधप्रतिज्ञा ॥ १ ॥

सञ्जय उवाच ।  
 वाक्शल्यैस्तव पुत्रेण सोऽतिविद्धो महामनाः ।  
 नोवाच दुःखोपहतो ह्यप्रियं प्रियमण्वपि ॥ १  
 स ध्यात्वा सुचिरं कालं दुःखरोषसमन्वितः ।  
 श्वसन्निव महानागः प्रणुन्नो वाक्शलाकया ॥ २  
 उद्धृत्य चक्षुषी कोपान्निर्दहन्निव भारत ।  
 सदेवासुरगन्धर्वं लोकं काल इवापरः ॥ ३  
 अब्रवीत्तव पुत्रं स सामपूर्वमिदं वचः ।  
 किं त्वं दुर्योधनैवं मां वाक्शल्यैरपकृन्तसि ॥ ४  
 घटमानं यथाशक्ति कुर्वाणं च तव प्रियम् ।  
 जुहानं समरे प्राणांस्तव वै प्रियकाम्यया ॥ ५  
 यदा तु पाण्डवः शूरः खाण्डवेऽग्निमर्तपयत् ।  
 पराजित्य रणे शक्रं पर्याप्तं तन्निदर्शनम् ॥ ६  
 यदा च त्वां महाबाहो गन्धर्वैर्हृतमोजसा ।  
 अमोचयत्पाण्डुसुतः पर्याप्तं तन्निदर्शनम् ॥ ७  
 द्रवमाणेषु श्रेषु सोदरेषु तव प्रभो ।  
 सूतपुत्रे च राधेये पर्याप्तं तन्निदर्शनम् ॥ ८  
 यच्च नः सहितान्सर्वान्विराटनगरे तदा ।  
 एक एवाजयत्पार्थः पर्याप्तं तन्निदर्शनम् ॥ ९

द्रोणं च युधि संरब्धं मां च निजित्य संयुगे ।  
 वासांसि स समादत्त पर्याप्तं तन्निदर्शनम् ॥ १०  
 तथा द्रौणिं महेष्वासं शारद्वतमथापि च ।  
 गोग्रहे जितवान्पूर्वं पर्याप्तं तन्निदर्शनम् ॥ ११  
 विजित्य च यदा कर्णं सदा पुरुषमानिनम् ।  
 उत्तरायै ददौ वस्त्रं पर्याप्तं तन्निदर्शनम् ॥ १२  
 निवातकवचान्युद्धे वासवेनापि दुर्जयान् ।  
 जितवान्समरे पार्थः पर्याप्तं तन्निदर्शनम् ॥ १३  
 को हि शक्तो रणे जेतुं पाण्डवं रभसं तदा ।  
 यस्य गोप्ता जगद्गोप्ता शङ्खचक्रगदाधरः ॥ १४  
 वासुदेवोऽनन्तशक्तिः सृष्टिसंहारकारकः ।  
 सर्वेश्वरो देवदेवः परमात्मा सनातनः ॥ १५  
 उक्तोऽसि बहुशो राजन्नारदाद्यैर्महर्षिभिः ।  
 त्वं तु मोहान्न जानीषे वाच्यावाच्यं सुयोधन ॥ १६  
 मुमूर्षुर्हि नरः सर्वान्वृक्षान्पश्यति काञ्चनान् ।  
 तथा त्वमपि गान्धारे विपरीतानि पश्यसि ॥ १७  
 स्वयं वैरं महत्कृत्वा पाण्डवैः सह सञ्जयैः ।  
 युद्धस्व तानद्य रणे पश्यामः पुरुषो भव ।  
 'अशक्याः पाण्डवा जेतुं देवैरपि सवासवैः ॥' १८



अहं तु सोमकान्सर्वान्पाश्चालांश्च समागतान् ।  
निहनिष्ये नरव्याघ्र वर्जयित्वा शिखण्डिनम् ॥ १९ ॥  
तैर्वाऽहं निहतः सङ्ख्ये गमिष्ये यमसादनम् ।  
तान्वा निहत्य समरे प्रीतिं दास्याम्यहं तव ॥ २० ॥  
पूर्वं हि स्त्री समुत्पन्ना शिखण्डी राजवेश्मनि ।  
वरदानात्पुमाञ्जातः सैषा वै स्त्री शिखण्डिनी २१ ॥  
तमहं न हनिष्यामि प्राणत्यागेऽपि भारत ।  
याऽसौ प्राङ्निर्मिता धात्रा सैषा वै स्त्री शिखण्डिनी ॥  
सुखं स्वपिहि गान्धारे श्वोऽसि कर्ता महारणम् ।  
यं जनाः कथयिष्यन्ति यावत्स्थास्यति मेदिनी २३ ॥  
सञ्जय उवाच ।

एवमुक्तस्तव सुतो निर्जगाम जनेश्वर ।  
अभिवाद्य गुरुं मूर्धा प्रययौ खं निवेशनम् ॥ २४ ॥  
आगम्य तु ततो राजा विसृज्य च महाजनम् ।  
प्रविवेश ततस्तूर्णं क्षयं शत्रुक्षयंकरः ॥ २५ ॥  
प्रहृष्टः स निशां तां च गमयामास पार्थिवः ।  
प्रभातायां च शर्वर्यां प्रातरुत्थाय तानृपः ॥ २६ ॥  
राज्ञः समाज्ञापयत सेनां योजयतेति ह ।  
अद्य भीष्मो रणे कुद्भो निहनिष्यति सोमकान् २७ ॥  
दुर्योधनस्य तच्छ्रुत्वा रात्रौ विलपितं बहु ।  
मन्यमानः स तं राजन्प्रत्यादेशमिवात्मनः ॥ २८ ॥  
निर्वेदं परमं गत्वा विनिन्द्य परवश्यताम् ।  
दीर्घं दध्यौ शान्तनवो योद्धुकामोऽर्जुनं रणे ॥ २९ ॥  
इङ्गितेन तु तज्ज्ञात्वा गाङ्गेयेन विचिन्तितम् ।  
दुर्योधनो महाराज दुःशासनमचोदयत् ॥ ३० ॥  
दुःशासन रथास्तूर्णं युज्यन्तां भीष्मरक्षिणः ।  
द्वाविंशतिमनीकानि सर्वाण्येवाभिचोदय ॥ ३१ ॥  
अयं हि समनुप्राप्तो वर्षपूगाभिचिन्तितः ।  
पाण्डवानां ससैन्यानां वधो राज्यस्य चागमः ॥ ३२ ॥  
तत्र कार्यमहं मन्ये भीष्मस्यैवाभिरक्षणम् ।  
स नो गुप्तः सहायः स्याद्धन्यात्पार्थाश्च संयुगे ॥ ३३ ॥  
अब्रवीद्धि विशुद्धात्मा नाहं हन्यां शिखण्डिनम् ।

स्त्रीपूर्वको ह्यसौ राजंस्तस्माद्भ्रज्यो मया रणे ॥ ३४ ॥  
लोकस्तद्वेद यदहं पितुः प्रियचिकीर्षया ।  
राज्यं स्फूर्तं महाबाहो स्त्रियश्च त्यक्तवान्पुरा ॥ ३५ ॥  
नैव चाहं स्त्रियं जातु न स्त्रीपूर्वं कथंचन ।  
हन्यां युधि नरश्रेष्ठ सत्यमेतद्ब्रवीमि ते ॥ ३६ ॥  
अयं स्त्रीपूर्वको राजञ्छिखण्डी यदि ते श्रुतः ।  
उद्योगे कथितं सर्वं यथा जाता शिखण्डिनी ॥ ३७ ॥  
कन्या भूत्वा पुमाञ्जातः स च योत्स्यति भारत ।  
तस्याहं प्रमुखे बाणान्न मुञ्चेयं कथंचन ॥ ३८ ॥  
युद्धे हि क्षत्रियांस्तात पाण्डवानां जयैषिणः ।  
सर्वानन्यान्हनिष्यामि संप्राप्तान्रणमूर्धनि ॥ ३९ ॥  
एवं मां भरतश्रेष्ठ गाङ्गेयः प्राह शास्त्रवित् ।  
तत्र सर्वात्मना मन्ये गाङ्गेयस्यैव पालनम् ॥ ४० ॥  
अरक्ष्यमाणं हि वृको हन्यात्सिंहं महाहवे ।  
मा वृकेणेव गाङ्गेयं घातयेम शिखण्डिना ॥ ४१ ॥  
मातुलः शकुनिः शल्यः कृपो द्रोणो विविंशतिः ।  
यत्ता रक्षन्तु गाङ्गेयं तस्मिन्गुप्ते ध्रुवो जयः ॥ ४२ ॥  
एतच्छ्रुत्वा तु ते सर्वे दुर्योधनवचस्तदा ।  
सर्वतो रथवंशेन गाङ्गेयं पर्यवारयन् ॥ ४३ ॥  
पुत्राश्च तव गाङ्गेयं परिवार्य ययुर्मुदा ।  
कम्पयन्तो भुवं द्यां च क्षोभयन्तश्च पाण्डवान् ॥ ४४ ॥  
ते रथैः सुप्रसंयुक्तैर्दन्तिभिश्च महारथाः ।  
परिवार्य रणे भीष्मं दंशिताः समवस्थिताः ॥ ४५ ॥  
यथा देवासुरे युद्धे त्रिदशा वज्रधारिणम् ।  
सर्वे ते स्म व्यतिष्ठन्त रक्षन्तस्तं महारथम् ॥ ४६ ॥  
ततो दुर्योधनो राजा पुनर्भ्रातरमब्रवीत् ।  
सव्यं चक्रं युधामन्युरुत्तमौजाश्च दक्षिणम् ।  
गोप्सारावर्जुनस्यैतावर्जुनोऽपि शिखण्डिनः ॥ ४७ ॥  
रक्ष्यमाणः स पार्थेन तथास्माभिर्विर्वर्जितः ।  
यथा भीष्मं न नो हन्यादुःशासन तथा कुरु ॥ ४८ ॥  
सञ्जय उवाच ।  
भ्रातुस्तद्वचनं श्रुत्वा पुत्रो दुःशासनस्तव ।  
भीष्मं प्रमुखतः कृत्वा प्रययौ सह सेनया ॥ ४९ ॥

भीष्मं तु रथवंशेन दृष्ट्वा समभिसंवृतम् ।

अर्जुनो रथिनां श्रेष्ठो घृष्टद्युम्नमुवाच ह ॥ ५०

॥ इति श्रीमन्महाभारते भीष्मपर्वणि भीष्मवधपर्वणि नवमदिवससुद्धे अष्टनवतितमोऽध्यायः ॥ ९८ ॥

शिखण्डिनं नरव्याघ्रं भीष्मस्य प्रमुखे नृप ।

स्थापयस्वाद्य पाञ्चाल्य तस्य गोप्ताऽहमित्युत ५१

### एकोनशततमोऽध्यायः ॥ ९९ ॥

कुरुपाण्डवसेनयोर्व्यूहरचनापूर्वकं परस्परभिगमनम् ॥ १ ॥

सञ्जय उवाच ।

ततः शान्तनवो भीष्मो निर्ययौ सह सेनया ।

व्यूहं चाव्यूहत महत्सर्वतोभद्रमात्मनः ॥ १

कृपश्च कृतवर्मा च शैब्यश्चैव महारथः ।

शकुनिः सैन्धवश्चैव काम्भोजश्च मुदक्षिणः ॥ २

भीष्मेण सहिताः सर्वे पुत्रैश्च तव भारत ।

अग्रतः सर्वसैन्यानां व्यूहस्य प्रमुखे स्थिताः ॥ ३

द्रोणो भूरिश्रवाः शल्यो भगदत्तश्च मारिष ।

दक्षिणं पक्षमाश्रित्य स्थिता व्यूहस्य दंशिताः ॥ ४

अश्वत्थामा सोमदत्तश्चावन्त्यौ च महारथौ ।

महत्या सेनया युक्ता वामं पक्षमपालयन् ॥ ५

दुर्योधनो महाराज त्रिगर्तैः सर्वतो वृतः ।

व्यूहमध्ये स्थितो राजन्पाण्डवान्प्रति भारत ॥ ६

अलम्बुसो रथश्रेष्ठः श्रुतायुश्च महारथः ।

घृष्टतः सर्वसैन्यानां स्थितौ व्यूहस्य दंशितौ ॥ ७

एवं च तं तदा व्यूहं कृत्वा भारत तावकाः ।

सन्नद्धाः समदृश्यन्त प्रतपन्त इवाग्रयः ॥ ८

ततो युधिष्ठिरो राजा भीमसेनश्च पाण्डवः ।

नकुलः सहदेवश्च माद्रीपुत्रावुभावपि ॥ ९

अग्रतः सर्वसैन्यानां स्थिता व्यूहस्य दंशिताः ।

घृष्टद्युम्नो विराटश्च साल्यकिश्च महारथः ॥ १०

स्थिताः सैन्येन महता परानीकविनाशनाः ।

शिखण्डी विजयश्चैव राक्षसश्च घटोत्कचः ॥ ११

चेकितानो महाबाहुः कुन्तिभोजश्च वीर्यवान् ।

स्थिता रणे महाराज महत्या सेनया वृताः ॥ १२

अभिमन्युर्महेष्वासो द्रुपदश्च महाबलः ।

युयुधानो महेष्वासो युधामन्युश्च वीर्यवान् ॥ १३

केकया आतरश्चैव स्थिता युद्धाय दंशिताः ।

एवं तेऽपि महाव्यूहं प्रतिव्यूह्य सुदुर्जयम् ॥ १४

पाण्डवाः समरे शूराः स्थिता युद्धाय दंशिताः ।

तावकास्तु रणे यत्ताः सहसेना नराधिपाः ॥ १५

अभ्युद्ययू रणे पार्थान्भीष्मं कृत्वाऽग्रतो नृप ।

तथैव पाण्डवा राजन्भीमसेनपुरोगमाः ॥ १६

भीष्मं योद्धुमभीप्सन्तः संग्रामे विजयैषिणः ।

क्ष्वेलाः किलकिलाः शङ्खान्क्रकचान्गोविषाणिकाः

भेरीमृदङ्गपणवान्नादयन्तश्च पुष्करान् ।

पाण्डवा अभ्यवर्तन्त नदन्तो भैरवान्त्वान् ॥ १८

भेरीमृदङ्गशङ्खानां दुन्दुभीनां च निःस्वनैः ।

उत्कृष्टसिंहनादैश्च वल्गितैश्च पृथग्विधैः ॥ १९

वर्यं प्रतिनदन्तस्तानगच्छाम त्वरान्विताः ।

सहसैवाभिसंक्रुद्धास्तदासीत्सुमुलं महत् ॥ २०

ततोऽन्योन्यं प्रधावन्तः संप्रहारं प्रचक्रिरे ।

ततः शब्देन महता प्रचकम्पे वसुंधरा ॥ २१

पश्चिणश्च महाघोरं व्याहरन्तो विवभ्रमुः ।

सप्रभश्चोदितः सूर्यो निष्प्रभः समपद्यत ॥ २२

ववुश्च वातास्तुमुलाः शंसन्तः सुमहद्भयम् ।

घोराश्च घोरनिर्हादाः शिवास्तत्र ववाशिरे ॥ २३

वेदयन्त्यो महाराज महद्वैशसमागतम् ।

दिशः प्रज्वलिता राजन्पांसुवर्षं पपात च ॥ २४

रुधिरेण समुन्मिश्रमस्थिवर्षं तथैव च ।

रुदतां वाहनानां च नेत्रेभ्यः प्रापतज्जलम् ॥ २५

सुस्रुवुश्च शङ्खन्मूत्रं प्रध्यायन्तो विशांपते ।

अन्तर्हिता महानादाः श्रूयन्ते भरतर्षभ ॥ २६

रक्षसां पुरुपादानां नदतां भैरवान्त्वान् ।

संपतन्तश्च दृश्यन्ते गोमायुबलवायसाः ॥ २७

बलवायसाः बलोदप्राः काकाः ॥ २७ ॥

श्वानश्च विविधैर्नादैर्भषन्तस्तत्र मारिष ।  
ज्वलिताश्च महोल्का वै समाहृत्य दिवाकरम् ।  
निपेतुः सहसा भूमौ वेदयन्त्यो महद्भयम् ॥२८  
महान्त्यनीकानि महासमुच्छ्रये  
ततस्तयोः पाण्डवधार्तराष्ट्रयोः ।

चकम्पिरे शङ्खमृदङ्गनिःस्वनैः  
प्रकम्पितानीव वनानि वायुना ॥ २९  
नरेन्द्रनागाश्चसमाकुलाना-  
मभ्यायतीनामशिवे मुहूर्ते ।  
बभूव घोषस्तुमुलश्चमूनां  
वातोद्भूतानामिव सागराणाम् ॥ ३०

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे एकोनशततमोऽध्यायः ॥ ९९ ॥

### शततमोऽध्यायः ॥ १०० ॥

अलम्बुसस्य द्रौपदेयैः सह युद्धमभिमन्युना समागमश्च ॥ १ ॥

सञ्जय उवाच ।  
अभिमन्यू रथोदारः पिशङ्गैस्तुरगोत्तमैः ।  
अभिदुद्राव तेजस्वी दुर्योधनबलं महत् ॥ १  
विकिरञ्शरवर्षाणि वारिधारा इवाम्बुदः ।  
न शेकुः समरे क्रुद्धं सौभद्रमरिसूदनम् ॥ २  
शस्त्रौघिणं गाहमानं सेनासागरमक्षयम् ।  
निवारयितुमप्याजौ तदीयाः कुरुनन्दन ॥ ३-  
तेन मुक्ता रणे राजञ्शराः शत्रुनिवर्हणाः ।  
क्षत्रियाननयञ्शरान्प्रेतराजनिवेशनम् ॥ ४  
यमदण्डोपमान्वोराज्ज्वलिताशीविषोपमान् ।  
सौभद्रः समरे क्रुद्धः प्रेषयामास सायकान् ॥ ५  
सरथान्धिनस्तूर्णं हयांश्चैव ससादिनः ।  
गजारोहांश्च सगजान्दारयामास फाल्गुनिः ॥ ६  
तस्य तत्कुर्वतः कर्म महत्सङ्घे महीभृतः ।  
पूजयांचक्रिरे हृष्टाः प्रशशंसुश्च फाल्गुनिम् ॥ ७  
तान्यनीकानि सौभद्रो द्रावयामास भारत ।  
तूलराशीनिवाकाशे मारुतः सर्वतो दिशम् ॥ ८  
तेन विद्राव्यमाणानि तव सैन्यानि भारत ।  
त्रातारं नाध्यगच्छन्त पङ्के मग्ना इव द्वीपाः ॥ ९  
विद्राव्य सर्वसैन्यानि तावकानि नरोत्तम ।  
अभिमन्युः स्थितो राजन्विधूमोऽग्निरिव ज्वलन् ॥  
न चैनं तावका राजन्विषेहुररिधातिनम् ।

प्रदीप्तं पावकं यद्वत्पतङ्गाः कालचोदिताः ॥ ११  
प्रहरन्सर्वशत्रुभ्यः पाण्डवानां महारथः ।  
अदृश्यत महेष्वासः सवज्र इव वासवः ॥ १२  
हेमपृष्ठं धनुश्चास्य ददृशे विचरदिशः ।  
तोयदेषु यथा राजन्राजमाना शतहृदा ॥ १३  
शराश्च निशिताः पीता निश्चरन्ति स्म संयुगे ।  
वनात्फुल्लद्रुमाद्राजन्भ्रमराणामिव व्रजाः ॥ १४  
तथैव चरतस्तस्य सौभद्रस्य महात्मनः ।  
रथेन काञ्चनाङ्गेन ददृशुर्नान्तरं जनाः ॥ १५  
मोहयित्वा कृपं द्रोणं द्रौणिं च सवृहद्बलम् ।  
सैन्धवं च महेष्वासो व्यचरल्लघु सुष्टु च ॥ १६  
मण्डलीकृतमेवास्य धनुः पश्याम भारत ।  
सूर्यमण्डलसंकाशं दहतस्तव वाहिनीम् ॥ १७  
तं दृष्ट्वा क्षत्रियाः शूराः प्रतपन्तं तरस्विनम् ।  
द्विफल्गुनमिमं लोकं मेनिरे तस्य कर्मभिः ॥ १८  
तेनादिता महाराज भारती सा महाचमूः ।  
व्यभ्रमत्तत्रतत्रैव योषिन्मदवशादिव ॥ १९  
द्रावयित्वा महासैन्यं कम्पयित्वा महारथान् ।  
नन्दयामास सुहृदो मयं जित्वेव वासवः ॥ २०  
तेन विद्राव्यमाणानि तव सैन्यानि संयुगे ।  
चक्रुरार्तस्वनं घोरं पर्जन्यनिनदोपमम् ॥ २१  
तं श्रुत्वा निनदं घोरं तव सैन्यस्य भारत ।

महासमुच्छ्रये महति युद्धे ॥ २९ ॥ , अभ्यायतीनामभिसु-  
खमागच्छन्तीनाम् ॥ ३० ॥ एकोनशततमोऽध्यायः ॥ ९९ ॥

लघु सुष्टु च शीघ्रं शोभनं च यथा स्यात्तथा ॥ १६ ॥

मारुतोद्धृतवेगस्य सागरस्येव पर्वणि ॥ २२  
 दुर्योधनस्तदा राजन्नाश्र्यशङ्किमभापत ।  
 एष कार्ष्णिर्महाबाहो द्वितीय इव फल्गुनः ॥ २३  
 चमूं द्रावयते क्रोधाद्भ्रुवो देवचमूमिव ।  
 तस्य चान्यन्न पश्यामि संयुगे भेषजं महत् ॥ २४  
 ऋते त्वां राक्षसश्रेष्ठं सर्वविद्यासु पारगम् ।  
 स गत्वा त्वरितं वीरं जहि सौभद्रमाहवे ॥ २५  
 वयं पार्थ हनिष्यामो भीष्मद्रोणपुरोगमाः ।  
 स एवमुक्तो बलवान् राक्षसेन्द्रः प्रतापवान् ॥ २६  
 प्रययौ समरे तूर्णं तव पुत्रस्य शासनात् ।  
 नर्दमानो महानादं प्रावृषीव बलाहकः ॥ २७  
 तस्य शब्देन महता पाण्डवानां बलं महत् ।  
 प्राचलत्सर्वतो राजन्वातोद्धृत इवार्णवः ॥ २८  
 बहवश्च महाराज तस्य नादेन भीषिताः ।  
 प्रियान्प्राणान्परित्यज्य निपेतुर्धरणीतले ॥ २९  
 कार्ष्णिश्चापि मुदा युक्तः प्रगृह्य सशरं धनुः ।  
 नृत्यन्निव रथोपस्थे तद्रक्षः समुपाद्रवत् ॥ ३०  
 ततः स राक्षसः क्रुद्धः संप्राप्यैवार्जुनिं रणे ।  
 नातिदूरे स्थितां तस्य द्रावयामास वै चमूम् ॥ ३१  
 तां वध्यमानां च तथा पाण्डवानां महाचमूम् ।  
 प्रत्युद्ययौ रणे रक्षो देवसेनां यथा बलः ॥ ३२  
 विमर्दः सुमहानासीत्तस्य सैन्यस्य मारिष ।  
 रक्षसा घोररूपेण वध्यमानस्य संयुगे ॥ ३३  
 ततः शरसहस्रैस्तां पाण्डवानां महाचमूम् ।  
 व्यद्रावयद्रणे रक्षो दर्शयत्स्वपराक्रमम् ॥ ३४  
 सा वध्यमाना च तथा पाण्डवानामनीकिनी ।  
 रक्षसा घोररूपेण प्रदुद्राव रणे भयात् ॥ ३५  
 प्रमृद्य च रणे सेनां पद्भिर्नीं वारणो यथा ।  
 ततोऽभिदुद्राव रणे द्रौपदेयान्महाबलान् ॥ ३६  
 ते तु क्रुद्धा महेष्वासा द्रौपदेयाः प्रहारिणः ।  
 राक्षसं दुद्रुवुः सङ्घे प्रहाः पञ्च रविं यथा ॥ ३७  
 वीर्यवद्भिस्ततस्तैस्तु पीडितो राक्षसोत्तमः ।

यथा युगक्षये घोरे चन्द्रमाः पञ्चभिर्ग्रहैः ॥ ३८  
 प्रतिविन्ध्यस्ततो रक्षो विभेद निशितैः शरैः ।  
 सर्वपारशवैस्तूर्णमकुण्ठाग्रैर्महाबलः ॥ ३९  
 स तैर्भिन्नतनुत्राणः शुशुभे राक्षसोत्तमः ।  
 मरीचिभिरिवार्कस्य संस्यूतो जलदो महान् ॥ ४०  
 विषक्तैः सशरैश्चापि तपनीयपरिच्छदैः ।  
 आश्र्यशङ्किर्बभौ राजन्दीप्तशङ्ग इवाचलः ॥ ४१  
 ततस्ते भ्रातरः पञ्च राक्षसेन्द्रं महाहवे ।  
 विन्वधुर्निशितैर्बाणैस्तपनीयविभूषितैः ॥ ४२  
 स निर्भिन्नः शरैर्घोरैर्भुजगैः कोपितैरिव ।  
 अलम्बुसो भृशं राजन्नागेन्द्र इव चुक्रुधे ॥ ४३  
 सोऽतिविद्धो महाराज मुहूर्तमथ मारिष ।  
 प्रविवेश तमो दीर्घ पीडितस्तैर्महारथैः ॥ ४४  
 प्रतिलभ्य ततः संज्ञां क्रोधेन द्विगुणीकृतः ।  
 चिच्छेद सायकैस्तेषां ध्वजांश्चैव धनूंषि च ॥ ४५  
 एकैकं पञ्चभिर्बाणैराजघान सयन्निव ।  
 अलम्बुसो रथोपस्थे नृत्यन्निव महारथः ॥ ४६  
 त्वरमाणः सुसंरब्धो हयांस्तेषां महात्मनाम् ।  
 जघान राक्षसः क्रुद्धः सारथीश्च महाबलः ॥ ४७  
 विभेद च सुसंरब्धः पुनश्चैनान्मुसंशितैः ।  
 शरैर्वहुविधाकारैः शतशोऽथ सहस्रशः ॥ ४८  
 विरथाश्च महेष्वासान्कृत्वा तत्र स राक्षसः ।  
 अभिदुद्राव वेगेन हन्तुकामो निशाचरः ॥ ४९  
 तानर्दितान्रणे तेन राक्षसेन दुरात्मना ।  
 दृष्ट्वाऽर्जुनसुतः सङ्घे राक्षसं समुपाद्रवत् ॥ ५०  
 तयोः समभवद्युद्धं वृत्रवासवयोरिव ।  
 दृष्टुस्तावकाः सर्वे पाण्डवाश्च महारथाः ॥ ५१  
 तौ समेतौ महायुद्धे क्रोधदीप्तौ परस्परम् ।  
 महाबलौ महाराज क्रोधसंरक्तलोचनौ ॥ ५२  
 परस्परमवेक्षेतां कालानलसमौ युधि ।  
 'आशीविषाविव क्रुद्धौ नेत्राभ्यामितरेतरम् ।'  
 तयोः समागमो घोरो बभूव कटुकोदयः ॥ ५३  
 यथा देवासुरे युद्धे शक्रशम्बरयोः पुरा ॥ ५४

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे शततमोऽध्यायः ॥ १०० ॥

## एकाधिकशततमोऽध्यायः ॥ १०१ ॥

अभिमन्युनाऽलम्बुसस्य पराजयः ॥ १ ॥

धृतराष्ट्र उवाच ।  
 अर्जुनिं समरे शूरं विनिघ्नन्तं महारथान् ।  
 अलम्बुसः कथं युद्धे प्रत्ययुध्यत सञ्जय ॥ १  
 आश्चर्यशृङ्गिं कथं चैव सौभद्रः परवीरहा ।  
 तन्ममाचक्ष्व तत्त्वेन यथावृत्तं स संयुगे ॥ २  
 धनंजयश्च किं चक्रे मम सैन्येषु संयुगे ।  
 भीमो वा रथिनां श्रेष्ठो राक्षसो वा घटोत्कचः ॥ ३  
 नकुलः सहदेवो वा सात्यकिर्वा महारथः ।  
 एतदाचक्ष्व मे सत्यं कुशलो ह्यसि सञ्जय ॥ ४  
 सञ्जय उवाच ।  
 हन्त तेऽहं प्रवक्ष्यामि संग्रामं रोमहर्षणम् ।  
 यथाऽभूद्राक्षसेन्द्रस्य सौभद्रस्य च मारिष्य ॥ ५  
 अर्जुनश्च यथा सङ्घे भीमसेनश्च पाण्डवः ।  
 नकुलः सहदेवश्च रणे चक्रुः पराक्रमम् ॥ ६  
 तथैव तावकाः सर्वे भीष्मद्रोणपुरःसराः ।  
 अद्भुतानि विचित्राणि चक्रुः कर्माण्यभीतवत् ॥ ७  
 अलम्बुसस्तु समरे अभिमन्युं महारथम् ।  
 विनद्य सुमहानादं तर्जयित्वा मुहुर्मुहुः ॥ ८  
 अभिदुद्राव वेगेन तिष्ठतिष्ठेति चाब्रवीत् ।  
 अभिमन्युश्च वेगेन सिंहवद्विनदन्मुहुः ॥ ९  
 आश्चर्यशृङ्गिं महेष्वासं पितुरत्यन्तवैरिणम् ।  
 ततः समीयतुः सङ्घे त्वरितौ नरराक्षसौ ॥ १०  
 रथान्यां रथिनौ श्रेष्ठौ यथा वै देवदानवौ ।  
 मायावी राक्षसश्रेष्ठो दिव्यास्त्रैश्चैव फाल्गुनिः ॥ ११  
 ततः कार्णिकमहाराज निशितैः सायकैस्त्रिभिः ।  
 आश्चर्यशृङ्गिं रणे विद्ध्वा पुनर्विव्याध पञ्चभिः ॥ १२  
 अलम्बुसोऽपि संकुद्धः कार्णिकं नवभिराशुगैः ।  
 हृदि विव्याध वेगेन तोत्रैरिव महाद्विपम् ॥ १३  
 ततः शरसहस्रेण क्षिप्रकारी निशाचरः ।  
 अर्जुनस्य सुतं सङ्घे पीडयामास भारत ॥ १४  
 अभिमन्युस्ततः क्रुद्धो नवभिर्नतपर्वभिः ।  
 विभेद निशितैर्बाणै राक्षसेन्द्रं महोरसि ॥ १५

ते तस्य विविशुस्तूर्णं कायं निर्भिद्य मर्मसु ।  
 स तैर्विभिन्नसर्वाङ्गः शुशुभे राक्षसोत्तमः ॥ १६  
 पुष्पितैः किंशुकै राजनसंस्तीर्ण इव पर्वतः ।  
 स संदधानश्च शरान्हेमपुङ्खान्महाबलः ॥ १७  
 विवभौ राक्षसश्रेष्ठः सज्वाल इव पर्वतः ।  
 ततः क्रुद्धो महाराज आश्चर्यशृङ्गिरमर्षणः ॥ १८  
 महेन्द्रप्रतिमं कार्णिकं छादयामास पत्रिभिः ।  
 तेन ते विशिखा मुक्ता यमदण्डोपमाः शिताः ॥ १९  
 अभिमन्युं विनिभिद्य प्राविशन्त धरातलम् ।  
 तथैवार्जुनिना मुक्ताः शराः कनकभूषणाः ॥ २०  
 अलम्बुसं विनिभिद्य प्राविशन्त धरातलम् ।  
 सौभद्रस्तु रणे रक्षः शरैः सन्नतपर्वभिः ॥ २१  
 चक्रे विमुखमासाद्य बलं शक्र इवाहवे ।  
 विमुखं च रणे रक्षो बध्यमानं रणेऽरिणा ॥ २२  
 प्रादुश्चक्रे महामायां तामसीमरिघातिनीम् ।  
 ततस्ते तमसा सर्वे वृताश्चासन्महीपते ॥ २३  
 नाभिमन्युमपश्यन्त नैव स्वात्न परान्रणे ।  
 अभिमन्युश्च तद्दृष्ट्वा घोररूपं महत्तमः ॥ २४  
 प्रादुश्चक्रेऽस्त्रमत्युग्रं भास्करं कुरुनन्दनः ।  
 ततः प्रकाशमभवज्जगत्सर्वं महीपते ॥ २५  
 तां चाभिजग्निवान्मायां राक्षसस्य दुरात्मनः ।  
 संकुद्धश्च महावीर्यो राक्षसेन्द्रं नरोत्तमः ॥ २६  
 छादयामास समरे शरैः सन्नतपर्वभिः ।  
 बहीस्तथाऽन्या मायाश्च प्रयुक्तास्तेन रक्षसा ॥ २७  
 सर्वास्त्रविदमेयात्मा वारयामास फाल्गुनिः ।  
 हतमायं ततो रक्षो बध्यमानं च सायकैः ॥ २८  
 रथं तत्रैव संत्यज्य प्राद्रवन्महतो भयात् ।  
 तस्मिन्विनिजिते तूर्णं कूटयोधिनि राक्षसे ॥ २९  
 अर्जुनिः समरे सैन्यं तावकं संममर्द ह ।  
 मदान्वो वन्यनागेन्द्रः सपत्न्यां पद्मिनीमिव ॥ ३०  
 ततः शान्तनवो भीष्मः सैन्यं दृष्ट्वाऽभिविद्रुतम् ।  
 महता शरवर्षेण सौभद्रं पर्यवारयत् ॥ ३१

कोष्ठीकृत्य च तं वीरं धार्तराष्ट्रा महारथाः ।  
 एकं सुबहवो युद्धे ततश्चुः सायकैर्दृढम् ॥ ३२  
 स तेषां रथिनां वीरः पितुस्तुल्यपराक्रमः ।  
 सदृशो वासुदेवस्य विक्रमेण बलेन च ॥ ३३  
 उभयोः सदृशं कर्म स पितुर्मातुल्यस्य च ।  
 रणे बहुविधं चक्रे सर्वशस्त्रभृतां वरः ॥ ३४  
 ततो धनञ्जयो वीरो विनिर्भ्रंस्तव सैनिकान् ।  
 आससाद् रणे भीष्मं पुत्रप्रेप्सुरमर्षणः ॥ ३५  
 तथैव समरे राजन्पिता देवव्रतस्तव ।  
 आससाद् रणे पार्थं स्वर्मानुरिव भास्करम् ॥ ३६  
 ततः सरथनागाश्वाः पुत्रास्तव जनेश्वर ।  
 परिव्रू रणे भीष्मं जुगुपुश्च समन्ततः ॥ ३७  
 तथैव पाण्डवा राजन्परिवार्य धनञ्जयम् ।  
 रणाय महते युक्ता दंशिता भरतर्षभ ॥ ३८  
 शारद्वतस्ततो राजन्भीष्मस्य प्रमुखे स्थितम् ।  
 अर्जुनं पञ्चविंशत्या सायकानां समाचिनोत् ॥ ३९  
 प्रत्युद्गम्याथ विव्याध सात्यकिस्तं शितैः शरैः ।  
 पाण्डवप्रियकामार्थं शार्दूल इव कुञ्जरम् ॥ ४०  
 गौतमोऽपि त्वरायुक्तो माधवं नवभिः शरैः ।  
 हृदि विव्याध संक्रुद्धः कङ्कपत्रपरिच्छदैः ॥ ४१  
 शैनेयोऽपि ततः क्रुद्धश्चापमानम्य वेगवान् ।  
 गौतमान्तकरं तूर्णं समाधत्त शिलीमुखम् ॥ ४२  
 तमापतन्तं वेगेन शक्राशनिसमद्युतिम् ।  
 द्विधा चिच्छेद् संक्रुद्धो द्रौणिः परमकोपनः ॥ ४३  
 समुत्सृज्याथ शैनेयो गौतमं रथिनां वरः ।  
 अभ्यद्रवद्रणे द्रौणिं राहुः खे शशिनं यथा ॥ ४४  
 तस्य द्रोणमुतश्चापं द्विधा चिच्छेद् भारत ।  
 अथैनं छिन्नधन्वानं ताडयामास सायकैः ॥ ४५

सोऽन्यत्कार्मुकमादाय शत्रुघ्नं भारसाधनम् ।  
 द्रौणिं षष्ठ्या महाराज बाहोरुरसि चार्पयत् ॥ ४६  
 स विद्धो व्यथितश्चैव मुहूर्तं कश्मलायुतः ।  
 निषसाद् रथोपस्ये ध्वजयष्टिं समाश्रितः ॥ ४७  
 प्रतिलभ्य ततः संज्ञां द्रोणपुत्रः प्रतापवान् ।  
 वाष्ण्यं समरे क्रुद्धो नाराचेन समार्पयत् ॥ ४८  
 शैनेयं स तु निर्भिद्य प्राविशद्दरणीतलम् ।  
 वसन्तकाले बलवान्विलं सर्पशिशुर्यथा ॥ ४९  
 अथापरेण भलेन माधवस्य ध्वजोत्तमम् ।  
 चिच्छेद् समरे द्रौणिः सिंहनादं मुमोच ह ॥ ५०  
 पुनश्चैनं शरैर्वोरैश्छादयामास भारत ।  
 निदाघान्ते महाराज यथा मेघो दिवाकरम् ॥ ५१  
 सात्यकोऽपि महाराज शरजालं निहत्य तत् ।  
 द्रौणिमभ्याकिरत्तूर्णं शरजालैरनेकधा ॥ ५२  
 तापयामास च द्रौणिं शैनेयः परवीरहा ।  
 विमुक्तो मेघजालेन यथैव तपनस्तथा ॥ ५३  
 शराणां च सहस्रेण पुनरेव समुद्यतः ।  
 सात्यकिश्छादयामास ननाद च महाबलः ॥ ५४  
 दृष्ट्वा पुत्रं च तं प्रस्तं राहुणेव निशाकरम् ।  
 अभ्यद्रवत शैनेयं भारद्वाजः प्रतापवान् ॥ ५५  
 विव्याध च सुतीक्ष्णेन पृषत्केन महामृधे ।  
 परीप्सन्स्वसुर्तं राजन्वाष्ण्येनाभिपीडितम् ॥ ५६  
 सात्यकिस्तु रणे हिता गुरुपुत्रं महारथम् ।  
 द्रोणं विव्याध विंशत्या सर्वपारशवैः शरैः ॥ ५७  
 तदन्तरममेयात्मा कौन्तेयः शत्रुतापनः ।  
 अभ्यद्रवद्रणे क्रुद्धो द्रोणं प्रति महारथः ॥ ५८  
 ततो द्रोणश्च पार्थश्च समेयातां महामृधे ।  
 यथा बुधश्च शुक्रश्च महाराज नभस्तले ॥ ५९

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे एकाधिकशततमोऽध्यायः ॥ १०१ ॥

द्व्यधिकशततमोऽध्यायः ॥ १०२ ॥

द्रोणाजुनयुद्धं भीमसेनपराक्रमश्च ॥ १ ॥

धृतराष्ट्र उवाच ।  
 कथं द्रोणो महेश्वासः पाण्डवश्च धनञ्जयः ।

समीयतु रणे यत्तौ तावुभौ पुरुषर्षभौ ॥ १  
 प्रियो हि पाण्डवो नित्यं भारद्वाजस्य धीमतः ।

- आचार्यश्च रणे नित्यं प्रियः पार्थस्य सञ्जय ॥ २  
 तावुभौ रथिनौ सङ्घे हृष्टौ सिंहाविवोत्कटौ ।  
 कथं समीधतुर्यत्तौ भारद्वाजधनञ्जयौ ॥ ३  
 सञ्जय उवाच ।  
 न द्रोणः समरे पार्थं जानीते प्रियमात्मनः ।  
 क्षत्रधर्मं पुरस्कृत्य पार्थो वा गुरुमाहवे ॥ ४  
 न क्षत्रिया रणे राजन्वर्जयन्ति परस्परम् ।  
 निर्मर्यादं हि युध्यन्ते पितृभिर्भ्रातृभिः सह ॥ ५  
 रणे भारत पार्थेन द्रोणो विद्वस्त्रिभिः शरैः ।  
 नाचिन्तयच्च तान्वाणान्यार्थचापच्युतान्युधि ॥ ६  
 शरवृष्ट्या पुनः पार्थश्छादयामास तं रणे ।  
 स प्रज्ज्वाल रोषेण गहनेऽग्निरिवोर्जितः ॥ ७  
 ततोऽर्जुनं रणे द्रोणः शरैः सन्नतपर्वभिः ।  
 छादयामास राजेन्द्र नचिरादेव भारत ॥ ८  
 ततो दुर्योधनो राजा सुशर्माणमचोदयत् ।  
 द्रोणस्य समरे राजन्पार्णिग्रहणकारणात् ॥ ९  
 त्रिगर्तराडपि क्रुद्धो भृशमायम्य कार्मुकम् ।  
 छादयामास समरे पार्थं वाणैरयोमुखैः ॥ १०  
 ताभ्यां मुक्ताः शरा राजन्नन्तरिक्षे विरेजिरे ।  
 हंसा इव महाराज शरत्काले नभस्तले ॥ ११  
 ते शराः प्राप्य कौन्तेयं समन्ताद्विविशुः प्रभो ।  
 फलभारनतं यद्भ्रत्स्वादुवृक्षं विहंगमाः ॥ १२  
 अर्जुनस्तु रणे नादं विनद्य रथिनां वरः ।  
 त्रिगर्तराजं समरे सपुत्रं विव्यधे शरैः ॥ १३  
 ते वध्यमानाः पार्थेन कालेनेव युगक्षये ।  
 पार्थमेवाभ्यवर्तन्त मरणे कृतनिश्चयाः ।  
 मुमुक्षुः शरवृष्टिं च पाण्डवस्य रथं प्रति ॥ १४  
 शरवृष्टिं ततस्तां तु शरवर्षैः समन्ततः ।  
 प्रतिजग्राह राजेन्द्र तोयवृष्टिमिवाचलः ॥ १५  
 तत्राद्भुतमपश्याम वीभत्सोर्हस्तलाघवम् ।  
 विमुक्तां बहुभिर्योधैः शस्त्रवृष्टिं दुरासदाम् ॥ १६  
 यदेको वारयामास मारुतोऽभ्रगणानिव ।  
 कर्मणा तेन पार्थस्य तुतुषुर्देवदानवाः ॥ १७  
 अथ क्रुद्धो रणे पार्थस्त्रिगर्तान्प्रति भारत ।  
 मुमोचास्त्रं महाराज वायव्यं पृतनामुखे ॥ १८  
 प्रादुरासीत्ततो वायुः क्षोभयाणो नभस्तलम् ।  
 पातयन्वै तरुगणान्विनिघ्नश्चैव सैनिकान् ॥ १९  
 ततो द्रोणोऽभिवीक्ष्यैव वायव्यास्त्रं सुदारुणम् ।  
 शैलमन्यन्महाराज घोरमस्त्रं मुमोच ह ॥ २०  
 द्रोणेन युधि निर्मुक्ते तस्मिन्नस्त्रे नराधिप ।  
 प्रशशाम ततो वायुः प्रसन्नाश्च दिशो दश ॥ २१  
 ततः पाण्डुमुतो वीरस्त्रिगर्तस्य रथव्रजान् ।  
 निरुत्साहान्णो चक्रे विमुखान्विपराक्रमान् ॥ २२  
 ततो दुर्योधनश्चैव कृपश्च रथिनां वरः ।  
 अश्वत्थामा तथा शल्यः काम्भोजश्च सुदक्षिणः २३  
 विन्दानुविन्दावावन्त्यौ बाह्लिकः सह बाह्लिकैः ।  
 महता रथवंशेन पार्थस्यावारयन्दिशः ॥ २४  
 तथैव भगदत्तश्च श्रुतायुश्च महाबलः ।  
 गजानीकेन भीमस्य ताववारयतां दिशः ॥ २५  
 भूरिश्रवाः शल्यश्चैव सौबलश्च विशांपते ।  
 शरौषैर्विमलैस्तीक्ष्णैर्माद्रीपुत्राववारयन् ॥ २६  
 भीष्मस्तु संहतः सङ्घे धार्तराष्ट्रैः ससैनिकैः ।  
 युधिष्ठिरं समासाद्य सर्वतः पर्यवारयत् ॥ २७  
 आपतन्तं गजानीकं दृष्ट्वा पार्थो वृकोदरः ।  
 लेलिहन्मृक्किणी वीरो मृगराडिव कानने ॥ २८  
 भीमस्तु रथिनां श्रेष्ठो गदां गृह्य महाहवे ।  
 अवमुत्स्य रथात्तूर्णं तव सैन्यान्यभीषयत् ॥ २९  
 तमुद्रीक्ष्य गदाहस्तं ततस्ते गजसादिनः ।  
 परिव्रू रणे यत्ता भीमसेनं समन्ततः ॥ ३०  
 गजमध्यमनुप्राप्तः पाण्डवः स व्यराजत ।  
 मेघजालस्य महतो यथा मध्यगतो रविः ॥ ३१  
 व्यधमत्स गजानीकं गदया पाण्डवर्षभः ।  
 महाभ्रजालमतुलं मातरिश्वेव सन्ततम् ॥ ३२  
 ते वध्यमाना बलिना भीमसेनेन दन्तिनः ।  
 आर्तनादं रणे चक्रुर्गर्जन्तो जलदा इव ॥ ३३  
 बहुधा दारितश्चैव विषाणैस्तत्र दन्तिभिः ।  
 फुल्लाशोकनिभः पार्थः शुशुभे रणमूर्धनि ॥ ३४  
 सादिनां शस्त्रवृष्टिं च व्यधमद्गदया ततः ।

वायुवेगसमायुक्तो व्यचरत्पाण्डवो युधि ॥ ३५  
 विषाणोल्लिखितैर्गात्रैर्विषाणाभिहतो भृशम् ।  
 विषाणे दन्तिनं गृह्य निर्विषाणमथाकरोत् ॥३६  
 विषाणेन च तेनैव कुम्भेऽभ्याहृत्य दन्तिनम् ।  
 पातयामास समरे दण्डहस्त इवान्तकः ॥ ३७  
 शोणिताक्तां गदां विभ्रन्मेदोमज्जाकृतच्छविः ।

कृताभ्यङ्गः शोणितेन रुद्रवत्प्रत्यदृश्यत ॥ ३८  
 एवं ते वध्यमानाश्च हतशेषा महागजाः ।  
 प्राद्रवन्त दिशो राजन्विमृद्रन्तः स्वकं बलम् ॥३९  
 द्रवद्भिस्तैर्महानागैः समन्ताद्भरतर्षभ ।  
 दुर्योधनबलं सर्वं पुनरासीत्पराञ्छुखम् ॥ ४०

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे अधिकशततमोऽध्यायः ॥ १०२ ॥

### अधिकशततमोऽध्यायः ॥ १०३ ॥

संकुलयुद्धवर्णनम् ॥ १ ॥

सञ्जय उवाच ।  
 मध्यंदिने महाराज संग्रामः समपद्यत ।  
 लोकक्षयकरो रौद्रो भीष्मस्य सह सोमकैः ॥ १  
 गाङ्गेयो रथिनां श्रेष्ठः पाण्डवानामनीकिनीम् ।  
 व्यधमन्निशितैर्बाणैः शतशोऽथ सहस्रशः ॥ २  
 संमर्दं च तत्सैन्यं पिता देवव्रतस्तव ।  
 मर्दयेच्च यथा राजन्सिंहः प्राप्य मृगव्रजम् ॥ ३  
 धृष्टद्युम्नः शिखण्डी च विराटो द्रुपदस्तथा ।  
 भीष्ममासाद्य समरे शरैर्जघ्नुर्महारथम् ॥ ४  
 धृष्टद्युम्नं ततो विद्धा विराटं च शरैस्त्रिभिः ।  
 द्रुपदस्य च नाराचं प्रेषयामास भारत ॥ ५  
 तेन विद्धा महेष्वासा भीष्मेणामित्रकशिना ।  
 चुक्रुधुः समरे राजन्यादस्पृष्टा इवोरगाः ॥ ६  
 शिखण्डी तं च विव्याध भरतानां पितामहम् ।  
 स्त्रीमयं मनसा ध्यात्वा नास्मै प्राहरदच्युतः ॥७  
 धृष्टद्युम्नस्तु समरे क्रोधेनाग्निरिव ज्वलन् ।  
 पितामहं त्रिभिर्बाणैर्बाहोरसि चार्पयत् ॥ ८  
 द्रुपदः पञ्चविंशत्या विराटो दशभिः शरैः ।  
 शिखण्डी पञ्चविंशत्या भीष्मं विव्याध सायकैः ॥  
 सोऽतिविद्धो महाराज शोणितौघपरिप्लुतः ।  
 वसन्ते पुष्पशबलो रक्ताशोक इवावभौ ॥ १०  
 तान्प्रत्यविध्यद्गाङ्गेयस्त्रिभिस्त्रिभिरजिह्वगैः ।  
 द्रुपदस्य च भलेन धनुश्चिच्छेद मारिष ॥ ११

सोऽन्यत्कार्मुकमादाय भीष्मं विव्याध पञ्चभिः ।  
 सारथिं च त्रिभिर्बाणैः सुशितै रणमूर्धनि ॥ १२  
 तथा भीमो महाराज द्रौपद्याः पञ्च चात्मजाः ।  
 केकया भ्रातरः पञ्च सात्यकिश्चैव सात्वतः ॥ १३  
 अभ्यद्रवन्त गाङ्गेयं युधिष्ठिरसमाज्ञया ।  
 प्रति रक्षणकार्यार्थं धृष्टद्युम्नमुखात्रणे ॥ १४  
 तथैव तावकाः सर्वे भीष्मरक्षार्थमुद्यताः ।  
 प्रत्युद्ययुः पाण्डुसेनां सहसैन्या नराधिप ॥ १५  
 तत्रासीत्सुमहद्युद्धं तव तेषां च संकुलम् ।  
 नराश्वरथनागानां यमराष्ट्रविवर्धनम् ॥ १६  
 रथी रथिनमासाद्य प्राहिणोद्यमसादनम् ।  
 तथेतरान्समासाद्य नरनागाश्वसादिनः ॥ १७  
 अनयन्परलोकाय शरैः सन्नतपर्वभिः ।  
 शरैश्च विविधैर्घोरैस्तत्रतत्र विशांपते ॥ १८  
 रथास्तु रथिभिर्हीना हतसारथयस्तथा ।  
 विप्रद्रुताश्वाः समरे दिशो जग्मुः समन्ततः ॥ १९  
 मृद्रन्तस्ते नरान्राजन्हयांश्च सुबहून्रणे ।  
 वातायमाना दृश्यन्ते गन्धर्वनगरोपमाः ॥ २०  
 रथिनश्च रथैर्हीना बर्मिणस्तेजसा युताः ।  
 कुण्डलोष्णीषिणः सर्वे निष्काङ्गदविभूषणाः ॥ २१  
 देवपुत्रसमाः सर्वे शौर्ये शक्रसमा युधि ।  
 ऋद्ध्या वैश्रवणं चाति नयेन च बृहस्पतिम् ॥२२  
 सर्वलोकेश्वराः शरास्तत्रतत्र विशांपते ।

स्त्रीमयं अयं भीष्मः स्त्रीं ध्यात्वा चिन्तयित्वा । यद्वा स्त्रीमयं

स्वार्थे मयद् ॥ ७ ॥ वैश्रवणं कुबेरं चाति अतिकान्ता ॥ २२ ॥



विप्रद्रुता व्यदृश्यन्त प्राकृता इव मानवाः ॥ २३	‘शङ्खनक्रौघसंकीर्णा छत्रकूर्मरथोडुपा ।’
दन्तिनश्च नरश्रेष्ठ हीनाः परमसादिभिः ।	पताकाध्वजवृक्षाद्या मर्त्यकूलापहारिणी ।
मृद्रन्तः खान्यनीकानि निपेतुः सर्वशब्दगाः ॥ २४	ऋव्यादहंससंकीर्णा यमराष्ट्रविवर्धनी ॥ २६
चर्मभिश्चामरैश्चित्रैः पताकाभिश्च मारिष ।	तां नदीं क्षत्रियाः शूरा रथनागहयप्लवैः ।
छत्रैः सितैर्हेमदण्डैश्चामरैश्च समन्ततः ॥ २५	प्रतेरूर्बहवो राजन्भयं त्यक्त्वा महारथाः ॥ २७
विशीर्णैर्विप्रधावन्तो दृश्यन्ते स दिशो दश ।	अपोवाह रणे भीरून्कश्मलेनाभिसंबृतान् ।
नवमेषप्रतीकाशा जलदोपमनिःखनाः ॥ २६	यथा वैतरणी प्रेतान्प्रेतराजपुरं प्रति ॥ २८
तथैव दन्तिभिर्हीना गजारोहा विशांपते ।	प्राक्रोशन्क्षत्रियास्तत्र दृष्ट्वा तद्वैशसं महत् ।
प्रधावन्तोऽन्वदृश्यन्त तव तेषां च संकुले ॥ २७	दुर्योधनापराधेन गच्छन्ति क्षत्रियाः क्षयम् ॥ २९
नानादेशसमुत्थांश्च तुरगान्हेमभूषितान् ।	गुणवत्सु कथं द्वेषं धृतराष्ट्रो जनेश्वरः ।
षातायमानानद्रार्क्षं शतशोऽथ सहस्रशः ॥ २८	कृतवान्पाण्डुपुत्रेषु पापात्मा लोभमोहितः ॥ ४०
अश्वारोहान्हतैरश्वैर्गृहीतासीन्समन्ततः ।	एवं बहुविधा वाचः श्रूयन्ते स परस्परम् ।
द्रवमाणानपश्याम द्राव्यमाणांश्च संयुगे ॥ २९	पाण्डवस्तवसंयुक्ताः पुत्राणां ते सुदारुणाः ॥ ४१
गजो गजं समासाद्य द्रवमाणं महाहवे ।	ता निशम्य ततो वाचः सर्वयोधैरुदाहृताः ।
ययौ प्रमृद्य तरसा पादातान्वाजिनस्तथा ।	आगस्कृत्सर्वलोकस्य पुत्रो दुर्योधनस्तव ॥ ४२
तथैव च रथान् राजन्प्रममर्द रणे गजः ॥ ३०	भीष्मं द्रोणं कृपं चैव शल्यं चोवाच भारत ।
रथाश्चैव समासाद्य पतितांस्तुरगान्भुवि ।	युध्यध्वमनहंकाराः किं चिरं कुरुथेति च ॥ ४३
व्यमृद्रन्समरे राजंस्तुरगांश्च नरान्रणे ॥ ३१	‘इति दुर्योधनोत्सृष्टाः सर्वे युयुधिरे नृपाः ।’
एवं ते बहुधा राजन्प्रत्यमृद्रन्परस्परम् ।	ततः प्रववृते युद्धं कुरूणां पाण्डवैः सह ।
‘दृश्यन्तेस महाबाहो तत्रतत्र महाबलाः ॥’ ३२	अक्षघृतकृतं राजन्सुघोरं वैशसं तदा ॥ ४४
तस्मिन्नौद्रे तथा युद्धे वर्तमाने महाभये ।	यत्पुरा न निगृह्णासि वार्यमाणो महात्मभिः ।
प्रावर्तत नदी घोरा शोणितात्रतरङ्गिणी ॥ ३३	वैचित्रवीर्यं तस्येदं फलं पश्य सुदारुणम् ॥ ४५
अस्थिसङ्घातसंवाधा केशशैवलशाद्वला ।	न हि पाण्डुसुता राजन्ससैन्याः सपदानुगाः ।
रथहृदा शरावर्ता हयमीना दुरासदा ॥ ३४	रक्षन्ति समरे प्राणान्कौरवा चापि संयुगे ॥ ४६
शीर्षोपलसमाकीर्णा हस्तिग्राहसमाकुला ।	एतस्मात्कारणाद्गोरो वर्तेते स्वजनक्षयः ।
कवचोष्णीषफेनौघा धनुर्वेगासिकच्छपा ॥ ३५	दैवाद्वा पुरुषव्याघ्र तव चापनयानृप ॥ ४७

॥ इति श्रीमन्महाभारते भीष्मपर्वणि भीष्मवधपर्वणि नवमदिवसपुद्धे त्र्यधिकशततमोऽध्यायः ॥ १०३ ॥

### चतुरधिकशततमोऽध्यायः ॥ १०४ ॥

संकुलयुद्धवर्णनम् ॥ १ ॥

सञ्जय उवाच ।

अर्जुनस्तान्नरव्याघ्रः सुशर्मानुचरान्नुपान् ।  
अनयत्प्रेतराजस्य सदनं सायकैः शितैः ॥ १

अद्राक्षमहं सञ्जयः ॥ २८ ॥ आगस्कृदपराधी ॥ ४२ ॥

सुशर्मापि ततो वाणैः पार्थं विव्याध संयुगे ।  
वासुदेवं च सप्तत्या पार्थं च नवभिः पुनः ॥ २  
तं निवार्य शरौघेण शक्रमृजुर्महारथः ।

त्र्यधिकशततमोऽध्यायः ॥ १०३ ॥

सुशर्मणो रणे योधान्प्राहिणोद्यमसादनम् ॥ ३  
 ते बध्यमानाः पार्थेन कालेनेव युगक्षये ।  
 व्यद्रवन्त रणे राजन्भये जाते महारथाः ॥ ४  
 उत्सृज्य तुरगान्केचिद्रथान्केचिच्च मारिष ।  
 गजानन्ये समुत्सृज्य प्राद्रवन्त दिशो दश ॥ ५  
 अपरे तु तदादाय वाजिनागरथान्रणे ।  
 त्वरया परया युक्ताः प्राद्रवन्त विशांपते ॥ ६  
 पादाताश्चापि शस्त्राणि समुत्सृज्य महारणे ।  
 निरपेक्षा व्यधावन्त तेनतेन स्म भारत ॥ ७  
 वार्यमाणाः सुबहुशस्त्रैर्गतेन सुशर्मणा ।  
 तथान्यैः पार्थिवश्रेष्ठैर्न व्यतिष्ठन्त संयुगे ॥ ८  
 तद्भलं प्रदुतं दृष्ट्वा पुत्रो दुर्योधनस्तव ।  
 पुरस्कृत्य रणे भीष्मं सर्वसैन्यपुरस्कृतः ॥ ९  
 सर्वोद्योगेन महता धनञ्जयमुपाद्रवत् ।  
 त्रिगर्ताधिपतेरथं जीवितस्य विशांपते ॥ १०  
 स एकः समरे तस्यौ किरन्वहुविधाञ्शरान् ।  
 भ्रातृभिः सहितः सर्वैः शेषा हि प्रदुता नराः ॥ ११  
 तथैव पाण्डवा राजन्सर्वोद्योगेन दंशिताः ।  
 प्रययुः फल्गुनार्थाय यत्र भीष्मो व्यतिष्ठत् ॥ १२  
 ज्ञायमाना रणे वीर्यं घोरं गाण्डीवधन्वनः ।  
 हाहाकारकृतोत्साहा भीष्मं जग्मुः समन्ततः ॥ १३  
 ततस्तालध्वजः शूरः पाण्डवानां वरूथिनीम् ।  
 छादयामास समरे शूरैः सन्नतपर्वभिः ॥ १४  
 एकीभूतास्ततः सर्वे कुरवः सह पाण्डवैः ।  
 अयुध्यन्त महाराज मध्यं प्राप्ते दिवाकरे ॥ १५  
 सात्यकिः कृतवर्माणं विद्ध्वा पञ्चभिराशुगैः ।  
 अतिष्ठदाहवे शूरः किरन्वाणान्सहस्रशः ॥ १६  
 तथैव द्रुपदो राजा द्रोणं विद्ध्वा शितैः शूरैः ।  
 पुनर्विव्याध सप्तत्या सारथिं चास्य पञ्चभिः ॥ १७  
 भीमसेनस्तु राजानं बाह्लीकं प्रपितामहम् ।  
 विद्ध्वा नदन्महानादं शार्दूल इव कानने ॥ १८  
 आर्जुनिश्चित्रसेनेन विद्धो बहुभिराशुगैः ।  
 अतिष्ठदाहवे शूरः किरन्वाणान्सहस्रशः ।

चित्रसेनं त्रिभिर्वाणैर्विव्याध समरे भृशम् ॥ १९  
 समागतौ तौ तु रणे महामात्रौ व्यरोचताम् ।  
 यथा दिवि महाघोरौ राजन्बुधशनैश्वरौ ॥ २०  
 तस्याश्वाश्चतुरो हत्वा मृतं च नवभिः शूरैः ।  
 ननाद बलवान्नादं सौभद्रः परवीरहा ॥ २१  
 हताश्वात्तु रथात्तूर्णं सोऽवपुत्य महारथः ।  
 आरुरोह रथं तूर्णं दुर्मुखस्य विशांपते ॥ २२  
 द्रोणश्च द्रुपदं भित्त्वा शूरैः सन्नतपर्वभिः ।  
 सारथिं चास्य विव्याध त्वरमाणः पराक्रमी ॥ २३  
 पीड्यमानस्ततो राजा द्रुपदो बाहिनीमुखे ।  
 अपायाञ्जवनैश्चैः पूर्ववैरमनुसरन् ॥ २४  
 भीमसेनस्तु राजानं मुहूर्तादिव बाह्लिकम् ।  
 व्यश्वसूतरथं चक्रे सर्वसैन्यस्य पश्यतः ॥ २५  
 ससंभ्रमो महाराज संशयं परमं गतः ॥ २६  
 अवपुत्य ततो वाहाद्बाह्लीकः पुत्र्योत्तमः ।  
 आरुरोह रथं तूर्णं लक्ष्मणस्य महारणे ॥ २७  
 सात्यकिः कृतवर्माणं वारयित्वा महारणे ।  
 शूरैर्बहुविधै राजन्नाससाद पितामहम् ॥ २८  
 स विद्ध्वा भारतं षष्ठ्या निशितै रोमवाहिभिः ।  
 नृत्यन्निव रथोपस्थे विधुन्वानो महद्भुजः ॥ २९  
 तस्यायसीं महाशक्तिं चिक्षेपाथ पितामहः ।  
 हेमचित्रां महावेगां नागकन्योपमां शुभाम् ॥ ३०  
 तामापतन्तीं सहसा मृत्युकल्पां सुदुर्जयाम् ।  
 व्यंसयामास वाष्ण्यो लाघवेन महायशाः ॥ ३१  
 अनासाद्य तु वाष्ण्यं शक्तिः परमदारुणा ।  
 न्यपतद्दरणीपृष्ठे महोल्केव महाप्रभा ॥ ३२  
 वाष्ण्यस्तु ततो राजन्स्वां शक्तिं कनकप्रभाम् ।  
 वेगवद्दृष्ट्वा चिक्षेप पितामहरथं प्रति ॥ ३३  
 वाष्ण्यं भुजवेगेन प्रणुन्ना सा महाहवे ।  
 अभिदुद्राव वेगेन कालरात्रिर्यथा नरम् ॥ ३४  
 तामापतन्तीं सहसा द्विधा चिच्छेद भारतः ।  
 धुरप्राभ्यां सुतीक्ष्णाभ्यां सा व्यशीर्यत मेदिनीम्  
 छित्त्वा शक्तिं तु गाङ्गेयः सात्यकिं नवभिः शूरैः ।

आजघानोरसि क्रुद्धः प्रहसञ्छत्रुकर्शनः ॥ ३६  
ततः सरथनागाश्वाः पाण्डवाः पाण्डुपूर्वज ।  
परिव्रु रणे भीष्मं माधवत्राणकारणात् ॥ ३७

ततः प्रवृत्ते युद्धं तुमुलं रोमहर्षणम् ।  
पाण्डवानां कुरूणां च समरे विजयैषिणाम् ॥ ३८

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे चतुरधिकशततमोऽध्यायः ॥ १०४ ॥

### पञ्चाधिकशततमोऽध्यायः ॥ १०५ ॥

युधिष्ठिरादियुद्धवर्णनम् ॥ १ ॥

सञ्जय उवाच ।

दृष्ट्वा भीष्मं रणे क्रुद्धं पाण्डवैरभिसंवृतम् ।  
यथा मेघैर्महाराज तपान्ते दिवि भास्करम् ॥ १  
दुर्योधनो महाराज दुःशासनमभाषत ।  
एष शूरो महेष्वासो भीष्मः शूरनिषूदनः ॥ २  
छादितः पाण्डवैः शूरैः समन्ताद्भरतर्षभ ।  
तस्य कार्यं त्वया वीर रक्षणं सुमहात्मनः ॥ ३  
रक्ष्यमाणो हि समरे भीष्मोऽस्माकं पितामहः ।  
निहन्यात्समरे यत्तान्पाञ्चालान्पाण्डवैः सह ॥ ४  
तत्र कार्यतमं मन्ये भीष्मस्यैवाभिरक्षणम् ।  
गोप्ता ह्येष महेष्वासो भीष्मोऽस्माकं महाव्रतः ॥ ५  
स भवान्सर्वसैन्येन परिवार्य पितामहम् ।  
समरे कर्म कुर्वाणं दुष्करं परिरक्षतु ॥ ६  
सञ्जय उवाच ।

स एवमुक्तः समरे पुत्रो दुःशासनस्तव ।  
परिवार्य स्थितो भीष्मं सैन्येन महता वृतः ॥ ७  
ततः शतसहस्राणां हयानां सुबलात्मजः ।  
विमलप्रासहस्तानामृष्टितोमरधारिणाम् ॥ ८  
दर्पितानां सुवेगानां बलस्थानां पताकिनाम् ।  
शिक्षितैर्युद्धकुशलैरुपेतानां नरोत्तमैः ॥ ९  
नकुलं सहदेवं च धर्मराजं च पाण्डवम् ।  
न्यवारयन्नरश्रेष्ठान्परिवार्य समन्ततः ॥ १०  
ततो दुर्योधनो राजा शूराणां हयसादिनाम् ।  
अयुतं प्रेषयामास पाण्डवानां निवारणे ॥ ११

श्लेषः ॥ ३५ ॥ माधवः सात्यकिः ॥ ३७ ॥ चतुरधिकशतत-  
मोऽध्यायः ॥ १०४ ॥

तत इति । सैन्येनेति पूर्वस्मादनुकृष्यते । हयानां सैन्येन

तैः प्रविष्टैर्महावेगैर्गरुत्मद्भिरिवाहवे ।  
सुराहता धरा राजंश्चकम्पे च ननाद च ॥ १२  
सुरशब्दश्च सुमहान्वाजिनां शुश्रुवे तदा ।  
महावंशवनस्येव दह्यमानस्य पर्वते ॥ १३  
उत्पतद्भिश्च तैस्तत्र समुद्भूतं महद्रजः ।  
दिवाकररथं प्राप्य छादयामास भास्करम् ॥ १४  
वेगवद्भिर्हयैस्तैस्तु क्षोभिता पाण्डवी चमूः ।  
निपतद्भिर्महावेगैर्हसैरिव महत्सरः ॥ १५  
हेपतां चैव शब्देन न प्राज्ञायत किञ्चन ।  
'अन्तर्दधे महाञ्चब्दस्तेन शब्देन मोहितः ॥' १६  
ततो युधिष्ठिरो राजा माद्रीपुत्रौ च पाण्डवौ ।  
प्रत्यघ्नंस्तरसा वेगं समरे हयसादिनाम् ॥ १७  
उद्वृत्तस्य महाराज प्रावृट्कालेऽतिपूर्यतः ।  
पौर्णमास्यामम्बुवेगं यथा वेला महोदधेः ॥ १८  
ततस्ते रथिनो राजञ्शूरैः सन्नतपर्वभिः ।  
न्यकृन्तञ्चुत्तमाङ्गानि शरेण हयसादिनाम् ॥ १९  
ते निपेतुर्महाराज निहता दृढधन्विभिः ।  
नागैरिव महानागा यथावद्भिरिगहरे ॥ २०  
तेऽपि प्रासैः सुनिशितैः शूरैः सन्नतपर्वभिः ।  
न्यकृन्तञ्चुत्तमाङ्गानि विचरन्तो दिशो दश ॥ २१  
अभ्याहता हयारोहा ऋष्टिभिर्भरतर्षभ ।  
अत्यजञ्चुत्तमाङ्गानि फलानीव महाद्रुमाः ॥ २२  
ससादिनो हया राजंस्तत्रतत्र निषूदिताः ।  
पतिताः पाल्यमानाश्च प्रत्यदृश्यन्त सर्वशः ॥ २३  
परिवार्य न्यवारयदिति तृतीयेनान्वयः ॥ ८ ॥ पञ्चाधिकशतत-  
मोऽध्यायः ॥ १०५ ॥

ब्रह्मयजमाना हयाश्चैव प्राद्रवन्त भयार्दिताः ।  
 यथा सिंहं समासाद्य मृगाः प्राणपरायणाः ॥ २४  
 पाण्डवाश्च महाराज जित्वा शत्रून्महामृधे ।  
 दध्मुः शङ्खांश्च भेरीश्च ताडयामासुराहवे ॥ २५  
 ततो दुर्योधनो दीनो दृष्ट्वा सैन्यं पराजितम् ।  
 अब्रवीद्भरतश्रेष्ठ मद्रराजमिदं वचः ॥ २६  
 एष पाण्डुसुतो ज्येष्ठो यमाभ्यां सहितो रणे ।  
 पश्यतां वो महाबाहो सेनां द्रावयति प्रभो ॥ २७  
 तं वारय महाबाहो वेलेव मकरालयम् ।  
 त्वं हि संश्रूयसेऽत्यर्थमसह्यबलविक्रमः ॥ २८  
 सञ्जय उवाच ।  
 पुत्रस्य तव तद्वाक्यं श्रुत्वा शल्यः प्रतापवान् ।  
 स ययौ रथवंशेन यत्र राजा युधिष्ठिरः ॥ २९  
 तदापतद्वै सहसा शल्यस्य सुमहद्वलम् ।  
 महौघवेगं समरे वारयामास पाण्डवः ॥ ३०

मद्रराजं च समरे धर्मराजो महारथः ।  
 दशभिः सायकैस्तूर्णमाजघान स्तनान्तरे ।  
 नकुलः सहदेवश्च तं सप्तभिरजिह्वगैः ॥ ३१  
 मद्रराजोऽपि तान्सर्वानाजघान त्रिभिस्त्रिभिः ।  
 युधिष्ठिरं पुनः पश्चाद्विव्याध निशितैः शरैः ॥ ३२  
 माद्रीपुत्रौ च संभ्रान्तौ द्वाभ्यां द्वाभ्यामताडयत् ।  
 ततो भीमो महाबाहुर्दृष्ट्वा राजानमाहवे ॥ ३३  
 मद्रराजवशं प्राप्तं मृत्योरास्वगतं यथा ।  
 अभ्यपद्यत संग्रामे युधिष्ठिरममित्रजित् ॥ ३४  
 'आपतन्नेव भीमस्तु मद्रराजमताडयत् ।  
 सर्वपारश्वैस्तीक्ष्णैर्नाराचैर्मर्मभेदिभिः ॥ ३५  
 ततो भीष्मश्च द्रोणश्च सैन्येन महता वृत्तौ ।  
 राजानमभ्यपद्येतामञ्जसा शरवर्षिणौ ॥' ३६  
 ततो युद्धं महाघोरं प्रावर्तत सुदारुणम् ।  
 अपरां दिशमास्थाय द्योतमाने दिवाकरे ॥ ३७

॥ इति श्रीमन्महाभारते भीष्मपर्वणि भीष्मवधपर्वणि नवमदिवसपुत्रे पञ्चाधिकशततमोऽध्यायः ॥ १०५ ॥

### षडधिकशततमोऽध्यायः ॥ १०६ ॥

भीष्मपराक्रमममृष्यता कृष्णन रथाद्वरुद्ध तद्दध्याभियानम् ॥ १ ॥ अर्जुनेन पश्चादनुघातय निवर्तितस्य कृष्णस्य तेन सह पुना रथारोहणम् ॥ २ ॥

सञ्जय उवाच ।  
 ततः पिता तव क्रुद्धो निशितैः सायकोत्तमैः ।  
 आजघान रणे पार्थान्सहसेनान्समन्ततः ॥ १  
 भीमं द्वादशभिर्विद्ध्वा सात्यकिं नवभिः शरैः ।  
 नकुलं च त्रिभिर्विद्ध्वा सहदेवं च सप्तभिः ॥ २  
 युधिष्ठिरं द्वादशभिर्बाहोरुरसि चार्पयत् ।  
 धृष्टद्युम्नं ततो विद्ध्वा ननाद सुमहाबलः ॥ ३  
 तं द्वादशाख्यैर्नकुलो माधवश्च त्रिभिः शरैः ।  
 धृष्टद्युम्नश्च सप्तत्या भीमसेनश्च सप्तभिः ।  
 युधिष्ठिरो द्वादशभिः प्रत्यविध्यत्पितामहम् ॥ ४  
 द्रोणस्तु सात्यकिं विद्ध्वा भीमसेनमविध्यत ।  
 एकैकं पञ्चभिर्वाणैर्यमदण्डोपमैः शितैः ॥ ५

तौ च तं प्रत्यविध्येतां त्रिभिस्त्रिभिरजिह्वगैः ।  
 तोत्रैरिव महानागं द्रोणं ब्राह्मणपुङ्गवम् ॥ ६  
 सौवीराः कितवाः प्राच्याः प्रतीच्योदीच्यमालवाः ।  
 अभीषाहाः शूरसेनाः शिवयोऽथ वसातयः ।  
 संग्रामे नाजहुर्भीष्मं वध्यमानाः शितैः शरैः ॥ ७  
 तथैवान्ये महीपाला नानादेशसमागताः ।  
 पाण्डवानभ्यवर्तन्त विविधायुधपाणयः ।  
 तथैव पाण्डवा राजन्परिवृत्तुः पितामहम् ॥ ८  
 स समन्तात्परिवृत्तो रथौघैरपराजितः ।  
 गहनेऽग्निरिवोत्सृष्टः प्रजज्वाल दहन्परान् ॥ ९  
 रथाम्यगारश्चापाचिरसिशक्तिगदेन्धनः ।  
 शरस्फुलिङ्गो भीष्माग्निर्ददाह क्षत्रियर्षभान् ॥ १०  
 'यथा हि सुमहानग्निः कक्षे चरति सानिलः ।

द्वादशाख्यैः द्वादशसंख्यैः ॥ ४ ॥

तथा भीष्मो महाराज दिव्यमस्त्रमुदीरयन् ॥ ११  
 सुवर्णपुङ्खैरिषुभिर्गार्ध्रपक्षैः सुतेजनैः ।  
 कर्णिनालीकनाराचैश्छादयामास तद्गलम् ॥ १२  
 अपातयद्भ्रुजांश्चैव रथिनश्च शितैः शरैः ।  
 मुण्डतालवनानीव चकार स रथत्रजान् ॥ १३  
 निर्मनुष्यान्स्थान्नाजन्गजानश्चांश्च संयुगे ।  
 अकरोत्स महाबाहुः सर्वशस्त्रभृतां वरः ॥ १४  
 तस्य ज्यातलनिर्घोषं विस्फूर्जितमिवाशनेः ।  
 निशम्य सर्वभूतानि समकम्पन्त भारत ॥ १५  
 अमोघा ह्यपतन्त्राणाः पितुस्ते भरतर्षभ ।  
 नासज्जन्त तनुत्रेषु भीष्मचापच्युताः शराः ॥ १६  
 हतवीरान्स्थान्नाजन्संयुक्ताञ्जवनैर्हयैः ।  
 अपश्याम महाराज द्वियमाणान्णजिरे ॥ १७  
 चेदिकाशिकरूपाणां सहस्राणि चतुर्दश ।  
 महारथाः समाख्याताः कुलपुत्रास्तनुत्यजः ।  
 अपरावर्तिनः सर्वे सुवर्णविकृतध्वजाः ॥ १८  
 संग्रामे भीष्ममासाद्य व्यादितास्यमिवान्तकम् ।  
 निमग्नाः परलोकाय सवाजिरथकुञ्जराः ॥ १९  
 भग्नाक्षोपस्करान्कांश्चिद्भ्रगचक्रांश्च भारत ।  
 अपश्याम महाराज शतशोऽथ सहस्रशः ॥ २०  
 सवरूथै रथैर्भग्नै रथिभिश्च निपातितैः ।  
 शरैः सुकवचैश्छिन्नैः पट्टसैश्च विशांपते ॥ २१  
 गदाभिर्भिण्डिपालैश्च निशितैश्च शिलीमुखैः ।  
 अनुकर्षैरुपासङ्गैश्चैर्भग्नैश्च मारिष ॥ २२  
 बाहुभिः कार्मुकैः खड्गैः शिरोभिश्च सकुण्डलैः ।  
 तलत्रैरङ्गुलित्रैश्च ध्वजैश्च विनिपातितैः ।  
 चापैश्च बहुधा च्छिन्नैः समास्तीर्यत मेदिनी ॥ २३  
 गजारोहा गजात्राजन्हयांश्च हयसादिनः ।  
 अभिपेतुर्द्रुतं तत्र शतशोऽथ सहस्रशः ॥ २४  
 यतमानाश्च ते वीरा द्रवमाणान्महारथान् ।  
 नाशक्रुवन्वारयितुं भीष्मवाणप्रपीडितान् ॥ २५  
 महेन्द्रसमवीर्येण बध्यमाना महाचमूः ।  
 अमज्यत महाराज न च द्वौ समधावताम् ॥ २६  
 आविद्धरथनागाभं पतितध्वजसंकुलम् ।

अनीकं पाण्डुपुत्राणां हाहाभूतमचेतनम् ॥ २७  
 जधानात्र पिता पुत्रं पुत्रश्च पितरं तथा ।  
 प्रियं सखायं चाक्रन्दे सखा दैवबलात्कृतः ॥ २८  
 विमुच्य कवचानन्ये पाण्डुपुत्रस्य सैनिकाः ।  
 प्रकीर्य केशान्धावन्तः प्रत्यदृश्यन्त सर्वशः ॥ २९  
 तद्गोकुलमिवोद्धान्तमुद्धान्तरथकूबरम् ।  
 ददृशे पाण्डुपुत्रस्य सैन्यमार्तस्वरं तदा ॥ ३०  
 प्रभज्यमानं सैन्यं तु दृष्ट्वा यादवनन्दनः ।  
 उवाच पार्थ वीभत्सुं निगृह्य रथमुत्तमम् ॥ ३१  
 श्रीभगवानुवाच ।  
 अयं स कालः संग्रामः पार्थ यः काङ्क्षितस्तव ।  
 प्रहरासै नरव्याघ्र भीष्मायाहवशोभिने ॥ ३२  
 यत्पुरा कथितं वीर त्वया राज्ञां समागमे ।  
 विराटनगरे तात सञ्जयस्य समीपतः ॥ ३३  
 भीष्मद्रोणमुखान्सर्वान्धारतराष्ट्रस्य सैनिकान् ।  
 सानुबन्धान्हनिष्यामि ये मां योत्स्यन्ति सङ्गे ३४  
 इति तत्कुरु कौन्तेय सत्यं वाक्यमरिन्दम ।  
 क्षत्रधर्ममनुस्मृत्य युध्यस्व विगतज्वरः ॥ ३५  
 सञ्जय उवाच ।  
 इत्युक्तो वासुदेवेन तिर्यग्दृष्टिरधोमुखः ।  
 अकाम इव वीभत्सुरिदं वचनमब्रवीत् ॥ ३६  
 अवधानां वधं कृत्वा राज्यं वा नरकोत्तरम् ।  
 दुःखानि वनवासे वा किं नु मे सुकृतं भवेत् ॥ ३७  
 चोदयाश्चान्यतो भीष्मः करिष्ये वचनं तव ।  
 पातयिष्यामि दुर्धर्यं भीष्मं कुरुपितामहम् ॥ ३८  
 सञ्जय उवाच ।  
 स चाश्वान्जतप्रख्यांश्चोदयामास माधवः ।  
 यतो भीष्मस्ततो राजन्दृष्ट्रेक्ष्यो रश्मिवानिव ॥ ३९  
 ततस्तत्पुनरावृत्तं युधिष्ठिरबलं महत् ।  
 दृष्ट्वा पार्थ महाबाहुं भीष्मायोद्यतमाहवे ॥ ४०  
 ततो भीष्मः कुरुश्रेष्ठः सिंहवद्विनदन्मुहुः ।  
 धनंजयरथं शीघ्रं शरवर्षैरवाकिरत् ॥ ४१  
 क्षणेन स रथस्तस्य सहयः सहसारथिः ।  
 शरवर्षेण महता न प्राज्ञायत भारत ॥ ४२

वासुदेवस्त्वसंभ्रान्तो धैर्यमास्थाय सत्वरः ।  
 चोदयामास तानश्चान्विनुन्नान्भीष्मसायकैः ४३  
 ततः पार्थो धनुर्गृह्य दिव्यं जलदनिःखनम् ।  
 पातयामास भीष्मस्य धनुश्छिन्त्वा शितैः शरैः ४४  
 स छिन्नधन्वा कौरव्यः पुनरन्यन्महद्भुजः ।  
 निमेषान्तरमात्रेण सज्यं चक्रे पिता तव ॥ ४५  
 चकर्ष च ततो दोर्भ्यां धनुर्जलदनिःखनम् ।  
 अथास्य तदपि क्रुद्धश्छिन्देद धनुरर्जुनः ।  
 तस्य तत्पूजयामास लाघवं शन्तनोः सुतः ॥४६  
 गाङ्गेयस्त्वब्रवीत्पार्थं धन्विश्रेष्ठमरिन्दम ।  
 साधुसाधु महाबाहो साधु कुन्तीसुतेति च ॥४७  
 समाभाष्यैवमपरं प्रगृह्य रुचिरं धनुः ।  
 मुमोच समरे भीष्मः शरान्पार्थैरर्थं प्रति ॥ ४८  
 अदर्शयद्वासुदेवो हययाने परं बलम् ।  
 मोघान्कुर्वन्शरांस्तस्य मण्डलानि निदर्शयन् ॥४९  
 शुशुभाते नरव्याघ्रौ तौ भीष्मशरविक्षतौ ।  
 गोवृषाविव संरन्ध्रौ विषाणोल्लिखिताङ्कितौ ॥५०  
 वासुदेवस्तु संप्रेक्ष्य पार्थस्य मृदुयुद्धताम् ।  
 भीष्मं च शरवर्षाणि सृजन्तमनिशं युधि ॥ ५१  
 प्रतपन्तमिवादित्यं मध्यमासाद्य सेनयोः ।  
 वरान्वरान्विनिघ्नन्तं पाण्डुपुत्रस्य सैनिकान् ॥५२  
 युगान्तमिव कुर्वाणं भीष्मं यौधिष्ठिरे बले ।  
 नामृष्यत महाबाहुर्माधवः परवीरहा ॥ ५३  
 उत्सृज्य रजतप्रख्यानहयान्पार्थस्य मारिष ।  
 वासुदेवस्ततो योगी प्रचस्कन्द महारथात् ॥५४  
 अभिदुद्राव भीष्मं स भुजप्रहरणो बली ।  
 प्रतोदपाणिस्तेजस्वी सिंहवद्विनदन्मुहुः ॥ ५५  
 दारयन्निव पद्भ्यां स जगतीं जगदीश्वरः ।  
 क्रोधताम्रेक्षणः कृष्णो जिघांसुरमितद्युतिः ॥५६  
 प्रसन्निव च तेजांसि तावकानां महाहवे ।  
 दृष्ट्वा माधवमाक्रन्दे भीष्मायोद्यतमन्तिके ॥५७  
 हतो भीष्मो हतो भीष्म इति तत्रस्य सैनिकाः ।

क्रोशन्तः प्राद्रवन्सर्वे वासुदेवभयातुराः ॥ ५८  
 पीतकौशेयसंवीतो मणिश्यामो जनार्दनः ।  
 शुशुभे विद्रवन्भीष्मं विद्युन्माली यथाम्बुदः ॥५९  
 स सिंह इव मातङ्गं यथर्षभ इवर्षभम् ।  
 अभिदुद्राव वेगेन विनदन्यादवर्षभः ॥ ६०  
 तमापतन्तं संप्रेक्ष्य पुण्डरीकाक्षमाहवे ।  
 असंभ्रमं रणे भीष्मो विचकर्ष महद्भुजः ।  
 उवाच चैव गोविन्दमसंभ्रान्तेन चेतसा ॥ ६१  
 एह्येहि पुण्डरीकाक्ष देवदेव नमोस्तु ते ।  
 मामद्य सात्वतश्रेष्ठ पातयस्व महाहवे ॥ ६२  
 त्वया हि देव संग्रामे हतस्यापि ममानघ ।  
 श्रेय एव परं कृष्ण लोके भवति सर्वतः ॥ ६३  
 संभावितोऽस्मि गोविन्द त्रैलोक्येनाद्य संयुगे ।  
 प्रहरस्व यथेष्टं वै दासोऽस्मि तव चानघ ॥ ६४  
 सञ्जय उवाच ।  
 अन्वगेव ततः पार्थः समभिद्रुत्य केशवम् ।  
 निजग्राह महाबाहुर्बाहुभ्यां परिगृह्य वै ॥ ६५  
 निगृह्यमाणः पार्थेन कृष्णो राजीवलोचनः ।  
 जगामैवैनमादाय वेगेन पुरुषोत्तमः ॥ ६६  
 पार्थस्तु विष्टभ्य बलाच्चरणौ परवीरहा ।  
 निजग्राह हृषीकेशं कथंचिद्दशमे पदे ॥ ६७  
 तत एवमुवाचार्तः क्रोधपर्याकुलेक्षणम् ।  
 निःश्वसन्तं यथा नागमर्जुनः प्रणयात्सखा ॥६८  
 निवर्तस्व महाबाहो नानृतं कर्तुमर्हसि ।  
 यच्चया कथितं पूर्वं न योत्स्यामीति केशव ॥६९  
 मिथ्यावादीति लोकास्त्वां कथयिष्यन्ति माधव ।  
 ममैष भारः सर्वो हि हनिष्यामि पितामहम् ७०  
 शपे केशव शस्त्रेण सत्येन मुकृतेन च ।  
 अन्तं यथा गमिष्यामि शत्रूणां शत्रुसूदन ॥ ७१  
 अद्यैव पश्य दुर्धर्षं पात्यमानं महारथम् ।  
 तारापतिमिवापूर्णमन्तकाले यदृच्छया ॥ ७२  
 माधवस्तु वचः श्रुत्वा फल्गुनस्य महात्मनः ।

‘अभवत्परमप्रीतो दृष्ट्वा पार्थस्य विक्रमम् ।’  
 न किञ्चिदुक्त्वा सक्रोध आरुरोह रथं पुनः ॥ ७३  
 तौ रथस्थौ नरव्याघ्रौ भीष्मः शान्तनवः पुनः ।  
 वर्षं शरवर्षेण मेघो वृष्ट्या यथाऽचलौ ॥ ७४  
 प्राणानादत्त योधानां पिता देवव्रतस्तव ।  
 गभस्तिभिरिवादित्यस्तेजांसि शिशिरालये ॥ ७५  
 यथा कुरूणां सैन्यानि बभञ्जुर्युधि पाण्डवाः ।  
 तथा पाण्डवसैन्यानि बभञ्ज युधि ते पिता ॥ ७६  
 हतविद्रुतसैन्यास्तु निरुत्साहा विचेतसः ।  
 निरीक्षितुं न शेकुस्ते भीष्मप्रतिमं रणे ॥ ७७  
 मध्यं गतमिवादित्यं प्रतपन्तं स्वतेजसा ।  
 ते वध्यमाना भीष्मेण शतशोऽथ सहस्रशः ॥ ७८  
 कुर्वाणं समरे कर्माण्यतिमानुषविक्रमम् ।  
 वीक्षांचक्रुर्महाराज पाण्डवा भयपीडिताः ॥ ७९  
 तथा पाण्डवसैन्यानि द्राव्यमाणानि भारत ।  
 त्रातारं नाध्यगच्छन्त गावः पङ्कगता इव ।  
 पिपीलिका इव क्षुण्णा दुर्बला बलिना रणे ॥ ८०

‘तथैव योधा राजेन्द्र भीष्मेणामित्रघातिना ।  
 समरे मृदिताः सर्वे पाण्डवाः सह सृञ्जयैः ॥’ ८१  
 महारथं भारत दुष्प्रकम्पं  
 शरौघिणं प्रतपन्तं नरेन्द्रान् ।  
 भीष्मं न शेकुः प्रतिवीक्षितुं ते  
 शराचिपं सूर्यमिवातपन्तम् ॥ ८२  
 विमृद्रतस्तस्य तु पाण्डुसेना-  
 मस्तं जगामाथ सहस्ररश्मिः ।  
 ततो हि भीष्मः सबलान्ससैन्या-  
 न्यवारयत्पाण्डुसुताञ्छरौघैः ॥ ८३  
 जघान चैतान्सुभृशं महाबलो  
 महाव्रतः पाण्डुसुतान्महास्रैः ।  
 रणे करुशाधिपचेदिपैर्बलै-  
 र्वृतान्सदा चक्रधरस्य पश्यतः ।  
 ततो बलानां श्रमकशितानां  
 मनोऽवहारं प्रति संवभूव ॥ ८४

॥ इति श्रीमन्महाभारते भीष्मपर्वणि भीष्मवधपर्वणि नवमदिवसयुद्धे षडधिकशततमोऽध्यायः ॥ १०६ ॥

इति नवमदिवसयुद्धम् ।

सप्ताधिकशततमोऽध्यायः ॥ १०७ ॥

युधिष्ठिरेण कृष्णेनसह संमन्वय रात्रौ भीष्ममेव तद्द्वयोपायकथनप्रार्थना ॥ १ ॥ तंप्रति भीष्मेण तत्कथनम् ॥ २ ॥

सञ्जय उवाच ।  
 युध्यतामेव तेषां तु भास्करेऽस्तमुपागते ।  
 सन्ध्या समभवद्दोरा नापश्याम ततो रणम् ॥ १  
 ततो युधिष्ठिरो राजा सन्ध्यां संदृश्य भारत ।  
 वध्यमानं च भीष्मेण त्यक्त्वास्त्रं भयविह्वलम् ॥ २  
 स्वसैन्यं च परावृत्तं पलायनपरायणम् ।  
 भीष्मं च युधि संरब्धं पीडयन्तं महारथम् ॥ ३  
 सोमकांश्च जितान्दृष्ट्वा निरुत्साहान्महारथान् ।  
 ‘निशामुखं च संप्रेक्ष्य घोररूपं भयानकम् ।’  
 चिन्तयित्वा ततो राज्ञामपहारमकारयत् ॥ ४  
 ततोऽपहारं सैन्यानां चक्रे राजा युधिष्ठिरः ।

तथैव तव सैन्यानामपहारो ह्यभूत्तदा ॥ ५  
 ततोऽपहारं सैन्यानां कृत्वा तत्र महारथाः ।  
 न्यविशन्त कुरुश्रेष्ठ संग्रामे क्षतविक्षताः ॥ ६  
 भीष्मस्य समरे कर्म चिन्तयानास्तु पाण्डवाः ।  
 नालभन्त तदा शान्तिं भीष्मवाणप्रपीडिताः ॥ ७  
 भीष्मोऽपि समरे जित्वा पाण्डवान्सह सृञ्जयान् ।  
 पूज्यमानस्तव सुतैर्वन्द्यमानश्च भारत ॥ ८  
 न्यविशत्कुरुभिः सार्धं हृष्टरूपैः समन्ततः ।  
 ततो रात्रिः समभवत्सर्वभूतप्रमोहिनी ॥ ९  
 तस्मिन्रात्रिमुखे घोरे पाण्डवा वृष्णिभिः सह ।  
 सृञ्जयाश्च दुराधर्षा मन्त्राय समुपाविशन् ॥ १०

आत्मनिःश्रेयसं सर्वे प्राप्तकालं महाबलाः ।  
 मन्त्रयामासुरव्यग्रा मन्त्रनिश्चयकोविदाः ॥ ११  
 ततो युधिष्ठिरो राजा मन्त्रयित्वा चिरं नृप ।  
 वासुदेवं समुद्रीक्ष्य वचनं चेदमाददे ॥ १२  
 कृष्ण पश्य महात्मानं भीष्मं भीमपराक्रमम् ।  
 गजं नलवनानीव विमृदन्तं बलं मम ॥ १३  
 न चैवैनं महात्मानमुत्सहामो निरीक्षितुम् ।  
 लेलिह्यमानं सैन्येषु प्रवृद्धमिव पावकम् ॥ १४  
 यथा घोरो महानागस्तक्षको वै विषोल्बणः ।  
 तथा भीष्मो रणे क्रुद्धस्तीक्ष्णशस्त्रः प्रतापवान् १५  
 गृहीतचापः समरे प्रमुञ्चन्निशिताञ्छरान् ।  
 शक्यो जेतुं यमः क्रुद्धो वज्रपाणिश्च देवराट् ॥ १६  
 वरुणः पाशभृचापि सगदो वा धनेश्वरः ।  
 न तु भीष्मः सुसंकुद्धः शक्यो जेतुं महाहवे ॥ १७  
 सोऽहमेवं गते कृष्ण निमग्नः शोकसागरे ।  
 आत्मनो बुद्धिदौर्बल्याद्भीष्ममासाद्य संयुगे ॥ १८  
 वनं यास्यामि दुर्धर्ष श्रेयो वै तत्र मे गतम् ।  
 न युद्धं रोचते कृष्ण हन्ति भीष्मो हि नः सदा १९  
 यथा प्रज्वलितं वह्निं पतङ्गः समभिद्रवन् ।  
 एकतो मृत्युमभ्येति तथाऽहं भीष्ममेयिवान् ॥ २०  
 क्षयं नीतोऽस्मि वाष्णेय राज्यहेतोः पराक्रमी ।  
 भ्रातरश्चैव मे शूराः सायकैर्भृशपीडिताः ॥ २१  
 मत्कृते भ्रातृसौहार्दाद्राज्यभ्रष्टा वनं गताः ।  
 परिक्रिष्टा तथा कृष्णा मत्कृते मधुसूदन ॥ २२  
 जीवितं बहु मन्येऽहं जीवितं ह्यद्य दुर्लभम् ।  
 जीवितस्याद्य शेषेण चरिष्ये धर्ममुत्तमम् ॥ २३  
 यदि तेऽहमनुग्राह्यो भ्रातृभिः सह केशव ।  
 स्वधर्मस्याविरोधेन हितं व्याहर केशव ॥ २४  
 सञ्जय उवाच ।  
 एवं श्रुत्वा वचस्तस्य कारुण्याद्बहुविस्तरम् ।  
 प्रत्युवाच ततः कृष्णः सान्त्वयानो युधिष्ठिरम् २५  
 श्रीभगवानुवाच ।  
 धर्मपुत्र विषादं त्वं मा कृथाः सत्यसंगर ।

यस्य ते भ्रातरः शूरा दुर्जयाः शत्रुसूदनाः ॥ २६  
 अर्जुनो भीमसेनश्च वाय्वप्रिसमतजसौ ।  
 माद्रीपुत्रौ च विक्रान्तौ त्रिदशानामिवेश्वरौ ॥ २७  
 मां वा नियुङ्क्ष सौहार्दाद्योत्से भीष्मेण पाण्डव ।  
 तत्प्रयुक्तो महाराज किं न कुर्या महाहवे ॥ २८  
 हनिष्यामि रणे भीष्ममाहूय पुरुषर्षभम् ।  
 पश्यतां धार्तराष्ट्राणां यदि नेच्छति फल्गुनः २९  
 यदि भीष्मे हते वीरे जयं पश्यसि पाण्डव ।  
 हन्तास्म्येकरथेनाद्य कुरुवृद्धं पितामहम् ॥ ३०  
 पश्य मे विक्रमं राजन्महेन्द्रस्येव संयुगे ।  
 विमुञ्चन्तं महास्त्राणि पातयिष्यामि तं रथात् ३१  
 यः शत्रुः पाण्डुपुत्राणां मञ्चत्रुः स न संशयः ।  
 मदर्था भवदर्था ये ये मदीयास्तवैव ते ॥ ३२  
 तव भ्राता मम सखा संबन्धी शिष्य एव च ।  
 मांसान्युत्कृत्य दास्यामि फल्गुनार्थे महीपते ३३  
 एष चापि नरव्याघ्रो मत्कृते जीवितं त्यजेत् ।  
 एष नः समयस्तात तारयेम परस्परम् ॥ ३४  
 स मां नियुङ्क्ष राजेन्द्र यावत्सज्जो भवाम्यहम् ।  
 प्रतिज्ञातमुपप्लान्ये यत्तत्पार्थेन पूर्वतः ॥ ३५  
 पातयिष्यामि गाङ्गेयमित्युलूकस्य संनिधौ ।  
 परिरक्ष्यमिदं तावद्ब्रुवः पार्थस्य धीमतः ॥ ३६  
 अनुज्ञातेन पार्थेन मया कार्यं न संशयः ।  
 अथवा फल्गुनस्यैव भारः परिमितो रणे ॥ ३७  
 स हनिष्यति संग्रामे भीष्मं परपुरंजयम् ।  
 अशक्यमपि कुर्याद्वि रणे पार्थः समुद्यतः ॥ ३८  
 त्रिदशान्वा समुद्युक्तान्सहितान्दैत्यदानवैः ।  
 निहन्यादर्जुनः सङ्क्षेपे किमु भीष्मं नराधिप ॥ ३९  
 विपरीतो महावीर्यो गतसत्वोऽल्पजीवनः ।  
 भीष्मः शान्तनवो नूनं कर्तव्यं नावबुध्यते ॥ ४०  
 युधिष्ठिर उवाच ।  
 एवमेतन्महाबाहो यथा वदसि माधव ।  
 सर्वे ह्येते न पर्याप्तास्तव वेगविधारणे ॥ ४१  
 नियतं समवाप्स्यामि सर्वमेतद्यथेप्सितम् ।



यस्य मे पुरुषव्याघ्र भवान्पक्षे व्यवस्थितः ॥४२  
 सेन्द्रानपि रणे देवाञ्जयेयं जयतां वर ।  
 त्वया नाथेन गोविन्द किमु भीष्मं महारथम् ४३  
 न तु त्वामनृतं कर्तुमुत्सहे स्वात्मगौरवात् ।  
 अयुध्यमानः साहाय्यं यथोक्तं कुरु माधव ॥४४  
 समयस्तु कृतः कश्चिन्मम भीष्मेण संयुगे ।  
 मन्त्रयिष्ये तवार्थाय न तु योत्स्ये कथंचन ॥४५  
 दुर्योधनार्थं योत्स्यामि सत्यमेतदिति प्रभो ।  
 स हि राज्यस्य मे दाता मन्त्रस्वैव च माधव ४६  
 तस्माद्देवव्रतं भूयो वधोपायार्थमात्मनः ।  
 भवता सहिताः सर्वे प्रयाम मधुसूदन ॥ ४७  
 तद्वयं सहिता गत्वा भीष्ममाशु नरोत्तमम् ।  
 रुचिते तव पृच्छामि मन्त्रं वाष्णेय माचिरम् ॥४८  
 स वक्ष्यति हितं वाक्यं सत्यमस्माञ्जनार्दन ।  
 यथा च वक्ष्यते कृष्ण तथा कर्तासि संयुगे ४९  
 स नो जयस्य दाता स्यान्मन्त्रस्य च दृढव्रतः ।  
 बालाः पित्रा विहीनाश्च तेन संवर्धिता वयम् ५०  
 तं चेत्पितामहं वृद्धं हन्तुमिच्छामि माधव ।  
 पितुः पितरमिष्टं च धिगस्तु क्षत्रजीविकाम् ५१  
 सञ्जय उवाच ।  
 ततोऽब्रवीन्महाराज वाष्णेयः कुरुनन्दनम् ।  
 रोचते मे महाप्राज्ञ राजेन्द्र तव भाषितम् ॥ ५२  
 देवव्रतः कृती भीष्मः प्रेक्षितेनापि निर्दहेत् ।  
 गम्यतां स्ववधोपायं प्रष्टुं सागरगासुतम् ॥ ५३  
 वक्तुमर्हति सत्यं स त्वया पृष्टो विशेषतः ।  
 ते वयं तत्र गच्छामः प्रष्टुं कुरुपितामहम् ॥ ५४  
 गत्वा शान्तनवं वृद्धं मन्त्रं पृच्छाम भारत ।  
 स नो दास्यति मन्त्रं यं तेन योत्स्यामहे परान् ॥५५  
 सञ्जय उवाच ।  
 एवमामन्त्र्य ते वीराः पाण्डवाः पाण्डुपूर्वज ।  
 जग्मुस्ते सहिताः सर्वे वासुदेवश्च वीर्यवान् ॥५६  
 विमुक्तशस्त्रकवचा भीष्मस्य सदनं प्रति ।  
 प्रविश्य च तदा भीष्मं शिरोभिः प्रणिपेदिरे ५७  
 पूजयन्तो महाराज पाण्डवा भरतर्षभम् ।

प्रणम्य शिरसा चैनं भीष्मं शरणमभ्ययुः ॥ ५८  
 तानुवाच महाबाहुर्भीष्मः कुरुपितामहः ।  
 स्वागतं तव वाष्णेय स्वागतं ते धनञ्जय ॥ ५९  
 स्वागतं धर्मपुत्राय भीमाय यमयोस्तथा ।  
 किं वा कार्यं करोम्यद्य युष्माकं प्रीतिवर्धनं ६०  
 'युद्धादन्यत्र हे वत्साः प्रीयन्तां मा विशङ्कथ ।'  
 सर्वात्मनापि कर्तासि यदपि स्यात्सुदुष्करम् ।  
 तथा ब्रुवाणं गात्रेयं प्रीतियुक्तं पुनःपुनः ॥ ६१  
 उवाच राजा दीनात्मा प्रीतियुक्तमिदं वचः ।  
 कथं जयेम सर्वज्ञ कथं राज्यं लभेमहि ॥ ६२  
 प्रजानां संशयो न स्यात्कथं तन्मे वद प्रभो ।  
 भवान्हि नो वधोपायं ब्रवीतु स्वयमात्मनः ॥६३  
 भवन्तं समरे वीर विषहेम कथं वयम् ।  
 न हि ते सूक्ष्ममप्यस्ति रन्ध्रं कुरुपितामह ॥६४  
 मण्डलेनैव धनुषा दृश्यसे संयुगे सदा ।  
 आददानं संदधानं विकर्षन्तं धनुर्न च ॥ ६५  
 पश्यामस्त्वां महाबाहो रथे सूर्यमिवापरम् ।  
 रथाश्चनरनागानां हन्तारं परवीरहन् ॥ ६६  
 कोऽथवोत्सहते जेतुं त्वां पुमान्भरतर्षभ ।  
 वर्षता शरवर्षाणि महान्ति पुरुपर्षभ ॥ ६७  
 क्षयं नीता हि पृतना संयुगे महती मम ।  
 यथा युधि जयेम त्वां यथा राज्यं भृशं मम ६८  
 मम सैन्यस्य च क्षेमं तन्मे ब्रूहि पितामह ।  
 सञ्जय उवाच ।  
 ततोऽब्रवीच्छान्तनवः पाण्डवान्पाण्डुपूर्वज ॥६९  
 न कथंचन कौन्तेय मयि जीवति संयुगे ।  
 जयो भवति सर्वज्ञ सत्यमेतद्ब्रवीमि ते ॥ ७०  
 निर्जिते मयि युद्धेन रणे जेष्यथ पाण्डवाः ।  
 क्षिप्रं मयि प्रहरत यदीच्छथ रणे जयम् ॥ ७१  
 अनुजानामि वः पार्थाः प्रहरध्वं यथासुखम् ।  
 एवं हि मुक्तं मन्ये भवतां विदितो ह्यहम् ।  
 हते मयि हतं सर्वं तस्मादेवं विधीयताम् ॥ ७२  
 युधिष्ठिर उवाच ।  
 ब्रूहि तस्मादुपायं नो यथा युद्धे जयेमहि ।

भवन्तं समरे क्रुद्धं दण्डहस्तमिवान्तकम् ॥ ७३  
 शक्यो वज्रधरो जेतुं वरुणोऽथ यमस्तथा ।  
 न भवान्समरे शक्यः सेन्द्रैरपि सुरासुरैः ॥ ७४  
 भीष्म उवाच ।  
 सत्यमेतन्महाबाहो यथा वदसि पाण्डव ॥ ७५  
 नाहं जेतुं रणे शक्यः सेन्द्रैरपि सुरासुरैः ।  
 आत्तशस्त्रो रणे यत्तो गृहीतवरकार्मुकः ।  
 ततो मां न्यस्तशस्त्रं तु एते हन्युर्महारथाः ॥ ७६  
 निक्षिप्तशस्त्रे पतिते विमुक्तकवचध्वजे ।  
 द्रवमाणे च भीते च तवास्मीति च वादिनि ॥ ७७  
 'स्त्रीजिते स्त्रीप्रधाने च स्त्रीप्रधायिनि धर्मज ।'  
 स्त्रियां स्त्रीनामधेये च विकले चैकपुत्रिणि ।  
 अप्रमूते च पण्डे च न युद्धं रोचते मम ॥ ७८  
 इमं मे शृणु राजेन्द्र संकल्पं पूर्वचिन्तितम् ।  
 असंकल्पध्वजं दृष्ट्वा न युध्येयं कदाचन ॥ ७९  
 य एष द्रौपदो राजंस्तव सैन्ये महारथः ।  
 शिखण्डी समरामर्षी शूरश्च समितिजयः ॥ ८०  
 यथाऽभवच्च स्त्रीपूर्वं पश्चात्पुंस्त्वं समागतः ।  
 जानन्ति च भवन्तोऽपि सर्वमेतद्यथातथम् ॥ ८१  
 अर्जुनः समरे शूरः पुरस्कृत्य शिखण्डिनम् ।  
 मामेव विशिखैस्तीक्ष्णैरभिद्रवतु दंशितः ॥ ८२  
 असंकल्पध्वजे तस्मिन्स्त्रीपूर्वं च विशेषतः ।  
 न प्रहर्तुमभीप्सामि गृहीतेषुः कथंचन ॥ ८३  
 तदन्तरं समासाद्य पाण्डवो मां धनञ्जयः ।  
 शरैर्घातयतु क्षिप्रं समन्ताद्भरतर्षभ ॥ ८४  
 न तं पश्यामि लोकेषु मां हन्याद्यः समुद्यतम् ।  
 ऋते कृष्णान्महाभागात्पाण्डवाद्वा धनञ्जयात् ८५  
 पार्षतं तु पुरोधाय क्लीबमद्य ममाग्रतः ।  
 आत्तशस्त्रो रणे यत्तो गृहीतवरकार्मुकः ।  
 मां पातयतु वीभत्सुरेवं तव जयो ध्रुवम् ॥ ८६  
 एतत्कुरुष्व कौन्तेय यथोक्तं मम सुव्रत ।  
 ततो जेष्यसि संग्रामे धार्तराष्ट्रान्समागतान् ॥ ८७

सञ्जय उवाच ।

तेऽनुज्ञातास्ततः पार्था जग्मुः स्वशिविरं प्रति ।  
 अभिवाद्य महात्मानं भीष्मं कुरुपितामहम् ॥ ८८  
 तथोक्तवति गाङ्गेये परलोकाय दीक्षिते ।  
 अर्जुनो दुःखसंतप्तः सत्रीडमिदमब्रवीत् ॥ ८९  
 गुरुणा कुरुवृद्धेन कृतप्रज्ञेन धीमता ।  
 पितामहेन संग्रामे कथं योद्वासि माधव ॥ ९०  
 क्रीडता हि मया बाल्ये वासुदेव महामनाः ।  
 पांसुरुपितगात्रेण महात्मा परुपीकृतः ॥ ९१  
 यस्याहमधिरुद्धाङ्गं बालः किल गदाग्रज ।  
 तातेत्यवोचं पितरं पितुः पाण्डोर्महात्मनः ॥ ९२  
 नाहं तातस्तव पितुस्तातोऽसि तव भारत ।  
 इति मामब्रवीद्बाल्ये यः स बध्यः कथं मया ॥ ९३  
 कामं बध्यतु सैन्यं मे नाहं योत्से महात्मना ।  
 जयो वास्तु बधो वा मे कथं वा कृष्ण मन्यसे ॥ ९४  
 'कथमस्मद्विधः कृष्ण जानन्धर्मं सनातनम् ।  
 न्यस्तशस्त्रे च वृद्धे च प्रहरेद्वि पितामहे ॥' ९५  
 श्रीवासुदेव उवाच ।  
 प्रतिज्ञाय वधं जिष्णो पुरा भीष्मस्य संयुगे ।  
 क्षत्रधर्मे स्थितः पार्थ कथं नैनं हनिष्यसि ॥ ९६  
 पातयैनं रथात्पार्थ क्षत्रियं युद्धदुर्मदम् ।  
 नाहत्वा युधि गाङ्गेयं विजयस्ते भविष्यति ॥ ९७  
 दृष्टमेतत्पुरा देवैर्भविष्यत्यवशस्य ते ।  
 यदृष्टं हि पुरा पार्थ तत्तथा न तदन्यथा ॥ ९८  
 न हि भीष्मं दुराधर्षं व्यात्ताननमिवान्तकम् ।  
 त्वदन्यः शक्रुयाद्योद्धुमपि वज्रधरः स्वयम् ॥ ९९  
 जहि भीष्मं स्थिरो भूत्वा शृणु चेदं वचो मम ।  
 यथोवाच पुरा शक्रं महाबुद्धिर्बृहस्पतिः ॥ १००  
 ज्यायांसमपि चेद्वृद्धं गुणैरपि समन्वितम् ।  
 आततायिनमायान्तं हन्याद्वातकमात्मनः ॥ १०१  
 शाश्वतोऽयं स्थितो धर्मः क्षत्रियाणां धनञ्जय ।  
 योद्धव्यं रक्षितव्यं च यष्टव्यं चानसूयुभिः ॥ १०२

परुपीकृतः रूक्षीकृतः ॥ ९१ ॥ युद्धदुर्मदं युद्धोत्सुकम् ॥ ९७ ॥  
 गमिष्यति यमक्षयं इति पाठे भीष्म इति शेषः ॥ ९८ ॥  
 भीष्म० २४

आततायिनमित्यस्य घातकमिति विशेषणमन्येभ्य आततायिभ्यो  
 व्यवच्छेदायोक्तम् ॥ १०१ ॥

अर्जुन उवाच ।

शिखण्डी निधनं कृष्ण भीष्मस्य भविता ध्रुवम् ।  
दृष्ट्वैव हि सदा भीष्मः पाञ्चाल्यं विनिवर्तते ॥ १०३ ॥  
ते वयं प्रमुखे तस्य पुरस्कृत्य शिखण्डिनम् ।  
गाङ्गेयं पातयिष्याम उपायेनेति मे मतिः ॥ १०४ ॥  
अहमन्यान्महेष्वासान्वारयिष्यामि सायकैः ।  
शिखण्ड्यपि युधां श्रेष्ठं भीष्ममेवाभियोधयेत् ॥ १०५ ॥

॥ इति श्रीमन्महाभारते भीष्मपर्वणि भीष्मवधपर्वणि सप्ताधिकशततमोऽध्यायः ॥ १०७ ॥

### अष्टाधिकशततमोऽध्यायः ॥ १०८ ॥

भीष्मयुद्धम् ॥ १ ॥ शिखण्डिनो भीष्मेण सह संवादो युद्धसप्ताहश्च ॥ २ ॥

धृतराष्ट्र उवाच ।

कथं शिखण्डी गाङ्गेयमभ्यवर्तत संयुगे ।  
पाण्डवाश्च कथं भीष्मं तन्ममाचक्ष्व सञ्जय ॥ १ ॥  
सञ्जय उवाच ।  
ततः प्रभाते विमले सूर्यस्योदयनं प्रति ।  
ताड्यमानासु भेरीषु मृदङ्गेष्वानकेषु च ॥ २ ॥  
ध्मायमानेषु शङ्खेषु पाण्डरेषु समन्ततः ।  
शिखण्डिनं पुरस्कृत्य निर्याताः पाण्डवा युधि ॥ ३ ॥  
कृत्वा व्यूहं महाराज सर्वशत्रुनिवर्हणम् ।  
शिखण्डी सर्वसैन्यानामग्र आसीद्विश्रांपते ॥ ४ ॥  
चक्ररक्षौ ततस्तस्य भीमसेनधनंजयौ ।  
घृष्टतो द्रौपदेयाश्च सौभद्रश्चैव वीर्यवान् ॥ ५ ॥  
सात्यकिश्चेकितानश्च तेषां गोप्ता महारथः ।  
घृष्टद्युम्नस्ततः पश्चात्पाञ्चालैरभिरक्षितः ॥ ६ ॥  
ततो युधिष्ठिरो राजा यमाभ्यां सहितः प्रभुः ।  
प्रययौ सिंहनादेन नादयन्भरतर्षभ ॥ ७ ॥  
विराटस्तु ततः पश्चात्स्वेन सैन्येन संवृतः ।  
द्रुपदश्च महाबाहो ततः पश्चादुपाद्रवत् ॥ ८ ॥  
केकया भ्रातरः पञ्च घृष्टकेतुश्च वीर्यवान् ।  
जघनं पालयामासुः पाण्डवेयश्च राक्षसः ॥ ९ ॥  
एवं व्यूह्य महासैन्यं पाण्डवास्तव वाहिनीम् ।

निधनं निधनहेतुः ॥ १०३ ॥

श्रुतं हि कुरुमुख्यस्य नाहं हन्यां शिखण्डिनम् ।  
कन्या ह्येषा पुरा भूत्वा पुरुषः समपद्यत ॥ १०६ ॥  
'अर्जुनस्य वचः श्रुत्वा भीष्मस्य वधसंयुतम् ।  
जहृषुर्हृष्टरोमाणः सकृष्णाः पाण्डवास्तदा ॥' १०७ ॥  
इत्येवं निश्चयं कृत्वा पाण्डवाः सहमाधवाः ।  
अनुमान्य महात्मानं प्रययुर्हृष्टमानसाः ।  
शयनानि यथा खानि भेजिरे पुरुषर्षभाः ॥ १०८ ॥

अभ्यद्रवन्त संग्रामे त्यक्त्वा जीवितमात्मनः ॥ १० ॥  
तथैव कुरवो राजन्भीष्मं कृत्वा महारथम् ।  
अग्रतः सर्वसैन्यानां प्रययुः पाण्डवान्प्रति ॥ ११ ॥  
पुत्रैस्तव दुराधर्षो रक्षितः सुमहाबलैः ।  
ततो द्रोणो महेष्वासः पुत्रश्चास्य महाबलः ॥ १२ ॥  
भगदत्तस्ततः पश्चाद्गजानीकेन संवृतः ।  
कृपश्च कृतवर्मा च भगदत्तमनुव्रतौ ॥ १३ ॥  
काम्भोजराजो बलवांस्ततः पश्चात्सुदक्षिणः ।  
मागधश्च जयत्सेनः सौबलश्च बृहद्बलः ॥ १४ ॥  
तथैवान्ये महेष्वासाः सुशर्मप्रमुखा नृपाः ।  
जघनं पालयामासुस्तव सैन्यस्य भारत ॥ १५ ॥  
दिवसेदिवसे प्राप्ते भीष्मः शान्तनवो युधि ।  
आसुरानकरोब्यूहान्पैशाचानथ राक्षसान् ॥ १६ ॥  
ततः प्रवृत्ते युद्धं तव तेषां च भारत ।  
अन्योन्यं निघ्नतां राजन्यमराष्ट्रविवर्धनम् ॥ १७ ॥  
अर्जुनप्रमुखाः पार्थाः पुरस्कृत्य शिखण्डिनम् ।  
भीष्मं युद्धेऽभ्यवर्तन्त किरन्तो विविधाञ्शरान् ॥ १८ ॥  
तत्र भारत भीमेन ताडितास्तावकाः शरैः ।  
रुधिरौघपरिक्लिन्नाः परलोकं ययुस्तदा ॥ १९ ॥  
नकुलः सहदेवश्च सात्यकिश्च महारथः ।  
तव सैन्यं समासाद्य पीडयामासुरोजसा ॥ २० ॥

सप्ताधिकशततमोऽध्यायः ॥ १०७ ॥

ते वध्यमानाः समरे तावका भरतर्षभ ।  
 नाशक्रुवन्वारयितुं पाण्डवानां महद्बलम् ॥ २१  
 ततस्तु तावकं सैन्यं वध्यमानं समन्ततः ।  
 संप्राद्रवद्दश दिशः काल्यमानं महारथैः ॥ २२  
 त्रातारं नाध्यगच्छन्त तावका भरतर्षभ ।  
 वध्यमानाः शितैर्बाणैः पाण्डवैः सह सृञ्जयैः ॥ २३  
 धृतराष्ट्र उवाच ।  
 पीड्यमानं बलं दृष्ट्वा पार्थैर्भीष्मः पराक्रमी ।  
 यदकार्षीद्रणे क्रुद्धस्तन्ममाचक्ष्व सञ्जय ॥ २४  
 कथं वा पाण्डवा युद्धे प्रत्युद्याताः परंतपाः ।  
 निघ्नन्तो मामकान्वीरांस्तन्ममाचक्ष्व सञ्जय ॥ २५  
 सञ्जय उवाच ।  
 आचक्षे ते महाराज यदकार्षीत्पिता तव ।  
 पीडिते तव पुत्रस्य सैन्ये पाण्डव सृञ्जयैः ॥ २६  
 प्रहृष्टमनसः शूराः पाण्डवाः पाण्डुपूर्वज ।  
 अभ्यवर्तन्त निघ्नन्तस्तव पुत्रस्य बाहिनीम् ॥ २७  
 तं विनाशं मनुष्येन्द्र नरवारणवाजिनाम् ।  
 नामृष्यत तदा भीष्मः सैन्यघातं रणे परैः ॥ २८  
 स पाण्डवान्महेष्वासः पश्चालांश्चैव सृञ्जयान् ।  
 नाराचैर्वत्सदन्तैश्च शितैरञ्जलिकैस्तथा ॥ २९  
 अभ्यवर्षत दुर्धर्षस्त्यक्त्वा जीवितमात्मनः ।  
 स पाण्डवानां प्रवरान्पञ्च राजन्महारथान् ॥ ३०  
 आत्तशस्त्रो रणे यत्नाद्धारयामास सायकैः ।  
 नानाशस्त्रास्त्रवर्षैस्तान्वीर्यामर्षप्रवेरितैः ॥ ३१  
 निजघ्ने समरे क्रुद्धो हस्त्यश्वं चामितं बहु ।  
 रथिनोऽपातयद्राजन्त्रेभ्यः पुरुपर्षभ ॥ ३२  
 सादिनश्चाश्वपृष्ठेभ्यः पादातांश्च समागतान् ॥ ३३  
 गजारोहान्गजेभ्यश्च परेषां जयकारिणः ।  
 तमेकं समरे भीष्मं त्वरमाणं महारथम् ॥ ३४  
 पाण्डवाः समवर्तन्त वज्रहस्तमिवासुराः ।  
 शक्राशनिमस्पर्शान्विमृशन्निशिताञ्छरान् ॥ ३५  
 दिक्ष्वदृश्यत सर्वासु घोरं सन्धारयन्वपुः ।  
 मण्डलीभूतमेवास्व नित्यं धनुरदृश्यत ॥ ३६

संग्रामे युध्यमानस्य शक्रचापोपमं महत् ।  
 तद्दृष्ट्वा समरे कर्म पुत्रास्तव विशांपते ॥ ३७  
 विस्मयं परमं गत्वाऽपितामहमपूजयन् ।  
 पार्था विमनसो भूत्वा प्रैक्षन्त पितरं तव ॥ ३८  
 युध्यमानं रणे शूरं विप्रचित्तिमिवामराः ।  
 न चैनं वारयामासुर्व्यात्ताननमिवान्तकम् ॥ ३९  
 दशमेऽहनि संग्रामे रथानीकं शिखण्डिनः ।  
 अदहन्निशितैर्बाणैः कृष्णवर्त्मव काननम् ॥ ४०  
 तं शिखण्डी त्रिभिर्बाणैरभ्यविध्यत्स्तनान्तरे ।  
 आशीविषमिव क्रुद्धं कालसृष्टमिवान्तकम् ॥ ४१  
 स तेनातिभृशं विद्धः प्रेक्ष्य भीष्मः शिखण्डिनम् ।  
 पुनर्नालोकयत्क्रुद्धः प्रहसन्निदमब्रवीत् ॥ ४२  
 कामं प्रहर वा मा वा न त्वां योत्से कथंचन ।  
 यैव हि त्वं कृता धात्रा सैव हि त्वं शिखण्डिनी ४३  
 तस्य तद्वचनं श्रुत्वा शिखण्डी क्रोधमूर्च्छितः ।  
 उवाच भीष्मं समरे सृकिणी परिलेलिहन् ॥ ४४  
 जानामि त्वां महाबाहो क्षत्रियाणां भयंकरम् ।  
 मया श्रुतं च ते युद्धं जामदग्न्येन वै सह ॥ ४५  
 दिव्यश्च ते प्रभावोऽयं मया च बहुशः श्रुतः ।  
 जानन्नपि प्रभावं ते योत्सेऽद्याहं त्वया सह ४६  
 पाण्डवानां प्रियं कुर्वन्नात्मनश्च नरोत्तम ।  
 अद्य त्वां योधयिष्यामि रणे पुरुषसत्तम ॥ ४७  
 ध्रुवं च त्वां हनिष्यामि शपे सत्येन तेऽग्रतः ।  
 एतच्छ्रुत्वा च मद्वाक्यं यत्कृत्यं तत्समाचर ॥ ४८  
 कामं युध्यस्व वा मा वा न मे जीवन्प्रमोक्ष्यसे ।  
 सुदृष्टः क्रियतां भीष्म लोकोऽयं समितिजय ४९  
 सञ्जय उवाच ।  
 एवमुक्त्वा ततो भीष्मं पञ्चभिर्नतपर्वभिः ।  
 अविध्यत रणे भीष्मं प्रतुदन्वाक्यसायकैः ॥ ५०  
 तस्य तद्वचनं श्रुत्वा सव्यसाची महारथः ।  
 कालोऽयमिति संचिन्त्य शिखण्डिनमचोदयत् ५१  
 अहं त्वामनुयास्यामि परान्विद्रावयञ्छरैः ।  
 अभिद्रव सुसंरब्धो भीष्मं भीमपराक्रमम् ॥ ५२

न हि ते संयुगे पीडां शक्ताः कर्तुं महाबलाः ।  
 तस्मादद्य महाबाहो यत्नाद्भीष्ममभिद्रव ॥ ५३  
 अहत्वा समरे भीष्मं यदि यास्यसि मारिष ।  
 अवहास्योऽस्य लोकस्य भविष्यसि मया सह ॥ ५४  
 नावहास्या यथा वीर भवेम परमाहवे ।  
 तथा कुरु रणे यत्नं साधयस्व पितामहम् ॥ ५५  
 कुरुंश्च सहितान्सर्वान्यतमानान्महारथान् ।  
 अहमावारयिष्यामि साधयस्व पितामहम् ॥ ५६  
 द्रोणं च द्रोणपुत्रं च कृपं चाथ सुयोधनम् ।

चित्रसेनं विकर्णं च सैन्धवं च जयद्रथम् ॥ ५७  
 विन्दानुविन्दावावन्त्यौ काम्भोजं च सुदक्षिणम् ।  
 भगदत्तं तथा शूरं मागधं च महाबलम् ॥ ५८  
 सौमदत्तिं तथा शूरमार्यशृङ्गिं च राक्षसम् ।  
 त्रिगर्तराजं च रणे सह सर्वैर्महारथैः ॥ ५९  
 अहमावारयिष्यामि वेलेव मकरालयम् ।  
 कुरुंश्च सहितान्सर्वान्युध्यमानान्महाबलान् ।  
 निवारयिष्यामि रणे साधयस्व पितामहम् ॥ ६०

॥ इति श्रीमन्महाभारते भीष्मपर्वणि भीष्मवधपर्वणि दशमदिवससुद्धे अष्टाधिकशततमोऽध्यायः ॥ १०८ ॥

### नवाधिकशततमोऽध्यायः ॥ १०९ ॥

भीष्मदुर्योधनसंवादः ॥ १ ॥ भीष्मपराक्रमवर्णनम् ॥ २ ॥

धृतराष्ट्र उवाच ।  
 कथं शिखण्डी गाङ्गेयमभ्यधावत्पितामहम् ।  
 पाञ्चाल्यः समरे क्रुद्धो धर्मात्मानं यतव्रतम् ॥ १  
 केऽरक्षन्पाण्डवानीके शिखण्डिनमुदायुधाः ।  
 त्वरमाणास्त्वराकाले जिगीषन्तो महारथाः ॥ २  
 कथं शान्तनवो भीष्मः स तस्मिन्दशमेऽहनि ।  
 अयुध्यत महावीर्यः पाण्डवैः सह सृञ्जयैः ॥ ३  
 न मृष्यामि रणे भीष्मं प्रत्युद्यातं शिखण्डिना ।  
 कच्चिन्न रथभङ्गोऽस्य धनुर्वाऽशीर्यितास्यतः ॥ ४  
 सञ्जय उवाच ।  
 नाशीर्यत धनुश्चास्य रथभङ्गो न चाप्यभूत् ।  
 युध्यमानस्य संग्रामे भीष्मस्य भरतर्षभ ।  
 निघ्नतः समरे शत्रूञ्छरैः सन्नतपर्वभिः ॥ ५  
 अनेकशतसाहस्रास्तावकानां महारथाः ।  
 तथा दन्तिगणा राजन्हयाश्चैव मुसजिताः ॥ ६  
 अभ्यवर्तन्त युद्धाय पुरस्कृत्य पितामहम् ॥ ७  
 यथाप्रतिज्ञं कौरव्य स चापि समितिंजयः ।  
 पार्थानामकरोद्भीष्मः सततं समितिं क्षयम् ॥ ८  
 युध्यमानं महेष्वासं विनिघ्नन्तं पराञ्छरैः ।

पाञ्चालाः पाण्डवैः सार्धं सर्वतः पर्यवारयन् ॥ ९  
 दशमेऽहनि संग्रामे ततस्तां रिपुवाहिनीम् ।  
 कीर्यमाणान् शितैर्बाणैः शतशोऽथ सहस्रशः ॥ १०  
 न हि भीष्मं महेष्वासं पाण्डवाः पाण्डुपूर्वज ।  
 अशक्रुवन्नणे जेतुं पाशहस्तमिवान्तकम् ॥ ११  
 अथोपायान्महाराज सव्यसाची धनञ्जयः ।  
 त्रासयन्नथिनः सर्वान्बीभत्सुरपराजितः ॥ १२  
 सिंहवद्विनदध्रुच्चैर्धनुर्ज्यां विक्षिपन्मुहुः ।  
 शरौघान्विसृजन्पार्थो व्यचरत्कालवद्रणे ॥ १३  
 तस्य शब्देन वित्रस्तास्तावका भरतर्षभ ।  
 सिंहस्येव मृगा राजन्व्यद्रवन्त महाभयात् ॥ १४  
 जयन्तं पाण्डवं दृष्ट्वा त्वत्सैन्यं चाभिपीडितम् ।  
 दुर्योधनस्ततो भीष्ममब्रवीद्भृशपीडितः ॥ १५  
 एष पाण्डुसुतस्तात श्वेताश्वः कृष्णसारथिः ।  
 दहते मामकान्सर्वान्कृष्णवर्त्मैव काननम् ॥ १६  
 पश्य सैन्यानि गाङ्गेय द्रवमाणानि सर्वशः ।  
 पाण्डवेन युधां श्रेष्ठ काल्यमानानि संयुगे ॥ १७  
 यथा पशुगणान्पालः संकालयति कानने ।  
 तथेदं मामकं सैन्यं काल्यते शत्रुतापन ॥ १८

साधयस्व स्त्रीकुं जहि वा ॥ ५५ ॥ अष्टाधिकशततमोऽध्यायः १०८

समितिंजयः संग्रामजित् । समितिं युद्धे ॥ ८ ॥

धनञ्जयशरैर्भयं द्रवमाणं ततस्ततः ।  
 भीमोऽप्येवं दुराधर्षो विद्रावयति मे बलम् ॥१९  
 सात्यकिश्चेकितानश्च माद्रीपुत्रौ च पाण्डवौ ।  
 अभिमन्युः सुविक्रान्तो वाहिनीं द्रवते मम ॥२०  
 धृष्टद्युम्नस्तथा शूरो राक्षसश्च घटोत्कचः ।  
 व्यद्रावयेतां सहसा सैन्यं मम महारणे ॥ २१  
 वध्यमानस्य सैन्यस्य सर्वैरेतैर्महारथैः ।  
 नान्यां गतिं प्रपश्यामि स्थाने युद्धे च भारत २२  
 ऋते तां पुरुषव्याघ्र देवतुल्यपराक्रमम् ।  
 पर्याप्तस्तु भवाञ्शीघ्रं पीडितानां गतिर्भव ॥२३  
 सञ्जय उवाच ।  
 एवमुक्तो महाराज पिता देवव्रतस्तव ।  
 चिन्तयित्वा मुहूर्तं तु कृत्वा निश्चयमात्मनः २४  
 तव संधारयन्पुत्रमब्रवीच्छंतनोः सुतः ।  
 दुर्योधन विजानीहि स्थिरो भूत्वा विशांपते ॥२५  
 'पातयिष्ये रिपूनन्यान्पाण्डवान्प्रतिपालयन् ।  
 प्रतिज्ञातो जयो ह्यद्य पाण्डवानां महात्मनाम् ॥'  
 पूर्वकालं तव मया प्रतिज्ञातं महाबल ।  
 हत्वा दशसहस्राणि क्षत्रियाणां महात्मनाम् २७  
 संग्रामादपयास्यामि ह्येतत्कर्म समाहितम् ।  
 इति तत्कृतवांश्चाहं यथोक्तं भरतर्षभ ॥ २८  
 अद्य चापि महत्कर्म प्रकरिष्ये यथाबलम् ।  
 अहं वाऽद्य हतः शेष्ये हनिष्ये वाऽद्य पाण्डवान् २९  
 'अशक्याः पाण्डवा जेतुं देवैरपि सवासवैः ।

किं पुनर्मर्त्यधर्मेण क्षत्रियेण महाबलाः ॥' ३०  
 अद्य ते पुरुषव्याघ्र प्रतरिष्ये ऋणं तव ।  
 भर्तृपिण्डकृतं राजन्निहतः पृतनामुखे ॥ ३१  
 सञ्जय उवाच ।  
 इत्युक्त्वा भरतश्रेष्ठ क्षत्रियान्प्रवपञ्चरैः ।  
 आससाद दुराधर्षः पाण्डवानामनीकिनीम् ॥३२  
 अनीकमध्ये तिष्ठन्तं गात्रेयं भरतर्षभ ।  
 आशीविषमिव कुट्टं पाण्डवाः प्रत्यवारयन् ॥३३  
 दशमेऽहनि भीष्मस्तु दर्शयञ्शक्तिमात्मनः ।  
 राजञ्शतसहस्राणि सोऽवधीत्कुरुनन्दन ॥ ३४  
 पाञ्चालानां च ये श्रेष्ठा राजपुत्रा महारथाः ।  
 तेषामादत्त तेजांसि जलं सूर्य इवांशुभिः ॥ ३५  
 हत्वा दशसहस्राणि कुञ्जराणां तरस्विनाम् ।  
 सारोहाणां महाराज हयानां चायुतं तथा ॥३६  
 पूर्णं शतसहस्रे द्वे पादातानां नरोत्तमः ।  
 प्रज्ज्वाल रणे भीष्मो विधूम इव पावकः ॥३७  
 न चैवं पाण्डवेयानां केचिच्छेकुर्निरीक्षितम् ।  
 उत्तरं मार्गमास्थाय तपन्तमिव भास्करम् ॥३८  
 ते पाण्डवेयाः संरब्धा महेष्वासेन पीडिताः ।  
 वधायाभ्यद्रवन्भीष्मं सञ्जयाश्च महारथाः ॥३९  
 स वध्यमानो बहुभिर्भीष्मः शान्तनवस्तथा ।  
 अवकीर्णो महेष्वासैः शैलो मेघैरिवावृतः ॥ ४०  
 पुत्रास्तु तव गात्रेयं समन्तात्पर्यवारयन् ।  
 महत्या सेनया सार्धं ततो युद्धमवर्तत ॥ ४१

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे नवाधिकशततमोऽध्यायः ॥ १०९ ॥

### दशाधिकशततमोऽध्यायः ॥ ११० ॥

अर्जुनदुःशासनयुद्धम् ॥ १ ॥

सञ्जय उवाच ।  
 अर्जुनस्तु रणे राजन्टट्टा भीष्मस्य विक्रमम् ।  
 शिखण्डिनमथोवाच समभ्येहि पितामहम् ॥ १  
 न चापि भीस्त्वया कार्या भीष्मादद्य कथंचन ।

द्रवते द्रावयति ॥ २० ॥ गतिं धाम । आश्रयमिति यावत् ।  
 स्थाने अवस्थाने ॥ २२ ॥ शेष्ये स्वप्स्यामि ॥ २९ ॥

अहमेनं शरैस्तीक्ष्णैः पातयिष्ये रथोत्तमात् ॥ २  
 सञ्जय उवाच ।

एवमुक्तस्तु पार्थेन शिखण्डी भरतर्षभ ।  
 अभ्यद्रवत गात्रेयं श्रुत्वा पार्थस्य भाषितम् ॥ ३

नवाधिकशततमोऽध्यायः ॥ १०९ ॥

धृष्टद्युम्नस्तथा राजन्सौमद्रश्च महारथः ।  
 हृष्टावाद्रवतां भीष्मं श्रुत्वा पार्थस्य भाषितम् ॥ ४  
 विराटद्रुपदौ वृद्धौ कुन्तिभोजश्च दंशितः ।  
 अभ्यद्रवत गाङ्गेयं पुत्रस्य तव पश्यतः ।  
 नकुलः सहदेवश्च धर्मराजश्च वीर्यवान् ॥ ५  
 तथेतराणि सैन्यानि सर्वाण्येव विशांपते ।  
 समाद्रवन्त गाङ्गेयं श्रुत्वा पार्थस्य भाषितम् ॥ ६  
 प्रत्युद्ययुस्तावकाश्च समेतांस्तान्महारथान् ।  
 यथाशक्ति यथोत्साहं तन्मे निगदतः शृणु ॥ ७  
 चित्रसेनो महाराज चेकितानं समभ्ययात् ।  
 भीष्मप्रेप्सुं रणे यान्तं वृषं व्याघ्रशिशुर्यथा ॥ ८  
 धृष्टद्युम्नं महाराज भीष्मान्तिकमुपागतम् ।  
 त्वरमाणं रणे यत्तं कृतवर्मा न्यवारयत् ॥ ९  
 भीमसेनं सुसंकुद्धं गाङ्गेयस्य वधैषिणम् ।  
 त्वरमाणो महाराज सौमदत्तिर्न्यवारयत् ॥ १०  
 तथैव नकुलं शूरं किरन्तं सायकान्वहन् ।  
 विकर्णो वारयामास इच्छन्भीष्मस्य जीवितम् ११  
 सहदेवं तथा राजन्यान्तं भीष्मरथं प्रति ।  
 वारयामास संकुद्धः कृपः शारद्वतो युधि ॥ १२  
 राक्षसं क्रूरकर्माणं भैमसेनि महाबलम् ।  
 भीष्मस्य निधनप्रेप्सुं दुर्मुखोऽभ्यद्रवद्वली ॥ १३  
 सात्यकिं समरे क्रुद्धमार्यशृङ्गिरवारयत् ।  
 'भीष्मस्य वधमिच्छन्तं पाण्डवप्रीतिकाम्यया' १४  
 अभिमन्युं महाराज यान्तं भीष्मरथं प्रति ।  
 सुदक्षिणो महाराज काम्भोजः प्रत्यवारयत् ॥ १५  
 विराटद्रुपदौ वृद्धौ समेतावरिमर्दनौ ।  
 अश्वत्थामा ततः क्रुद्धो वारयामास भारत ॥ १६  
 तथा पाण्डुसुतं ज्येष्ठं भीष्मस्य वधकाङ्क्षिणम् ।  
 भारद्वाजो रणे यत्तो धर्मपुत्रमवारयत् ॥ १७  
 अर्जुनं रभसं युद्धे पुरस्कृत्य शिखण्डिनम् ।  
 भीष्मप्रेप्सुं महाराज भासयन्तं दिशो दश ॥ १८  
 दुःशासनो महेष्वासो वारयामास संयुगे ।  
 अन्ये च तावका योधाः पाण्डवानां महारथान् १९

भीष्मस्याभिमुखान्यातान्वारयामासुराहवे ।  
 धृष्टद्युम्नस्तु सैन्यानि प्राक्प्रोशंस्तु पुनः पुनः ॥ २०  
 अभ्यद्रवत संरब्धो भीष्ममेकं महारथः ।  
 एषोऽर्जुनो रणे भीष्मं प्रयाति कुरुनन्दनः ॥ २१  
 अभ्यद्रवत मार्भैष्ट भीष्मो हि प्राप्स्यते न वः ।  
 अर्जुनं समरे योद्धुं नोत्सहेतापि वासवः ॥ २२  
 किमु भीष्मो रणे वीरा गतसत्वोऽल्पजीवितः ।  
 इति सेनापतेः श्रुत्वा पाण्डवानां महारथाः ॥ २३  
 अभ्यद्रवन्तं संहृष्टा गाङ्गेयस्य रथं प्रति ।  
 आगच्छतस्तान्समरे वार्योधानचला इव ॥ २४  
 अवारयन्तं संहृष्टास्तावकाः पुरुषर्षभाः ।  
 दुःशासनो महाराज भयं त्यक्त्वा महारथः ॥ २५  
 भीष्मस्य जीविताकाङ्क्षी धनञ्जयमुपाद्रवत् ।  
 तथैव पाण्डवाः शूरा गाङ्गेयस्य रथं प्रति ॥ २६  
 अभ्यद्रवन्तं संग्रामे तव पुत्रान्महारथाः ।  
 तत्राद्भुतमपश्याम चित्ररूपं विशांपते ॥ २७  
 दुःशासनरथं प्राप्य यत्पार्थो नात्यवर्तत ।  
 यथा वारयते वेला क्षुब्धतोयं महार्णवम् ॥ २८  
 तथैव पाण्डवं क्रुद्धं तव पुत्रो न्यवारयत् ।  
 उभौ तौ रथिनां श्रेष्ठावुभौ भारतदुर्जयौ ॥ २९  
 उभौ चन्द्रार्कसदृशौ कान्त्या दीप्त्या च भारत ।  
 तथा तौ जातसंरम्भावन्योन्यवधकाङ्क्षिणौ ॥ ३०  
 समीयतुर्महासङ्घे मयशकौ यथा पुरा ।  
 दुःशासनो महाराज पाण्डवं विशिखैस्त्रिभिः ॥ ३१  
 वासुदेवं च विशत्या ताडयामास संयुगे ।  
 ततोऽर्जुनो जातमन्युर्वाष्पेयं वीक्ष्य पीडितम् ३२  
 दुःशासनं शतेनाजौ नाराचानां समार्षयत् ।  
 ते तस्य कवचं भित्त्वा पपुः शोणितमाहवे ॥ ३३  
 'यथैव पन्नगा राजंस्तटाकं तृपितास्तथा ।'  
 दुःशासनस्त्रिभिः क्रुद्धः पार्थं विव्याध पत्रिभिः ।  
 ललाटे भरतश्रेष्ठ शरैः सन्नतपर्वभिः ॥ ३४  
 ललाटस्यैस्तु तैर्बाणैः शुशुभे पाण्डवो रणे ।  
 यथा मेरुर्महाराज शृङ्गैरत्यर्थमुच्छ्रितैः ॥ ३५

सोऽतिविद्धो महेष्वासः पुत्रेण तव धन्विना ।  
 व्यराजत रणे पार्थः किंशुकः पुष्पवानिव ॥ ३६  
 दुःशासनं ततः क्रुद्धः पीडयामास पाण्डवः ।  
 पर्वणीव सुसंकुद्धो राहुः पूर्णं निशाकरम् ॥ ३७  
 पीड्यमानो बलवता पुत्रस्तव विशांपते ।  
 विव्याध समरे पार्थं कङ्कपत्रैः शिलाशितैः ॥ ३८  
 तस्य पार्थो धनुश्छित्वा रथं चास्य त्रिभिः शरैः ।  
 आजघान ततः पश्चात्पुत्रं ते निशितैः शरैः ॥ ३९  
 सोऽन्यत्कार्मुकमादाय भीमस्य प्रमुखे स्थितः ।  
 अर्जुनं पञ्चविंशत्या ब्राह्मोरुरसि चार्पयत् ॥ ४०  
 तस्य क्रुद्धो महाराज पाण्डवः शत्रुतापनः ।  
 अप्रैषीद्विशिखान्धोरान्यमदण्डोपमान्बहून् ॥ ४१  
 अप्राप्तानेव तान्ब्राणांश्चिच्छेद तनयस्तव ।

यतमानस्य पार्थस्य तदद्भुतमिवाभवत् ॥ ४२  
 पार्थं च निशितैर्बाणैरविध्यत्तनयस्तव ।  
 ततः क्रुद्धो रणे पार्थः शरान्संधाय कार्मुके ॥ ४३  
 प्रेषयामास समरे स्वर्णपुष्पाञ्छिलाशितान् ।  
 न्यमज्जंस्ते महाराज तस्य काये महात्मनः ॥ ४४  
 यथा हंसा महाराज तटाकं प्राप्य भारत ।  
 पीडितश्चैव पुत्रस्ते पाण्डवेन महात्मना ॥ ४५  
 हित्वा पार्थं रणे तूर्णं भीष्मस्य रथमाव्रजत् ।  
 अगाधे मज्जतस्तस्य द्वीपो भीष्मोऽभवत्तदा ॥ ४६  
 प्रतिलभ्य ततः संज्ञां पुत्रस्तव विशांपते ।  
 अवारयत्ततः शूरो भूय एव पराक्रमी ॥ ४७  
 शरैः मुनिशितैः पार्थं यथा वृत्रं पुरन्दरः ।  
 निर्विभेद महाकायो विव्यथे नैव चार्जुनः ॥ ४८

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे दशाधिकशततमोऽध्यायः ॥ १०० ॥

### एकादशाधिकशततमोऽध्यायः ॥ १११ ॥

द्वन्द्वयुद्धम् ॥ १ ॥

सञ्जय उवाच ।  
 सात्यकिं दंशितं युद्धे भीष्मायाभ्युद्यतं रणे ।  
 आश्चर्यशङ्किर्महेष्वासो वारयामास संयुगे ॥ १  
 माधवस्तु सुसंकुद्धो राक्षसं नवभिः शरैः ।  
 आजघान रणे राजन्प्रहसन्निव भारत ॥ २  
 तथैव राक्षसो राजन्माधवं नवभिः शरैः ।  
 अर्दयामास राजेन्द्र संकुद्धः शिनिपुङ्गवम् ॥ ३  
 शैनेयः शरसङ्घं तु प्रेषयामास संयुगे ।  
 राक्षसाय सुसंकुद्धो माधवः परवीरहा ॥ ४  
 ततो रक्षो महाबाहुं सात्यकिं सत्यविक्रमम् ।  
 विव्याध विशिखैस्त्रीक्ष्णैः सिंहनादं ननाद च ॥ ५  
 माधवस्तु भृशं विद्धो राक्षसेन रणे तदा ।  
 धैर्यमालम्ब्य तेजस्वी जहास च ननाद च ॥ ६  
 भगदत्तस्ततः क्रुद्धो माधवं निशितैः शरैः ।

ताडयामास समरे तोत्रैरिव महागजम् ॥ ७  
 विहाय राक्षसं युद्धे शैनेयो रथिनां वरः ।  
 प्राग्ज्योतिषाय चिक्षेप शरान्संनतपर्वणः ॥ ८  
 तस्य प्राग्ज्योतिषो राजा माधवस्य महद्वनुः ।  
 चिच्छेद शतधारेण भङ्गेन कृतहस्तवत् ॥ ९  
 अथान्यद्वनुरादाय वेगवत्परवीरहा ।  
 भगदत्तं रणे क्रुद्धं विव्याध निशितैः शरैः ॥ १०  
 सोऽतिविद्धो महेष्वासः सृक्किणी परिसंलिहन् ।  
 शक्तिं कनकवैडूर्यभूषितामायसीं दृढाम् ॥ ११  
 यमदण्डोपमां घोरां चिक्षेप परमाहवे ।  
 तामापतन्तीं सहसा तस्य बाहुबलेरिताम् ॥ १२  
 सात्यकिः समरे राजन्दिधा चिच्छेद सायकैः ।  
 ततः पपात सहसा महोल्केव हतप्रभा ॥ १३  
 शक्तिं विनिहतां दृष्ट्वा पुत्रस्तव विशांपते ।

न्तरम् ॥ ३९ ॥ अप्रैषीत् । उपसर्गात्पूर्वोऽङ्गामस्तु छान्दसः ।  
 एवमन्यत्रापि ॥ ४९ ॥ द्वीप आश्रयः ॥ ४६ ॥

दशाधिकशततमोऽध्यायः ॥ ११० ॥



महता रथवंशेन वारयामास माधवम् ॥ १४  
 तथा परिवृतं दृष्ट्वा वार्ष्णेयानां महारथम् ।  
 दुर्योधनो भृशं क्रुद्धो भ्रातृन्सर्वानुवाच ह ॥१५  
 तथा कुरुत कौरव्या यथा वः सात्यको युधि ।  
 न जीवन्प्रतिनिर्याति महतोऽस्माद्रथव्रजात् ॥१६  
 तस्मिन्हते हतं मन्ये पाण्डवानां महद्वलम् ।  
 तथेति च वचस्तस्य परिगृह्य महारथाः ॥ १७  
 शैनेयं योधयामासुर्भीष्मायाभ्युद्यतं रणे ।  
 'अभिमन्युं तदाऽऽयान्तं भीष्मस्याभ्युद्यतं वधे ।'  
 काम्भोजराजो बलवान्वारयामास संयुगे ॥ १८  
 आर्जुनिं नृपतिर्विद्ध्वा शरैः सन्नतपर्वभिः ।  
 पुनरेव चतुःपृष्ठा राजन्विव्याध तं नृप ॥ १९  
 सुदक्षिणस्तु समरे पुनर्विव्याध पञ्चभिः ।  
 सारथिं चास्य नवभिरिच्छन्भीष्मस्य जीवितम् २०  
 तद्युद्धमासीत्सुमहत्तयोस्तत्र समागमे ।  
 यदाभ्यधावद्राज्ञेयं शिखण्डी शत्रुकर्शनः ॥ २१  
 विराटद्रुपदौ वृद्धौ वारयन्तौ महाचमूम् ।  
 भीष्मं च युधि संरन्धावाद्रवन्तौ महारथौ ॥२२  
 अश्वत्थामा रणे क्रुद्धः समियाद्रथसत्तमः ।  
 ततः प्रववृते युद्धं तयोस्तस्य च भारत ॥ २३  
 विराटो दशभिर्भैरैराजधान परंतप ।  
 यतमानं महेष्वासं द्रौणिमाहवशोभिनम् ॥ २४  
 द्रुपदश्च त्रिभिर्बाणैर्विव्याध निशितैस्तदा ।  
 गुरुपुत्रं समासाद्य प्रहरन्तौ महाबलौ ॥ २५  
 अश्वत्थामा ततस्तौ तु विव्याध बहुभिः शरैः ।  
 विराटद्रुपदौ वीरौ भीष्मं प्रति समुद्यतौ ॥ २६  
 तत्राद्भुतमपश्याम वृद्धयोश्चरितं महत् ।  
 यद्द्रौणिसायकान्घोरान्प्रत्यवारयतां युधि ॥ २७  
 सहदेवं तथाऽऽयान्तं कृपः शारद्वतोऽभ्ययात् ।  
 यथा नागो वने नागं मत्तो मत्तमुपाद्रवत् ॥२८  
 कृपश्च समरे शूरो माद्रीपुत्रं महारथम् ।  
 आजघान शरैस्तूर्णं सप्तत्या रुक्मभूषणैः ॥ २९  
 तस्य माद्रीसुतश्चापं द्विधा चिच्छेद सायकैः ।  
 अथैनं छिन्नधन्वानं विव्याध नवभिः शरैः ॥३०

सोऽन्यत्कार्मुकमादाय समरे भारसाधनम् ।  
 माद्रीपुत्रं सुसंहृष्टो दशभिर्निशितैः शरैः ॥ ३१  
 आजघानोरसि क्रुद्ध इच्छन्भीष्मस्य जीवितम् ।  
 तथैव पाण्डवो राजञ्छारद्वतममर्षणम् ॥ ३२  
 आजघानोरसि क्रुद्धो भीष्मस्य वधकाङ्क्षया ।  
 तयोर्युद्धं समभवद्दोररूपं भयावहम् ॥ ३३  
 नकुलं तु रणे क्रुद्धो विकर्णः शत्रुतापनः ।  
 विव्याध सायकैः पृष्ठा रक्षन्भीष्मं महाबलम् ३४  
 नकुलोऽपि भृशं विद्वस्तव पुत्रेण धीमता ।  
 विकर्णं सप्तसप्तत्या निर्विभेद शिलीमुखैः ॥ ३५  
 तत्र तौ नरशार्दूलौ भीष्महेतोः परंतपौ ।  
 अन्योन्यं जघ्नतुर्वीरौ गोष्ठे गोवृषभाविष ॥ ३६  
 घटोत्कचं रणे यान्तं निघ्नन्तं तव वाहिनीम् ।  
 दुर्मुखः समरे प्रायाञ्जीष्महेतोः पराक्रमी ॥ ३७  
 हैडिम्बस्तु रणे राजन्दुर्मुखं शत्रुतापनम् ।  
 आजघानोरसि क्रुद्धः शरेणानतपर्वणा ॥ ३८  
 भीमसेनमुतं चापि दुर्मुखः सुमुखैः शरैः ।  
 पृष्ठा वीरो नदन्हृष्टो विव्याध रणमूर्धनि ॥ ३९  
 धृष्टद्युम्नं तथाऽऽयान्तं भीष्मस्य वधकाङ्क्षिणम् ।  
 हार्दिक्यो वारयामास रथश्रेष्ठं महारथः ॥ ४०  
 हार्दिक्यः पार्षतं चापि विद्ध्वा पञ्चभिरायसैः ।  
 पुनः पञ्चाशता तूर्णं तिष्ठतिष्ठेति चाब्रवीत् ॥४१  
 आजघान महाबाहुः पार्षतं तं महारथम् ।  
 तं चैव पार्षतो राजन्हार्दिक्यं नवभिः शरैः ॥४२  
 विव्याध निशितैस्तीक्ष्णैः कङ्कपत्रैरजिह्वगैः ।  
 तयोः समभवद्युद्धं भीष्महेतोर्महाहवे ॥ ४३  
 अन्योन्यातिशये युक्तं यथा वृत्रमहेन्द्रयोः ।  
 भीमसेनं तथाऽऽयान्तं भीष्मं प्रति महारथम् ॥४४  
 भूरिश्रवाभ्ययात्तूर्णं तिष्ठतिष्ठेति चाब्रवीत् ।  
 सौमदत्तिरथो भीममाजघान स्तनान्तरे ॥ ४५  
 नाराचेन सुतीक्ष्णेन रुक्मपुङ्गेन संयुगे ।  
 उरःस्थेन बभौ तेन भीमसेनः प्रतापवान् ॥ ४६  
 स्कन्दशक्त्या यथा कौश्वः पुरा नृपतिसत्तम ।  
 तौ शरान्मूर्धसंकाशान्कर्मरपरिमाजितान् ॥ ४७

अन्योन्यस्य रणे क्रुद्धौ चिक्षिपाते नरर्षभौ ।  
 भीमो भीष्मवधाकाङ्क्षी सौमदत्तिं महारथम् ॥ ४८  
 तथा भीष्मजये गृधुः सौमदत्तिस्तु पाण्डवम् ।  
 कृतप्रतिकृते यत्तौ योधयामासतु रणे ॥ ४९  
 युधिष्ठिरं तु कौन्तेयं महत्या सेनया वृतम् ।  
 भीष्माभिमुखमायान्तं भारद्वाजो न्यवारयत् ॥ ५०  
 द्रोणस्य रथनिर्घोषं पर्जन्यनिनदोपमम् ।  
 श्रुत्वा प्रभद्रका राजन्समकम्पन्त मारिष ॥ ५१  
 सा सेना महती राजन्पाण्डुपुत्रस्य संयुगे ।  
 द्रोणेन वारिता यत्ता न चचाल पदात्पदम् ॥ ५२  
 चेकितानं रणे यत्तं भीष्मं प्रति जनेश्वर ।

चित्रसेनस्तव सुतः क्रुद्धरूपमवारयत् ॥ ५३  
 भीष्महेतोः पराक्रान्तश्चित्रसेनः पराक्रमी ।  
 चेकितानं परं शक्त्या योधयामास भारत ॥ ५४  
 तथैव चेकितानोऽपि चित्रसेनमवारयत् ।  
 तद्युद्धमासीत्सुमहत्तयोस्तत्र समागमे ॥ ५५  
 अर्जुनो वार्यमाणस्तु बहुशस्तत्र भारत ।  
 विमुखीकृत्य पुत्रं ते सेनां तव ममर्द ह ॥ ५६  
 दुःशासनोऽपि परया शक्त्या पार्थमवारयत् ।  
 कथं भीष्मं न नो हन्यादिति निश्चित्य भारत ॥ ५७  
 सा वध्यमाना समरे पुत्रस्य तव वाहिनी ॥  
 लोड्यते रथिभिः श्रेष्ठैस्तत्रतत्रैव भारत ॥ ५८

॥ इति श्रीमन्महाभारते भीष्मपर्वणि भीष्मवधपर्वणि दशमदिवसशुद्धे एकादशाधिकशततमोऽध्यायः ॥ १११ ॥

### द्वादशाधिकशततमोऽध्यायः ॥ ११२ ॥

द्रोणेनाश्वत्थामानंप्रति दुर्निमित्तप्रदर्शनपूर्वकं युद्धानुशासनम् ॥ १ ॥

सञ्जय उवाच ।  
 अथ वीरो महेष्वासो मत्तवारणविक्रमः ।  
 समादाय महच्चार्षं मत्तवारणवारणम् ॥ १  
 विधुन्वानो नरश्रेष्ठो द्रावयाणो वरूथिनीम् ।  
 पृतनां पाण्डवेयानां गाहमानो महाबलः ॥ २  
 निमित्तानि निमित्तज्ञः सर्वतो वीक्ष्य वीर्यवान् ।  
 प्रतपन्तमनीकानि द्रोणः पुत्रमभाषत ॥ ३  
 द्रोण उवाच ।  
 अयं हि दिवसस्तात यत्र पार्थो महाबलः ।  
 जिघांसुः समरे भीष्मं परं यत्नं करिष्यति ॥ ४  
 उत्पतन्ति हि मे वाणा धनुः प्रस्फुरतीव च ।  
 योगमस्त्राणि नेच्छन्ति क्रूरं मे वर्तते मनः ॥ ५  
 दिक्ष्वशान्तानि घोराणि व्याहरन्ति मृगद्विजाः ।  
 नीचैर्गृध्रा निलीयन्ते भारतानां चमूं प्रति ॥ ६  
 नष्टप्रभ इवादित्यः सर्वतो लोहिता दिशः ।  
 रसते व्यथते भूमिः कम्पतीव च सर्वशः ॥ ७

कङ्कगृध्रा बलाकाश्च व्याहरन्ति मुहुर्मुहुः ।  
 शिवाश्वैवाशिवा घोरा वेदयन्त्यो महद्भयम् ॥ ८  
 पपात महती चोल्का मध्येनादित्यमण्डलात् ।  
 सकवन्धश्च परिधो भानुमावृत्य तिष्ठति ॥ ९  
 परिवेषस्तथा घोरश्चन्द्रभास्करयोरभूत् ।  
 वेदयानो भयं घोरं राज्ञां देहावकर्तनम् ॥ १०  
 देवतायतनस्थाश्च कौरवेन्द्रस्य देवताः ।  
 कम्पन्ते च हसन्ते च नृत्यन्ति च रुदन्ति च ॥ ११  
 अपसव्यं ग्रहाश्चक्रुरलक्ष्माणं दिवाकरम् ।  
 अवाकिशराश्च भगवानुपातिष्ठत चन्द्रमाः ॥ १२  
 वपूंषि च नरेन्द्राणां विगताभानि लक्ष्ये ।  
 धार्तराष्ट्रस्य सैन्येषु न च आजन्ति दंशिताः १३  
 सेनयोरुभयोश्चापि समन्ताच्छ्रयते महान् ।  
 पाञ्चजन्यस्य निर्घोषो गाण्डीवस्य च निःस्वनः १४  
 ध्रुवमास्थाय बीभत्सुरुत्तमास्त्राणि संयुगे ।  
 अपासान्यात्रणे योधानभ्येष्यति पितामहम् ॥ १५

लोड्यते आकुलीक्रियते ॥ ५८ ॥ एकादशाधिकशततमोऽध्यायः ॥ १११ ॥

घोराणि भयंकराणि । अशान्तानि अनुपरतानि ॥ ६ ॥  
 भीष्म० २५

रसते शब्दायते । व्यथते विभेतीव कम्पत इव च ॥ ७ ॥ अल-  
 क्ष्माणं प्रचण्डलक्षणलक्षितम् । अवाकिशरा अधोमुखकोटिद्वयः  
 ॥ १२ ॥ आस्थाय आलम्ब्य ॥ १५ ॥

हृष्यन्ति रोमकूपाणि सीदतीव च मे मनः ।  
 चिन्तयित्वा महाबाहो भीष्मार्जुनसमागमम् ॥१६  
 तं चेह निःकृतिप्रज्ञं पाञ्चाल्यं पापचेतसम् ।  
 पुरस्कृत्य रणे पार्थो भीष्मस्यायोधनं गतः ॥ १७  
 अत्रवीच पुरा भीष्मो नाहं हन्यां शिखण्डिनम् ।  
 स्त्री ह्येषा विहिता धात्रा दैवाच्च स पुनः पुमान् ॥१८  
 असंकल्पध्वजश्चैव याज्ञसेनिर्महाबलः ।  
 न चामङ्गलिके तस्मिन्प्रहरेदापगासुतः ॥ १९  
 एतद्विचिन्तयानस्य प्रज्ञा सीदति मे भृशम् ।  
 अभ्युद्यतो रणे पार्थः कुरुवृद्धमुपाद्रवत् ॥ २०  
 युधिष्ठिरस्य च क्रोधो भीष्मश्चार्जुनसंगतः ।  
 मम चास्त्रसमारम्भः प्रजानामशिवं ध्रुवम् ॥ २१  
 मनस्वी बलवाञ्छूरः कृतास्त्रोऽलघुविक्रमः ।  
 दूरपाती दृढेषुश्च निमित्तज्ञश्च पाण्डवः ॥ २२  
 अजेयः समरे चापि देवैरपि सवासवैः ।  
 बलवान्बुद्धिमांश्चैव जितक्लेशो युधां वरः ॥ २३  
 विजयी च रणे नित्यं भैरवास्त्रश्च पाण्डवः ।  
 'अभ्युद्यतं रणे दृष्ट्वा भैरवास्त्रं च पाण्डवम् ।'  
 तस्य मार्गं परिहरन्दुतं गच्छ यतव्रत ॥ २४  
 पश्याद्यैतन्महाघोरे संयुगे वैशंसं महत् ।  
 हेमचित्राणि शूराणां महान्ति च शुभानि च ॥ २५  
 क्वचान्यवदीर्यन्ते शूरैः सन्नतपर्वभिः ।  
 छिद्यन्ते च ध्वजाग्राणि तोमराश्च धनुषि च ॥ २६  
 प्रासाश्च विमलास्तीक्ष्णाः शक्त्यश्च कनकोज्वलाः ।  
 वैजयन्त्यश्च नागानां संक्रुद्धेन किरीटिना ॥ २७  
 नार्यं संरक्षितुं कालः प्राणान्पुत्रोपजीविभिः ।  
 याहि स्वर्गं पुरस्कृत्य यशसे विजयाय च ॥ २८  
 रथनागहयावर्ता महाघोरां सुदुर्गमाम् ।

रथेन संग्रामनदीं तरत्येष कपिध्वजः ॥ २९  
 ब्रह्मण्यता दमो दानं तपश्च चरितं महत् ।  
 इहैव दृश्यते पार्थे भ्राता यस्य धनञ्जयः ॥ ३०  
 भीमसेनश्च बलवान्माद्रीपुत्रौ च पाण्डवौ ।  
 वासुदेवश्च वाष्णेयो यस्य नाथो व्यवस्थितः ॥ ३१  
 तस्यैष मन्युप्रभवो धार्तराष्ट्रस्य दुर्मतेः ।  
 तपोभावितदेहस्य कोपो दहति वाहिनीम् ॥ ३२  
 एष संदृश्यते पार्थो वासुदेवव्यपाश्रयः ।  
 दारयन्सर्वसैन्यानि धार्तराष्ट्राणि सर्वशः ॥ ३३  
 एतदालोक्यते सैन्यं क्षोभ्यमाणं किरीटिना ।  
 महोर्मिनद्धं सुमहत्तिमिनेव महाजलम् ॥ ३४  
 हाहाकिलकिलाशब्दाः श्रूयन्ते च चमूमुखे ।  
 याहि पाञ्चालदायादमहं यास्ये युधिष्ठिरम् ॥ ३५  
 दुर्गमं ह्यन्तरं राज्ञो व्यूहस्यामिततेजसः ।  
 समुद्रकुक्षिप्रतिमं सर्वतोऽतिरथैः स्थितैः ॥ ३६  
 सात्यकिश्चाभिमन्युश्च धृष्टद्युम्नवृकोदरौ ।  
 पर्यरक्षन्त राजानं यमौ च मनुजेश्वरम् ॥ ३७  
 उपेन्द्रसदृशश्यामो महाशाल इवोद्गतः ।  
 एष गच्छत्यनीकाग्रे द्वितीय इव फल्गुनः ॥ ३८  
 उत्तमास्त्राणि चाधत्स्व गृहीत्वा च महद्भुजः ।  
 पार्थतं याहि राजानं युध्यस्व च वृकोदरम् ॥ ३९  
 को हि नेच्छेत्प्रियं पुत्रं जीवन्तं शाश्वतीः समाः ।  
 क्षत्रधर्मं तु संप्रेक्ष्य ततस्त्वां नियुनज्म्यहम् ॥ ४०  
 एष चातिरणे भीष्मो दहते वै महाचमूम् ।  
 युद्धेषु सदृशस्तात यमस्य वरुणस्य च ॥ ४१  
 सञ्जय उवाच ।  
 पुत्रं समनुशास्यैवं भारद्वाजः प्रतापवान् ।  
 महारणे महाराज धर्मराजमयोधयत् ॥ ४२

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे द्वादशाधिकशततमोऽध्यायः ॥ ११२ ॥

अस्त्रसमारम्भः उद्यममात्रं नतु पूर्ववदस्त्राणामुपस्थितिः ॥ २१ ॥  
 हे पुत्र उपजीविभिरनुगतैः ॥ २८ ॥ पार्थे युधिष्ठिरे ॥ ३० ॥

तस्य धर्मस्य । मन्युर्दैन्यम् । भारतीमिति पाठे सेनामिति  
 शेषः ॥ ३२ ॥ द्वादशाधिकशततमोऽध्यायः ॥ ११२ ॥

## त्रयोदशाधिकशततमोऽध्यायः ॥ ११३ ॥

भीमसेनपराक्रमवर्णनम् ॥ १ ॥

सञ्जय उवाच ।  
 भगदत्तः कृपः शल्यः कृतवर्मा तथैव च ।  
 विन्दानुविन्दावावन्त्यौ सैन्धवश्च जयद्रथः ॥ १  
 चित्रसेनो विकर्णश्च तथा दुर्मर्षणो युवा ।  
 दशैते तावका योधा भीमसेनमयोधयन् ॥ २  
 महत्या सेनया युक्ता नानादेशसमुत्थया ।  
 भीष्मस्य समरे राजन्प्रार्थयाना महद्वशः ॥ ३  
 शल्यस्तु नवभिर्बाणैर्भीमसेनमताडयत् ।  
 कृतवर्मा त्रिभिर्बाणैः कृपश्च नवभिः शरैः ॥ ४  
 चित्रसेनो विकर्णश्च भगदत्तश्च मारिष ।  
 दशभिर्दशभिर्बाणैर्भीमसेनमताडयन् ॥ ५  
 सैन्धवश्च त्रिभिर्बाणैर्भीमसेनमताडयत् ।  
 विन्दानुविन्दावावन्त्यौ पञ्चभिः पञ्चभिः शरैः ६  
 दुर्मर्षणस्तु विंशत्या पाण्डवं निशितैः शरैः ।  
 स तान्सर्वान्महाराज राजमानान्पृथक्पृथक् ॥ ७  
 प्रवीरान्सर्वलोकस्य धार्तराष्ट्रान्महारथान् ।  
 जघान समरे वीरः पाण्डवः परवीरहा ॥ ८  
 सप्तभिः शल्यमाविध्यत्कृतवर्माणमष्टभिः ।  
 कृपस्य सशरं चापं मध्ये चिच्छेद भारत ॥ ९  
 अथैनं च्छिन्नधन्वानं पुनर्विव्याध सप्तभिः ।  
 विन्दानुविन्दौ च तथा त्रिभिस्त्रिभिरताडयत् १०  
 दुर्मर्षणं च विंशत्या चित्रसेनं च पञ्चभिः ।  
 विकर्णं दशभिर्बाणैः पञ्चभिश्च जयद्रथम् ॥ ११  
 विद्धा भीमोऽनदद्दृष्टः सैन्धवं च पुनस्त्रिभिः ।  
 अथान्यद्बनुरादाय गौतमो रथिनां वरः ॥ १२  
 भीमं विव्याध संरब्धो दशभिर्निशितैः शरैः ।  
 स विद्धो दशभिर्बाणैस्तोत्रैरिव महाद्रिपः ॥ १३  
 ततः क्रुद्धो महाराज भीमसेनः प्रतापवान् ।  
 गौतमं ताडयामास शरैर्वहुभिराहवे ॥ १४  
 सैन्धवस्य तथाऽश्वांश्च सारथिं च त्रिभिः शरैः ।  
 प्राहिणोन्मृत्युलोकाय कालान्तकसमद्युतिः ॥ १५  
 हताश्वात्तु रथात्तूर्णमवप्लुत्य महारथः ।

शरांश्चिक्षेप निशितान्भीमसेनस्य संयुगे ॥ १६  
 तस्य भीमो धनुर्मध्ये द्वाभ्यां चिच्छेद मारिष ।  
 भल्लाभ्यां भरतश्रेष्ठ सैन्धवस्य महात्मनः ॥ १७  
 स च्छिन्नधन्वा विरथो हताश्वो हतसारथिः ।  
 चित्रसेनरथं राजन्नारुरोह त्वरान्वितः ॥ १८  
 अत्यद्भुतं रणे कर्म कृतवांस्तत्र पाण्डवः ।  
 महारथाञ्शरैर्विद्धा वारयित्वा च मारिष ॥ १९  
 विरथं सैन्धवं चक्रे सर्वलोकस्य पश्यतः ।  
 तदा न ममृषे शल्यो भीमसेनस्य विक्रमम् ॥ २०  
 स संघाय शरांस्तीक्ष्णान्कर्मारपरिमार्जितान् ।  
 भीमं विव्याध समरे तिष्ठतिष्ठेति चाब्रवीत् ॥ २१  
 कृपश्च कृतवर्मा च भगदत्तश्च वीर्यवान् ।  
 विन्दानुविन्दावावन्त्यौ चित्रसेनश्च संयुगे ॥ २२  
 दुर्मर्षणो विकर्णश्च सिन्धुराजश्च वीर्यवान् ।  
 भीमं ते विव्यधुस्तूर्णं शल्यहेतोररिन्दमाः ॥ २३  
 स च तान्प्रति विव्याध पञ्चभिः पञ्चभिः शरैः ।  
 शल्यं विव्याध सप्तत्या पुनश्च दशभिः शरैः ॥ २४  
 तं शल्यो नवभिर्भित्त्वा पुनर्विव्याध पञ्चभिः ।  
 सारथिं चास्य भलेन गाढं विव्याध मर्मणि ॥ २५  
 विशोकं प्रेक्ष्य निर्भिन्नं भीमसेनः प्रतापवान् ।  
 मद्रराजं त्रिभिर्बाणैर्बाहोरुरसि चार्पयत् ॥ २६  
 तथेतरान्महेष्वासांस्त्रिभिस्त्रिभिरजिह्वैः ।  
 ताडयामास समरे सिंहवद्विननाद च ॥ २७  
 ते हि यत्ता महेष्वासाः पाण्डवं युद्धकोविदम् ।  
 त्रिभिस्त्रिभिरकुण्ठाग्रैर्भृशं मर्मस्वताडयन् ॥ २८  
 सोऽतिविद्धो महेष्वासो भीमसेनो न विव्यथे ।  
 पर्वतो वारिधाराभिर्वर्षमाणैरिवाम्बुदैः ॥ २९  
 स तु क्रोधसमाविष्टः पाण्डवानां महारथः ।  
 मद्रेश्वरं त्रिभिर्बाणैर्भृशं विद्धा महायशः ॥ ३०  
 कृपं च नवभिर्बाणैर्भृशं विद्धा समन्ततः ।  
 प्राग्ज्योतिषं शतैराजौ राजन्विव्याध सायकैः ३१

ततस्तु सशरं चापं सात्वतस्य महात्मनः ।  
 क्षुरप्रेण सुतीक्ष्णेन चिच्छेद कृतहस्तवत् ॥ ३२  
 तथान्यद्भनुरादाय कृतवर्मा वृकोदरम् ।  
 आजघान ध्रुवोर्मध्ये नाराचेन परंतपः ॥ ३३  
 भीमस्तु समरे विद्ध्वा शल्यं नवभिरायसैः ।  
 भगदत्तं त्रिभिश्चैव कृतवर्माणमष्टभिः ॥ ३४  
 द्वाभ्यां द्वाभ्यां तु विव्याध गौतमप्रभृतीत्रयान् ।  
 तेऽपि तं समरे राजन्विव्यधुर्निशितैः शरैः ॥ ३५  
 स तथा पीड्यमानोऽपि सर्वशस्त्रैर्महारथैः ।  
 मत्वा तृणेन तांस्तुल्यान्विचचार गतव्यथः ॥ ३६  
 ते चापि रथिनां श्रेष्ठा भीमाय निशिताञ्शरान् ।  
 प्रेषयामासुरव्यग्राः शतशोऽथ सहस्रशः ॥ ३७  
 तस्य शक्तिं महावेगां भगदत्तो महारथः ।  
 चिक्षेप समरे वीरः स्वर्णदण्डां महामते ॥ ३८  
 तोमरं सैन्धवो राजा पट्टसं च महाभुजः ।  
 शतघ्नीं च कृपो राजञ्छरं शल्यश्च संयुगे ॥ ३९  
 अथेतरे महेश्वासाः पञ्च पञ्च शिलीमुखान् ।  
 भीमसेनं समुद्दिश्य प्रेषयामासुरोजसा ॥ ४०  
 तोमरं च द्विधा चक्रे क्षुरप्रेणानिलात्मजः ।  
 पट्टसं च त्रिभिर्वाणैश्चिच्छेद तिलकाण्डवत् ॥ ४१  
 स विभेद शतघ्नीं च नवभिः कङ्कपत्रिभिः ।  
 मद्रराजप्रयुक्तं च शरं छिन्वा महारथः ॥ ४२

शक्तिं चिच्छेद सहसा भगदत्तेरितां रणे ।  
 तथेतराञ्शरान्घोराञ्शरैः सन्नतपर्वभिः ॥ ४३  
 भीमसेनो रणश्लाघी त्रिधैकैकं समाच्छिनत् ।  
 तांश्च सर्वान्महेश्वासांस्त्रिभिस्त्रिभिरताडयत् ॥ ४४  
 ततो धनञ्जयस्तत्र वर्तमाने महारणे ।  
 आजगाम रथेनाजौ भीमं दृष्ट्वा महारथम् ॥ ४५  
 निघ्नन्तं समरे शत्रून्योधयानं च सायकैः ।  
 तौ तु तत्र महात्मानौ समेतौ वीक्ष्य पाण्डवौ ॥ ४६  
 न शशंसुर्जयं तत्र तावकाः पुरुषर्षभाः ।  
 अर्जुनो रणे भीमं योधयन्तं महारथान् ॥ ४७  
 भीष्मस्य निघनाकाङ्क्षी पुरस्कृत्य शिखण्डिनम् ।  
 आससाद रणे वीरांस्तावकान्दश भारत ॥ ४८  
 ये स्म भीमं रणे राजन्योधयन्तो व्यवस्थिताः ।  
 वीमत्सुस्तानथाविध्यद्भीमस्य प्रियकाम्यया ॥ ४९  
 ततो दुर्योधनो राजा सुशर्माणमचोदयत् ।  
 अर्जुनस्य वधार्थाय भीमसेनस्य चोभयोः ॥ ५०  
 सुशर्मन्गच्छ शीघ्रं त्वं बलौघैः परिवारितः ।  
 जहि पाण्डुसुतावेतौ धनञ्जयवृकोदरौ ॥ ५१  
 तच्छ्रुत्वा वचनं तस्य त्रैर्गतः प्रत्यलाधिपः ।  
 अभिद्रुत्व रणे भीममर्जुनं चैव धन्विनौ ॥ ५२  
 रथैरनेकसाहस्रैः समन्तात्पर्यवारयत् ।  
 ततः प्रवृत्ते युद्धमर्जुनस्य परैः सह ॥ ५३

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे त्रयोदशाधिकशततमोऽध्यायः ॥ ११३ ॥

### चतुर्दशाधिकशततमोऽध्यायः ॥ ११४ ॥

भीमाङ्गुनपराक्रमवर्णनम् ॥ १ ॥

सञ्जय उवाच ।  
 अर्जुनस्तु रणे शल्यं यतमानं महारथम् ।  
 छादयामास समरे शरैः सन्नतपर्वभिः ॥ १  
 सुशर्माणं कृपं चैव त्रिभिस्त्रिभिरविध्यत ।  
 प्राग्ज्योतिषं च समरे सैन्धवं च जयद्रथम् ॥ २  
 चित्रसेनं विकर्णं च कृतवर्माणमेव च ।

दुर्मर्षणं च राजेन्द्र ह्यावन्त्यौ च महारथौ ॥ ३  
 एकैकं त्रिभिरानर्च्छत्कङ्कवर्हिणवाजितैः ।  
 शरैरतिरथो युद्धे पीडयन्वाहिनीं तव ॥ ४  
 जयद्रथो रणे पार्थं विद्ध्वा भारत सायकैः ।  
 भीमं विव्याध तरसा चित्रसेनरथे स्थितः ॥ ५  
 शल्यश्च समरे जिष्णुं कृपश्च रथिनां वरः ।

विव्यधाते महाराज बहुधा मर्मभेदिभिः ॥ ६  
 चित्रसेनादयश्चैव पुत्रास्तव विशांपते ।  
 पञ्चभिः पञ्चभिस्तूर्णं संयुगे निशितैः शरैः ॥ ७  
 आजघ्नुरर्जुनं सङ्घे भीमसेनं च मारिष ।  
 तौ तत्र रथिनां श्रेष्ठौ कौन्तेयौ भरतर्षभौ ॥ ८  
 अपीडयेतां समरे त्रिगर्तानां महद्बलम् ।  
 सुशर्मापि रणे पार्थ शरैर्नवभिराशुगैः ॥ ९  
 ननाद बलवन्नादं त्रासयानो महद्बलम् ।  
 अन्ये च रथिनः शूरा भीमसेनधनञ्जयौ ॥ १०  
 विव्यधुर्निशितैर्वाणै रुक्मपुङ्खैरजिह्वगैः ।  
 तेषां च रथिनां मध्ये कौन्तेयौ भरतर्षभौ ॥ ११  
 क्रीडमानौ रथोदारौ चित्ररूपौ व्यदृश्यताम् ।  
 आमिषेप्सु गवां मध्ये सिंहाविव मदोत्कटौ ॥ १२  
 छित्त्वा धनुषि शूराणां शरांश्च बहुधा रणे ।  
 पातयामासतुर्वीरौ शिरांसि शतशो नृणाम् ॥ १३  
 रथाश्च बहवो भग्ना हयाश्च शतशो हताः ।  
 गजाश्च सगजारोहाः पेतुरुर्व्या महाहवे ॥ १४  
 रथिनः सादिनश्चापि तत्रतत्र निष्प्रदिताः ।  
 दृश्यन्ते बहवो राजन्वेपमानाः समन्ततः ॥ १५  
 हतैर्गजपदाल्योर्धैर्वाजिभिश्च निष्प्रदितैः ।  
 रथैश्च बहुधा भग्नैः समास्तीर्यत मेदिनी ॥ १६  
 छत्रैश्च बहुधा च्छिन्नैर्ध्वजैश्च विनिपातितैः ।  
 अङ्कुशैरपविद्धैश्च परिस्तोमैश्च भारत ॥ १७  
 केयूरैरङ्गदैर्हारै राङ्गवैर्मृदितैस्तथा ।  
 उष्णीषैर्ऋष्टिभिश्चैव चामरव्यजनैरपि ॥ १८  
 तत्रतत्रापविद्धैश्च बाहुभिश्चन्दनोक्षितैः ।  
 ऊरुभिश्च नरेन्द्राणां समास्तीर्यत मेदिनी ॥ १९  
 तत्राद्भुतमपश्याम रणे पार्थस्य विक्रमम् ।  
 शरैः संवार्य तान्वीरान्यज्जघान महाबलः ॥ २०  
 पुत्रस्तु तव तं दृष्ट्वा भीमार्जुनपराक्रमम् ।  
 गाङ्गेयस्य रथाभ्याशुमुपजग्मे महाबलः ॥ २१  
 कृपश्च कृतवर्मा च सैन्धवश्च जयद्रथः ।

विन्दानुविन्दावावन्त्यौ नाजहुः संयुगं तदा २२  
 ततो भीमो महेष्वासः फल्गुनश्च महारथः ।  
 कौरवाणां चमूं घोरां भृशं दुद्रुवतू रणे ॥ २३  
 ततो बर्हिणवाजानामयुतान्यर्बुदानि च ।  
 धनञ्जयरथे तूर्णं पातयन्ति स्म भूमिपाः ॥ २४  
 ततस्ताञ्शरजालेन सन्निवार्य महारथान् ।  
 पार्थः समन्तात्समरे प्रेषयामास मृत्यवे ॥ २५  
 शल्यस्तु समरे जिष्णुं क्रीडन्निव महारथः ।  
 आजघानोरसि क्रुद्धो भल्लैः सन्नतपर्वभिः ॥ २६  
 तस्य पार्थो धनुश्छित्त्वा हस्तावापं च पञ्चभिः ।  
 अथैनं सायकैस्तीक्ष्णैर्भृशं विव्याध मर्मणि ॥ २७  
 अथान्यद्द्रुनुरादाय समरे भारसाधनम् ।  
 मद्रेश्वरो रणे जिष्णुं ताडयामास रोषितः ॥ २८  
 त्रिभिः शरैर्महाराज वासुदेवं च पञ्चभिः ।  
 भीमसेनं च नवभिर्बाहोरुरसि चार्पयत् ॥ २९  
 ततो द्रोणो महाराज मागधश्च महारथः ।  
 दुर्योधनसमादिष्टौ तं देशमुपजग्मतुः ॥ ३०  
 यत्र पार्थो महाराज भीमसेनश्च पाण्डवः ।  
 कौरव्यस्य महासेनां जघ्नतुः सुमहारथौ ॥ ३१  
 जयत्सेनस्तु समरे भीमं भीमायुधं युधि ।  
 विव्याध निशितैर्वाणैरष्टभिर्मरतर्षभ ॥ ३२  
 तं भीमो दशभिर्विद्ध्वा पुनर्विव्याध पञ्चभिः ।  
 सारथिं चास्य भल्लेन रथनीडादपातयत् ॥ ३३  
 उद्धातैस्तुरगैः सोऽथ द्रवमाणैः समन्ततः ।  
 मागधोऽपसृतो राजा सर्वसैन्यस्य पश्यतः ॥ ३४  
 द्रोणश्च विवरं दृष्ट्वा भीमसेनं शिलीमुखैः ।  
 विव्याध वाणैर्निशितैः पञ्चषष्टिभिरायसैः ॥ ३५  
 तं भीमः समरश्शाघी गुणं पितृसमं रणे ।  
 विव्याध पञ्चभिर्भल्लैस्तथा षष्ठा च भारत ॥ ३६  
 अर्जुनस्तु सुशर्माणं विद्ध्वा बहुभिरायसैः ।  
 व्यधमत्तस्य तत्सैन्यं महाभ्राणि यथाऽनिलः ॥ ३७  
 ततो भीष्मश्च राजा च कौसल्यश्च बृहद्बलः ।

समवर्तन्त संक्रुद्धा भीमसेनधनञ्जयौ ॥ ३८  
 तथैव पाण्डवाः शूरा धृष्टद्युम्नश्च पार्षतः ।  
 अभ्यद्रवन्नणे भीष्मं व्यादितास्यमिवान्तकम् ॥ ३९  
 शिखण्डी तु समासाद्य भरतानां पितामहम् ।  
 अभ्यद्रवत संहृष्टो भयं त्यक्त्वा महारथात् ॥ ४०  
 युधिष्ठिरमुखाः पार्थाः पुरस्कृत्य शिखण्डिनम् ।  
 अयोधयन्नणे भीष्मं सहिताः सर्वसृञ्जयैः ॥ ४१  
 तथैव तावकाः सर्वे पुरस्कृत्य यतव्रतम् ।  
 शिखण्डिप्रमुखान्पार्थान्योधयन्ति स्म संयुगे ॥ ४२  
 ततः प्रवृत्ते युद्धं कौरवाणां भयावहम् ।

तत्र पाण्डुसुतैः सार्धं भीष्मस्य विजयं प्रति ॥ ४३  
 तावकानां जये भीष्मो ग्लह आसीद्विशांपते ।  
 तत्र हि द्यूतमासक्तं विजयायेतराय वा ॥ ४४  
 धृष्टद्युम्नस्तु राजेन्द्र सर्वसैन्यान्यचोदयत् ।  
 अभ्यद्रवत गात्रेभ्यं मा भैष्ट रथसत्तमाः ॥ ४५  
 सेनापतिवचः श्रुत्वा पाण्डवानां वरुथिनी ।  
 भीष्मं समभ्ययात्तूर्णं प्राणांस्त्यक्त्वा महाहवे ४६  
 भीष्मोऽपि रथिनां श्रेष्ठः प्रतिजग्राह तां चमूम् ।  
 आपतन्तीं महाराज वेलामिव महोदधिः ॥ ४७

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे चतुर्दशाधिकशततमोऽध्यायः ॥ ११४ ॥

### पञ्चदशाधिकशततमोऽध्यायः ॥ ११५ ॥

युद्धे विरक्तेन भीष्मेण युधिष्ठिरं प्रति स्ववधोद्यमचोदना ॥ १ ॥

धृतराष्ट्र उवाच ।  
 कथं शान्तनवो भीष्मो दशमेऽहनि सञ्जय ।  
 अयुध्यत महावीर्यः पाण्डवैः सह सृञ्जयैः ॥ १  
 कुरवश्च कथं युद्धे पाण्डवान्प्रत्यवारयन् ।  
 आचक्ष्व मे महायुद्धं भीष्मस्याहवशोभिनः ॥ २  
 सञ्जय उवाच ।  
 कुरवः पाण्डवैः सार्धं यदयुध्यन्त भारत ।  
 यथा च तदभ्युद्धं तत्तु वक्ष्यामि सांप्रतम् ॥ ३  
 गमिताः परलोकाय परमास्रैः किरीटिना ।  
 अहन्यहनि संप्राप्ते तावकानां महारथाः ॥ ४  
 यथाप्रतिज्ञं कौरव्यः स चापि समितिजयः ।  
 पार्थानामकरोद्भीष्मः सततं समिति क्षयम् ॥ ५  
 कुरुभिः सहितं भीष्मं युध्यमानं परंतप ।  
 अर्जुनं च सपाञ्चाल्यं दृष्ट्वा संशयिता जनाः ॥ ६  
 दशमेऽहनि तस्मिंस्तु भीष्मार्युनसमागमे ।  
 अवर्तत महारौरुः सततं समिति क्षयः ॥ ७  
 तस्मिन्नयुतशो राजन्भूयश्च परंतपः ।  
 भीष्मः शान्तनवो योधाञ्जघान परमास्त्रवित् ॥ ८

येषामज्ञातकल्पानि नामगोत्राणि पार्थिव ।  
 ते हतास्तत्र भीष्मेण शूराः सर्वेऽनिवर्तिनः ॥ ९  
 दशाहानि तथा तप्त्वा भीष्मः पाण्डववाहिनीम् ।  
 निरविद्यत धर्मात्मा जीविते स परंतपः ॥ १०  
 स क्षिप्रं वधमन्विच्छन्नात्मनोऽभिमुखं रणे ।  
 न हन्यां मानवश्रेष्ठान्संग्रामेऽभिमुखानिति ॥ ११  
 चिन्तयित्वा महाबाहुः पिता देवव्रतस्तव ।  
 अभ्याशस्यं महाराज पाण्डवं वाक्यमब्रवीत् ॥ १२  
 भीष्म उवाच ।  
 युधिष्ठिर महाप्राज्ञ सर्वशास्त्रविशारद ।  
 शृणुष्व वचनं तात धर्म्यं स्वर्ग्यं च जल्पतः ॥ १३  
 निर्विण्णोऽस्मि भृशं तात देहेनानेन भारत ।  
 म्रतश्च मे गतः कालः सुवहून्प्राणिनो रणे ॥ १४  
 तस्मात्पार्थ पुरोधाय पाञ्चालान्मृञ्जयांस्तथा ।  
 मद्रघे क्रियतां यत्नो मम चेदिच्छसि प्रियम् ॥ १५  
 सञ्जय उवाच ।  
 तस्य तन्मतमाज्ञाय पाण्डवः सत्यदर्शनः ।  
 भीष्मं प्रति ययौ राजा संग्रामे सह सृञ्जयैः ॥ १६

धृष्टद्युम्नस्ततो राजन्पाण्डवश्च युधिष्ठिरः ।  
 श्रुत्वा भीष्मस्य तां वाचं चोदयामासतुर्वलम् १७  
 अभिद्रवध्वं युद्धध्वं भीष्मं जयत संयुगे ।  
 रक्षिताः सत्यसन्धेन जिष्णुना रिपुजिष्णुना १८  
 अयं चापि महेष्वासः पार्षतो वाहिनीपतिः ।  
 भीमसेनश्च समरे पालयिष्यति वो ध्रुवम् ॥ १९  
 मा वो भीष्माद्भयं किञ्चिदस्त्वद्य युधि सञ्जयाः ।  
 ध्रुवं भीष्मं विजेष्यामः पुरस्कृत्य शिखण्डिनम् २०  
 ते तथा समयं कृत्वा दशमेऽहनि पाण्डवाः ।  
 ब्रह्मलोकपरा भूत्वा संजग्मुः क्रोधमूर्च्छिताः ॥ २१  
 शिखण्डिनं पुरस्कृत्य पाण्डवं च धनञ्जयम् ।  
 भीष्मस्य पातने यत्नं परमं ते समास्थिताः ॥ २२  
 ततस्तव सुतादिष्टा नानाजनपदेश्वराः ।  
 द्रोणेन सहपुत्रेण सहसेना महाबलाः ॥ २३  
 दुःशासनश्च बलवान्सह सर्वैः सहोदरैः ।  
 भीष्मं समरमध्यस्थं पालयांचक्रिरे तदा ॥ २४  
 ततस्तु तावकाः शूराः पुरस्कृत्य महाव्रतम् ।  
 शिखण्डिप्रमुखान्पार्थान्योधयन्ति स्म संयुगे ॥ २५  
 चेदिभिस्तु सपाञ्चालैः सहितो वानरध्वजः ।  
 ययौ शान्तनवं भीष्मं पुरस्कृत्य शिखण्डिनम् २६  
 द्रोणापुत्रं शिनेर्नप्ता धृष्टकेतुस्तु पौरवम् ।  
 अभिमन्युः सहामात्यं दुर्योधनमयोधयत् ॥ २७  
 विराटस्तु सहानीकः सहसेनं जयद्रथम् ।  
 वृद्धक्षत्रस्य दायादमाससाद परंतप ॥ २८  
 मद्रराजं महेष्वासं सहसैन्यं युधिष्ठिरः ।  
 भीमसेनोऽभियुग्तस्तु नागानीकमुपाद्रवत् ॥ २९  
 अप्रधृष्यमनावार्यं सर्वशस्त्रभृतां वरम् ।

द्रोणं प्रति ययौ यत्तः पाञ्चाल्यः सह सोदरैः ३०  
 कर्णिकारध्वजं चैव सिंहकेतुररिंदमः ।  
 प्रत्युज्जगाम सौभद्रं राजपुत्रो बृहद्बलः ॥ ३१  
 शिखण्डिनं च पुत्रास्ते पाण्डवं च धनञ्जयम् ।  
 राजभिः समरे पार्थमभिपेतुर्जिघांसवः ॥ ३२  
 तस्मिन्नतिमहाभीमे सेनयोर्वै पराक्रमे ।  
 संप्रधावत्स्वनीकेषु मेदिनी समकम्पत ॥ ३३  
 तान्यनीकान्यनीकेषु समयुध्यन्त भारत ।  
 तावकानां परेषां च दृष्ट्वा शान्तनवं रणे ॥ ३४  
 ततस्तेषां प्रयततामन्योन्यमभिधावताम् ।  
 प्रादुरासीन्महाशब्दो दिक्षु सर्वासु भारत ॥ ३५  
 शङ्खदुन्दुभिघोषश्च वारणानां च बृंहितैः ।  
 सिंहनादश्च सैन्यानां दारुणः समपद्यत ॥ ३६  
 सा च सर्वनरेन्द्राणां चन्द्रार्कसदृशी प्रभा ।  
 हाराङ्गदकिरीटेषु निष्प्रभा समपद्यत ॥ ३७  
 रजोमेघास्तु संजङ्गुः शस्त्रविद्युद्भिरावृताः ।  
 धनुषां चापि निर्घोषो दारुणः समपद्यत ॥ ३८  
 बाणशङ्खप्रणादाश्च भेरीणां च महास्वनाः ।  
 रथघोषश्च संजङ्गे सेनयोरुभयोरपि ॥ ३९  
 प्रासशक्त्यृष्टिसङ्घैश्च बाणौघैश्च समाकुलम् ।  
 निष्प्रकाशमिवाकाशं सेनयोः समपद्यत ॥ ४०  
 अन्योन्यं रथिनः पेतुर्वाजिनश्च महाहवे ।  
 कुञ्जरान्कुञ्जरा जघ्नुः पादातांश्च पदातयः ॥ ४१  
 तत्रासीत्सुमहद्युद्धं कुरूणां पाण्डवैः सह ।  
 भीष्महेतोर्नरव्याघ्र इयेनयोरामिषे यथा ॥ ४२  
 तयोः समागमो घोरो बभूव युधि भारत ।  
 अन्योन्यस्य वधार्थाय जिगीषूणां महाहवे ॥ ४३

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे पञ्चादशाधिकशततमोऽध्यायः ॥ ११५ ॥

### षोडशाधिकशततमोऽध्यायः ॥ ११६ ॥

संकुलयुद्धवर्णनम् ॥ ३ ॥

सञ्जय उवाच ।  
 अभिमन्युर्महाराज तव पुत्रमयोधयत् ।

ब्रह्मलोकपराः बृहत्त्वान्महान्तं लोकं प्रति यतमानाः ॥ २१ ॥

महत्या सेनया युक्तं भीष्महेतोः पराक्रमी ॥ १  
 दुर्योधनो रणे कार्थि नवभिर्नतपर्वभिः ।

पञ्चदशाधिकशततमोऽध्यायः ॥ ११५ ॥



आजधानोरसि क्रुद्धः पुनश्चैनं त्रिभिः शरैः ॥ २	आर्षभे चर्मणी चित्रे शतचन्द्रपुरस्कृते ।
तस्य शक्तिं रणे कार्णिमृत्योर्जिह्वामिवायसीम् ।	तारकाशतचित्रे च निस्त्रिंशौ सुमहाप्रभौ ॥ १९
प्रेषयामास संक्रुद्धो दुर्योधनरथं प्रति ॥ ३	प्रगृह्य विमलौ राजंस्तावन्योन्यमभिद्रुतौ ।
तामापतन्तीं सहसा घोररूपां विशांपते ।	वासितासंगमे यत्तौ सिंहाविव महावने ॥ २०
द्विधा चिच्छेद ते पुत्रः क्षुरप्रेण महारथः ॥ ४	मण्डलानि विचित्राणि गतप्रत्यागतानि च ।
तां शक्तिं पतितां दृष्ट्वा कार्णिः परमकोपनः ।	चेरतुर्दर्शयन्तौ च प्रार्थयन्तौ परस्परम् ॥ २१
दुर्योधनं त्रिभिर्बाणैर्बाहोरुरसि चार्पयत् ॥ ५	पौरवो धृष्टकेतुं तु शङ्खदेशे महासिना ।
पुनश्चैनं शरैर्घोरैराजधान स्तनान्तरे ।	ताडयामास संक्रुद्धस्तिष्ठतिष्ठेति चाब्रवीत् ॥ २२
दशभिर्भरतश्रेष्ठ दुर्योधनममर्षणम् ॥ ६	चेदिराजोऽपि समरे पौरवं पुरुषर्षभम् ।
तद्युद्धमभवद्भोरं चित्ररूपं च भारत ।	आजधान शिताग्रेण जनुदेशे महासिना ॥ २३
ईक्षितुप्रीतिजननं सर्वपार्थिवपूजितम् ॥ ७	तावन्योन्यं महाराज समासाद्य महाहवे ।
भीष्मस्य निधनार्थाय पार्थस्य विजयाय च ।	अन्योन्यवेगाभिहतौ निपेततुररिदमौ ॥ २४
युयुधाते रणे वीरौ सौभद्रकुरुपुङ्गवौ ॥ ८	ततः स्वरथमारोप्य पौरवं तनयस्तव ।
सात्यकिं रभसं युद्धे द्रौणिर्ब्राह्मणपुङ्गवः ।	जयत्सेनो रथेनाजावपोवाह रणाजिरात् ॥ २५
आजधानोरसि क्रुद्धो नाराचेन परंतपः ॥ ९	धृष्टकेतुं तु समरे माद्रीपुत्रः प्रतापवान् ।
शैनेयोऽपि गुरोः पुत्रं सर्वमर्मसु भारत ।	अपोवाह रणे क्रुद्धः सहदेवः पराक्रमी ॥ २६
अताडयदमेयात्मा नवभिः कङ्कपत्रिभिः ॥ १०	चित्रसेनः सुशर्माणं विद्ध्वा बहुभिरायसैः ।
अश्वत्थामा तु समरे सात्यकिं नवभिः शरैः ।	पुनर्विव्याध तं पथ्या पुनश्च नवभिः शरैः ॥ २७
त्रिंशता च पुनस्तूर्णं बाहोरुरसि चार्पयत् ॥ ११	सुशर्मा तु रणे क्रुद्धस्तव पुत्रं विशांपते ।
सोऽतिविद्धो महेष्वासो द्रोणपुत्रेण सात्यकिः ।	दशभिर्दशभिश्चैव विव्याध निशितैः शरैः ॥ २८
द्रोणपुत्रं त्रिभिर्बाणैराजधान महायशाः ॥ १२	चित्रसेनश्च तं राजंस्त्रिंशता नतपर्वभिः ।
पौरवो धृष्टकेतुं च शरैराच्छाद्य संयुगे ।	आजधान रणे क्रुद्धः स च तं प्रत्यविव्यत ॥ २९
बहुधा दारयांचक्रे महेष्वासं महारथः ॥ १३	भीष्मस्य समरे राजन्यशो मानं च वर्धयन् ।
तथैव पौरवं युद्धे धृष्टकेतुर्महारथः ।	सौभद्रो राजपुत्रं तु बृहद्बलमयोधयत् ॥ ३०
त्रिंशता निशितैर्बाणैर्विव्याधाशु महाभुजः ॥ १४	पार्थहेतोः पराक्रान्तो भीष्मस्य निधनं प्रति ।
पौरवस्तु धनुश्छिन्त्वा धृष्टकेतोर्महारथः ।	आर्जुनिं कोसलेन्द्रस्तु विद्ध्वा पञ्चभिरायसैः ॥ ३१
ननाद बलवन्नादं विव्याध च शितैः शरैः ॥ १५	पुनर्विव्याध विंशत्या शरैः सन्नतपर्वभिः ।
सोऽन्यत्कार्मुकमादाय पौरवं निशितैः शरैः ।	सौभद्रः कोसलेन्द्रं तु विव्याधाष्टभिरायसैः ॥ ३२
आजधान महाराज त्रिसप्तत्या शिलीमुखैः ॥ १६	नाकम्पयत संग्रामे विव्याध च पुनः शरैः ।
तौ तु तत्र महेष्वासौ महामात्रौ महारथौ ।	कौसल्यस्य धनुश्चापि पुनश्चिच्छेद फाल्गुनिः ॥ ३३
महता शरवर्षेण परस्परमवर्षताम् ॥ १७	आजधान शरैश्चापि त्रिंशता कङ्कपत्रिभिः ।
अन्योन्यस्य धनुश्छिन्त्वा हयान्हत्वा च भारत ।	सोऽन्यत्कार्मुकमादाय राजपुत्रो बृहद्बलः ॥ ३४
विरथावसियुद्धाय समीयतुरमर्षणौ ॥ १८	फाल्गुनिं समरे क्रुद्धो विव्याध बहुभिः शरैः ।

तयोर्युद्धं समभवद्भीष्महेतोः परंतप ॥ ३५  
 संरब्धयोर्महाराज समरे चित्रयोधिनोः ।  
 यथा देवासुरे युद्धे बलिवासवयोरभूत् ॥ ३६  
 भीमसेनो गजानीकं योधयन्बहूशोभत ।  
 यथा शक्रो बज्रपाणिर्दारयन्पर्वतोत्तमान् ॥ ३७  
 ते वध्यमाना भीमेन मातङ्गा गिरिसन्निभाः ।  
 निपेतुरुर्व्या सहिता नादयन्तो वसुंधराम् ॥ ३८  
 गिरिमात्रा हि ते नागा भिन्नाञ्जनचयोपमाः ।  
 विरेजुर्वसुधां प्राप्ता विकीर्णा इव पर्वताः ॥ ३९  
 युधिष्ठिरो महेष्वासो मद्राजानमाहवे ।  
 महत्या सेनया गुप्तं पीडयामास संगतम् ॥ ४०  
 मद्रेश्वरश्च समरे धर्मपुत्रं महारथम् ।  
 पीडयामास संरब्धो भीष्महेतोः पराक्रमी ॥ ४१  
 विराटं सैन्धवो राजा विद्ध्वा सन्नतपर्वभिः ।  
 नवभिः सायकैस्तीक्ष्णैस्त्रिंशता पुनरार्पयत् ॥ ४२  
 विराटश्च महाराज सैन्धवं बाहिनीपतिः ।  
 त्रिंशद्भिर्निशितैर्बाणैराजघान स्तनान्तरे ॥ ४३  
 चित्रकार्मुकनिस्त्रिंशौ चित्रवर्मायुधध्वजौ ।  
 रेतुश्चित्ररूपौ तौ संग्रामे मत्स्यसैन्धवौ ॥ ४४  
 द्रोणः पाञ्चालपुत्रेण समागम्य महारणे ।  
 महासमुदयं चक्रे शरैः सन्नतपर्वभिः ॥ ४५  
 ततो द्रोणो महाराज पार्षतस्य महद्भुजुः ।  
 छित्त्वा पञ्चाशतेषुंश्च पार्षतं प्रति सृष्टवान् ॥ ४६  
 सोऽन्यत्कार्मुकमादाय पार्षतः परवीरहा ।  
 द्रोणस्य मिषतो युद्धे प्रेषयामास सायकान् ॥ ४७  
 ताञ्छराञ्छरघातेन चिच्छेद स महारथः ।  
 द्रोणो द्रुपदपुत्राय प्राहिणोत्पञ्च सायकान् ॥ ४८  
 ततः क्रुद्धो महाराज पार्षतः परवीरहा ।  
 द्रोणाय चिक्षेप गदां यमदण्डोपमां रणे ॥ ४९  
 तामापतन्तीं सहसा हेमपट्टविभूषिताम् ।  
 शरैः पञ्चाशता द्रोणो वारयामास संयुगे ॥ ५०  
 सा छिन्ना बहुधा राजन्द्रोणचापच्युतैः शरैः ।  
 चूर्णीकृता विशीर्यन्ती पपात वसुधातले ॥ ५१

समुदयं संग्रामम् । भवेत्समुदयः सङ्घे संयुगे च समुद्रमे इति  
 भीष्म • २६

गदां विनिहतां दृष्ट्वा पार्षतः शत्रुतापनः ।  
 द्रोणाय शक्तिं चिक्षेप सर्वपारशर्वीं शुभाम् ॥ ५२  
 तां द्रोणो नवभिर्बाणैश्चिच्छेद युधि भारत ।  
 पार्षतं च महेष्वासं पीडयामास संयुगे ॥ ५३  
 एवमेतन्महायुद्धं द्रोणपार्षतयोरभूत् ।  
 भीष्मं प्रति महाराज घोररूपं भयानकम् ॥ ५४  
 अर्जुनः प्राप्य गाङ्गेयं पीडयन्निशितैः शरैः ।  
 अभ्यद्रवत संयत्तो वने मत्तमिव द्विपम् ॥ ५५  
 प्रत्युद्ययौ च तं राजा भगदत्तः प्रतापवान् ।  
 त्रिधा भिन्नेन नागेन मदान्धेन महाबलः ॥ ५६  
 तमापतन्तं सहसा महेन्द्रगजसन्निभम् ।  
 परं यत्नं समास्थाय वीभत्सुः प्रत्यपद्यत ॥ ५७  
 ततो गजगतो राजा भगदत्तः प्रतापवान् ।  
 अर्जुनं शरवर्षेण वारयामास संयुगे ॥ ५८  
 अर्जुनस्तु ततो नागमायान्तं रजतोपमैः ।  
 विमलैरायसैस्तीक्ष्णैरविध्यत महारणे ॥ ५९  
 शिखण्डिनं च कौन्तेयो याहियाहीत्यचोदयत् ।  
 भीष्मं प्रति महाराज जह्येनमिति चाब्रवीत् ॥ ६०  
 प्राग्ज्योतिषस्ततो हित्वा पाण्डवं पाण्डुपूर्वज ।  
 प्रययौ त्वरितो राजन्द्रुपदस्य रथं प्रति ॥ ६१  
 ततोऽर्जुनो महाराज भीष्ममभ्यद्रवद्भुतम् ।  
 शिखण्डिनं पुरस्कृत्य ततो युद्धमवर्तत ॥ ६२  
 ततस्ते तावकाः शूराः पाण्डवं रभसं युधि ।  
 समभ्यधावन्क्रोशन्तस्तद्द्रुतमिवाभवत् ॥ ६३  
 नानाविधान्यनीकानि पुत्राणां ते जनाधिप ।  
 अर्जुनो व्यधमत्काले दिवीवाभ्राणि मारुतः ॥ ६४  
 शिखण्डी तु समासाद्य भरतानां पितामहम् ।  
 इषुभिस्तूर्णमव्यग्रो बहुभिः स समाचिनोत् ॥ ६५  
 रथाभ्यगारश्चापार्चिरसिशक्तिगदेन्धनः ।  
 शरसङ्घमहाज्वालः क्षत्रियान्समरेऽदहत् ॥ ६६  
 यथाऽग्निः सुमहानिद्रः कक्षे चरति सानिलः ।  
 तथा जज्वाल भीष्मोऽपि दिव्यान्यस्त्राप्युदीरयन् ॥  
 सोमकांश्च रणे भीष्मो जघ्ने पार्थपदानुगान् ।

मेदिनी ॥ ४५ ॥ षोडशाधिकशततमोऽध्यायः ॥ ११६ ॥

न्यवारयत तत्सैन्यं पाण्डवस्य महारथः ॥ ६८  
 सुवर्णपुङ्खैरिषुभिः शितैः सन्नतपर्वभिः ।  
 नादयन्स दिशो भीष्मः प्रदिशश्च महाहवे ॥ ६९  
 पातयत्रथिनो राजन्हयांश्च सह सादिभिः ।  
 मुण्डतालवनानीव चकार स रथव्रजान् ॥ ७०  
 निर्मनुष्यान्थान् राजन्गजानश्चांश्च संयुगे ।  
 चकार समरे भीष्मः सर्वशस्त्रधृतां वरः ॥ ७१  
 तस्य ज्यातलनिर्घोषं विस्फूर्जितमिवाशनेः ।  
 निशम्य सर्वतो राजन्समकम्पन्त सैनिकाः ॥ ७२  
 अमोघा न्यपतन्वाणाः पितुस्ते मनुजेश्वर ।  
 नासञ्जन्त शरीरेषु भीष्मचापच्युताः शराः ॥ ७३  
 निर्मनुष्यान्थान् राजन्सुयुक्ताञ्जवनैर्हयैः ।  
 वातायमानानद्राक्षं ध्रियमाणान्विशंपते ॥ ७४

चेदिकाशिकरूशानां सहस्राणि चतुर्दश ।  
 महारथाः समाख्याताः कुलपुत्रास्तनुत्यजः ॥ ७५  
 अपरावर्तिनः शूराः सुवर्णविकृतध्वजाः ।  
 संग्रामे भीष्ममासाद्य सवाजिरथकुञ्जराः ॥ ७६  
 जग्मुस्ते परलोकाय व्यादितास्यमिवान्तकम् ।  
 न तत्रासीद्रणे राजन्सोमकानां महारथः ॥ ७७  
 यः संग्राम्य रणे भीष्मं जीविते स मनो दधे ।  
 तांश्च सर्वान्रणे यो धान्प्रेतराजपुरं प्रति ॥ ७८  
 नीतानमन्यन्त जना दृष्ट्वा भीष्मस्य विक्रमम् ।  
 न कश्चिदेनं समरे प्रत्युद्याति महारथः ॥ ७९  
 ऋते पाण्डुसुतं वीरं श्वेताश्वं कृष्णसारथिम् ।  
 शिखण्डिनं च समरे पाञ्चाल्यममितौजसम् ॥ ८०

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे षोडशाधिकशततमोऽध्यायः ॥ ११६ ॥

### सप्तदशाधिकशततमोऽध्यायः ॥ ११७ ॥

संकुलयुद्धवर्णनम् ॥ १ ॥

सञ्जय उवाच ।  
 शिखण्डी तु रणे भीष्ममासाद्य पुरुषर्षभम् ।  
 दशभिर्निशितैर्भ्रैराजघान स्तनान्तरे ॥ १  
 शिखण्डिनं तु गात्रेयः क्रोधदीप्तेन चक्षुषा ।  
 संप्रैक्षत कटाक्षेण निर्दहन्निव भारत ॥ २  
 स्त्रीलं तस्य स्मरन् राजन्सर्वलोकस्य पश्यतः ।  
 नाजघान रणे भीष्मः स च तन्नावबुद्धवान् ॥ ३  
 अर्जुनस्तु महाराज शिखण्डिनमभाषत ।  
 अभित्तरखास्य वधे शिखण्डिन्नथसत्तम ॥ ४  
 किं ते विवक्षया वीर जहि भीष्मं महारथम् ।  
 न ह्यन्यमनुपश्यामि कंचिद्यौधिष्ठिरे बले ॥ ५  
 यः शक्तः समरे भीष्मं योधयेत पितामहम् ।  
 ऋते तां पुरुषव्याघ्र सत्यमेतद्ब्रवीमि ते ॥ ६  
 एवमुक्तस्तु पार्थेन शिखण्डी भरतर्षभ ।  
 शरैर्नानाविधैस्तूर्णैः पितामहमुपाद्रवत् ॥ ७  
 अचिन्तयित्वा तान्वाणान्पिता देवव्रतस्तव ।

अर्जुनं समरे क्रुद्धं वारयामास सायकैः ॥ ८  
 तथैव च चमूं सर्वा पाण्डवानां महारथः ।  
 अग्रैषीत्स शरैस्तीक्ष्णैः परलोकाय मारिष ॥ ९  
 तथैव पाण्डवा राजन्सैन्येन महता वृताः ।  
 भीष्मं संछादयामासुर्मोघा इव दिवाकरम् ॥ १०  
 स समन्तात्परिवृतो भीष्मो हि भरतर्षभ ।  
 निर्ददाह रणे शूरान्वने वह्निरिव ज्वलन् ॥ ११  
 तत्राद्भुतमपश्याम तव पुत्रस्य पौरुषम् ।  
 अयोधयच्च यत्पार्थं जुगोप च पितामहम् ॥ १२  
 कर्मणा तेन समरे तव पुत्रस्य धन्विनः ।  
 दुःशासनस्य तुतुषुः सर्वे लोका महात्मनः ॥ १३  
 यदेकः समरे पार्थान्सानुगान्समयोधयत् ।  
 न चैनं पाण्डवा युद्धे वारयामासुरुत्बणम् ॥ १४  
 दुःशासनेन समरे रथिनो विरथीकृताः ।  
 सादिनश्च महेष्वासा हस्तिनश्च महाबलाः ॥ १५  
 विनिर्भिन्नाः शरैस्तीक्ष्णैर्निपेतुर्वसुधातले ।

विवक्षया विचारेण संशयेन वा ॥ ५ ॥ तीक्ष्णैस्तदा शरैः

प्रेषीत् इति ड. पाठः ॥ ९ ॥ उल्बणमुग्रम् ॥ १४ ॥

शरातुरास्तथैवान्ये दन्तिनो विद्वता दिशः ॥१६  
 यथाग्निरिन्धनं प्राप्य ज्वलेद्दीप्ताचिरुल्बणम् ।  
 तथा जज्वाल पुत्रस्ते पाण्डुसेनां विनिर्दहन् ॥१७  
 तं भारतमहामात्रं पाण्डवानां महारथः ।  
 जेतुं नोत्सहते कश्चिन्नाभ्युघातुं कथंचन ॥ १८  
 ऋते महेन्द्रतनयाच्छ्रेताश्चात्कृष्णसारथेः ।  
 स हि तं समरे राजन्निर्जित्य विजयोऽर्जुनः ॥१९  
 भीष्ममेवाभिद्राव सर्वसैन्यस्य पश्यतः ।  
 विजितस्तव पुत्रोऽपि भीष्मबाहुव्यपाश्रयः ॥ २०  
 पुनःपुनः समाश्वस्य प्रायुध्यत मदोत्कटः ।  
 अर्जुनस्तु रणे राजन्योधयन्संव्यराजत ॥ २१  
 शिखण्डी तु रणे राजन्विव्याधैव पितामहम् ।  
 शरैरशनिसंस्पृशैस्तथा सर्पविषोपमैः ॥ २२  
 न च स ते रुजं चक्रुः पितुस्तव जनेश्वर ।  
 स्यमानस्तु गाङ्गेयस्तान्वाणाञ्जगृहे तदा ॥ २३  
 उष्णार्तो हि नरो यद्रज्जलधाराः प्रतीच्छति ।  
 तथा जग्राह गाङ्गेयः शरधाराः शिखण्डिनः ॥ २४  
 तं क्षत्रिया महाराज ददृशुर्घोरमाहवे ।  
 भीष्मं दहन्तं सैन्यानि पाण्डवानां महात्मनां २५  
 ततोऽब्रवीच्च व मुतः सर्वसैन्यानि मारिष ।  
 अभिद्रवत संग्रामे फल्गुनं सर्वतो रणे ॥ २६  
 भीष्मो वः समरे सर्वान्पालयिष्यति धर्मवित् ।  
 तद्भयं सुमहच्यक्त्वा पाण्डवान्प्रति युध्यत ॥२७  
 एष तालेन महता भीष्मस्तिष्ठति पालयन् ।  
 सर्वेषां धार्तराष्ट्राणां समरे शर्म वर्म च ॥ २८  
 देवा अपि समुद्युक्ता नालं भीष्मं समासितुम् ।  
 किमु पार्था महात्मानं मर्त्यभूता महाबलाः ॥२९  
 तस्माद्भवत मा योधाः फल्गुनं प्राप्य संयुगे ।  
 अहमद्य रणे यत्तो योधयिष्यामि पाण्डवम् ॥३०  
 सहितः सर्वतो यत्तैर्भवद्भिर्वसुधाधिपैः ।  
 तच्छ्रुत्वा तु वचो राजंस्तव पुत्रस्य घन्विनः ३१  
 अर्जुनं प्रति संयत्ता बलवन्तो महाबलाः ।  
 ते विदेहाः कलिङ्गाश्च दासेरकगणाश्च ह ॥ ३२

भारतमहामात्रं भरतवंशश्रेष्ठम् ॥ १८ ॥ शर्मं सुखहेतुत्वात् ।  
 वर्मं रक्षाहेतुत्वात् ॥ २८ ॥ समासितुं उपसर्पितुं नाशयितुं

अभिपेतुर्निषादाश्च सौवीराश्च महारणे ।  
 बाह्लीका दरदाश्चैव प्रतीच्योदीच्यमालवाः ॥ ३३  
 अभीषाहाः शूरसेनाः शिबयोऽथ वसातयः ।  
 साल्वाः शकास्त्रिगर्ताश्च अम्बष्टाः केकयैः सह ३४  
 अभिपेतू रणे पार्थं पतङ्गा इव पावकम् ।  
 स तान्सर्वान्सहानीकान्महाराज महारथान् ॥ ३५  
 दिव्यान्यस्त्राणि संचिन्त्य प्रसंधाय धनञ्जयः ।  
 स तैरस्त्रैर्महावेगैर्ददाह सुमहाबलः ॥ ३६  
 शरप्रतापैर्वीभत्सुः पतङ्गानिव पावकः ।  
 तस्य बाणसहस्राणि सृजतो दृढघन्विनः ॥ ३७  
 दीप्यमानमिवाकाशे गाण्डीवं समदृश्यत ।  
 ते शरार्ता महाराज विप्रकीर्णमहाध्वजाः ॥ ३८  
 नाभ्यवर्तन्त राजानः सहिता वानरध्वजम् ।  
 सध्वजा रथिनः पेतुर्हयारोहा हयैः सह ॥ ३९  
 सगजाश्च गजारोहाः किरीटिशरताडिताः ।  
 ततोऽर्जुनभुजोत्सृष्टैरावृताऽऽसीद्रसुंधरा ॥ ४०  
 विद्रुतं दिक्षु सर्वासु शरैर्बलमदृश्यत ।  
 अथ पार्थो महाराज द्रावयित्वा वरूथिनीम् ४१  
 दुःशासनाय सुवहून्प्रेषयामास सायकान् ।  
 ते तु भिच्वा तव सुतं दुःशासनमयोमुखाः ॥४२  
 धरणीं विविशुः सर्वे बल्मीकमिव पन्नगाः ।  
 हयांश्चास्य ततो जघ्ने सारथिं च न्यपातयत् ॥४३  
 विविंशतिं च विंशत्या विरथीकृतवान्प्रभुः ।  
 आजघान भृशं चैव पञ्चभिर्नतपर्वभिः ॥ ४४  
 कृपं विकर्णं शल्यं च विद्ध्वा बहुभिरायसैः ।  
 चकार विरथांश्चैव कौन्तेयः श्वेतवाहनः ॥ ४५  
 एवं ते विरथाः सर्वे कृपः शल्यश्च मारिष ।  
 दुःशासनो विकर्णश्च तथैव च विविंशतिः ॥४६  
 संग्राद्रवन्त समरे निर्जिताः सव्यसाचिना ।  
 पूर्वाङ्गे भरतश्रेष्ठ पराजित्य महारथान् ॥ ४७  
 प्रज्ज्वाल रणे पार्थो विधूम इव पावकः ।  
 तथैव शरवर्षेण भास्करो रश्मिवानिव ॥ ४८  
 अन्यानपि महाराज तापयामास पार्थिवान् ।

वा । मर्त्यभूताः मर्त्यस्वरूपाः ॥ २९ ॥ तस्माद्भवत हे योधाः  
 इति क. पाठः ॥ ३० ॥

पराञ्जुखीकृत्य तथा शरवर्षैर्महारथान् ॥ ४९  
 प्रावर्तयत संग्रामे शोणितोदां महानदीम् ।  
 मध्येन कुरुसैन्यानां पाण्डवानां च भारत ॥ ५०  
 तस्मिन्नतिमहाभीमे राजन्वीरवरक्षये ।  
 भीष्मं प्रति पराक्रान्ताः पाण्डवाः सह सृञ्जयैः ५१  
 ते पराक्रान्तमालोक्य युधि राजन्पितामहम् ।  
 न न्यवर्तन्त ते पुत्रा ब्रह्मलोकपुरस्कृताः ॥ ५२  
 इच्छन्तो निधनं युद्धे स्वर्गलोकपरायणाः ।  
 पाण्डवानभ्यवर्तन्त तावका युद्धदुर्मदाः ॥ ५३  
 पाण्डवाश्च महाराज सरन्तो विविधान्वहून् ।  
 क्लेशान्कृतान्सपुत्रेण त्वया पूर्वं नराधिप ॥ ५४  
 भयं त्यक्त्वा रणे शूराः स्वर्गलोकपुरस्कृताः ।  
 तावकांस्तव पुत्रांश्च योधयन्ति स्म हृष्टवत् ॥ ५५  
 गजाश्च रथसङ्घाश्च बहुधा रथिभिर्हताः ।  
 रथाश्च निहता नागैर्हयाश्चैव पदातिभिः ॥ ५६  
 अन्तरा च्छिद्यमानानि शरीराणि शिरांसि च ।  
 निपेतुर्दिक्षु सर्वासु गजाश्चरथयोधिनाम् ॥ ५७  
 छन्नमायोधनं राजन्कुण्डलाङ्गदधारिभिः ।  
 पतितैः पात्यमानैश्च राजपुत्रैर्महारथैः ॥ ५८  
 रथनेमिनिकृत्तैश्च गजैश्चैवावपोथितैः ।  
 पादाताश्चाप्यधावन्त साश्वाश्च हययोधिनः ॥ ५९  
 गजाश्च रथयोधाश्च परिपेतुः समन्ततः ।  
 विकीर्णाश्च रथा भूमौ भग्नचक्रयुगध्वजाः ॥ ६०  
 तद्गजाश्चरथौघानां रुधिरेण सम्युक्षितम् ।

छन्नमायोधनं रेजे रक्ताभ्रमिव शारदम् ॥ ६१  
 श्वानः काकाश्च गृध्राश्च वृका गोमायुभिः सह ।  
 प्रणेदुर्भक्ष्यमासाद्य विकृताश्च मृगद्विजाः ॥ ६२  
 ववुर्वहुविधाश्चैव दिक्षु सर्वासु मारुताः ।  
 दृश्यमानेषु रक्षःसु भूतेषु च नदत्सु च ॥ ६३  
 काञ्चनानि च दामानि पताकाश्च महाधनाः ।  
 धूयमाना व्यदृश्यन्त सहसा मारुतेरिताः ॥ ६४  
 श्वेतच्छत्रसहस्राणि सध्वजाश्च महारथाः ।  
 विकीर्णाः समदृश्यन्त शतशोऽथ सहस्रशः ॥ ६५  
 सपताकाश्च मातङ्गा दिशो जग्मुः शरातुराः ।  
 क्षत्रियाश्च मनुष्येन्द्र गदाशक्तिधनुर्धराः ॥ ६६  
 समन्ततश्च दृश्यन्ते पतिता धरणीतले ।  
 इषुभिस्ताड्यमानाश्च नाराचैश्च सहस्रशः ।  
 पेतुरार्तस्वरं कृत्वा तत्रतत्र महागजाः ॥ ६७  
 सेनापतिस्तु समरे ग्राह सेनां महारथः ।  
 अभ्यद्रवत गात्रेयं सैनिकाः किं कृतेन वः ॥ ६८  
 सेनापतिवचः श्रुत्वा सोमकाः सह सृञ्जयैः ।  
 अभ्यद्रवन्त गात्रेयं शस्त्रवृष्ट्या समन्ततः ॥ ६९  
 ततो भीष्मो महाराज दिव्यमस्त्रमुदीरयन् ।  
 अभ्यधावत कौन्तेयं मिषतां सर्वधन्विनाम् ॥ ७०  
 तं शिखण्डी रणे यान्तमभ्यद्रवत दंशितः ।  
 ततः समाहरद्भीष्मस्तदस्त्रं पावकोपमम् ॥ ७१  
 एतस्मिन्नेव काले तु कौन्तेयः श्वेतवाहनः ।  
 निजघ्ने तावकं सैन्यं मोहयित्वा पितामहम् ॥ ७२

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे सप्तदशधिकशततमोऽध्यायः ॥ ११७ ॥

### अष्टादशधिकशततमोऽध्यायः ॥ ११८ ॥

भीष्मपराक्रमवर्णनम् ॥ १ ॥

सञ्जय उवाच ।  
 असंन्यूटेष्वनीकेषु भूयिष्ठमनुवर्तिषु ।  
 ब्रह्मलोकपराः सर्वे समपद्यन्त भारत ॥ १  
 न ह्यनीकमनीकेषु समसञ्जत संकुले ।

रथा न रथिभिः सार्धं पादाता न पदातिभिः २  
 अश्वा नाश्वैरयुध्यन्त गजा न गजयोधिभिः ।  
 उन्मत्तवन्महाराज युध्यन्ते तत्र भारत ॥ ३  
 महान्व्यतिकरो रौद्रः सेनयोः समपद्यत ।

भूतेषु प्रेतेषु ॥ ६३ ॥ महाधनाः बहुमूल्याः ॥ ६४ ॥  
 सप्तदशधिकशततमोऽध्यायः ॥ ११७ ॥

अनिवर्तिषु इति झ. पाठः ॥ १ ॥ व्यतिकरः क्षोभः ॥ ४ ॥

नरनागगणेष्वेवं विकीर्णेषु च सर्वशः ॥ ४  
 क्षये तस्मिन्महारौद्रे निर्विशेषमजायत ।  
 ततः शल्यः कृपश्चैव चित्रसेनश्च भारत ॥ ५  
 दुःशासनो विकर्णश्च रथानास्थाय भास्वरान् ।  
 पाण्डवानां रणे शूरा ध्वजिनीं समकम्पयन् ॥ ६  
 सा वध्यमाना समरे पाण्डुसेना महात्मभिः ।  
 प्रातारं नाध्यगच्छद्वै मञ्जमानेव नौर्जले ॥ ७  
 यथा हि शैशिरः कालो गवां मर्माणि कृन्तति ।  
 तथा पाण्डुसुतानां वै भीष्मो मर्माणि कृन्तति ॥ ८  
 तथैव तत्र सैन्यस्य पार्थेन च महात्मना ।  
 नवमेघप्रतीकाशाः पातिता बहुधा गजाः ॥ ९  
 मृद्यमानाश्च दृश्यन्ते पार्थेन नरयूथपाः ।  
 इषुभिस्ताड्यमानाश्च नाराचैश्च सहस्रशः ॥ १०  
 पेतुरार्तस्वरं घोरं कृत्वा तत्र महागजाः ।  
 आनद्धाभरणैः कार्यैर्निहतानां महात्मनाम् ॥ ११  
 छन्नमायोधनं रेजे शिरोभिश्च सकुण्डलैः ।  
 तस्मिन्नेव महाराज महावीरवरक्षये ॥ १२  
 भीष्मे च युधि विक्रान्ते पाण्डवे च धनञ्जये ।  
 ते पराक्रान्तमालोक्य राजन्युधि पितामहम् ॥ १३  
 अभ्यवर्तन्त ते पुत्राः सर्वे सैन्यपुरस्कृताः ।  
 इच्छन्तो निधनं युद्धे स्वर्गं कृत्वा परायणम् ॥ १४  
 पाण्डवानभ्यवर्तन्त तस्मिन्वीरवरक्षये ।  
 पाण्डवापि महाराज सरन्तो विविधान्वहून् ॥ १५  
 क्लेशान्कृतान्सपुत्रेण त्वया पूर्वं नराधिप ।  
 भयं त्यक्त्वा रणे शूरा ब्रह्मलोकाय तत्पराः ॥ १६  
 तावकांस्तव पुत्रांश्च योधयन्ति प्रहृष्टवत् ।  
 सेनापतिस्तु समरे ग्राह सेनां महारथः ॥ १७  
 अभिद्रवत गाङ्गेयं सोमकाः सृञ्जयैः सह ।  
 सेनापतिवचः श्रुत्वा सोमकाः सृञ्जयाश्च ते ॥ १८  
 अभ्यद्रवन्त गाङ्गेयं शरवृष्ट्या समाहताः ।  
 वध्यमानस्ततो राजन्पिता शान्तनवस्तव ॥ १९  
 अमर्षवशमापन्नो योधयामास सृञ्जयान् ।  
 तस्य कीर्तिमतस्तात पुरा रामेण धीमता ॥ २०  
 संप्रदत्ताऽस्त्रशिक्षा वै परानीकविनाशनी ।  
 स तां विद्यामधिष्ठाय कुर्वन्परबलक्षयम् ॥ २१

अहन्यहनि पार्थानां वृद्धः कुरुपितामहः ।  
 भीष्मो दशसहस्राणि जघान परवीरहा ॥ २२  
 तस्मिंस्तु दशमे प्राप्ते दिवसे भरतर्षभ ।  
 एको भीष्मो हि मत्स्येषु पाञ्चालेषु च संयुगे ॥ २३  
 गजाश्वममितं हत्वा हत्वा सप्त महारथान् ।  
 हत्वा पञ्चसहस्राणि रथानां प्रपितामहः ॥ २४  
 नराणां च महायुद्धे सहस्राणि चतुर्दश ।  
 दन्तिनां च सहस्राणि हयानामयुतं पुनः ॥ २५  
 शिक्षावलेन न्यहनत्पिता तव विशांपते ।  
 ततः सर्वमहीपानां क्षपयित्वा वरूथिनीम् ॥ २६  
 विराटस्य प्रियो भ्राता शतानीको निपातितः ।  
 शतानीकं च समरे हत्वा भीष्मः प्रतापवान् ॥ २७  
 सहस्राणि महाराज राज्ञां भ्रूयैरपातयत् ।  
 उद्विग्नाः समरे योधा विक्रोशन्ति धनञ्जयम् ॥ २८  
 ये च केचन पार्थानामभियाता धनञ्जयम् ।  
 राजानो भीष्ममासाद्य गतास्ते यमसादनम् ॥ २९  
 किरन्दश दिशो भीष्मः शरजालैः समन्ततः ।  
 अतीत्य सेनां पार्थानामवतस्थे चमूमुखे ॥ ३०  
 स कृत्वा सुमहत्कर्म तस्मिन्वै दशमेऽहनि ।  
 सेनयोरन्तरे तिष्ठन्प्रगृहीतशरासनः ॥ ३१  
 न चैनं पार्थिवाः केचिच्छक्ता राजन्निरीक्षितुम् ।  
 मध्यं प्राप्तं यथा ग्रीष्मे तपन्तं भास्करं दिवि ॥ ३२  
 यथा दैत्यचमूं शक्रस्तापयामास संयुगे ।  
 तथा भीष्मः पाण्डवेयांस्तापयामास भारत ॥ ३३  
 तथा चैनं पराक्रान्तमालोक्य मधुसूदनः ।  
 उवाच देवकीपुत्रः प्रीयमाणो धनञ्जयम् ॥ ३४  
 एष शान्तनवो भीष्मः सेनयोरन्तरे स्थितः ।  
 सन्निहत्य बलादेनं विजयस्ते भविष्यति ॥ ३५  
 बलात्संस्तम्भयस्त्वेनं यत्रैषा भिद्यते चमूः ।  
 न हि भीष्मशरानन्यः सोऽमुत्सहते विभो ॥ ३६  
 ततस्तस्मिन्क्षणे राजंश्चोदितो वानरध्वजः ।  
 सध्वजं सरथं साध्वं भीष्ममन्तर्दधे शरैः ॥ ३७  
 स चापि कुरुमुख्यानामृषभः पाण्डवेरितान् ।  
 शरव्रातैः शरव्रातान्वहुधा विदुधाव तान् ॥ ३८

ततः पाञ्चालराजश्च धृष्टकेतुश्च वीर्यवान् ।  
 पाण्डवो भीमसेनश्च धृष्टद्युम्नश्च पार्षतः ॥ ३९  
 यमौ च चेकितानश्च केकयाः पञ्च चैव ह ।  
 सात्यकिश्च महाबाहुः सौभद्रोऽथ घटोत्कचः ४०  
 द्रौपदेयाः शिखण्डी च कुन्तिभोजश्च वीर्यवान् ।  
 विराटश्च महाराज पाण्डवेया महाबलाः ॥ ४१  
 एते चान्ये च बहवः पीडिता भीष्मसायकैः ।  
 समुद्धृताः फल्गुनेन निमग्नाः शोकसागरे ॥ ४२  
 ततः शिखण्डी वेगेन प्रगृह्य परमायुधम् ।  
 भीष्ममेवाभिदुद्राव रक्ष्यमाणः किरीटिना ॥ ४३  
 ततोऽस्यानुचरान्हत्वा सर्वान्निणविभागवित् ।  
 भीष्ममेवाभिदुद्राव बीभत्सुरपराजितः ॥ ४४  
 सात्यकिश्चेकितानश्च धृष्टद्युम्नश्च पार्षतः ।  
 विराटो द्रुपदश्चैव माद्रीपुत्रौ च पाण्डवौ ॥ ४५  
 दुद्रुवुर्भीष्ममेवाजौ रक्षिता दृढधन्वना ।  
 अभिमन्युश्च समरे द्रौपद्याः पञ्च चात्मजाः ॥ ४६

ददृशुः समरे भीष्मं समुद्यतमहायुधम् ।  
 ते सर्वे दृढधन्वानः संयुगेष्वपलायिनः ॥ ४७  
 बहुधा भीष्ममानच्छूर्मार्गणैः क्षतमार्गणैः ।  
 विभूय तान्बाणगणान्ये मुक्ताः पार्थिवोत्तमैः ४८  
 पाण्डवानामदीनात्मा व्यगाहत वरूथिनीम् ।  
 चक्रे शरविघातं च क्रीडन्निव पितामहः ॥ ४९  
 नाभिसंधत्त पाञ्चाल्ये स्सयमानो मुहुर्मुहुः ।  
 स्त्रीत्वं तस्यानुसंस्मृत्य भीष्मो बाणाञ्छिखण्डिने ॥  
 जघान द्रुपदानीके रथान्सप्त महारथः ।  
 ततः किलकिलाशब्दः क्षणेन समभूत्तदा ॥ ५१  
 मत्स्यपाञ्चालचेदीनां तमेकमभिधावताम् ।  
 ते नराश्वरथत्रातैर्मार्गणैश्च परंतप ॥ ५२  
 तमेकं छादयामासुर्मेषा इव दिवाकरम् ।  
 भीष्मं भागीरथीपुत्रं प्रतपन्तं रणे रिपून् ॥ ५३  
 ततस्तस्य च तेषां च युद्धे देवामुरोपमे ।  
 किरीटी भीष्ममानच्छूर् पुरस्कृत्य शिखण्डिनम् ५४

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे अष्टादशाधिकशततमोऽध्यायः ॥ ११८ ॥

### एकोनविंशत्यधिकशततमोऽध्यायः ॥ ११९ ॥

भीष्मनिपातः ॥ १ ॥

सञ्जय उवाच ।  
 एवं ते पाण्डवाः सर्वे पुरस्कृत्य शिखण्डिनम् ।  
 विव्यधुः समरे भीष्मं परिवार्य समन्ततः ॥ १  
 शतघ्नीभिः मुघोराभिः परिवेश्य परश्वथैः ।  
 मुद्गरैर्मुसलैः प्रासैः क्षेपणीयैश्च सर्वशः ॥ २  
 शरैः कनकपुङ्खैश्च शक्तितोमरकम्पनैः ।  
 नाराचैर्वत्सदन्तैश्च भ्रुशुण्डीभिश्च सर्वशः ॥ ३  
 अताडयन्रणे भीष्मं सहिताः सर्वसञ्जयाः ।  
 स विशीर्णतनुत्राणः पीडितो बहुभिस्तदा ॥ ४  
 न विव्यथे तदा भीष्मो भिद्यमानेषु मर्मसु ।  
 संदीप्तशरचापाग्निरस्त्रप्रसृतमारुतः ॥ ५  
 नेमिनिर्हादसंतापो महास्रोदयपावकः ।

चित्रचापमहाज्वालो वीरक्षयमहेन्धनः ॥ ६  
 युगान्ताग्निसमप्रख्यः परेषां समपद्यत ।  
 निवृत्त्य रथसङ्गानामन्तरेण विनिःसृतः ॥ ७  
 दृश्यते स नरेन्द्राणां पुनर्मध्यगतश्चरन् ।  
 ततः पाञ्चालराजं च धृष्टकेतुमतीत्य च ॥ ८  
 पाण्डवानीकिनीमध्यमाससाद विशांपते ।  
 ततः सात्यकिभीमौ च पाण्डवं च धनञ्जयम् ॥ ९  
 द्रुपदं च विराटं च धृष्टद्युम्नं च पार्षतम् ।  
 भीमघोषैर्महावेगैर्मर्मावरणभेदिभिः ॥ १०  
 षडेतान्निशितैर्भीष्मः प्रविंव्याधोत्तमैः शरैः ।  
 तस्य ते निशितान्बाणात्सन्निवार्य महारथाः ॥ ११  
 दशभिर्दशभिर्भीष्ममर्दयामासुरोजसा ।

अदीनात्मा अक्षीणस्वभावः ॥ ४९ ॥ अष्टादशाधिकशत-  
 तमोऽध्यायः ॥ ११८ ॥

मर्मावरणं वर्म देहचर्म वा ॥ १० ॥

शिखण्डी तु महाबाणान्यान्मुमोच महारथः १२  
 न चक्रुस्ते रुजं तस्य स्वर्णपुङ्खाः शिलाशिताः ।  
 ततः किरीटी संरब्धो भीष्ममेवाभ्यधावत ॥ १३  
 शिखण्डिनं पुरस्कृत्य धनुश्चास्य समाच्छिनत् ।  
 भीष्मस्य धनुषश्छेदं नामृष्यन्त महारथाः ॥ १४  
 द्रोणश्च कृतवर्मा च सैन्धवश्च जयद्रथः ।  
 भूरिश्रवाः शलः शल्यो भगदत्तस्तथैव च ॥ १५  
 सप्तैते परमक्रुद्धाः किरीटिनमभिद्रुताः ।  
 तत्र शस्त्राणि दिव्यानि दर्शयन्तो महारथाः ॥ १६  
 अभिपेतुर्भृशं क्रुद्धाश्छादयन्तश्च पाण्डवम् ।  
 तेषामापततां शब्दः शुश्रुवे फल्गुनं प्रति ॥ १७  
 उद्भूतानां यथा शब्दः समुद्राणां युगक्षये ।  
 भ्रत त्वरत गृहीत विद्ध्यध्वमवकर्तत ॥ १८  
 इत्यासीत्तुमुलः शब्दः फल्गुनस्य रथं प्रति ।  
 तं शब्दं तुमुलं श्रुत्वा पाण्डवानां महारथाः ॥ १९  
 अभ्यधावन्परीप्सन्तः फल्गुनं भरतर्षभ ।  
 सात्यकिर्मामसेनश्च धृष्टद्युम्नश्च पार्यतः ॥ २०  
 विराटद्रुपदौ चोभौ राक्षसश्च घटोत्कचः ।  
 अभिमन्युश्च संक्रुद्धः सप्तैते क्रोधमूर्च्छिताः ॥ २१  
 समभ्यधावंस्त्वरिताश्चित्रकार्मुकधारिणः ।  
 तेषां समभवद्युद्धं तुमुलं रोमहर्षणम् ॥ २२  
 संग्रामे भरतश्रेष्ठ देवानां दानवैरिव ।  
 शिखण्डी तु रणे श्रेष्ठो रक्ष्यमाणः किरीटिना ॥ २३  
 अविध्यदशभिर्भीष्मं छिन्नधन्वानमाहवे ।  
 सारथिं दशभिश्चास्य ध्वजं चैकेन चिच्छिदे ॥ २४  
 सोऽन्यत्कार्मुकमादाय गाङ्गेयो वेगवत्तरम् ।  
 तदप्यस्य शितैर्वाणैस्त्रिभिश्चिच्छेद फल्गुनः ॥ २५  
 एवं स पाण्डवः क्रुद्ध आत्तमात्तं पुनः पुनः ।  
 धनुश्चिच्छेद भीष्मस्य सव्यसाची परंतपः ॥ २६  
 स छिन्नधन्वा संक्रुद्धः सृकिणी परिसंलिहन् ।  
 शक्तिं जग्राह तरसा गिरीणामपि दारणीम् ॥ २७  
 तां च चिक्षेप संक्रुद्धः फल्गुनस्य रथं प्रति ।  
 तामापतन्तीं संप्रेक्ष्य ज्वलन्तीमशनीमिव ॥ २८  
 समादत्त शितान्भ्रष्टान्पञ्च पाण्डवनन्दनः ।

आत्तमात्तं गृहीतं गृहीतम् ॥ २६ ॥ व्यवसितं निश्चितम् ॥ ३० ॥

तस्य चिच्छेद तां शक्तिं पञ्चधा पञ्चभिः शरैः ॥ २९  
 संक्रुद्धो भरतश्रेष्ठ भीष्मबाहुप्रवेरिताम् ।  
 सा पपात तथा छिन्ना संक्रुद्धेन किरीटिना ॥ ३०  
 भेषवृन्दपरिभ्रष्टा विच्छिन्नेव शतहृदा ।  
 छिन्नां तां शक्तिमालोक्य भीष्मः क्रोधसमन्वितः ॥  
 अचिन्तयद्रणे वीरो बुद्ध्या परपुरंजयः ।  
 शक्तोऽहं धनुषैकेन निहन्तुं सर्वपाण्डवान् ॥ ३२  
 यद्येषां न भवेद्रोसा विष्वक्सेनो महाबलः ।  
 'अजय्यथैव सर्वेषां लोकानामिति मे मतिः ।'  
 कारणद्वयमास्थाय नाहं योत्स्यामि पाण्डवान् ॥ ३३  
 अवध्यत्वाच्च पाण्डूनां स्त्रीभावाच्च शिखण्डिनः ।  
 पित्रा तुष्टेन मे पूर्वं यदा कालीमुदावहम् ॥ ३४  
 स्वच्छन्दमरणं दत्तमवध्यत्वं रणे तथा ।  
 तस्मान्मृत्युमहं मन्ये प्राप्तकालमिवात्मनः ॥ ३५  
 एवं ज्ञात्वा व्यवसितं भीष्मस्यामिततेजसः ।  
 ऋषयो वसवश्चैव वियत्स्था भीष्ममब्रुवन् ॥ ३६  
 यत्ते व्यवसितं तात तदस्माकमपि प्रियम् ।  
 तत्कुरुष्व महाराज युद्धे बुद्धिं निवर्तय ॥ ३७  
 अस्य वाक्यस्य निधने प्रादुरासीच्छिवोऽनिलः ।  
 अनुलोमः सुगन्धी च पृथतैश्च समन्वितः ॥ ३८  
 देवदुन्दुभयश्चैव संप्रणेदुर्महाखनाः ।  
 पपात पुष्पवृष्टिश्च भीष्मस्योपरि मारिष ॥ ३९  
 न च ताः शुश्रुवे कश्चित्तेषां संवदतां गिरः ।  
 ऋते भीष्मं महाबाहुं मां चापि मुनितेजसा ॥ ४०  
 संभ्रमश्च महानासीद्भिदशानां विशांपते ।  
 पतिष्यति रथान्द्रीष्मे सर्वलोकप्रिये तदा ॥ ४१  
 इति देवगणानां च वाक्यं श्रुत्वा महातपाः ।  
 ततः शान्तनवो भीष्मो वीभत्सुं नाभ्यवर्तत ४२  
 भिद्यमानः शितैर्वाणैः सर्वावरणभेदिभिः ।  
 शिखण्डी तु महाराज भरतानां पितामहम् ॥ ४३  
 आजघानोरसि क्रुद्धो नवभिर्निशितैः शरैः ।  
 स तेनाभिहतः सङ्घे भीष्मः कुरुपितामहः ॥ ४४  
 नाकम्पत महाराज क्षितिकम्पे यथाऽचलः ।  
 ततः प्रहस्य वीभत्सुर्व्याक्षिपन्नाण्डिवं धनुः ॥ ४५  
 निधने समाप्तौ ॥ ३८ ॥ मुनितेजसा व्यासप्रभावेन ॥ ४० ॥



गाङ्गेयं पञ्चविंशत्या क्षुद्रकाणां समार्पयत् ।  
 पुनःपुनः शतैरेनं त्वरमाणो धनञ्जयः ॥ ४६  
 सर्वगात्रेषु संकुद्धस्तथा मर्मस्वताडयत् ।  
 एवमन्यैरपि भृशं विद्ध्यमानः सहस्रशः ॥ ४७  
 तानप्याशु शरैर्भीष्मः प्रविव्याध महारथः ।  
 तैश्च मुक्ताञ्छरान्भीष्मो युधि सत्यपराक्रमः ॥ ४८  
 निवारयामास शरैः समं सन्नतपर्वभिः ।  
 शिखण्डी तुरणे बाणान्यान्यमुमोच महारथः ॥ ४९  
 न चक्रुस्ते रुजं तस्य रुक्मपुङ्खाः शिलासिताः ।  
 ततः किरीटी संकुद्धो भीष्ममेवाभ्यवर्तत ॥ ५०  
 शिखण्डिनं पुरस्कृत्य धनुश्चास्य समाच्छिनत् ।  
 अथैनं नवभिर्विद्धा ध्वजमेकेन चिच्छिदे ॥ ५१  
 सारथिं विशिखैश्चास्य दशभिः समकम्पयत् ।  
 सोऽन्यत्कार्मुकमादाय गाङ्गेयो बलवत्तरम् ॥ ५२  
 तदप्यस्य शितैर्भल्लैस्त्रिधा त्रिभिरघातयत् ।  
 निमेषार्धेन कौन्तेय आत्तमात्तं महारणे ॥ ५३  
 एवमस्य धनूंष्याजौ चिच्छेद सुबहून्यथ ।  
 ततः शान्तनवो भीष्मो वीभत्सुं नात्यवर्तत ॥ ५४  
 अथैनं पञ्चविंशत्या क्षुद्रकाणां समार्पयत् ।  
 सोऽतिविद्धो महेष्वासो दुःशासनमभाषत ॥ ५५  
 एष पार्थो रणे क्रुद्धः पाण्डवानां महारथः ।  
 शरैरनेकसाहस्रैर्मामेवाभ्यपतद्रणे ॥ ५६  
 न चैष समरे शक्यो जेतुं वज्रभृता अपि ।  
 न चापि सहिता वीरा देवदानवराक्षसाः ॥ ५७  
 मां चापि शक्ता निर्जेतुं किमु मर्त्या महारथाः ।  
 'ऋतेऽर्जुनं सुसंकुद्धमेतत्सत्यं ब्रवीमि ते ॥' ५८  
 एवं तयोः संवदतोः फल्गुनो निशितैः शरैः ।  
 शिखण्डिनं पुरस्कृत्य भीष्मं विव्याध संयुगे ५९  
 ततो दुःशासनं भीष्मः स्मयमान इवाब्रवीत् ।  
 अर्दितो निशितैर्बाणैर्भृशं गाण्डीवधन्वना ॥ ६०  
 वज्राशनिसमस्पर्शाः सुपुङ्खाः सुप्रतेजनाः ।  
 सुमुक्ता अव्यवच्छिन्ना नेमे बाणाः शिखण्डिनः ६१

अव्यवच्छिन्नाः संतताः ॥ ६१ ॥ माघमा कर्कटी प्रोक्ता तद-  
 पत्यं तु सेगवा । यथा माघमां कर्कटीं मातरं सेगवास्तदपत्यानि  
 कृन्तन्ति उदरस्थान्यपत्यानि पृष्ठं विदार्य बहिर्निर्गच्छन्ति

निकृन्तमाना मर्माणि दृढावरणभेदिनः ।  
 मुसला इव मे घ्नन्ति नेमे बाणाः शिखण्डिनः ॥ ६२  
 वज्रदण्डसमस्पर्शा वज्रवेगदुरासदाः ।  
 मम प्राणानारुजन्ति नेमे बाणाः शिखण्डिनः ६३  
 नाशयन्तीव मे प्राणान्यमदूता इवागताः ।  
 गदापरिघसंस्पर्शा नेमे बाणाः शिखण्डिनः ॥ ६४  
 भुजगा इव संकुद्धा लेलिहाना विषोल्बणाः ।  
 समाविशन्ति मर्माणि नेमे बाणाः शिखण्डिनः ६५  
 अर्जुनस्य इमे बाणा नेमे बाणाः शिखण्डिनः ।  
 कृन्तन्ति मम गात्राणि माघमां सेगवा इव ॥ ६६  
 सर्वे ह्यपि न मे दुःखं कुर्युरन्ये नराधिपाः ।  
 वीरं गाण्डीवधन्वानमृते जिष्णुं कपिध्वजम् ॥ ६७  
 इति ब्रुवञ्छान्तनवो दिधक्षुरिव पाण्डवम् ।  
 शक्तिं भीष्मः स पार्थाय ततश्चिक्षेप भारत ॥ ६८  
 तामस्य विशिखैश्छिन्वा त्रिधा त्रिभिरघातयत् ।  
 पश्यतां कुरुवीराणां सर्वेषां तत्र भारत ॥ ६९  
 चर्माथादत्त गाङ्गेयो जातरूपपरिष्कृतम् ।  
 खड्गं चान्यतरप्रेष्मृत्प्रेष्यो जयाय वा ॥ ७०  
 तस्य तच्छतधा चर्म व्यधमत्सायकैस्तथा ।  
 रथादनवरूढस्य तदद्भुतमिवाभवत् ॥ ७१  
 ततो युधिष्ठिरो राजा खान्यनीकान्यचोदयत् ।  
 अभिद्रवत गाङ्गेयं मा वोऽस्तु भयमण्वपि ॥ ७२  
 अथ ते तोमरैः प्रासैर्बाणौघैश्च समन्ततः ।  
 पट्टसैश्च सुनिस्त्रिंशैर्नाराचैश्च तथा शितैः ॥ ७३  
 वत्सदन्तैश्च भल्लैश्च तमेकमभिदुद्रुवुः ।  
 सिंहनादस्ततो घोरः पाण्डवानामभूत्तदा ॥ ७४  
 तथैव तव पुत्राश्च नेदुर्भीष्मजयैषिणः ।  
 तमेकमभ्यरक्षन्त सिंहनादांश्च चक्रिरे ॥ ७५  
 तत्रासीत्तुमुलं युद्धं तावकानां परैः सह ।  
 दशमेऽहनि राजेन्द्र भीष्मार्युनसमागमे ॥ ७६  
 आसीद्घोर इवावर्तो मुहूर्तमुदधेरिव ।  
 सैन्यानां युध्यमानानां निघ्नतामितरेतरम् ॥ ७७

तद्वदित्यर्थः । तेन प्राणापहारिवेदनाजनकत्वं बाणानां नेदं शि-  
 खण्डिबाणेषु संभवति । तेषां मदङ्गं पुष्पतुल्यत्वात् ॥ ६६ ॥ अग्रे  
 तेषाम् । मृत्योरिति चतुर्थार्धे पठे । मृत्यवे इत्यर्थः ॥ ७० ॥

असौम्यरूपा पृथिवी शोणिताक्ताऽभवत्तदा ।  
 समं च विषमं चैव न प्राज्ञायत किञ्चन ॥ ७८  
 योधानामयुतं हत्वा तस्मिन्स दशमेऽहनि ।  
 अतिष्ठदाहवे भीष्मो भिद्यमानेषु मर्मसु ॥ ७९  
 ततः सेनामुखे तस्मिन्स्थितः पार्थो धनुर्धरः ।  
 मध्येन कुरुसैन्यानां द्रावयामास वाहिनीम् ॥ ८०  
 'तत्राद्भुतमपश्याम पाण्डवानां पराक्रमम् ।  
 द्रावयामासुरिषुभिः सर्वान्भीष्मपदानुगान् ॥' ८१  
 वयं श्वेतहयाद्गीताः कुन्तीपुत्राद्भनञ्जयात् ।  
 पीड्यमानाः शितैः शस्त्रैः प्राद्रवाम रणे तदा ॥ ८२  
 'पाण्डवैः पञ्चभिः सार्धं सात्यकेन च धन्विना ।  
 धृष्टद्युम्नमुखैः सर्वैः पाञ्चालैश्च समन्ततः ॥ ८३  
 भिद्यमानाः शरैस्तीक्ष्णैः सर्वे कार्ष्णिपुरोगमैः ।  
 द्रोणद्रौणिकृपैः सार्धं सर्वे शल्यशलादयः ।  
 तावकाः समरे राजञ्जहुर्भीष्मं महामृधे ॥' ८४  
 सौवीराः कितवाः प्राच्याः प्रतीच्योदीच्यमालवाः  
 अभीषाहाः शरसेनाः शिवयोऽथ वसातयः ॥ ८५  
 साल्वाश्रयास्त्रिगर्ताश्च अम्बष्टाः केकयैः सह ।  
 द्वादशैते जनपदाः शरार्ता व्रणपीडिताः ।  
 संग्रामे प्रजहुर्भीष्मं युध्यमानाः किरीटिना ॥ ८६  
 ततस्तमेकं बहवः परिवार्य समन्ततः ।  
 परिकाल्य कुरून्सर्वाञ्शरवर्षैरवाकिरन् ॥ ८७  
 निपातयत गृह्णीत युध्यध्वमवकृन्तत ।  
 इत्यासीत्तुमुलः शब्दो राजन्भीष्मरथं प्रति ॥ ८८  
 निहत्य समरे राजञ्शतशोऽथ सहस्रशः ।  
 न तस्यासीदनिभिन्नं गात्रे ब्रजुलमन्तरम् ॥ ८९  
 एवंभूतस्तव पिता शरैर्विशकलीकृतः ।  
 शिताग्रैः फल्गुनेनाजौ प्राक्शिराः प्रापत्द्रथात् ॥  
 किञ्चिच्छेषे दिनकरे पुत्राणां तव पश्यताम् ।  
 हाहेति दिवि देवानां पार्थिवानां च भारत ॥ ९१  
 पतमाने रथाद्भीष्मे बभूव सुमहास्वनः ।  
 संपतन्तमभिप्रेक्ष्य महात्मानं पितामहम् ॥ ९२  
 सह भीष्मेण सर्वेषां प्रापत्तन्दूयानि नः ।

स पपात महाबाहुर्वसुधामनुनादयन् ॥ ९३  
 इन्द्रध्वज इवोत्सृष्टः केतुः सर्वधनुष्मताम् ।  
 धरणीं न स पस्पर्श शरसङ्घैः समावृतः ॥ ९४  
 शरतल्पे महेष्वासं शयानं पुरुषर्षभम् ।  
 रथात्प्रपतितं चैनं दिव्यो भावः समाविशत् ॥ ९५  
 अभ्यवर्षच्च पर्जन्यः प्राकम्पत च मेदिनी ।  
 पतन्स ददृशे चापि दक्षिणेन दिवाकरम् ॥ ९६  
 संज्ञां चोपालभद्रीरः कालं संचिन्त्य भारत ।  
 अन्तरिक्षे च शुश्राव दिव्या वाचः समन्ततः ॥ ९७  
 कथं महात्मा गाङ्गेयः सर्वशस्त्रभृतां वरः ।  
 कालकर्ता नरव्याघ्रः संग्रामे दक्षिणायने ॥ ९८  
 स्थितोऽस्मीति च गाङ्गेयस्तच्छ्रुत्वा वाक्यमब्रवीत् ।  
 धारयिष्याम्यहं प्राणान्यतितोऽपि महीतले ॥ ९९  
 उत्तरायणमन्विच्छन्सुगतिप्रतिकङ्क्षया ।  
 तस्य तन्मतमाज्ञाय गङ्गा हिमवतः सुता ॥ १००  
 महर्षान्हंसरूपेण प्रेषयामास तत्र वै ।  
 ततस्तं प्रति ते हंसास्त्वरिता मानसौकसः ॥ १०१  
 आजग्मुः सहिता द्रष्टुं भीष्मं कुरुपितामहम् ।  
 यत्र शेते नरश्रेष्ठः शरतल्पे पितामहः ॥ १०२  
 ते तु भीष्मं समासाद्य ऋषयो हंसरूपिणः ।  
 अपश्यञ्छरतल्पस्थं भीष्मं कुरुकुलोद्बहम् ॥ १०३  
 ते तं दृष्ट्वा महात्मानं कृत्वा चापि प्रदक्षिणम् ।  
 गाङ्गेयं भरतश्रेष्ठं दक्षिणेन च भास्करम् ॥ १०४  
 इतरेतरमामञ्च्य प्राहुस्तत्र मनीषिणः ।  
 भीष्मः कथं महात्मा सन्संस्थाता दक्षिणायने ॥  
 इत्युक्त्वा प्रस्थिता हंसा दक्षिणामभितो दिशम् ।  
 संप्रेक्ष्य वै महाबुद्धिश्चिन्तयित्वा च भारत ॥ १०६  
 तानब्रवीच्छान्तनवो नाहं गन्ता कथंचन ।  
 दक्षिणावर्त आदित्ये एतन्मे मनसि स्थितम् ॥ १०७  
 गमिष्यामि स्वकं स्थानमासीद्यन्मे पुरातनम् ।  
 उदगायन आदित्ये हंसाः सत्यं ब्रवीमि वः ॥ १०८  
 धारयिष्याम्यहं प्राणानुत्तरायणकाङ्क्षया ।  
 प्राणानां च समुत्सर्ग ऐश्वर्यं नियतं मम ॥ १०९

प्राणपीडिता इति क. घ. पाठः ॥ ८६ ॥ कालं मृत्युम् ॥ ९७ ॥  
 दक्षिणेन दक्षिणमार्गस्थं भास्करं च दृष्ट्वेत्यन्वयः ॥ १०४ ॥

संस्थाता मरिष्यति ॥ १०५ ॥ ऐश्वर्यं स्वसामर्थ्यं स्वच्छन्दमृ-  
 त्युत्वात् ॥ १०९ ॥ एकोनविंशतिप्रश्नोऽध्यायः ॥ ११९ ॥

तस्मात्प्राणान्धारयिष्ये मुमूर्षुरुदगायने ।  
 यश्च दत्तो वरो मह्यं पित्रा तेन महात्मना ॥ ११०  
 छन्दतस्ते भवेन्मृत्युरिति तत्सत्यमस्तु मे ।  
 धारयिष्ये ततः प्राणानुत्सर्गे नियते सति ॥ १११  
 इत्युक्त्वा तांस्तदा हंसान्स शेते शरतल्पगः ।  
 एवं कुरूणां पतिते शूङ्गे भीष्मे महौजसि ॥ ११२  
 पाण्डवाः सृञ्जयाश्चैव सिंहनादं प्रचक्रिरे ।  
 तस्मिन्हते महासत्त्वे भरतानां पितामहे ॥ ११३  
 न किञ्चित्प्रत्यपद्यन्त पुत्रास्ते भरतर्षभ ।  
 संमोहश्चैव तुमुलः कुरूणामभवत्तदा ॥ ११४  
 कृपदुर्योधनमुखा निःश्वस्य रुरुदुस्ततः ।  
 विषादाच्च चिरं कालमतिष्ठन्विगतेन्द्रियाः ॥ ११५  
 दध्युश्चैव महाराज न युद्धे दधिरे मनः ।  
 ऊरुग्राहगृहीताश्च नाभ्यधावन्त पाण्डवान् ११६  
 अवध्ये शन्तनोः पुत्रे हते भीष्मे महौजसि ।  
 'दुःखार्तास्ते ततो राजन्कुरूणां पतयोऽभवन् ।'

॥ इति श्रीमन्महाभारते भीष्मपर्वणि भीष्मवधपर्वणि दशमदिवसयुद्धे एकोनविंशत्यधिकशततमोऽध्यायः ॥ ११९ ॥

### विंशत्यधिकशततमोऽध्यायः ॥ १२० ॥

कुरुपाण्डवैरन्यै राजभिश्च भीष्माभिवादनम् ॥ १ ॥ अर्जुनेन भीष्माय बाणमयोपधानसमर्पणम् ॥ २ ॥

धृतराष्ट्र उवाच ।  
 कथमासंस्तदा योधा हीना भीष्मेण सञ्जय ।  
 बलिना देवकल्पेन कौमारब्रह्मचारिणा ॥ १  
 तदैव निहतान्मन्ये कुरूनन्यांश्च पाण्डवैः ।  
 न प्राहरद्यदा भीष्मो घृणित्वाद्दृपदात्मजम् ॥ २  
 ततो दुःखतरं मन्ये किमन्यत्प्रभविष्यति ।  
 अद्यैव निहतं श्रुत्वा पितरं मम दुर्मतेः ॥ ३  
 अश्मसारमयं नूनं हृदयं मम सञ्जय ।  
 श्रुत्वा विनिहतं भीष्मं शतधा यन्न दीर्यते ॥ ४  
 यदन्यन्निहतेनाजौ भीष्मेण जयमिच्छता ।  
 चेष्टितं कुरुसिंहेन तन्मे कथय सुव्रत ॥ ५  
 पुनःपुनर्न मृष्यामि हतं देवव्रतं रणे ।  
 न हतो जामदग्न्येन दिव्यैरस्त्रैश्च यः पुरा ॥ ६  
 स हतो द्रौपदेयेन पाञ्चाल्येन शिखण्डिना ।

सञ्जय उवाच ।  
 सायाह्ने न्यपतद्भूमौ धार्तराष्ट्रान्विषादयन् ॥ ७  
 पाञ्चालान्दर्पयंश्चैव भीष्मः कुरुपितामहः ।  
 स शेते शरतल्पस्थो मेदिनीमस्पृशंस्तदा ॥ ८  
 भीष्मो रथात्प्रपतितः संछिन्नो बहुभिः शरैः ।  
 हाहेति तुमुलः शब्दो भूतानां समपद्यत ॥ ९  
 सीमावृक्षे निपतिते कुरूणां समितिजये ।  
 सेनयोरुभयो राजन्क्षत्रियान्भयमाविशत् ॥ १०  
 भीष्मं शान्तनवं दृष्ट्वा विशीर्णकवचध्वजम् ।  
 कुरवः पर्यवर्तन्त पाण्डवाश्च विशांपते ॥ ११  
 खं तमःसंवृतमभूदासीद्भानुर्गतप्रभः ।  
 ररास पृथिवी चैव भीष्मे शान्तनवे हते ॥ १२  
 अयं ब्रह्मविदां श्रेष्ठो गतिर्ब्रह्मविदां सदा ।

पर्यवर्तन्त परितृतवन्तः ॥ ११ ॥

इत्यभाषन्त भूतानि शयानं पुरुषर्षभम् ॥ १३  
 अयं पितरमाज्ञाय कामार्ते शन्तनुं पुरा ।  
 ऊर्ध्वरेतसमात्मानं चकार पुरुषर्षभः ॥ १४  
 इति स्म शरतल्पस्थं भरतानां पितामहम् ।  
 ऋषयस्त्वभ्यभाषन्त सहिताः सिद्धचारणैः ॥ १५  
 हते शान्तनवे भीष्मे भरतानां पितामहे ।  
 न किञ्चित्प्रत्यपद्यन्त पुत्रास्तव हि मारिष ॥ १६  
 विषण्णवदनाश्वासन्हतश्रीकाश्च भारत ।  
 अतिष्ठन्त्रीडिताश्चैव द्विया युक्ता ह्यधोमुखाः ॥ १७  
 पाण्डवाश्च जयं लब्ध्वा संग्रामशिरसि स्थिताः ।  
 सर्वे दध्मुर्महाशङ्कान्हेमजालपरिष्कृतान् ॥ १८  
 हर्षाचूर्यसहस्रेषु वाद्यमानेषु चानघ ।  
 अपश्याम महाराज भीमसेनं महाबलम् ॥ १९  
 विक्रीडमानं कौन्तेयं हर्षेण महता युतम् ।  
 निहत्य तरसा शत्रुं महाबलसमन्वितम् ॥ २०  
 संमोहश्चापि तुमुलः कुरूणामभवत्ततः ।  
 कर्णदुर्योधनौ चापि निःश्वसेतां मुहुर्मुहुः ॥ २१  
 तथा निपातिते भीष्मे कौरवाणां पितामहे ।  
 हाहाभूतमभूत्सर्वे निर्मर्यादमवर्तत ॥ २२  
 दृष्ट्वा च पतितं भीष्मं पुत्रो दुःशासनस्तव ।  
 उत्तमं जवमास्थाय द्रोणानीकमुपाद्रवत् ॥ २३  
 भ्रात्रा प्रस्थापितो वीरः खेनानीकेन दंशितः ।  
 प्रययौ पुरुषव्याघ्रः स्वसैन्यमभिहर्षयन् ॥ २४  
 तमायान्तमभिप्रेक्ष्य कुरवः पर्यवारयन् ।  
 दुःशासनं महाराज किमयं वक्ष्यतीति च ॥ २५  
 ततो द्रोणाय निहतं भीष्ममाचष्ट कौरवः ।  
 द्रोणस्तदाऽप्रियं श्रुत्वा मुमोह भरतर्षभ ॥ २६  
 स संज्ञामुपलभ्याशु भारद्वाजः प्रतापवान् ।  
 निवारयामास तदा स्वान्यनीकानि मारिष ॥ २७  
 विनिवृत्तान्कुरुन्द्दृष्ट्वा पाण्डवापि स्वसैनिकान् ।  
 रथैः शीघ्राश्वसंयुक्तैः समन्तात्पर्यवारयन् ॥ २८  
 निवृत्तेषु च सैन्येषु पारम्पर्येण सर्वशः ।  
 निर्मुक्तकवचाः सर्वे भीष्ममीयुर्नराधिपाः ॥ २९

व्युपरम्य ततो युद्धाद्योधाः शतसहस्रशः ।  
 उपतस्थुर्महात्मानं प्रजापतिमिवामराः ॥ ३०  
 ते तु भीष्मं समासाद्य शयानं भरतर्षभम् ।  
 अभिवाद्यावतिष्ठन्त पाण्डवाः कुरुभिः सह ॥ ३१  
 अथ पाण्डून्कुरुंश्चैव प्रणिपत्याग्रतः स्थितान् ।  
 अभ्यभाषत धर्मात्मा भीष्मः शान्तनवस्तदा ३२  
 स्वागतं वो महाभागाः स्वागतं वो महारथाः ।  
 तुष्यामि दर्शनाच्चाहं युष्माकममरोपमाः ॥ ३३  
 अभिनन्द्य स तानेवं शिरसा लम्बताऽब्रवीत् ।  
 'परपार्श्वे तव सुतान्स्थितानुद्वीक्ष्य भारत ।'  
 शिरो मे लम्बतेऽत्यर्थमुपधानं प्रदीयताम् ॥ ३४  
 ततो नृपाः समाजहुस्तनूनि च मृदूनि च ।  
 उपधानानि मुख्यानि नैच्छत्तानि पितामहः ३५  
 अथाब्रवीन्नरव्याघ्रः प्रहसन्निव ताञ्चुपान् ।  
 नैतानि वीरशय्यासु युक्तरूपाणि पार्थिवाः ॥ ३६  
 ततो वीक्ष्य नरश्रेष्ठमभ्यभाषत पाण्डवम् ।  
 धनञ्जयं दीर्घबाहुं सर्वलोकमहारथम् ॥ ३७  
 धनञ्जय महाबाहो शिरो मे तात लम्बते ।  
 दीयतामुपधानं वै यद्युक्तमिह मन्यसे ॥ ३८  
 सञ्जय उवाच ।  
 समारोप्य महच्चापमभिवाद्य पितामहम् ।  
 नेत्राभ्यामश्रुपूर्णाभ्यामिदं वचनमब्रवीत् ॥ ३९  
 आज्ञापय कुरुश्रेष्ठ सर्वशस्त्रभृतां वर ।  
 प्रेष्योऽहं तव दुर्धर्ष क्रियतां किं पितामह ॥ ४०  
 तमब्रवीच्छान्तनवः शिरो मे तात लम्बते ।  
 'दीयतामुपधानं मे यद्युक्तमिह मन्यसे ।'  
 उपधानं कुरुश्रेष्ठ उपधेहि ममार्जुन ॥ ४१  
 वीरशय्यानुरूपं वै शीघ्रं वीर प्रयच्छ मे ।  
 त्वं हि पार्थ समर्थो वै श्रेष्ठः सर्वधनुष्मताम् ४२  
 क्षत्रधर्मस्य वेत्ता च बुद्धिसत्वगुणान्वितः ।  
 फल्गुनोऽपि तथेत्युक्त्वा व्यवसायं परंजयः ४३  
 गृह्णानुमन्त्र्य गाण्डीवं शरान्सन्नतपर्वणः ।  
 अनुमान्य महात्मानं भरतानां महारथम् ॥ ४४

त्रिभिस्तीक्ष्णैर्महावेगैरुदगृह्णाच्छिरः शरैः ।  
 अभिप्राये तु विदिते धर्मात्मा सव्यसाचिना ४५  
 अतुष्यद्भरतश्रेष्ठो भीष्मो धर्मार्थतत्त्ववित् ।  
 उपधानेन दत्तेन प्रत्यनन्दद्वनञ्जयम् ॥ ४६  
 प्राह सर्वान्समुद्रीक्ष्य भरतान्भारतं प्रति ।  
 कुन्तीपुत्रं युधां श्रेष्ठं सुहृदां प्रीतिवर्धनम् ॥ ४७  
 शयनस्यानुरूपं मे पाण्डवोपहितं त्वया ।  
 यद्यन्यथा प्रपद्येथाः शपेयं त्वामहं पुरा ॥ ४८  
 एवमेव महाबाहो धर्मेषु परितिष्ठता ।  
 स्वप्तव्यं क्षत्रियेणाजौ शरतल्पगतेन वै ॥ ४९  
 एवमुक्त्वा तु बीभत्सुं सर्वास्तानब्रवीद्वचः ।  
 राज्ञश्च राजपुत्रांश्च पाण्डवैरभिसंवृतान् ॥ ५०  
 पश्यध्वमुपधानं मे पाण्डवेनाभिसन्धितम् ।  
 शयेयमस्यां शय्यायां यावदावर्तनं रवेः ॥ ५१  
 ये तदा धारयिष्यन्ति ते च प्रेक्ष्यन्ति मां नृपाः ।  
 दिशं वैश्रवणाक्रान्तां यदा गन्ता दिवाकरः ॥ ५२  
 नूनं सप्ताश्वयुक्तेन रथेनोत्तमतेजसा ।  
 रक्ष्येऽहं वै मम प्राणान्मुहदः सुप्रियानिव ॥ ५३  
 परिखाः खन्यतामत्र ममावसदने नृपाः ।  
 उपासिष्ये विवस्वन्तमेवं शरशताचितः ।  
 उपारमध्वं संग्रामाद्द्वैरमुत्सृज्य पार्थिवाः ॥ ५४  
 सञ्जय उवाच ।  
 उपातिष्ठन्नथो वैद्याः शल्योद्वरणकोविदाः ।  
 सर्वोपकरणैर्युक्ताः कुशलैः साधुशिक्षिताः ॥ ५५  
 तान्दृष्ट्वा जाह्नवीपुत्रः श्रोवाच तनयं तव ।  
 दत्तदेया विसृज्यन्तां पूजयित्वा चिकित्सकाः ५६  
 एवंगते मयेदानीं वैद्यैः कार्यमिहास्ति किम् ।  
 क्षत्रधर्मे प्रशस्तां हि प्राप्तोऽस्मि परमां गतिम् ५७  
 नैष धर्मो महीपालाः शरतल्पगतस्य मे ।

एभिरेव शरैश्चाहं दग्धव्योऽग्नौ नराधिपाः ॥ ५८  
 तच्छ्रुत्वा वचनं तस्य पुत्रो दुर्योधनस्तव ।  
 वैद्यान्विसर्जयामास पूजयित्वा यथार्हतः ॥ ५९  
 ततस्ते विस्मयं जग्मुर्नानाजनपदेश्वराः ।  
 स्थितिं धर्मे परां दृष्ट्वा भीष्मस्यामिततेजसः ॥ ६०  
 उपधानं ततो दत्त्वा पितुस्ते मनुजेश्वराः ।  
 सहिताः पाण्डवाः सर्वे कुरवश्च महारथाः ॥ ६१  
 उपगम्य महात्मानं शयानं शयने शुभे ॥ ६२  
 तेऽभिवाद्य ततो भीष्मं कृत्वा च त्रिःप्रवक्षिणम् ।  
 विधाय रक्षां भीष्मस्य सर्व एव समन्ततः ॥ ६३  
 वीराः स्वशिविराण्येव ध्यायन्तः परमातुराः ।  
 निवेशायाभ्युपागच्छन्सायाहे रुधिरोक्षिताः ॥ ६४  
 निविष्टान्पाण्डवांश्चैव प्रीयमाणान्महारथान् ।  
 भीष्मस्य पतनं दृष्ट्वा उपगम्य महाबलः ॥ ६५  
 उवाच माधवः काले धर्मपुत्रं युधिष्ठिरम् ।  
 दिष्ट्या जयसि कौरव्य दिष्ट्या भीष्मो निपातितः ॥  
 अवध्यो मानुषैरेव सत्यसन्धो महारथः ।  
 अथवा दैवतैः सार्धं सर्वशास्त्रस्य पारगः ॥ ६७  
 त्वां तु चक्षुर्हणं प्राप्य दग्धो घोरेण चक्षुषा ।  
 सञ्जय उवाच ।  
 एवमुक्तो धर्मराजः प्रत्युवाच जनार्दनम् ॥ ६८  
 तव प्रसादाद्विजयः क्रोधात्तव पराजयः ।  
 त्वं हि नः शरणं कृष्ण भक्तानामभयंकरः ॥ ६९  
 अनाश्रय्यो जयस्तेषां येषां त्वमसि केशव ।  
 रक्षिता समरे नित्यं नित्यं चापि हिते रतः ॥ ७०  
 सर्वथा त्वां समासाद्य नाश्रय्यमिति मे मतिः ।  
 सञ्जय उवाच ।  
 एवमुक्तः प्रत्युवाच सयमानो जनार्दनः ।  
 तवैवैतद्युक्तरूपं वचनं पार्थिवोत्तम ॥ ७१

॥ इति श्रीमन्महाभारते भीष्मपर्वणि भीष्मवधपर्वणि दशमदिवसे विशल्यधिकशततमोऽध्यायः ॥ १२० ॥

अन्वगृह्णात् अवतद्यम्भे ॥ ४५ ॥ उपहितं उपधानीयं दत्तम्  
 ॥ ४८ ॥ विमोक्ष्येऽहं तदा प्राणान् इति स. पाठः ॥ ५३ ॥  
 ममावसदने मन्निवासस्थाने ॥ ५४ ॥ चक्षुषा हन्तीति तथा

तम् । दृष्टिमात्रेण हननक्षमम् ॥ ६८ ॥ विशल्यधिकशतत-  
 मोऽध्यायः ॥ १२० ॥

## एकविंशत्यधिकशततमोऽध्यायः ॥ १२१ ॥

तृषार्तेन भीष्मेण पानीययाचनम् ॥ १ ॥ राजभिः कलशेनानीते जले भीष्मेण तन्निन्दनपूर्वकमर्जुनंप्रति याचनम् ॥ २ ॥  
अर्जुनेन पर्जन्यास्त्रेण भूमिभित्तोत्थापितसलिलधारया भीष्मस्य तृष्णाशमनम् ॥ ३ ॥ भीष्मेण दुर्योधनंप्रति अर्जुनप्रशं-  
सनपूर्वकं पाण्डवैः सह शमोपदेशः ॥ ४ ॥

सञ्जय उवाच ।

व्युष्टायां तु महाराज शर्वर्यां सर्वपार्थिवाः ।  
पाण्डवा धार्तराष्ट्राश्च उपातिष्ठन्पितामहम् ॥ १  
तं वीरशयने वीरं शयानं कुरुसत्तम ।  
अभिवाद्योपतस्थुर्वै क्षत्रियाः क्षत्रियर्षभम् ॥ २  
कन्याश्चन्दनचूर्णैश्च लाजैर्माल्यैश्च सर्वशः ।  
अवाकिरञ्छान्तनवं तत्र गत्वा सहस्रशः ॥ ३  
स्त्रियो वृद्धास्तथा बालाः प्रेक्षकाश्च पृथग्जनाः ।  
समभ्ययुः शान्तनवं भूतानीव तमोनुदम् ॥ ४  
तूर्याणि शतसङ्ख्यानि तथैव नटनर्तकाः ।  
शिल्पिनश्च तथाऽऽजगमुः कुरुवृद्धं पितामहम् ॥ ५  
उपागम्य च राजेन्द्र सन्नाहान्विप्रमुच्य ते ।  
आयुधानि च निक्षिप्य सहिताः कुरुपाण्डवाः ॥ ६  
अन्वासन्त दुराधर्षं देवव्रतमरिंदमम् ।  
अन्योन्यं प्रीतिमन्तस्ते यथापूर्वं यथावयः ॥ ७  
सा पार्थिवशताकीर्णा समितिर्भीष्मशोभिता ।  
शुशुभे भारती दीप्ता दिवीवादित्यमण्डलम् ॥ ८  
विबभौ च नृपाणां सा गङ्गासुतमुपासताम् ।  
देवानामिव देवेशं पितामहमुपासताम् ॥ ९  
भीष्मस्तु वेदनां धैर्यान्निगृह्य भरतर्षभ ।  
अभितप्तः शरैश्चैव नातिहृष्टमनाऽब्रवीत् ॥ १०  
शराभितप्तकायो हि शस्त्रसंपातमूर्च्छितः ।  
पानीयमिति संप्रेक्ष्य राज्ञस्तान्प्रत्यभाषत ॥ ११  
ततस्ते क्षत्रिया राज्ञुपाजहुः समन्ततः ।  
भक्ष्यानुच्चावचात्राजन्वारिकुम्भांश्च शीतलान् १२  
उपानीतं तु पानीयं दृष्ट्वा शान्तनवोऽब्रवीत् ।  
न मेऽद्य सेवितुं योग्या भोगाः केवलमानुषाः ॥ १३  
अपक्रान्तो मनुष्येभ्यः शरशय्यां गतो ह्यहम् ।  
प्रतीक्षमाणस्तिष्ठामि निवृत्तिं शशिमूर्धयोः ॥ १४  
'सञ्जय उवाच ।

एवमुक्त्वा तदोवाच भीष्मः शरशतैश्चितः ।  
पयः पास्यामि गोपाला गोमयं न तु गोमयम् ।  
गोमयेनाग्निवर्णेन गोमयं न तु गोमयम् ॥ १५  
एवमुक्त्वा शान्तनवो निन्दन्वाक्येन पार्थिवान् ।  
अर्जुनं द्रष्टुमिच्छामीत्यभ्यभाषत भारत ॥ १६  
अथोपेत्य महाबाहुरभिवाद्य पितामहम् ।  
अतिष्ठत्प्राञ्जलिः प्रहः किं करोमीति चाब्रवीत् १७  
तं दृष्ट्वा पाण्डवं राजन्भिवाद्याग्रतः स्थितम् ।  
अभ्यभाषत धर्मात्मा भीष्मः प्रीतो धनंजयम् १८  
दह्यतीव शरीरं मे संवृतस्य तवेषुभिः ।  
मर्माणि परिदूयन्ते मुखं च परिशुष्यति ॥ १९  
वेदनार्तशरीरस्य प्रयच्छापो ममार्जुन ।  
त्वं हि शक्तो महेष्वास दातुमापो यथाविधि २०  
सञ्जय उवाच ।  
अर्जुमस्तु तथेत्युक्त्वा रथमारुह्य वीर्यवान् ।  
अधिज्यं बलवत्कृत्वा गाण्डीवं व्याक्षिपद्धनुः २१  
तस्य ज्यातलनिर्घोषं विस्फूर्जितमिवाग्नेः ।  
वित्रेसुः सर्वभूतानि सर्वे श्रुत्वा च पार्थिवाः २२  
ततः प्रदक्षिणं कृत्वा रथेन रथिनां वरः ।  
शयानं भरतश्रेष्ठं सर्वशस्त्रभृतां वरम् ॥ २३  
संधाय च शरं दीप्तमभिमन्थ्य स पाण्डवः ।  
पर्जन्यास्त्रेण संयोज्य सर्वलोकस्य पश्यतः ॥ २४  
अविध्यत्पृथिवीं पार्थः पार्श्वे भीष्मस्य दक्षिणे ।  
उत्पपात ततो धारा वारिणो विमला शुभा २५  
शीतस्यामृतकल्पस्य दिव्यगन्धरसस्य च ।  
अतर्पयत्ततः पार्थः शीतया जलधारया ॥ २६  
भीष्मं कुरुणामृषमं दिव्यं दिव्यपराक्रमम् ।  
कर्मणा तेन पार्थस्य शक्रस्येव विकुर्वतः ॥ २७  
विस्मयं परमं जग्मुस्ततस्ते वसुधाधिपाः ।  
तत्कर्म प्रेक्ष्य बीभत्सोरतिमानुषविक्रमम् ॥ २८

संप्रावेपन्त कुरवो गावः शीतादिता इव ।  
 विस्मयाच्चोत्तरीयाणि व्याविध्यन्सर्वतो नृपाः २९  
 शङ्खदुन्दुभिनिर्घोषस्तुमुलः सर्वतोऽभवत् ।  
 तप्तः शान्तनवश्चापि राजन्वीभत्सुमब्रवीत् ॥ ३०  
 सर्वपार्थिववीराणां सन्निधौ पूजयन्निव ।  
 नैतच्चित्रं महाबाहो त्वयि कौरवनन्दन ॥ ३१  
 कथितो नारदेनासि पूर्वर्षिरमितद्युते ।  
 वासुदेवसहायस्त्वं महत्कर्म करिष्यसि ॥ ३२  
 यन्नोत्सहति देवेन्द्रः सह देवैरपि ध्रुवम् ।  
 विदुस्त्वां निधनं पार्थ सर्वक्षत्रस्य तद्विदः ॥ ३३  
 धनुर्धराणामेकस्त्वं पृथिव्यां प्रवरो नृषु ॥ ३४  
 मनुष्या जगति श्रेष्ठाः पक्षिणां पतगेश्वरः ।  
 सरितां सागरः श्रेष्ठो गौर्वरिष्ठा चतुष्पदाम् ॥ ३५  
 आदित्यस्तेजसां श्रेष्ठो गिरीणां हिमवान्वरः ।  
 जातीनां ब्राह्मणः श्रेष्ठः श्रेष्ठस्त्वमसि धन्विनां ३६  
 न वै श्रुतं धार्तराष्ट्रेण वाक्यं  
 मयोच्यमानं विदुरेण चैव ।  
 द्रोणेन रामेण जनार्दनेन  
 मुहुर्मुहुः सञ्जयेनापि चोक्तम् ॥ ३७  
 परीतबुद्धिर्हि विसंज्ञकल्पो  
 दुर्योधनो न च तच्छ्रद्दधाति ।  
 स शेष्यते वै निहतशिराय  
 शास्त्रातिगो भीमबलाभिभूतः ॥ ३८  
 सञ्जय उवाच ।  
 एतच्छ्रुत्वा तद्वचः कौरवेन्द्रो  
 दुर्योधनो दीनमना बभूव ।  
 तमब्रवीच्छान्तनवोऽभिवीक्ष्य  
 निबोध राजन्भव वीतमन्युः ॥ ३९  
 दृष्टं दुर्योधनैतत्ते यथा पार्थेन धीमता ।  
 जलस्य धारा जनिता शीतस्यामृतगन्धिनः ॥ ४०  
 एतस्य कर्ता लोकेऽसिन्नान्यः कश्चन विद्यते ।  
 आप्रेयं वारुणं सौम्यं वायव्यमथ वैष्णवम् ॥ ४१  
 ऐन्द्रं पाशुपतं ब्राह्मं पारमेष्ठ्यं प्रजापतेः ।

विशेषेण कुर्वतः ॥ २७ ॥ व्याविध्यन्भ्रामितवन्तः ॥ २९ ॥  
 निधनं निधनहेतुः । तद्विदो देवरहस्यज्ञाः ॥ ३३ ॥ जगति भूलोके

धातुस्त्वष्टुश्च सवितुर्वैवस्वतमथापि वा ॥ ४२  
 सर्वस्मिन्मानुषे लोके वेत्त्येको हि धनञ्जयः ।  
 कृष्णो वा देवकीपुत्रो नान्यो वेदेह कश्चन ॥ ४३  
 अशक्यः पाण्डवस्तात युद्धे जेतुं कथंचन ।  
 अमानुषाणि कर्माणि यस्यैतानि महात्मनः ॥ ४४  
 तेन सत्त्वता सङ्घे शूरेणाहवशोभिना ।  
 जिष्णुना समरे राजन्संधिर्भवतु मा चिरम् ॥ ४५  
 यावत्कृष्णो महाबाहुः स्वाधीनः कुरुसत्तम ।  
 तावत्पार्थेन शूरेण संधिस्ते तात युज्यताम् ॥ ४६  
 यावन्न ते चमूः सर्वाः शरैः सन्नतपर्वभिः ।  
 नाशयत्यर्जुनस्तावत्संधिस्ते तात युज्यताम् ॥ ४७  
 यावत्तिष्ठन्ति समरे हतशेषाः सहोदराः ।  
 नृपाश्च बहवो राजंस्तावत्संधिः प्रयुज्यताम् ॥ ४८  
 न निर्दहति ते यावत्क्रोधदीप्तेक्षणश्चमूम् ।  
 युधिष्ठिरो रणे तावत्संधिस्ते तात युज्यताम् ४९  
 नकुलः सहदेवश्च भीमसेनश्च पाण्डवः ।  
 यावच्चमूं महाराज नाशयन्ति न सर्वशः ॥ ५०  
 तावत्ते पाण्डवैर्वीरैः सौहार्दं मम रोचते ।  
 युद्धं मदन्तमेवास्तु तात संशाम्य पाण्डवैः ॥ ५१  
 एतत्ते रोचतां वाक्यं यदुक्तोऽसि मयाऽनघ ।  
 एतत्क्षममहं मन्ये तव चैव कुलस्य च ॥ ५२  
 त्यक्त्वा मन्युं व्युपशाम्यस्व पार्थैः  
 पर्याप्तमेतद्यत्कृतं फल्गुनेन ।  
 भीष्मस्यान्तादस्तु वः सौहृदं च  
 जीवन्तु शेषाः साधु राजन्प्रसीद ॥ ५३  
 राज्यस्यार्थं दीयतां पाण्डवाना-  
 मिन्द्रप्रस्थं धर्मराजोऽभियातु ।  
 मा मित्रश्रुकपार्थिवानां जघन्यः  
 पापां कीर्तिं प्राप्स्यसे कौरवेन्द्र ॥ ५४  
 ममावसानाच्छान्तिरस्तु प्रजानां  
 संगच्छन्तां पाण्डवाः प्रीतिमन्तः ।  
 पिता पुत्रं मातुलं भागिनेयो  
 भ्राता चैव भ्रातरं प्रैतु राजन् ॥ ५५

॥ ३५ ॥ क्षेममिति पाठे हितं ॥ ५२ ॥ फल्गुनेन यत्कृतं एत-  
 देतावदेव पर्याप्तमस्तु । चशब्दादेतावतां भ्रातृणामन्तादपीति

न चेदेवं प्राप्तकालं वचो मे  
मोहाविष्टः प्रतिपत्स्यस्वबुद्ध्या ।  
तपस्यस्यन्ते एतदन्ताः स्थ सर्वे  
सत्यामेतां भारतीमीरयामि ॥ ५६  
सञ्जय उवाच ।

॥ इति श्रीमन्महाभारते भीष्मपर्वणि भीष्मवधपर्वणि एकविंशत्यधिकशततमोऽध्यायः ॥ १२१ ॥

द्वाविंशत्यधिकशततमोऽध्यायः ॥ १२२ ॥

अपगतेषु राजसु कर्णेन रहसि भीष्ममेव तदभिवादनम् ॥ १ ॥ भीष्मेण कर्णे प्रति तस्य कुन्तीसुतत्वोक्त्या पाण्डवैः  
सह संगमचोदना ॥ २ ॥ कर्णेन सयुक्तिकं पाण्डवैः संगमस्य दुष्करत्वमभिधाय भीष्मक्षमापनपूर्वकं स्वावासगमनम् ॥ ३ ॥

सञ्जय उवाच ।  
ततस्ते पार्थिवाः सर्वे जग्मुः स्वानालयान्पुनः ।  
तूष्णींभूते महाराज भीष्मे शन्तनुनन्दने ॥ १  
श्रुत्वा तु निहतं भीष्मं राधेयः पुरुषर्षभः ।  
ईषदागतसंत्रासस्त्वरयोपजगाम ह ॥ २  
स ददर्श महात्मानं शरतल्पगतं तदा ।  
जन्मशय्यागतं वीरं कार्तिकेयमिव प्रभुम् ॥ ३  
निमीलिताक्षं तं वीरं साश्रुकण्ठस्तदा वृषा ।  
अभ्येत्य पादयोस्तस्य निपपात महाद्युतिः ॥ ४  
राधेयोऽहं कुरुश्रेष्ठ नित्यमक्षिगतस्तव ।  
द्वेष्योऽत्यन्तमनागाः सन्निति चैनमुवाच ह ॥ ५  
तच्छ्रुत्वा कुरुवृद्धो हि शरैः संवृतलोचनः ।  
रहितं धिष्यमालोक्य समुत्सार्य च रक्षिणः ॥ ६  
पितेव पुत्रं गाङ्गेयः परिरभ्यैकपाणिना ।  
शनैरुद्धीक्ष्य सस्त्रेहमिदं वचनमब्रवीत् ॥ ७  
न विप्रियं ममैवेह यत्स्पर्धेथा मया सह ।  
यदि मां नाधिगच्छेथा न ते श्रेयो ध्रुवं भवेत् ॥ ८  
कौन्तेयस्त्वं न राधेयो न तवाधिरथः पिता ।  
सूर्यजस्त्वं महाबाहो विदितो नारदान्मया ॥ ९  
कृष्णद्वैपायनाच्चैव तेजसा च न संशयः ।

न च द्वेषोस्ति मे तात त्वयि सत्यं ब्रवीमि ते ॥ १०  
तेजोवधनिमित्तं तु परुषं त्वाहमब्रुवम् ।  
अकस्मात्पाण्डवान्निह त्वं द्विषसीति मतिर्मम ॥ ११  
येनासि बहुशो राज्ञा चोदितः सूतनन्दन ।  
जातोऽसि धर्मलोपेन ततस्ते बुद्धिरीदृशी ॥ १२  
नीचाश्रयान्मत्सरेण द्वेषिणी गुणिनामपि ।  
तेनासि बहुशो रूक्षं श्रावितः कुरुसंसदि ॥ १३  
जानामि समरे वीर्यं शत्रुभिर्दुःसहं भुवि ।  
ब्रह्मण्यतां च शौर्यं च दाने च परमां स्थितिम् १४  
न त्वया सदृशः कश्चित्पुरुषेष्वमरोपम ।  
कुलभेदभयाच्चाहं सदा परुषमुक्तवान् ॥ १५  
इष्वस्त्रे भारसंधाने लाघवेऽस्त्रबले तथा ।  
सदृशः फल्गुनेनासि कृष्णेन च महात्मना ॥ १६  
कर्णं काशिपुरं गत्वा त्वयैकेन धनुष्मता ।  
कन्यार्थं कुरुराजस्य राजानो मृदिता युधि ॥ १७  
तथा च बलवान्राजा जरासन्धो दुरासदः ।  
समरे समरश्लाघिन्न त्वया सदृशोऽभवत् ॥ १८  
ब्रह्मण्यः सत्त्वयोधी च तेजसा च बलेन च ।  
देवगर्भसमः सङ्क्षे मनुष्यैरधिको युधि ॥ १९  
व्यपनीतोऽद्य मन्युर्मे यस्त्वां प्रति पुरा कृतः ।

॥ ५३ ॥ योज्य योगधारणायुक्तं कृत्वा ॥ ५७ ॥ धर्मार्थेति  
श्लोकः स. पुस्तक एवास्ति ॥ ५८ ॥ एकविंशत्यधिकशतत-  
मोऽध्यायः ॥ १२१ ॥

जन्मशय्यागतं जन्मकाले शरशय्यागतम् । शरजन्मत्वात्

॥ ३ ॥ येनासीति सार्धश्लोकः स. पुस्तक एवास्ति ॥ १२ ॥  
पुरुषेषु मातृषु ॥ १५ ॥ त्वया सदृशो नाभवत् त्वया जित  
इत्यर्थः । इयं कथा राजधर्मे । अनेन नागायुतबलत्वं कर्णस्य  
सूचितम् ॥ १८ ॥ युधि संप्रहारे ॥ १९ ॥



दैवं पुरुषकारेण न शक्यमतिवर्तितुम् ॥ २०  
 सोदर्याः पाण्डवा वीरा भ्रातरस्तेऽरिसूदन ।  
 संगच्छ तैर्महाबाहो मम चेदिच्छसि प्रियम् ॥ २१  
 मया भवतु निर्वृत्तं वैरमादित्यनन्दन ।  
 पृथिव्यां सर्वराजानो भवन्त्वद्य निरामयाः ॥ २२  
 कर्ण उवाच ।  
 जानाम्येव महाबाहो सर्वमेतन्न संशयः ।  
 यथा वदसि मे भीष्म कौन्तेयोऽहं न सूतजः ॥ २३  
 अवकीर्णस्त्वहं कुन्त्या सूतेन च विवर्धितः ।  
 भुक्त्वा दुर्योधनैश्वर्यं न मिथ्या कर्तुमुत्सहे ॥ २४  
 वसुदेवसुतो यद्वत्पाण्डवाय दृढव्रतः ।  
 वसु चैव शरीरं च पुत्रदारं तथा यशः ॥ २५  
 सर्वं दुर्योधनस्यार्थं त्यक्तं मे भूरिदक्षिण ।  
 मा चैतद्ब्याधिमरणं क्षत्रं स्यादिति कौरव ॥ २६  
 कोपिताः पाण्डवा नित्यं मयाऽश्रित्य सुयोधनम् ।  
 अवश्यभावी ह्यर्थोऽयं यो न शक्यो निवर्तितुम् २७  
 दैवं पुरुषकारेण को निवर्तितुमुत्सहेत् ।  
 पृथिवीक्षयशंसीनि निमित्तानि पितामह ॥ २८  
 भवद्भिरुपलब्धानि कथितानि च संसदि ।  
 पाण्डवा वासुदेवश्च विदिता मम सर्वशः ॥ २९  
 अजेयाः पुरुषैरन्यैरिति तांश्चोत्सहामहे ।  
 विजयिष्ये रणे पाण्डूनि मे निश्चितं मनः ॥ ३०  
 न च शक्यमवसृष्टुं वैरमेतत्सुदारुणम् ।  
 धनंजयेन योत्स्येऽहं स्वधर्मप्रीतमानसः ॥ ३१  
 अनुजानीष्व मां तात युद्धाय कृतनिश्चयम् ।  
 अनुज्ञातस्त्वया वीर युध्येयमिति मे मतिः ॥ ३२  
 इति श्रीमन्महाभारते शतसाहस्र्यां संहितायां वैयासिक्यां भीष्मपर्वणि भीष्मवधपर्वणि

दुरुक्तं विप्रतीपं वा रभसाच्चापलात्तथा ।  
 यन्मयेह कृतं किञ्चित्त्वे त्वं क्षन्तुमर्हसि ॥ ३३  
 भीष्म उवाच ।  
 न चेच्छक्यमवसृष्टुं वैरमेतत्सुदारुणम् ।  
 अनुजानामि कर्ण त्वां युध्यस्व स्वर्गकाम्यया ॥ ३४  
 निर्मेत्युर्गतसंरम्भः कृतकर्मा रणे स ह ।  
 यथाशक्ति यथोत्साहं सतां वृत्तेषु वृत्तवान् ॥ ३५  
 अहं त्वामनुजानामि यदिच्छसि तदामुहि ।  
 क्षत्रधर्मजिताँलोकानवाप्स्यसि धनंजयात् ॥ ३६  
 युध्यस्व निरहंकारो बलवीर्यव्यपाश्रयः ।  
 धर्म्याद्धि युद्धादधिकं क्षत्रियस्य न विद्यते ॥ ३७  
 प्रशमे हि कृतो यत्नः सुमहान्सुचिरं मया ।  
 न चैव शकितः कर्तुं यतो धर्मस्ततो जयः ॥ ३८  
 सञ्जय उवाच ।  
 इत्युक्तवति गाङ्गेये अभिवाद्योपमथ्य च ।  
 राधेयो रथमारूढ प्रायात्तव सुतं प्रति ॥ ३९  
 विशंपायन उवाच ।  
 इत्येतद्बहुवृत्तान्तं भीष्मपर्वाखिलं मया ।  
 शृण्वते ते महाराज प्रोक्तं पापहरं शुभम् ॥ ४०  
 यः श्रावयेत्सदा राजन्ब्राह्मणान्वेदपारगान् ।  
 श्रद्धान्वन्तश्च ये चापि श्रोष्यन्ति मनुजा भुवि ॥ ४१  
 विधूय सर्वपापानि विहायान्ते कलेवरम् ।  
 प्रयान्ति तत्पदं विष्णोर्यत्प्राप्य न निवर्तते ॥ ४२  
 तस्मात्सर्वप्रयत्नेन भारतं भरतर्षभ ।  
 शृणुयात्सिद्धिमन्विच्छन्निह वासुत्र मानवः ॥ ४३  
 भोजनं भोजयेद्विप्राङ्गन्धमाल्यैरलङ्कितान् ।  
 भीष्मपर्वणि राजेन्द्र दद्यात्पानीयमुत्तमम् ॥ ४४

समाप्तं भीष्मवधपर्वं भीष्मपर्वं च ।

अस्थानन्तरं द्रोणपर्वं भविष्यति ।

तस्यायमाद्यः श्लोकः ।

निर्वृत्तं समाप्तम् ॥ २२ ॥ अवकीर्णस्त्वक्तः ॥ २४ ॥ निव-  
 र्तितुं निवर्तयितुम् ॥ २८ ॥ पाण्डून्नुर्जुनं विहाय चतुरः । अर्जु-

तमप्रतिमसत्त्वौजोबलवीर्यपराक्रमम् ।

हतं देवव्रतं श्रुत्वा पाञ्चाल्येन शिखण्डिना ॥ १

नेन योत्स्ये अन्यान्विजेष्ये इति भावः ॥ ३० ॥ विप्रतीपं  
 विरुद्धम् ॥ ३३ ॥ द्वाविंशतिकशततमोऽध्यायः ॥ १२२ ॥

इदं भीष्मपर्वं कुम्भघोणस्थेन टी. आर्. कृष्णाचार्येण टी. आर्. व्यासाचार्येण च मुंबय्यां  
 निर्णयसागरमुद्रायन्त्रे मुद्रापितम् । शकाब्दाः १८२९ सन १९०७.



SVI

Col  
2172476

Central Archaeological Library,  
NEW DELHI.

9006

Call No. Sa 8 Km / Vya / K.V

Author— Krishnacharya, F.R.  
Vyasaacharya, F.R.

Title— Driman Mahabharatam  
Bhismaparwa VI

Borrower No. | Date of Issue | Date of Return

*"A book that is shut is but a block"*

CENTRAL ARCHAEOLOGICAL LIBRARY  
GOVT. OF INDIA  
Department of Archaeology  
NEW DELHI.

Please help us to keep the book  
clean and moving.